

ॐ नमो भगवते वासुदेवाय

२८० ५५

Digitized by Arya Samaj Foundation Chennai and eGangotri

हिमालयनो प्रवास

दत्तात्रेय आलकृष्ण कालेकर



नवश्रवण प्रकाशन मंदिर
अमदावाह

ओ३म्

पुस्तक संख्या.....

४४५
२

पञ्जिका संख्या.....

२२०४५

पुस्तक पर सर्व प्रकार की निशानियाँ लगाना वर्जित है। कोई सज्जन पन्द्रह दिन से अधिक देर तक पुस्तक अपने पास नहीं रख सकते। अधिक देर तक रखने के लिये पुनः आज्ञा प्राप्त करनी चाहिये।


सिद्धि प्रमाणिकर १२ व०-११८५

हिमालयनो प्रवास

इत्तात्रेय बालकृष्ण कालेलकर

। चराति चरतो भगः ।

४४ गी
२



नवजीवन प्रकाशन मंदिर
अमदावाद

इत्तात्रेय
गुरुकुल कांगड़ी

મુદ્રક અને પ્રકાશક
જીવજીત શાસ્ત્રાભાઈ દેસાઈ
નવજીવન મુદ્રણાલય, અમદાવાદ-૯

સર્વ હક પ્રકાશક સંસ્થાને આધીન

છઠ્ઠી આવૃત્તિ પુનર્મુદ્રણ : પ્રત ૭,૦૦૦
ફલ-પ્રત : ૨૫,૦૦૦

દોઢ રૂપિયા

એપ્રિલ, ૧૯૫૧

जीवननी ताजगी

માણસ સ્વભાવે સ્થાવર છે કે જંગમ ?

સહેજ વિચાર કરતાં દેખાય છે કે, એનામાં એ બન્ને વૃત્તિઓ પડેલી છે. જો જંગલી દશામાંથી સુધરી આજની દશા માણસને પ્રાપ્ત થઈ હોય તો, માણસ મૂળે જંગમ જ હોવો જોઈએ. અન્ન અને પાણી, જ્યાં મળે ત્યાં જવું એ પ્રાણીમાત્રની સ્વાભાવિક વૃત્તિ છે. જ્યાં સુધી માણસ શિકારીનું જીવન ગાળતો હતો ત્યાં સુધી એને રખડવું જ પડતું. મહાભારતમાં પણ વર્ણનો આવે છે કે, એક જંગલમાંથી શિકાર ખસાસ થયો એટલે પાંડવો જેવા આરણ્યકોને ખીજું જંગલ શોધવું પડતું. શિકારી જીવન છોડી જ્યારે માણસે ભરવાડ અને રખારી (ગોપાલ)નું જીવન પસંદ કર્યું ત્યારે પણ એક જંગલ કે ખીડમાંનું ઘાસ ખૂટકું એટલે પોતાનાં ટોળાં લઈને એને ખીજે જવું પડતું. શ્રીકૃષ્ણના ગોવાળિયા પૂર્વજો એમ જ કરતા. આગળ જતાં માણસને વિચાર થયો કે જ્યાં ખોરાક મળે છે ત્યાં જઈને રહેવા કરતાં, જ્યાં રહીએ છીએ ત્યાં જ ખોરાક ઉગાડી શકાય તો કેવું સારું. માણસે જંગલોમાં અને ખીડોમાં રખડવાનું છોડી દઈ ખેતરો ખેડવાનું શરૂ કર્યું, અને એ આર્ય* થયો. ખેતી શરૂ થઈ અને માણસના જીવનમાં ભારેમાં ભારે ફેરફાર થઈ ગયો. સંસ્કૃતિ વધી અને સ્થાવરતા આવી. સ્થાવરતા સાથે માણસની કાર્યશક્તિ વધી, પણ એની વીર્યશક્તિ (virility) કાંઈક ઓછી થઈ હોવી જોઈએ. એક દિશામાં કાંઈક ભોગ આપ્યા વગર ખીજી દિશાએ માણસ વધી જ ન શકે.

પણ માણસ તો લોભી રહ્યો. એને બન્ને સ્થિતિનો લાભ લેવો હતો. એણે કુદરતમાં જોયું કે કુદરતે વનસ્પતિ સૃષ્ટિને જ્યાં સ્થાવર

* અર્ય = ખેડવું.

કરી ત્યાં એમના લગ્ન લગાડનાર પુરોહિત જેવાં જંગમ પતંગિયાં પણ નિર્માણ કર્યાં. અમુક મોટા વર્ગ સ્થાવર રહી જાહેજલાલી કેળવે અને એને જંગમતાનો લાભ પહોંચાડનાર ખીજે એક વર્ગ રખડતો રહે એવી વ્યવસ્થા માણસને ફાવતી આવી. માણસે ગૃહસ્થાશ્રમ સાથે રખડુ લોકોના એક એ આશ્રમો સ્થાપ્યા. બ્રહ્મચારી ભણી ઊતર્યો કે રખડવા જવાનો જ. તીર્થયાત્રા પૂરી થાય ત્યાર પછી જ એને પરણવાની છૂટ મળે. ખીજા આજી ગૃહસ્થાશ્રમની પ્રવૃત્તિ જરીક મોળી પડી, સ્થાવર ધ્યાનો કાટ ચડ્યો, એટલે ધર્મશાસ્ત્ર કહે છે 'હવે મહુ ભોગવ્યું, ચાલો, પાછા વન ભણી.' ન્યાંથી આવ્યા ત્યાં પાછા જવામાં એક જાતનો આનંદ, એક જાતનો વિસામો હોય છે. સવારે ઊડીને રખડવા ગયેલા છોકરાઓ સાંજ પડ્યે માતાની હાંકણી સોડ શોધવાના જ. માણસ જે જંગલ છોડીને વસ્તીમાં આવ્યો, અને ગૃહસ્થ તેમ જ નાગરિક થયો તે જ જંગલ તરફ પાછા જઈ પરિવ્રાજક થવાની એ તૈયારી કરે, તેની અંદર એ જ આનંદ રહેલો છે. અને એમાં પ્રગતિ પણ રહેલી છે. પ્રગતિ હમેશ સ્ફૂટના આંટા જેવી હોય છે. એક ટૂંકાણું પૂરું કરી મૂળ ઠેકાણે આવ્યા કે એની સાથે એક પગથિયું ઉપર ચડીએ છીએ.

ગૃહસ્થાશ્રમી લોકોએ પણ અવારનવાર યાત્રાએ જવું જ જોઈએ એવી જૂની ગોઠવણ હતી, જેથી માણસ દેશદેશાંતરની સ્થિતિ જોઈ શકે, નવા નવા સંબંધો બાંધી શકે, અને સ્થાવરતાને કારણે જીવન પર ચડેલો કાટ ખંખેરી શકે.

સમાજશાસ્ત્ર ખીલવનાર ધર્મકારોએ આવી વ્યવસ્થા ન કરી હોત તોયે મનુષ્યસ્વભાવ એ વસ્તુ એક અથવા ખીજી રીતે શોધી જ લેત. માણસમાત્રમાં જે કુદરતી કે ઈશ્વરી પ્રેરણા રહી છે તેને જ શાસ્ત્રીય રૂપ આપવાનું કામ ધર્મકારો કરે છે. નરી કુદરતી વૃત્તિ નીચે પણ લઈ જાય અને ઉપર પણ લઈ જાય. જે કુદરતી વૃત્તિ માણસને ઉપર લઈ જાય છે તેને જ ઈશ્વરી પ્રેરણા કહે છે. ઈશ્વર તરફ જે લઈ જાય તે ઈશ્વરી. આ જ કારણે, સ્વતંત્ર રીતે ખીલેલા ધર્મોમાં પણ અધે લગભગ સરખી વ્યવસ્થા દેખાય છે. યાત્રાએ જવાની ગોઠવણ જાપાનમાં શિંટો કે બુશીડો ધર્મમાં પણ જડે છે. અને હિંદુઓની આશ્રમવ્યવસ્થામાં પણ

જડે છે. હજનો સવામ અતાવનાર ઇસ્લામમાં પણ એને સ્થાન છે, અને શબ્દનાં કપડાં પહેરી યરસાલેમની પવિત્ર ભૂમિ સુધી મુસાફરી કરનાર ખ્રિસ્તી ભક્તજનોને પણ એ વસ્તુ પ્રિય છે.

માત્રાને જ પ્રધાન ધર્મ ગણનાર પરિવારજનો તો આપણે ત્યાં હતા જ, પણ દરેક વર્ણને માટે પણ થોડાંક મુસાફરીનો ધર્મ અતાવેલો હતો. બ્રાહ્મણો પહેલાં બ્રહ્મચારી તરીકે વિદ્યાભ્યાસને જાણ, પાછળથી યજ્ઞસત્રોમાં જાણ, ચાતુર્માસ્ય આદિ કરતાં અવારનવાર તીર્થાટન તો હોય જ અને ઘરડે ઘડપણમાં મરવા માટે પણ એક સ્થાને ખેસવાને બદલે પગ ચાલે ત્યાં સુધી ઇશાન્ય દિશાએ ચાલવાનું વિધાન કરેલું છે !

ક્ષત્રિયો મૃગયા માટે જો દર વરસે ન જાપડે તો ખેતીનું રક્ષણ શી રીતે થાય ? અને ખેડૂતો રાજને જાપજનો છૂટો દિવસો શી રીતે આપે ? રાજમાં જો દેવત હોય તો તે ઘોડા છોડી અશ્વમેધ કરવાને પણ જાપડવાનો જ. દિગ્વિજય ન કરે તે રાજ મોજો કહેવાતો.

વૈશ્યો એટલે વણખરા. તેઓ જ્યારે પોદ લઈને જંગલો ઓળંગે, એક રાજ્યમાંથી બીજા રાજ્યમાં પેસે, અહીંનો માલ બીજે પહોંચાડે, ત્યાંનો માન અહીં લઈ આવે ત્યારે જ સાર્થવાહનું એમનું જીવન સાર્થક ગણાતું. ઘરની નવવધૂને પણ ઘરમાં છોડી દરિયો ખેડવા જનાર વાણિજ્ય-વીરોની કથાઓ આપણા સાહિત્યમાં ઢગલાખંધ છે.

બૌદ્ધ સાધુઓ એટલે જખરા પ્રચારકો. એમણે તો સમુદ્રમાત્રાને નિષેધ નહીં ગણકારતાં દૂર દૂરના દેશો સુધી સંસ્કૃતિનો વિસ્તાર કર્યો અને દેશદેશાંતરના લોકોને પણ તેમણે આ દેશમાં આણ્યા. જંગલમાં જેમ ગેંડો નિર્ભયપણે એકલો ફરે છે તેમ શ્રમણે બધે વિહાર કરવો જોઈએ, એવી બુદ્ધ ભગવાનની શિખામણ હતી. અને એમણે પોતે તો એવો વિહાર કરી કરી એક આખા પ્રાંતને જ એ પ્રવૃત્તિનું નામ આપી દીધું ! બૌદ્ધ ધર્મ સ્વીકાર્યા પછી અશોક રાજ્યએ દિગ્વિજય છોડી ધર્મ વિજય આદર્યો અને દર વર્ષે નવી નવી દિશાએ ધર્મયાત્રાઓ ચલાવી.

વૃદ્ધશ્રવા ઇંદ્રે વૈદિક સંસ્કૃતિના પ્રારંભમાં જ આદેશ આપ્યો હતો કે, જે ખેતી રહે છે તેનું નસીબ પણ ખેતી રહે છે, જે ચાલે છે તેનું જ ભાગ્ય ચાલે છે. ચરાતિ ચરતો મગઃ એ પ્રેરણા લઈને ભરવાડો

ચાલ્યા, ખલાસીઓ ચાલ્યા, ભક્તો ચાલ્યા, સૈનિકો ચાલ્યા અને પરિવારજનો પણ ચાલ્યા. આ જગતમાં જે જીવતું છે તે બધું જ ચાલે છે અને માણસ બ્યારે ચાલીને કંટાળે છે ત્યારે સ્થાવર થઈને રહેવાને બદલે આ જગતને છોડીને ચાલ્યો જાય છે.

માણસને જે મુસાફરીની દીક્ષા મળી હોય તો તે આકાશના તારાઓ પાસેથી નહીં, પણ અખંડ જીવનપ્રવાહ ચલાવનાર નદીઓ પાસેથી. એમાંય એ જાતની વૃત્તિ દેખાય છે. જેમ પ્રાચીનકાળમાં કેટલાક લોકો આ સૂરજ ઊગે છે ક્યાંથી એ શોધી કાઢવા ઉત્તરેતર પૂર્વ તરફ જતા હતા, અને બીજા કેટલાક લોકો એ જ સૂરજ વિસામો લેવા ક્યાં આથમે છે એ શોધી કાઢવા પશ્ચિમ તરફ જતા હતા, તે જ પ્રમાણે કેટલાક લોકો આ નદીનાં આટઆટલાં ઊભરાતાં નીર ક્યાંથી આવે છે, એ જાતે જોવા તેના ઊગમ તરફ ચડવા માંડતા હતા અને બીજા કેટલાક આ બધા પાણીનું વિસર્જન ક્યાં થાય છે, શામાં થાય છે, આપણને ત્યાં શું જડશે, એનો અનુભવ કરવા ખલાસી થઈ સમુદ્ર તરફ જતા. ગંગાત્રી તરફ જનાર ભરવાડ અને ગંગાસાગર તરફ દોડનાર ખલાસી ભાઈ ભાઈ જ છે. નદીમુખથી જ સમુદ્રમાં પ્રવેશ કરવો એમ ભલામણ કરનાર કવિના વંશજોએ સમુદ્રયાત્રા કેટલી કરી છે એની તપાસ કરતાં માત્ર નિરાશા જ ઊપજે. વેદકાળના તુચ્છ અને ભુજ્યુ જે જળયાત્રા કરતા તે નદીની હતી કે સમુદ્રની એ આજે કહેવું મુશ્કેલ છે. જાતક કથામાં વળુવેલા વાણિયાઓ એક તરફ જવા, ખાલી અને શ્યામ ચીન સુધી જતા હશે, અને બીજી તરફ આફ્રિકાનો આખો પૂર્વ કિનારો ખેડતા હશે, પણ એમાંથી એકેએ પ્લીની (pliny)ની પેઠે પૂર્વ કે પશ્ચિમ સાગરનું પેરીપ્લસ લખ્યું નથી. જવા ગયા પછી પાછા આવવાની આશા જ જેમણે છોડી તેમના વંશજો સમુદ્રયાત્રાનો નિષેધ કરે તો તેમાં આશ્ચર્ય શું? અને એ નિષેધ શા માટે? તો કહે છે કે, ત્યાં ખાવા પીવામાં ખોટઅખોટનો ખમાલ નહીં રહે. આચાર્યધર્મ અરાખર ન પળાય. એ સંકટમાંથી બચી જવા આ ખાસો ઉપાય શોધી કાઢ્યો. તડકામાં જવાથી એક જાણને પિત્તપ્રકોપ થતો હતો. એણે વૈદ્યને પ્રૃથ્વ્યું. ડાહ્યા વૈદ્યે સનાતની ઠાવકાર્મથી કહ્યું, 'ભલા માણસ, તડકામાં જવું એ જ ખોટું છે, છાંયામાં ખેસી

રહેા ને, પછી જોઈ પિત્તપ્રકોપ કેમ થાય છે.' શ્રીકૃત્તી ભૂંડી નજર પોતાની ખૈરી પર પડશે એ ખીકે, ભૂંડા માણસને ઠીક કરવાને બદલે, પોતાની સ્ત્રીને જ પગથી તે માથા સુધી ધુરખાથી પેક કરી દેવાનું જે લોકોને સૂઝયું અને સ્ત્રીઓને અંતઃપુરમાં જ પૂરી રાખવાનું જેમણે પસંદ કર્યું તે લોકો સમુદ્રયાત્રાનો નિષેધ કરી પોતાને પોતાના દેશમાં પૂરી રાખે એ યથાયોગ્ય જ થયું. અરે! આ ખીકણુ વ્યવસ્થાકારોએ વૈરાગ્યધન સંન્યાસીઓને પણ દુરમાવ્યું છે કે 'જ્યાં ખાવાનું સરસ ન મળતું હોય, લોકો શ્રદ્ધા-ભક્તિથી ખવડાવતા ન હોય, તોફાન મારામારી ચાલતી હોય, એવા દેશમાં જવું જ નહીં.' યાત્રા મુસાફરીની હાંશ જેને છે એવાને પોતાની દીકરી આપવી નહીં, એમ એમણે લખી રાખ્યું છે! સુરક્ષિતતા એ જ પ્રથમ ધર્મ છે!

આટલું કરીને અને જીવનનું સારામાં સારું હીર સૂકવી નાખીને આપણે જે જાળવવા માગતા હતા તે પણ જળવાયું શું? જેમનો સંસર્ગ ટાળવા માટે આપણે સમુદ્રયાત્રા છોડી તેઓ બધા રાફડો ફાટ્યો હોય તેમ આપણે ત્યાં ઊલટીને આવ્યા અને આપણું રાજ, આપણો વેપાર, આપણી કેળવણી અને આપણું ભાગ્ય બધાનો જ કબજે લઈને અહીં કાયમ થયા. 'જે ખેતી રહે છે તેનું ભાગ્ય પણ ખેતી જ રહેવાનું.'

૨

સાચી વાત એ છે કે જીવનનું ઉત્થાન જ્યારે મંદ પડે છે ત્યારે માણસના હૈયામાં અજ્ઞાતની ખીક પેસી જાય છે. જે જીવનમાં યૌવન-પૂર્ણ પ્રાણ હોય તો એ જ અજ્ઞાતનું આમંત્રણ ટાળ્યું ટળાતું નથી. અજ્ઞાત પાછળ દોડવું, એનો અનુભવ કરવો, એના પર વિજય મેળવી એને જ્ઞાત બનાવવું, એ જ જીવનનો મોટામાં મોટો આનંદ અને સારામાં સારો પૌષ્ટિક ખોરાક છે. વૈજ્ઞાનિક પ્રયોગો કરીને અજ્ઞાત ઉપર એક જાતનો વિજય મેળવાય છે જ્યારે પ્રવાસ કરીને ખીજ જાતનો.

માણસ જ્યારે ઘોડા પર બેસે છે ત્યારે ઘોડાની શક્તિનો પણ પોતાનામાં સંચાર થયો હોય એવી રીતે એનું હૈયું કુસાર્ય છે. અને શક્તિનો સાક્ષાત્કાર થવાથી માણસનું વ્યક્તિત્વ તેટલે દરજ્જે પરિપુષ્ટ

થાય છે. એંસી માર્ગજના વેગથી દોડનાર મોટરનું અંકુશચક્ર હાથમાં આવવાથી માણસને થાય છે કે એ બંદા વેગ મારો જ છે. કોઈ સંસ્થા કે રાજ્ય ચલાવવાનું ક્ષણ — એનો વ્યક્તિગત આનંદ — એમાં જ છે કે, ‘આટલા લોકો સાથે મારું તાદાત્મ્ય છે. આટલી આટલી શક્તિ હું વાપરી શકું છું. આટલી વ્યક્તિઓને ભેગી કરી હું એક વિરાટ શક્તિ પેદા કરી શક્યો છું.’ વ્યક્તિત્વનો વિકાસ, શક્તિનો સંગ્રમ અને ભાવિતું નિયંત્રણ એ જ માણસ માટે મોટો આનંદનો વિષય છે. પ્રવાસ મારફતે માણસ જેટલો ભૂમિભાગ આંખો વડે પોતાનો કરે છે, જેટલું અંતર પાદાક્રાન્ત કરે છે, જેટલો અનુભવ સંઘરી શકે છે, તેટલે દરજ્જે એનું જીવન સમૃદ્ધ થાય છે. કોદાર ભંડારમાં સંઘરેલું ધન આજ હોઈ બોળ-રૂપ થાય છે. અનુભવ મારફતે સંઘરેલું જ્ઞાન, કમાવેલા સંસ્કારો અને કેળવાયેલી શક્તિ આંતરિક હોઈ એનો બોળો નથી હોતો. ઊલટું એના ઉમેરાથી જીવનમાં ખીળે ઘણો બોળો જીવકવાની શક્તિ પેદા થાય છે. જે માણસ મુસાફરીએ ઊપડ્યો એણે ઘણી વસ્તુઓનો પરિગ્રહ ટાળ્યો જ છૂટકો. જે હળવો ન થઈ શકે તે મુસાફરી કરી જ ન શકે; પુઝી એ વાદળું હોય કે માણસ. અને પ્રવાસ દ્વારા મેળવેલાં જ્ઞાન, સંસ્કાર કે આવડત એવાં તો પચી જાય છે કે એનો બોળો કે પરિગ્રહ જણાતો જ નથી.

પ્રવાસ મારફતે મેળવેલું જ્ઞાન અને આજની શિક્ષણ-સંસ્થામાં ચાલતી દબે મેળવેલું જ્ઞાન એ બેમાં મોટામાં મોટો આ જ ફરક હોય છે. આજકાલની કેળવણી મારફતે મેળવેલું જ્ઞાન બોળરૂપ હોય છે કેમ કે તે વપરાયેલું કે હજમ કરેલું નથી હોતું. માટે નાનાં બાળકોને નિશાળની કેળવણી આપવાને બદલે મુસાફરીની કેળવણી આપી હોય તો તે સરવાળે ઓછી ખર્ચાળ અને વધુ ક્ષણરૂપ થશે. ઉપજાડે

પ્રવાસી જેમ જેમ પ્રવાસ કરતો જાય છે તેમ તેમ તે કુનેહ કેળવે છે; ધીરજ અને ઉદારતા કેળવે છે; અને અંતે સારામાં સારો સમાજશાસ્ત્રી બને છે. પ્રવાસ એટલે અગવડો વેઠવાની આદ્શાહી દબ. મુસાફરીમાં અગવડો આવવાથી માણસને એમ નથી થતું કે આપણા દારિદ્ર્યનું એ એક પ્રતીક છે. એને થાય છે કે સુસજ્જિત કેળવવાની આ

એક તક આપણને મળી છે. એક રીતે જોતાં પ્રવાસ એ વ્યક્તિત્વના વિકાસનું સાધન છે; ન્યારે બીજી રીતે જોતાં એ દેશભક્તિનો એક અનુભવ-તરંગોળ પ્રકાર છે. જેટલો દેશ આપણે જોયો, તપાસ્યો, પોતાનો કયો તેટલા દેશ પ્રત્યે આપણી વિશિષ્ટ લાગણી કેળવાય છે, એની સાથે આત્મીયતા અંધાય છે, એને વિષે અભિમાન અથવા ભક્તિ પેદા થાય છે, આપણે એના ભક્ત બની જઈએ છીએ. કોઈ પણ પ્રાંતની મુસાફરી કરી આવ્યા પછી અખબારોમાં વંચાતા ત્યાંના સમાચારો પ્રત્યે આપણી કેટલી અંધી આસ્થા અંધાય છે!

પણ આ પ્રવાસ પાછળ દુનિયાને લૂંટવાની વૃત્તિ ન હોવી જોઈએ. દુનિયાનો કેસ કાઢી લેવાની, એમાંથી વધારેમાં વધારે ફાયદો મેળવવાની વૃત્તિ હોય તો ઉપર વળુંવેલા ઉચ્ચ લાભોમાંથી બહુ જ થોડા લાભો હાથ આવવાના. સ્વાર્થી પ્રવૃત્તિમાંથી મળતા લાભોની મર્યાદા મોટી હોય છે. ભક્ત કે સેવક ન્યારે પ્રવાસે ઊપડે છે ત્યારે અંતર્બાહ્ય અંધી શક્તિઓ એનો સાથ કરવા સંઘ લઈને ઊપડે છે. દુનિયાને ચૂસનાર માણસ અંતે ઇદ્રિયપરાયણ જ થવાનો. અને ઇદ્રિયાનુભવ અમુક હદ સુધી જ આવશ્યક હોવાથી એની માત્રા જેમ વધતી જાય તેમ એ વધુ ને વધુ બેસ્વાદ થઈ જાય છે અને અંતે એનું છીછરાપણું જ ઉઘાડું પડે છે. ઇદ્રિયાનુભવમાંથી મળતો આનંદ પરિમિત હોય છે. માણસ જાતે એનો અંત જોયો છે.

પણ હજીયે માણસે અંત નથી જોયો હૃદયાનુભવથી થતા વિકાસનો. એની વિવિધતા હજી મટી નથી. માણસ જેમ વધારે નિઃસ્પૃહ, નિરાગ્રહી અને નિઃસ્વાર્થ તેમ તે પ્રવાસમાંથી વધારેમાં વધારે સંસ્કારિતા લૂંટી શકે છે. ભક્ત કે સેવક ન્યારે પ્રવાસે ઊપડે છે ત્યારે આત્મા-નુભવ, આત્મવિકાસ અને આત્મકૃત્ય ત્રણે એને મોટે વધતાં જ જાય છે. રોજ ને રોજ વિકાસ પામતું વિશ્વ જોઈ ભોજૈશ્વર્ય પાછળ પડેલા માણસને થાય છે કે, 'આ વિશ્વ મારું થાઓ. મારા કબજામાં આવો.' એના બદલામાં ભક્તસેવક ધરે છે કે, 'હું જ આનો સેવક થાઉં; આનો અંશ થાઉં, અને અભેદ કેળવીને એ જ થઈ જાઉં.' જીવનનો એ જ સાચો અને પરમ ઉત્કર્ષ છે.

કોઈ મને પૂછે કે મુસાફરી કરવાથી લાભ શો, તો એનો જવાબ હું સહેલાઈથી આપી શકું. પણ લોકો મને પૂછે છે કે તમે શા ઉદ્દેશથી મુસાફરીએ ઊપડ્યા હતા. એ સવાલ જ બુદ્ધ છે. અને એનો જવાબ આપવો સહેલો નથી. 'ખાવું', 'ઊંઘવું', 'ખીવું', 'પરણવું', આદિ વિશ્વજનીન ક્રિયાઓ માણસ શા ઉદ્દેશથી કરે છે એ કહેવું સહેલું નથી. ઘણી વાર માણસ એમ જ કહેશે કે નથી રહેવાતું માટે જ આ સાર્વાત્રિક પ્રવૃત્તિમાં પડીએ છીએ. એમાંથી જેટલા લાભો મળે છે તે બધા અમારે ઇષ્ટ તો છે, પણ કયા લાભના લોભથી પ્રેરાઈને અમે પ્રવૃત્ત થયા એ અમે નથી કહી શકવાના. અંદરથી એક અદમ્ય પ્રેરણા અસ્વસ્થ કરી મૂકે છે એટલે ચૂપચાપ એને વશ થવું જ પડે છે. કુદરતની એ રચના છે, યોગના છે, કે જીવન માટે જે વસ્તુ અત્યંત ઉપયોગી છે તેના લાભાલાભનો ઝાઝો વિચાર કરી તે પસંદ કરવાપણું માણસને માટે હોતું જ નથી. નાહવું કે ન નાહવું એ માણસની પસંદગીનો વિષય હોઈ શકે છે, પણ ઊંઘવું કે ન ઊંઘવું એ તો કુદરત માણસને પસંદ કરવા દેતી જ નથી. ઊંઘનો હુમલો થયો એટલે અવશ થઈને માણસ એને તાબે થાય છે.

જે માણસની વૃત્તિઓ વિકૃત થઈ નથી એ માણસ માટે મુસાફરીની પ્રેરણા પણ એટલી જ સ્વાભાવિક છે. વરસાદ પડ્યો એટલે જેમ ગોધા પોતાનાં શીંગડાં વતી જમીન ખોદીને સૂંઘવા માંડે છે તેમ પ્રવાસે ઊપડવાની તક પેદા થઈ એટલે કુદરતી માણસના પગ વગર પૂછ્યે ચાલવા જ માંડે છે. કોઈ એમને પૂછે કે 'તમે કયાં ચાલ્યા,' તો એ કહેશે કે 'એની અમને ખબર નથી. જ્યાં હશે ત્યાં ચલાશે. જવું, ચાલવું, સ્થાનાંતર કરવું, એક ઠેકાણે ન બેસવું, નવા નવા અનુભવો લેવા, એટલું જ અમે જાણીએ છીએ, આંખોને તરસ લાગી છે, આખા શરીરને ભૂખ લાગી છે, એટલે પગ ચાલે છે; એથી વધારે અમે કશું જાણતા નથી.'

સંભવ છે કે પહાડના રહેવાસીઓને એ ચાલવાની ચળ વધારે હોય છે, પણ સપાટ પ્રદેશના લોકો પણ ઓછા રખડુ નથી હોતા.

કાશીનું ગંગાજળ રામેશ્વર લઈ જઈ રામેશ્વરના સેતુની રેતી કાશી કે હરદ્વાર પહોંચાડનાર યાત્રીઓ અથવા જ કાંઈ પહાડી નથી હોતા.

મારા નાનપણનાં ઘણાંખરાં સંસ્મરણો મુસાફરીને અંગેનાં છે. શાહપુરથી બેળગુંદી જઈએ અને ત્યાં જામફળ, કેરી કે કરમદાં ખાઈએ. સતારાથી જરૂંડા કે પરળી જઈએ અને ત્યાં રામદાસ સ્વામીનો મઠ અને હનુમાનનું મંદિર જોઈએ. બેલગામથી ત્રીનર્થ ઘાટ ઊતરી ગોવાની અપ્રેતિમ વનશ્રી નિહાળીએ અથવા આબોલી ઘાટ ઓળંગી સાવંતવાડીના મોતીતળાવને કાંઠે લાકડા પર કરાતું લાખનું રંગીન કામ તપાસીએ. જહાજમાં બેસી કારવાર જઈ ત્યાંના સમુદ્રકાંઠે રેતીના મહેલ બાંધીએ, પૂના જઈ સંગમ, પર્વતી કે ચતુઃશૃંગીનાં દર્શન કરીએ, મીરજ, જત, રાનદુર્ગ, મુઘોળ, સાંગલી અને સાવનૂર જેવાં દેશી રાજ્યોના મહેમાન થઈ મધ્યયુગીન ભારતવર્ષની ઝાંખી કરીએ, અને કૃષ્ણને કાંઠે નાયતાં અને કૃદ્ધતાં હાથી જેવાં ગાયબળદને જોઈ આનંદ પામીએ એ જ મારા નાનપણના સંસ્કારો. ગાડામાં ઘાસ અને ગાદલું પાથરું હોય; એને બેચીને લઈ જનાર બળદના ગળામાં બાંધેલા ઘંટેનો અવાજ રાત્રિની શાંતિને વીંધતો હોય; ક્યાંકથી ચોરો આવશે એ ખીકે જાગ્રત રહેવાની ફરજ સ્વીકારતાં છતાં આંખો વચમાં વચમાં મિડાતી હોય અને હેખતાઈને ફરી ઊઘડે ત્યારે, ‘જુઓ અમે કેમ આખી રાત જાગીએ છીએ,’ એમ કહેનાર તારાઓ માથે ઝમકતા હોય. એ આખું દક્ષિણ મારા નાનપણના જીવન સાથે વણાયું છે. મુસાફરી કરવા માટે મારે હેતુ કે પ્રયોજન જોઈતું જ નથી. ગાંધીજી જોડે વિલાયત જવાની તક હોવા છતાં હું કેમ ન ગયો? હિમાલયની યાત્રા કર્યા છતાં પેલી પાર કૈલાસ કેમ ન ગયો? અશ્વધાનિસ્તાન થઈ રશિયા જવાનો સંકલ્પ છેલ્લી ઘડીએ કેમ છોડ્યો? અથવા જાવા, ખાલી, શ્યામ અને સુમાત્રા હું ક્યારે જવાનો છું? મોરિશિયસથી આવેલું આમંત્રણ હું ક્યારે સ્વીકારવાનો છું? એવા સવાલો કોઈ મને પૂછે તો તે સ્વાભાવિક છે. ન જવા માટે કંઈ કારણ હોય, જવા માટે કારણ શા માટે જોઈએ છે? નદીને કોઈએ પૂછ્યું છે કે તું કેમ વહે છે? જ્યારે એ વહેતી અટકે છે ત્યારે જ અથવા આશ્ચર્ય કરે છે.

હિમાલયની યાત્રાએ હું કેમ ગયો અને એમાંથી મેં શું શું મેળવ્યું એનું કાંઈક વર્ણન તો આ પ્રવાસવૃત્તાંતમાં શરૂથી આખર સુધી ઠેકઠેકાણે આવી ગયું છે. હિમાલય જવાની વૃત્તિ હિંદુમાત્રને સ્વાભાવિક હોય છે. સિંધુ, ગંગા, બ્રહ્મપુત્રા અને એમની બહેનપણીઓ બધી જ હિમાલયની દીકરીઓ છે, એટલે દરેક નદીભક્ત કોક વાર દાદાને ત્યાં લહેર કરવા જવાનો જ. હિમાલયનો વૈભવ દુનિયાના તમામ સમ્રાટોના સમસ્ત વૈભવ કરતાંયે વધારે છે. હિમાલય એ જ આપણો મહાદેવ છે; આખા વિશ્વની સમૃદ્ધિ ખીલવતો છતો અલિપ્ત, વિરક્ત, શાંત અને ધ્યાનસ્થ હિમાલય જઈ એને જ હૃદયમાં ધારણ કરી લેવાની જેની શક્તિ હોય તે જ જીવન જીવે. એવાને અનંત પ્રણામ હજી.

પૂતા,

દત્તાત્રેય બાલકૃષ્ણ કાલેલકર

તા. ૨૭-૫-'૩૮

અિતિહાસ

આ લેખમાળા મૂળે આશ્રમના સાથીઓ અને વિદ્યાર્થીઓને સંતોષવા ખાતર ત્યાંના એક હસ્તલિખિત માસિક માટે શરૂ કરેલી. જે મુસાફરી આમાં વર્ણવેલી છે તેમાં અમે ત્રણ જણ હતા : સ્વામી આનંદ, હું અને અમારા બંનેના આત્મીય મિત્ર અનંતભુવા મરદેકર. અમારી આ ત્રિહુટીએ હિમાલયના પ્રવાસમાં જે આનંદ અને અનુભવ મેળવ્યો તેનું વર્ણન કરતાં પાર આવે એમ નથી.

*

*

*

દિલ્હી દરબાર પછીના દમનને કારણે રાષ્ટ્રીય શિક્ષણની પ્રિય પ્રવૃત્તિ અશક્ય થઈ પડી એટલે મને યાત્રા સૂઝી. ૧૯૧૨ની શરૂઆતમાં મેં ઘર છોડ્યું. વડોદરા છોડી પ્રયાગનો એટલે કે અદલાહાબાદનો રસ્તો જે દિવસે મેં લીધો તે દિવસ અખાત્રીજનો હતો એવું સ્મરણ છે. પ્રયાગ, કાશી અને ગયા આ ત્રણ તીર્થોની યાત્રાને ત્રિસ્થળીની યાત્રા કહે છે. એ પૂરી કરી મારે પિતૃઋણમાંથી મુક્ત થવું હતું. ત્યાર પછી સ્વામી વિવેકાનંદનો બેલુડ મઠ જોવાનો અને ‘શ્રી શ્રીરામકૃષ્ણકથામૃત’ લખનાર શ્રી મહેન્દ્રનાથ ગુપ્તાનાં દર્શન કરવાનો સંકલ્પ મારે પૂરો કરવો હતો. સદ્ભાગ્યે અમે બેલુડ મઠમાં વૈશાખ પૂર્ણિમાએ પહોંચ્યા. એટલે મહાધિપતિ સ્વામી પ્રેમાનંદ અને બીજા મહંવાસીઓ સાથે બુદ્ધ ભગવાનની પૂજા ત્યાં કરી શક્યા. તે જ દિવસે ખરડહ નામના ગામડામાં ચૈતન્ય-સંકીર્તન સાંભળવા અમે ગયેલા. ભગિની નિવેદિતાએ પોતાના એક લેખમાં આ સ્થાનનું માહાત્મ્ય બતાવ્યું છે. મારા મિત્ર ભુવા કુળપરંપરાએ રામદાસી સંપ્રદાયના હોઈ, એમનો સંકલ્પ અયોધ્યા જોવાનો હતો. એ પૂરો કરી અમે સ્વામી આનંદને મળવા આલમોડા ગયા. વૈશાખ મહિનો અમે ત્યાં જ પૂરો કર્યો. ત્યાંથી સ્વામી આનંદને લઈને પાંજા કરી અમે હરિદ્વારથી રીતસર યાત્રા શરૂ કરી. તે વખતે ગંગાજના દશહરાના દિવસો હતા. જેમ જેમ અમારી મુસાફરી વધી તેમ તેમ યાત્રાનો સંકલ્પ પણ વધવા લાગ્યો. અને અંતે અમે જમનોત્રી, ગંગોત્રી, કેદારનાથ અને

અદરીનાથ એ ઉત્તરાખંડનાં ચારે ધામ પૂરાં કરી પાછા આલમોડા પહોંચ્યા. આ જ યાત્રાનું વર્ણન અહીં આપેલું છે.

દુનિયામાં મનાય છે કે પગપાળા યાત્રા કરવી એ મુશ્કેલ કામ છે. મારે મન યાત્રા કરવા કરતાં એનો હેવાલ લખવાનો વખત મેળવવો એ વધારે મુશ્કેલ છે. અહીં હિમાલયના જે પ્રવાસનું વૃત્તાંત આપ્યું છે તે પ્રવાસે ચાળીસ દિવસમાં પૂરો કર્યો હતો. એનું વર્ણન લખવાની શરૂઆત કરી ૧૯૧૯માં એટલે કે પ્રવાસ પૂરો કરીને સાત વરસ વીતી ગયા પછી. એ જૂતાં સ્મરણો જ્યાં જ સરખાં તાજાં ન રહી શકે અને જે સ્મરણો તાજાં ન હોય તે આપવામાં રસ કદી નથી રહેતો.

અનેક સંજોગોને લીધે થોડી થોડી કરતાં મારી-આ લેખમાળા પંદર વરસ લખાતી જ રહી. આમાં એકરૂપતા પણ ક્યાંથી આવે ! વાચકો ધ્યાનપૂર્વક જોશે તો આમાં જીવનરસનાં અદલાતાં વલણો દેખાઈ આવશે. છેલ્લાં પાંચ સાત પ્રકરણો ઉતાવળે લખાયેલાં હોવાથી એમાં વર્ણનોનો વિસ્તાર ઓછો દેખાશે. એક તો એ સંસ્મરણો ઘણાંખરાં ભૂંસાઈ ગયેલાં અને બીજું પ્રવાસનો છેલ્લો ભાગ પણ કંઈક થાકમાં જ પૂરો કરેલો. એ મૂળ થાકની અસર પણ આ છેવટના ભાગ પર પડી છે. વાચકોએ જે અપેક્ષા રાખી હતી અને જે અપેક્ષા માટે હું જવાબદાર છું તે જો અહીં તૃપ્ત ન થઈ હોય, તો તેઓ ઉદાર હૃદયે મને દરગુજર કરશે એવી આશા છે.

આ છેલ્લાં પંદર વરસમાં ગુજરાતના યુવકોએ કેટલીયે યાત્રાઓ કરી છે. હું આશા રાખું છું કે ગુજરાતના અને આખા હિંદના યુવકો પ્રવાસનું મહત્ત્વ વધુ ને વધુ સમજશે, ચારે દિશાએ ફરી વળી દેશને તથા દેશબંધુઓને નિહાળશે, અને ભારતભક્તિથી તરખોળ એવાં અનેક પ્રવાસવર્ણનો લખી કાઢી સ્વમાયાને શણગારશે. માતૃભૂમિનું અને માતૃભૂમિનાં અસંખ્ય આળોકનું અનેક રીતે દર્શન કરી એમનું વર્ણન કરવું એ એક પૂજનો પ્રકાર જ છે. એ પૂજના પ્રથમ પુષ્પ તરીકે આ લેખમાળાનું સ્મરણ થોડા દિવસ સુધી રહે તોયે એનું સાર્થક થયું ગણીશ.

દત્તાત્રેય બાલકૃષ્ણ કાલેલકર

વિદાયનાં વચનો

હિમાલયના પ્રવાસની આ છટ્ટી આવૃત્તિ વાચકોના હાથમાં મૂકતાં જે કૃતાર્થતા અનુભવું છું તે અહીં વ્યક્ત કરવી આવશ્યક છે. અત્માર સુધી દરેક આવૃત્તિમાં ઓછવધતા ફેરફાર કરતો આવ્યો છું. એક અંગ્રેજ ગદ્યસ્વામીએ કહ્યું છે કે, ‘ગદ્યના સુધારાને અંત હોતો જ નથી.’ પણ માણસ ક્યાં સુધી સુધારા કરતો જાય? અને દર વખતે કરેલો ફેરફાર સુધારો જ હોય છે એની ખાતરી શી?

આ પુસ્તક પાઠ્યપુસ્તક તરીકે વપરાવા લાગ્યું છે એટલે મને થયું કે આ આવૃત્તિને છેલ્લી અને પ્રમાણભૂત આવૃત્તિ ગણવી. આમાંયે સુધારાને અવકાશ નથી તેમ તો નથી જ. પણ દરેક માનવી પ્રવૃત્તિને અંત તો હોવો જ જોઈએ. એટલે હવે પછી આ પુસ્તકમાં ફેરફાર કરવાનો વિચાર નથી, સિવાય કે ઘણી કાપફૂપ કરી આની એક નાનકડી અને તે જ કારણે ચિરંજીવી આવૃત્તિ કોક દિવસે તૈયાર કરું. મૂળ પુસ્તક ખતતા સુધી ફેરવવું નહીં એ લાગણીને વશ થઈ મેં આમાં ઓછામાં ઓછી કાપફૂપ કરી છે. આજની મારી અભિરુચિને વશ થાઉં તો ચોપડીનું કદ અર્ધું થઈ જાય અને છતાં એમ અને કે કાઠી નાખેલો ભાગ જ વાચકોને વધારે પ્રિય હતો.

શ્રી નગીનદાસે ટિપ્પણી લખતાં મૂળ લખાણની કેટલીક ભૂલો ખતાવી હતી. એમાંથી અમૂક ભૂલો તો મેં સુધારી છે, બ્યારે ખાફીની કાં તો મને ભૂલ જેવી ન લાગી અથવા એ એમ ને એમ રાખવામાં જ સ્વાસ્થ્ય વધારે છે એમ મને લાગ્યું.

અત્યાર સુધી સામાન્ય વાચકો જ આ પ્રવાસ-વૃતાંતનો આસ્વાદ લેતા આવ્યા છે. પણ હવે પરીક્ષાના વિદ્યાર્થીઓ ફરજિયાત સમજીને અને અધ્યાપકો પોતાની ખણ્ખોદિયા વૃત્તિને વશ થઈને આ લખાણનું અધ્યયન કરશે. પરિણામે એમને આમાં કેટલીક ભૂલ અને ઘણા દોષો જણશે. મને ખીક છે કે નવરાશ ભોગવતો કોઈ ભાષાભક્ત સિન્ન સિન્ન

આવૃત્તિના પાઠભેદની તુલના કરી એ ઉપરથી અનેક અનુમાનો કાઢશે. એ સંકટ ટાળવાનો ઉપાય મારા હાથમાં હોત તો તે હું જરૂર અજમાવત. તેવા ઉપાયને અભાવે મારે તો પોતાના લખાણ વિષે તટસ્થતા કેળવવી રહી અને અધ્યાપકો તરફથી પાઠાન્તરમીમાંસા (textual criticism) નો જે મારો થાય તેનો ત્રાહિત બનીને આસ્વાદ લેવો રહ્યો.

ગુજરાતીમાં વધુ ને વધુ સરસ પ્રવાસવર્ણનો લખાતાં જાય અને આ વૃત્તાંત લુગાર્થ જાય ત્યારે આખરે અધ્યેતાની તીક્ષ્ણ દૃષ્ટિમાંથી બચી જવાશે ખરું. પણ એવા સમાધાન વિષે ઉદાસીન રહેવું જ સારું.

આજે આ જે વિદ્યાયનાં વચનો લખું છું તેનું કારણ જુદું છે. આ ચોપડીનાં છેલ્લાં પ્રશ્નેષ્ટા ઇન્દ્રાલ (મણિપુર) જતાં મારા હાથમાં આવ્યાં અને ત્યાં જ તે તપાસીને મોકલી દીધાં. મને થયું કે એ જ સ્થાનેથી વિદ્યાયનાં વચનો લખી મોકલું તો તેમાં ઔચિત્ય છે; મને વિશેષ સંતોષ તો છે જ.

અર્જુન-ચિત્રાંગદાના કારણે આપણા લોકોને ચિરપરિચિત એવું આ મણિપુર હિમાલયમાં નથી આવ્યું. આજે જે નાગા પહાડ તરીકે ઓળખાય છે અને જેનાં જૂનાં નામો નીલકંઠગિરિ, ભગ્નેશ્વર, સ્થિરાચલ, બિંદુ પર્વત આદિ છે તેમાં આ રતનનગરી વસેલી છે. પણ મારા સ્મરણમાં મણિપુર અને હિમાલય એકત્ર વણાયેલાં છે. છેક નાનપણમાં જ્યારે હિમાલય વિષે સાંભળતો કે તે એટલો ઊંચો છે કે એનું શિખર જેવા જતાં માથાની પાંચડી નીચે પડી જાય છે તે જ અરસામાં મણિપુરનું નામ પણ સાંભળ્યું હતું. મણિપુરના લોકોએ અંગ્રેજ સરકાર વિરુદ્ધ બળવો કર્યો છે એમ લોકો બોલતા હતા. બળવો તો સરકારે ચાર દિવસમાં દબાવી દીધો હશે. પણ બળવા જેવી પણ વસ્તુ દુનિયામાં હોય છે અને આપણા લોકોને તે સૂઝે છે એ ખ્યાલથી જ મારું આલમાનસ ઉત્તેજિત થઈ ઊઠ્યું હતું. ધાર્મિક લાગણીને કારણે હિમાલયની યાત્રાએ જવાને હું ઝંખતો હતો જ એની સાથે આલકુતૂલને કારણે મણિપુર જવાય તો સારું એમ અનેક વાર લાગતું હતું. અંતે જ્યારે હું અહિંદેશ ગયો ત્યારે ચિનદિન નદીને કિનારે

કિનારે ઉત્તર તરફ જઈ શાન લોકોના પ્રદેશમાં થઈને મણિપુરમાં પ્રવેશ કરવો એમ નક્કી કર્યું હતું. તે સંકલ્પ છોડવો પડ્યો તેનું કારણ મને લાગે છે કે હિમાલયના પ્રવાસમાં મેં આપ્યું જ છે. સંકલ્પખંડનનું દુઃખ કેવું હોય છે એનો અનુભવ ઘણાખરા વાચકોને હશે જ. મારો સંકલ્પ જેમ બ્રહ્મદેશના પહાડોમાંથી મણિપુર આવવાનો હતો તેમ જ બોલનઘાટ થઈને અલ્બુગિસ્તાન અફઘાનિસ્તાન આળંગીને હિંદુકુશ પાદકાન્ત કરી સમરકંદ અને બુખારા જવાનો અને ત્યાંથી મોરકો થઈ જળમાર્ગે પાછા આવવાનો હતો. હવે એ મુસાફરી તો હું કલ્પના દ્વારા અને પ્રવાસ-વૃત્તાંતના વાચન દ્વારા જ કરી શકું. જ્યારે એ સંકલ્પ કર્યો હતો તે વખતની યુરોપની જાહોજલાલી અને એશિયાની શાન્તિ હવે કયાં છે? એ જવલેણ જાહોજલાલી અને એ મહદાલ શાન્તિ હવે કોઈ કાળે દેખાવાનાં નથી. એટલે હવે એ જૂના સંકલ્પના સદમાં એક નિસાસા જેટલો પણ પવન રહ્યો નથી.

હિમાલયના પાંચે ખંડ જોવાના સંકલ્પની પૂર્તિ હમણાં જ થઈ છે. કાશ્મીર જઈ આવ્યાને ઘણાં વરસો થયાં. હિંદી સાહિત્યસંમેલનને નિમિત્ત સિમલા તરફનો પ્રદેશ જોઈ આવ્યો. ગઢવાલ અને ડૂમાંચલ તરફના પ્રવાસનું આ વર્ણન તો વાચકો આગળ છે જ. નેપાલની યાત્રાએ ૧૯૧૩માં જઈ આવ્યો તે ફક્ત શિવરાત્રીને દિવસે પશુપતિનાથનાં દર્શન કરવાની લાલસાથી. આકરી રહ્યો હતો દાર્જિલિંગ સિક્રીમ તરફનો પ્રદેશ. ત્યાં આ મહિને જ જઈ આવ્યો. જ્યાં હિંદુસ્તાનની સરહદ પૂરી થાય છે ત્યાં પ્રશાન્ત ખૂણામાં સદિયા સુધી અનાયાસે જવાનું થયું છે. આકરી રહ્યું હતું ફક્ત મણિપુર, તે આજે અહીં પૂરું કરી એક સંકલ્પ-પરંપરા આટોપી લઉં છું અને અવભૂથસ્નાનનો આનંદ અનુભવું છું. મણિપુરની રાજધાની મન્દાલ અઠી હજાર ફૂટની ઊંચાઈએ આવેલી એક ખીણમાં છે. એનું રક્ષણ કરનારા પહાડો આહ્યાહ દસદસ હજારની ઊંચાઈ મેળવે છે. મણિપુર જતાં આવતાં જે પ્રાકૃતિક દર્શનની ભવ્યતા માણી તે આજ સુધી જોયેલાં સારામાં સારાં દર્શ્યોથી ઊતરતી તો હતી જ નહીં. મેં માન્યું હતું કે મણિપુર પહોંચ્યા પછી ગિર્મારોહણના સંકલ્પનો અંત આવશે પણ જીવતા માણસના સંકલ્પો પૂરા થતા જ નથી. મણિપુરથી વીસેક

માઈલ દક્ષિણે લગતક કરીને એક મોટું સરોવર છે. પશ્ચિમમાં મંચર સરોવર પછી જેમ બલૂચિસ્તાનની સરહદ દેખા દે છે તેમ જ આ લગતક સરોવર પછી થોડા જ અંતર પર બ્રહ્મદેશની સરહદ શરૂ થાય છે. જેણે મંચર જોયું છે તે જો લગતક જોવા ન પામે તો એને ચિત્તનું સ્વાસ્થ્ય શી રીતે મળવાનું હતું ?


આ પૂર્વ સરોવર જ્યારે જોવાશે ત્યારે જોવાશે. અત્યારે મણિપુરમાં એસીને હિમાલયના પ્રવાસની છેલ્લી આવૃત્તિ જેમ પૂરી કરી, તેમ આ વિદાયનાં વચનો પણ લખીને હળવો થાઉં છું. આ વચનો વાચકોને ભલે નીરસ કે અપ્રસ્તુત જોવાં લાગે, પણ જો એમાંથી ઇશ્વરની રાજધાની અને લગતકનું સરોવર જોવાનો સંકલ્પ તેમને વળગે તો મોટું કામ થયું.

ઇશ્વર, મણિપુર ૧૮-૬-'૪૧

કાકા કાલેલકર



प्रिय सुहृद
श्र० अनंतप्रभा भरद्वाज
पवित्र स्मरणे



અનુક્રમણિકા

પ્રાસ્તાવિક :

જીવનની તાજગી	૩
ઇતિહાસ	૧૩
વિદાયનાં વચનો	૧૫

પ્રવાસ :

૧. સંકલ્પ	૩
૨. પ્રયાગરાજ	૪
૩. અમરપુરી વારાણસી	૯
૪. ગયાનું શ્રાદ્ધ	૧૬
૪અ. ગયાની ખ્યાતિ	૨૦
૫. બોધિગયા	૨૬
૬. ખેલુડ મઠ	૨૯
૭. ભક્તિના ધામમાં	૩૭
૮. રામની રાજધાની	૪૧
૯. આલમોડા ભણી	૪૬
૧૦. નગાધિરાજ	૫૨
૧૧. ભીમતાલ	૫૬
૧૨. હિમાલયની પહેલી શિખામણી	૬૦
૧૩. આલમોડા	૬૮
૧૪. ખાખીબાવા	૭૪
૧૫. પદમપ્રેરી	૮૩
૧૬. ગોવધ	૮૯
૧૭. ધર્મશાળામાં ઋષિકુળ	૯૨
૧૮. રામકૃષ્ણ સેવાશ્રમ	૯૭
૧૯. તૈયારી	૧૦૧

૨૦. ગંગાદ્વાર	૧૦૩
૨૧. પ્રસ્થાન	૧૦૮
૨૨. હૃષીકેશને રસ્તે	૧૧૦
૨૩. સાધુઓનું પિયર	૧૧૩
૨૪. નવા નવા અનુભવો	૧૨૦
૨૫. દેવપ્રયાગ	૧૨૭
૨૬. શ્રીનગર ન ગયો	૧૩૨
૨૭. શ્રદ્ધાભક્તિનો સ્પર્શ	૧૩૪
૨૮. ટેહરી	૧૩૭
૨૯. બાદરુનું ગામ	૧૪૨
૩૦. રાહીની ધારે	૧૪૭
૩૧. 'યામુન' ઋષિ	૧૫૧
૩૨. રાણાગામ	૧૫૫
૩૩. જમનેત્રી	૧૫૯
૩૪. ઉપરીકાટની ચડાઈ	૧૬૧
૩૫. ઉત્તરકાશી	૧૬૮
૩૬. ગંગોત્રી	૧૭૩
૩૭. બુઢા કેદાર	૧૭૭
૩૮. ભોટચટ્ટી	૧૮૩
૩૯. પવાલી અને ત્રિજુગી નારાયણ	૧૮૬
૪૦. કેદારનાથ	૧૮૯
૪૧. ઉખીમઠ અને તુંગનાથ	૧૯૩
૪૨. બઢરીધામ	૧૯૭
૪૩. વળતાં	૨૦૪
૪૪. 'દ્વારાહાટ'	૨૦૭
૪૫. ફલશ્રુતિ	૨૧૦
ટિપ્પણ	૨૧૮

हिमालयनो प्रवास

૧

સંકલ્પ

ગચ્છતિ પુરઃ શરીરં

ધાવતિ પશ્ચાદસંસ્તુતં ચેતઃ ।

હિમાલય જવાની મારી ઇચ્છા પ્રગળ હતી; હિમાલય જઈ જઈ કરતો; પણ કેમ જવાશે એની કલ્પના પણ મને ન હતી. અંતે, અણધારેલી રીતે મારો હિમાલય જવાનો રસ્તો ખુલ્લો થયો.

ઘરના લોકોને ઘેર પહોંચ્યાવા હું બેલગામ ગયો. ત્યાંથી ક્યાં જવાનો છું એનો ખ્યાલ કોઈને આપ્યા વગર કાશીયાત્રાને બહાને નીકળ્યો. અનંતજીવા મારી સાથે થયા.

અમે ચાલ્યા, ટ્રેનવેગે ચાલ્યા, પણ અમારી કલ્પનાઓ તો પવનવેગે — પવનવેગે શું, મનોવેગે — ચાલતી. મને થયું કે હું મહારાષ્ટ્ર છોડીને જઈ છું. કદાચ પાછો ન પણ આવું. હવે મરાઠીના મીઠા બોલ ફરીને ક્યાં સાંભળવા મળશે? એક તરફ હિમાલય ખેંચતો હતો. બીજી તરફ મહારાષ્ટ્રનો મોહ તૂટતો ન હતો. હૃદય આગળ દોડતું હતું પણ પગ ઊપડતા ન હતા. આખરે વિચાર કર્યો કે ગોવાની રમણીય નિસર્ગશ્રી નિહાળવામાં આઠ દસ દિવસ ગાળ્યા વગર તો ન જ જવું. ચૈત્રી પડવાથી રામનવમી સુધી ગોવામાં રહ્યો, અને ઉદાસ અંતઃકરણે ગોવા છોડ્યું.

સમુદ્રમાર્ગે અમે મુંબઈ આવ્યા. મુંબઈમાં મારે ખાસ કામ તો કશું હતું નહીં. પણ કેમે કર્યે મારાથી મુંબઈ છોડ્યું જાય નહીં. મુંબઈ એ મહારાષ્ટ્રનું છેલ્લું દર્શન હતું. મહારાષ્ટ્ર પર મને આટલો રાગ હશે, મરાઠી ભાષા મને આટલી વહાલી હશે, એની કલ્પના આટલા દિવસ મને હતી નહીં. હું મહારાષ્ટ્રી છું એ ભાવના જ્યારે મેં મુંબઈ

હિમાલયનો પ્રવાસ

છોડ્યું ત્યારે જ ખરેખરી જાગી ઊઠી. મુંઝવણી હું વડોદરે આવ્યો. ત્રેત થયેલો જીવાત્મા જેમ પોતાના મૃતદેહને અનેક મિશ્રિત ભાવથી જુએ તેમ — તેવા જ મિશ્રિત ભાવથી ગંગનાથ વિદ્યાલમનું મકાન વગેરે સંપૂર્ણ મેં છેલ્લી વારનું જોઈ લીધું. ગુરુજનો પાસેથી તેમનો આશીર્વાદ લીધો અને શિવજયન્તીને દિવસે (?) સીમોલ્લંઘન કર્યું.

૨

પ્રયાગરાજ

વૈશાખ મહિનો હતો. ગરમી સખત પડતી હતી. અમારી ગાડી મધ્ય હિંદુસ્તાનના વિસ્તીર્ણ પ્રદેશમાંથી ચાલવા લાગી. ડબ્બા એટલા તો ગરમ થયા હતા કે જાણે પાંઉરોટીની ભટ્ટી. દરેક સ્ટેશને પાણી પીએ તોયે જીવ સુકાઈ જતો હતો. છતાં એક વસ્તુને લીધે ટાલક વળતી હતી. સ્ટેશને સ્ટેશને મરાઠી ભાષા સંભળાતી હતી, અને પુંડલીકના ધામને રસ્તે જતા હોઈએ તેમ અને જાણુએ આવજનાં ઝાડ નજરે ચડતાં હતાં. મરાઠી ભાષા અને આવજનાં ઝાડ જ્યાં સુધી હતાં ત્યાં સુધી હું મહારાષ્ટ્રમાં જ છું, એ ખ્યાલથી મનને સમાધાન થતું. લગભગ જળપુર સુધી આમ ચાલ્યું.

જળપુરમાં મારા એક મિત્ર રહેતા હતા. તેમને ખોળી કાઢીને હું મળ્યો અને એમને ત્યાં જામ્યો. મને થયું કે આ મારું છેલ્લું મહારાષ્ટ્રી ભોજન. વિચિત્રતા એ કે આ ભોજન પણ મારે ગુપ્ત વેશે જ લેવું પડ્યું. ફેટલાંક વરસ પહેલાં મારા આ મિત્ર એલએલ. બી.ની તૈયારી કરતા હતા, તે વખતે મેં તેમને સમજાવેલું કે વડીલાતનો ધંધો મેલો છે; તેના કરતાં રાષ્ટ્રીય શિક્ષક થવું એ સારું. આ કાવતરામાં હું સફળ નીવડ્યો હોવાથી મારા મિત્રનાં બધાં સગાંવહાલાં મારા પર દાઝે અળતાં હતાં. મારું દર્શન તો તેમણે કર્યું ન હતું, પણ નામ સાંભળ્યું હતું. મને જોઈને મારા મિત્રે મને અંગ્રેજીમાં કહ્યું, ‘ભાઈ, તું કોણ છે એ મારી મા જો જાણે તો તરત જ તારા પર ફૂલોનો

વરસાદ વરસવાનો. તારે અરધા કલાકમાં પાછું જવું છે. તેટલામાં આવો બેઠો દેખાવ ક્યાં કરવા જઈએ ?' મેં પણ એની વાત માની અને ચોરની પેઠે ચૂપચાપ નાહીધોઈ જમી લીધું. નામ અને રૂપનો સંયોગ થયો ન હતો એટલે બિચારી માએ ઘણા હેતથી રાંધીને મને ગરમ ગરમ મહારાષ્ટ્રી ભોજન જમાડ્યું. નીકળતી વખતે તેમની આગળ મેં મારું શિર નમાવ્યું અને હેતાળ માના બધા શુભ આશીર્વાદ લઈ મેં વિદાય લીધી.

અમારી યાત્રાનું પહેલું ધામ તે પ્રયાગરાજ. અહીં ઇતિહાસ-પુરાણોમાં પ્રસિદ્ધ એવો ગંગામુનાનો રમણીય સંગમ છે. એક તરફથી બંને કાંઠાની સફેદ રેતી ઉછળતી સ્વર્ણની વહેતી આવે છે. બીજી તરફથી યમરાજની બહેન પોતાનું મહત્વ અને પ્રતિષ્ઠા સાચવતી ધીમે ધીમે આગળ ધસે છે. સંગમની દૂર સુધી આ બે નદીના ધવલ અને શ્યામ પ્રવાહ જાણે જુદા જુદા હોય એમ જ વહે છે. પ્રાચીન કાળથી આપણા કવિઓએ આ સંગમના કાવ્યમય સ્થાને પોતાની સરસ્વતી વહેવડાવી છે. આપણી ધર્મનિષ્ઠ પ્રજાએ પરાપૂર્વથી આ ત્રિવેણીસંગમને અસાધારણ ઉત્સાહ સાથે વધાવી લીધો છે. ગંગાનું નામ લે કે તરત જ હરદાર અને અત્માવર્ત યાદ આવે છે; જ્યારે યમુનાનું નામ સાંભળતાંવેંત કોક વખતે તો કુંજવિહારીનાં મથુરાવૃંદાવન યાદ આવે છે અને કોક વખતે શાહજહાનનાં દિલ્હી અને આગ્રાનું સ્મરણ થાય છે. હિંદુ અને મુસલમાન સંસ્કૃતિની એકતાની કંઈકે જાંખી કરનાર સમ્રાટ અકબરે અહીં સંગમ ઉપર આવેલા સનાતન અક્ષયવટની આસપાસ એક મજબૂત કિલ્લો બાંધેલો છે.

અમે કિલ્લો જોવા ગયા. કિલ્લામાં ગોરાઓની ફાજ રહે છે. કિલ્લાને સંગમ તરફને દરવાજે જ્યારે ઘણા માત્રીઓ ભેગા થાય છે ત્યારે અંદરથી એક સિપાઈ આવીને બંધાને મહીં લઈ જાય છે અને અક્ષયવટનું દર્શન કરાવી બીજે દરવાજેથી બહાર કાઢે છે. અક્ષયવટ તો એક ભોંયરામાં છે. વટ શાનો, એક જખરું થડ જ છે. ભાવિક લોકો કહે છે, થડ અહીં છે અને ડાળીઓ બોધિગયામાં છે. આનો અર્થ શો તે સમજવું કઠણ છે. શું એક વખતે બૌદ્ધધર્મ બોધિગયાથી અલ્લાહાબાદ

હિમાલયનો પ્રવાસ

સુધી ફેલાયો હતો એવો એનો અર્થ કરવો ? હિમાલયમાં પણ મહાદેવના મહાલિંગનો એક છેડો કેદારનાથમાં છે અને બીજો છેડો નેપાળમાં આવેલા પશુપતિનાથમાં છે એમ કહેવાય છે, તેનો પણ અર્થ શો ? અરે, હિંદુઓ એમ પણ કહેતાં અચકાતા નથી કે ગદાધર શ્રીવિષ્ણુનો એક પગ ગયામાં છે અને બીજો પગ મક્કામાં છે ! કલ્પનાના સામ્રાજ્યમાં સંયમ શાનો ? અક્ષયવટનું ભોંયરું ખાસું લાંબું પહોળું છે અને તેમાં અનેક મૂર્તિઓ છે. એક વાર ગંગાચમુનાનો પ્રવાહ અક્ષયવટને લગભગ અડીને જતો હતો. તે કાળે કેટલાક હિંદુઓ આ અક્ષયવટ પરથી પ્રવાહમાં ફેદી દેહત્યાગ કરતા. આવી રીતે અક્ષયવટ પરથી ફેદીને કરેલી આત્મહત્યામાં પાપ નથી, મોક્ષ છે, એમ મનાતું હતું. જાણે લોકોની આ અધોર સાધનાથી કંટાળી ગયો હોય એમ સંગમે પોતાનું સ્થાન બદલ્યું અને અકબરે વડની આસપાસ કિલ્લો બાંધી એ આત્મહત્યાનો સંભવ કાયમનો બંધ કરી દીધો. લશ્કરી દષ્ટિએ કિલ્લાનું મહત્ત્વ તો છે જ.

આ જ કિલ્લામાં ઔદ્યમી સમ્રાટ અશોકનો એક શિલાસ્તંભ છે. તેના ઉપર અશોકની ધર્મલિપિ કોતરેલી છે. સમુદ્રગુપ્તના રાજકવિ હરિષેણે લખેલા કેટલાક શ્લોકો પણ આ જ સ્તંભ પર કોતરેલા છે. ઇતિહાસવેત્તાઓ આ બંને લેખને અતિ મહત્ત્વના ગણે છે.

સાથેના સિપાઈની જરા ખુશામત કરીને અશોકના એ શિલાસ્તંભ પાસે જવાની મેં રજા મેળવી. સિપાઈ બિચારો પંખખી હતો. તે કહે, ત્યાં દર્શન કરવા જેવું કશું નથી. દર્શન તો પેલા ભોંયરામાં છે. બિચારો ભોળો પંખખી એ શું જાણે કે મારે માટે દર્શન કયું છે ? આ પથરાના ગોળ થાંભલા પર દિગ્વિજયના અને ધર્મવિજયના એ સ્વતંત્ર અને અમર લેખો છે, એની ભાળ એને ક્યારે લાગશે ? હિંદુસ્તાનમાં કેળવણી ફરજિયાત અને સાર્વત્રિક થશે ત્યારે ? રાષ્ટ્રીયતાનો ઉમંગ ઘેરઘેર પહોંચશે ત્યારે ? કે કોઈ લોકકવિ પ્રજાની તે તે ભાષામાં એનો મહિમા ગાશે ત્યારે ?

કિલ્લાની નજર તળે સંગમ આગળ રેતીનો એક વિસ્તીર્ણ પટ છે, તેમાં પ્રમાણના પંડાઓ પોતપોતાના ડેરા તાણીને પડેલા હોય છે. તંબૂઓની આ ગીચ વસ્તીમાં પોતાના પંડાનો તંબૂ કયો એ યાત્રીઓ

ઓળખી શકે એટલા માટે દરેક તંબૂ પર વિશિષ્ટ લાંછનવાળી ધ્વજ હોય. કોઈ કપિધ્વજ, કોઈ મકરધ્વજ તો કોઈ નૌકાધ્વજ. નવા જમાનાને સૂચવનાર 'હવાઈ ગાડીઓ' (મોટર) અને આગગાડીઓ પણ ધ્વજ પર દેખા દે ખરી.

પ્રખ્યાત કુંભમેળો બાર બાર વરસે અહીં ભરાય છે. દર સાલ તો માધમેળો જ ભરાય છે. આવા મેળાઓ પર, પ્રાંત પ્રાંતના સાધુઓ, સંન્યાસીઓ, તપસ્વીઓ અને સંતમહંતો આવે છે. ધર્મચર્યા ચાલે છે, તત્ત્વજ્ઞાનના અખાડાઓ થાય છે, નવી નવી દલીલોની આપ-લે થાય છે. આતુર શિષ્યોને ગુરુઓ મળે છે, અને શિષ્યધેલા ગુરુઓને ચેલાઓની પ્રાપ્તિ થાય છે. દરેક વાદવિવાદમાં કેટલાં પ્રમાણો માનવાં એની ચર્ચા તો કલાકોના કલાક સુધી ચાલતી હોય. કોઈ પ્રત્યક્ષ તથા અનુમાનને જ માને. ઘણાખરા ઉપમાન અને શબ્દપ્રમાણને માન્ય રાખનારા હોય. નાગા બાવાઓ ચર્ચા ચલાવે ત્યારે ન્યાયશાસ્ત્રમાં નહીં બતાવેલાં એવાં બે પ્રમાણો — લાકડી અને ગાળો — તો વધારે પ્રમાણમાં ઉપયોગ થાય. નાગાઓ મરણથી ડરે નહીં, છતાં પોલીસનો એમને ભારે ડર. કેમ કે પોલીસો એમને પકડીને હાજતમાં લઈ જાય તો ત્યાં પોતાનો ધર્મ પળાય નહીં! દંડખાણમાં બે પાંચ દસ સાધુ ખપી જાય તો પોલીસ આવે તે પહેલાં તેમનાં મડદાં રેતીમાં ફાટીને રેતી સરખી કરી ઉપર ખેંસી જાય. હજારો બાવાઓ ત્યાં ઊભા હોય તોપણ પોલીસને સાક્ષી એકે ન મળે. ગુનેગારને સજા મળ્યાથી સમાજમાં ગુના ઘટ્યા નથી, અને આવા સાધુઓને સજા ન થવાથી તેમનામાં ગુના વધ્યા નથી, એ વાત વિચારવા જેવી છે.

મારે પ્રયાગરાજ ઉપર પિતાશ્રીનાં ફૂલ (અસ્થિ) ત્રિવેણીસંગમમાં પધરાવવાનાં હતાં. તે કામ પૂરું કરી શ્રાદ્ધ કયું. નદીને કિનારે મૂકી કઢાવેલા લોકો ઘણા જોવામાં આવતા હોવાથી ઉત્તર હિંદુસ્તાનમાં જાણે મદ્રાસીઓએ એક થાણું નાખ્યું હોય તેમ જણાવું હતું. સાધારણ રીતે આપણે સિંધીઓને જોઈએ છીએ ત્યારે અરધા અંગ્રેજ ને અરધા પારસી જેવા દેખાય છે. પણ તીર્થક્ષેત્રમાં અત્યંત ભાવિકતા બતાવનારા અને ભક્તિથી ગંગાગળા થનારા યાત્રાળુઓમાં સિંધનો નંબર પહેલો આવે.

હિમાલયનો પ્રવાસ

મહારાષ્ટ્રીઓ થોડા વખતમાં અને થોડે ખર્ચે વધારે કેટલું જોવાય અને કેટલા પુણ્યનો સંચય થાય એ તરફ જ નજર રાખનારા હોય છે. ગુજરાતીઓ હંમેશાં ખાવાપીવાની સગવડની શોધમાં ફરતા દેખાય છે. અને અંગાળીઓ પોતાનો ભક્તિનો ઊભરો આખી દુનિયાની નજરે ખરાબ પડે એ વિષે વધારે ઇતેમ્મર દેખાય છે. મદ્રાસીઓ મોઢા પરથી દેખાય છે હોશિયાર, પણ હિંદી ન જાણતા હોવાને લીધે અને એમના વિચિત્ર રિવાજ અને પોશાકને લીધે રોઝ જેવા જ્યાં લ્યાં ફરતા દેખાય છે. મનૂરો અને ગાડીવાળાઓ સાથે એમને ખતતું જ નથી.

સંયુક્ત પ્રાંતના લોકોને માટે પ્રયાગ કંઈ પારકો મુલક નથી. તેઓ તો રીતસર રૂંદર અંગરખાં પહેરીને, માથા પરની ટોપી જરાક ત્રાંસી રાખીને પાન ચાવતા ચાવતા, પોહિયાની પેટે બધે ફરતા ફરે છે. તેમને જોઈને હરકોઈ કહી શકે, 'आत्मन्येव च संतुष्टः अस्य कार्यं न विद्यते।' અત્રેજી ભણેલો માણસ ગમે તે પ્રાંતનો હોય, એની જાત નોખી જ પડવાની. યાત્રાને આવે ઠેકાણે પોતે આવ્યો એમાં પોતાની કેળવણીને કંઈ એમ લાગી ન હોય એવી મુખમુદ્રા ધારણ કરીને તે અતડો અતડો ફરે છે. અને આ બધાના ચિત્રવિચિત્ર સ્વભાવ, પોશાક અને રિવાજ તરફ સાવ બેદરકાર રહી ગંગા અને યમુનાના સનાતન પ્રવાહ અમરપુરી વારાણસી તરફ અખંડ અવિરત વહ્યા જ કરે છે.

૩

અમરપુરી વારાણસી

કાશી હું એક વાર પહેલાં પણ આવેલો. છતાં પરિચયને લીધે ઉત્પન્ન થતી અવજ્ઞા મારામાં અત્યંતરેલી ન હતી. દ્રેનમાં ખેસીને ગંગાજના પુલ ઉપરથી જ્યારે હું પસાર થતો હતો ત્યારે કાશીનું એ અદ્ભુત દૃશ્ય જોઈ હું ગદ્ગદિત થયો. મધપૂકા પર ખેડેલી માખીઓ ગણગણાટ કરતી હોય એવો અવાજ કાશીમાં દૂરથી સંભળાય છે. વારણા નદીથી અસી નદી સુધીના દૃશ્યમાં સૌથી વધારે ધ્યાન તો ઔરંગઝેબની મસ્જિદના ગગનસ્પર્શી બે મિનારાઓ ખેંચે છે. મિનારાઓ જોઈને એક વિચાર-પરંપરા મનમાં જન્યત થઈ. મેં મનમાં કહ્યું, ‘આ બે મિનારા પાછળ હિંદુસ્તાનના ઇતિહાસનું પરમ રહસ્ય — ચરમ રહસ્ય — છુપાયેલું છે. ઔરંગઝેબે ધાર્મિક ઝનૂનના આવેશમાં આવીને કાશીનું કેન્દ્ર, હિંદુ ધર્મનું તિલક, વિશ્વેશ્વરનાથનું મંદિર તોડી નાખ્યું અને મંદિરની જગ્યાએ એક મસ્જિદ ચણાવી છે. હજી એ મસ્જિદના પાછળના ભાગમાં મૂળ મંદિરના અવશેષ જોવામાં આવે છે. ઔરંગઝેબનું મરણ થયું. મોગલ સામ્રાજ્યની પડતી થઈ. હિંદુ પાદશાહી સ્થાપવા ઇચ્છનાર મરાઠાઓનો દોર દિલ્હી પર ચાલવા લાગ્યો. મરાઠા સરદાર હરિદ્વારના પંડાઓને ભૂમિદાન કરવા લાગ્યા. છતાં આ હિંદુઓને કાશી જેવા પવિત્ર ધર્મક્ષેત્ર ઉપર ઇસ્લામી પતાકાની પેઠે વિરાજતી ઔરંગઝેબની મસ્જિદ તોડી નાખવાનો વિચાર સરખો ન આવ્યો. આજે એ મસ્જિદ ઇસ્લામી ધર્મના વિજયની પતાકા રહી નથી, પણ હિંદુ લોકોએ પોતાનું સામ્રાજ્ય લગભગ દેશભર વ્યાપી ગયું હતું તે વખતે બતાવેલી સહિષ્ણુતાની ધ્વજ છે. હિંદુ જાતિનો આ પ્રેમમંત્ર અંગ્રેજો કળી શકતા નથી. પછી તેનો સ્વીકાર તો ક્યાંથી જ કરે? તેથી જ કાનપુરના ઢૂવા પર લખેલા પોતાના દ્વેષલેખને સુરક્ષિત રાખવા માટે સરકારે ત્યાં ગોરાઓનો પહેરો રાખ્યો છે, અને દિલ્હી

૯

શહેર આગળ તલવાર ઉગામીને ઊભા રહેલા સેનાપતિનું આવલું ઊભું કરવામાં ભારે પુરુષાર્થ માન્યો છે.

આવા વિચારોના પ્રવાહમાં હું કેટલેય તણાઈ જાત, પણ પુલ નીચેના ગંગાના શાન્ત પ્રવાહે મને શાન્ત કરી દીધો. પણ આ શાન્તિ ઝાઝો વખત ટકવા પામી નહીં. સ્ટેશન પાસે આવ્યું ત્યાં મારા હૈયામાં ધ્રાસકો પડ્યો. પંડાનાં ઝુંડ મારી પૂઠે લાગશે એ ખ્યાલથી મારાં ગાત્ર ઢીલાં થઈ ગયાં. રશિયાના જંગલનો કોઈ મુસાફર પોતાની પાછળ વરુનાં ઝુંડ પડેલાં જોઈને પણ એટલો નહીં કરી ગયો હોય. ખીતો ખીતો હું ટ્રેનમાંથી જાતર્યો અને એક ગાડીવાનની પાસે જઈને તેને કહ્યું, ‘ભાઈ, જે ભાડું લેવું હોય તે લે, પણ એકદમ મને અહીંથી દુગાંધાટ તરફ લઈ જા.’ ગાડીવાને ગાડી તો હાંકી, જતાં એ પંડાઓ પોતાના ચોપડા અગવડમાં રાખી મારી પાછળ દોડ્યા. માંડ માંડ હું એમના પંખમાંથી છટકવા પામ્યો અને અનન્તભટને ત્યાં જઈ પહોંચ્યો.

અનન્તભટ બહુ સજ્જન માણસ. પોતાનો કર્મકાંડ સારી રીતે ચલાવતા. યજમાનોની સારવાર પોતાની ખાનદાનીને છોડે એ રીતે કરતા અને પોતાની આવક વધારતા. નાણાંની ધીરધાર પણ કરતા. સૂતા પહેલાં મને પંડાઓનો વિચાર આવ્યો. મને થયું : અનન્તભટ પણ એક જાતના પંડા જ છે. એ અહીંયાં ન હોય તો મારી યાત્રા સારી રીતે થાય નહીં. વિલાયતમાં દરેક મોટા શહેરમાં હોટેલો હોય છે, ‘હાઉસ-એજન્ટ્સ’ હોય છે, ટોમસ ટૂંક જેવી કંપનીઓ હોય છે, દરેક બંદર પર ‘શિપિંગ-એજન્ટ્સ’ મળે છે. આપણા આ પંડાઓ એ જ કામ આપણા જીવનને અનુકૂળ એવી ઢાંચે નથી કરતા? પંડાને કાગળ લખો એટલે એ તમને સ્ટેશન પર લેવા આવે, ઘેર લઈ જઈને રહેવાની સગવડ કરી આપે, જેવા જેવાં મંદિરો અને સ્થળો બતાવે, એ બધાનું માહાત્મ્ય પણ કહે, તમારી જોડે બગ્ગરમાં પણ આવે. અને એ બધાને માટે લે શું? તમે જે આપો તે. દુનિયામાં આટલી સોંઘી અને સાદી વ્યવસ્થા ખીજે કયાંય નહીં મળે.

સારે આ પંડાઓનો આપણને ત્રાસ શા માટે વધુ છે? એનું કારણ એટલું જ કે, આ પંડાઓને પોતે ગોર અથવા પુરોહિત મંદીને

અમરપુરી વારાણસી

૧૧

‘હાઉસ-એજન્ટ’ અથવા ‘હોટેલ-કીપર’ બની ગયા છે એનું પૂરતું ભાન નથી. એ આદર્શો સાચવવા જતાં એમની આ દશા થઈ છે. પંડાઓ તો સાચું જોતાં યાત્રાળુઓના ગુરુ કહેવાય. પોતાની ભલમનસાઈ અને આતિથ્યધર્મને અનુસરીને પોતાના યજમાનની રહેવાકરવાની સગવડ એમણે શરૂઆતમાં કરી હશે. પછી ધનવાન યાત્રાળુઓને જોઈને બ્રાહ્મણનું હૃદય લોભથી વીંધાયું હશે. બ્રાહ્મણો કહે છે કે પંડાઓનો લોભ એ સીતાજીનો શાપ છે. ‘ધન્ય છે આ બ્રાહ્મણોને કે જે પોતાના ખરાખમાં ખરાખ દોષને માટે પણ વ્યાસ કે શૌનક ઋષિને નામે પૌરાણિક આધાર ઉપજાવી શકે છે ! આ ગંગાપુત્રોમાંથી કેટલાક આધુનિક પદ્ધતિ સ્વીકારીને ‘હાઉસ-એજન્ટ’ અને ‘ટ્રાવેલર્સ ગાઈડ’ બની જાય અને એમ કરીને પણ પોતાની પ્રતિષ્ઠા જાળવે તોયે તેઓ ખૂબ રળી શકે અને યાત્રાળુઓના આશીર્વાદ મેળવે.

બીજે દહાડે અમે મથિકર્ણિકા ઘાટ પર નાહવા ગયા. લાં ગંગાજીનું જ પાણી લઈને ગંગાજીને અભિષેક કર્યો. ચક્રપુષ્કરિણીના તીર્થ ઉપર આવ્યા. પાસે ઊભેલા એક ગંગાપુત્રે કહ્યું, ‘આખરે મહારાજ, સ્નાન કરાજિયે.’ મેં એને ના પાડી. બુવા ચોંકી ગયા. એમણે પૂછ્યું, ‘કેમ આ તીર્થનું માહાત્મ્ય ઝાઝું નથી શું?’ મેં જવાબ વાલ્યો : ‘કેમ નહીં? એમાં એક વાર નાહવા પડ્યા પછી માણસને નરકમાં જવાનું રહેતું નથી.’ બુવા સમજી ગયા, છતાં બુવાના કુતૂહલને તૃપ્ત કરવાને ખાતર અમે તીર્થ પાસે ગયા. તીર્થ ઉપર આરસપહાણનો એક પથ્થર હતો. તેના ઉપર અંગ્રેજીમાં વિક્ટોરિયા રાણીનું નામ અને બીજાનું કાંઈક લખ્યું હતું. અને તીર્થમાં? પાંચ ફૂટ પહોળો અને પચીસ ત્રીસ ફૂટ લાંબો એક ખાડો. પાણીનો રંગ અમે જોઈ શક્યા નહીં, કારણ પાણી પર આ કુંડમાં રોજ નાહનાર હજારો યાત્રાળુઓના પરસેવાનો જાડો થર જામ્યો હતો. છતાં અમારી નજર આગળ સેંકડો યાત્રાળુઓ મરણ પછીનું નરક ટાળવા માટે એમાં હોંશે હોંશે ડૂબકી મારતા હતા. મને થયું કે ઈશ્વર શરમતો માર્યો આ લોકોને નરકવાસમાંથી માફી આપતો હશે, કેમ કે આ કુંડમાં સ્નાન કરનારને સૂગ ચડે એવો કુંડ નરકમાં પણ ઈશ્વર ક્યાંથી લાવે ?

અમે સ્મશાનઘાટ તરફ ચાલ્યા. ત્યાં ફાડેલાં લાકડાંનો ખડકલો કરી મૂકેલો હતો. મને થયું, મારે માટે તો નહીં ખડકી મૂક્યાં હોય? કાશીમાં જે માણસ મરે છે તેના કાનમાં મહાદેવ પોને તાર સ્વરે મંત્ર જપી જાય છે, અને કાશીવિશ્વેશ્વર હમેશાં શરીરે તેની ચિતાભસ્મનો લેપ કરે છે.

આગળ જઈને અમે બિન્દુમાધવનું દર્શન કર્યું. શિંદે હોળકરનાં અન્નછત્રો જોયાં. પુણ્યસ્લોક અહલ્યાખાઈનું સ્મરણ થયું. એમની વ્યવસ્થાથી રોજ કાશીજીથી રામેશ્વર જતી કાવડનું ચિત્ર દષ્ટિ આગળ તરી આવ્યું. અમે વિશ્વનાથનાં દર્શન કર્યાં. ત્યાંની ભીડ, જમીન ઉપરનો કાદવ અને સડેલાં ખીટીપત્રની ગંધ ગમે તેવાં હોય તોપણ કાવ્યમય લાગતાં અને ભક્તિભાવમાં વધારો જ કરતાં હતાં. વિશ્વેશ્વરને ત્યાં ભેદભાવ નથી. સૌ સરખા છે, દર્શન કરવા ગમે તે જાય, ગમે ત્યારે જાય. ‘સત્ જાઓ’નું નામ ન મળે. મંદિરના ગર્ભગૃહની દીવાલમાં એક ત્રાંસું કાણું પાડેલું છે. એ કાણું રાખવાનું કારણ હું સમજી શક્યો નહીં. પણ મંદિરની પ્રદક્ષિણા કરતાં મેં જોયું કે દુનિયાની મુસાફરી કરનાર ગોરા ‘ગ્લોબટ્રોટર’ (તુરગયાત્રી) વિશ્વેશ્વરનાં દર્શન કરી શકે એટલા માટે કાણું પાડેલું છે. અમે ગયા તે વખતે ત્યાં આગળ ટોમસ ટૂકનો એક એજન્ટ એ ત્રણ મેડમોને મંદિર વિષે માહિતી આપતો હતો. મંદિરના શિખર પર જડેલું સોનાનું પતરું પંજાબકેસરી રણજિતસિંહની શ્રદ્ધાનું ચિહ્ન છે એમ કોઈએ મને કહ્યું. પાસે જ ઔરંગઝેબની મસ્જિદ છે. અને વચમાં જ્ઞાનવાપી છે. કહે છે કે, જ્યારે યવનો મૂળ મંદિરને ભ્રષ્ટ્ર કરવા આવ્યા ત્યારે કળિયુગનું માહાત્મ્ય જાણી વિશ્વેશ્વરની મૂર્તિ આ દૂવામાં ફેદી પડી; એ દૂવો ઠેઠ પાતાળ સુધી ગયેલો છે!

ત્યાંથી આગળ જે મઠમાં રહીને એકનાથ મહારાજે પોતાનો ‘નાથભાગવત’ ગ્રંથ પૂરો કરેલો તે મઠ જોવા ગયા. સંસ્કૃત ભાષાનું સામર્થ્ય અને પાવિત્ર્ય મારી મરાઠીમાં પણ છે એ આ સ્થાને સિદ્ધ થયું, એ ખ્યાલ આવતાં જ હૃદયમાં ભક્તિનો ઊભરો આવ્યો. તે સ્થાને મેં સાષ્ટાંગ પ્રણામ કર્યાં, એકનાથ સ્વામીનું સ્મરણ કર્યું અને અમે ત્રિલિંગસ્વામીના આવવાનું દર્શન કરવા ગયા. ત્રિલિંગસ્વામી એક સુવિખ્યાત

દક્ષિણી સંન્યાસી હતા. તેમણે કાશીજીમાં ઘણાં મંદિર મકાનોનો જીર્ણોદ્ધાર કરાવ્યો હતો. છતાં તેઓ એક પણ નવું મંદિર કે મકાન બાંધવાની ના પાડતા હતા. આમ કરવાનું કારણ દેખીતું છે. કાશીજીનાં નાનાં મોટાં મંદિર અને તેમાંની મૂર્તિઓની ગણતરી કરીએ તો તેની સંખ્યા ત્યાંની લોકસંખ્યા કરતાં બહુ ઓછી ન થાય એટલી છે. ત્યાં નવાં મંદિરોનો વધારો શા માટે જોઈએ ?

હિંદુસ્તાનમાં અનેક સામ્રાજ્યો થઈ ગયાં, અનેક રાજધાનીઓ થઈ ગઈ. આજે તે રાજધાનીઓ કાં તો નામશેષ થઈ ગઈ છે, કાં તો તેમનું રૂપાન્તર નાનાં ગામડાંમાં થઈ ગયું છે. છતાં આ દેવનગરી અનેક સામ્રાજ્યોની ચડતી અને પડતીની સાક્ષી થઈને હજી એવી ને એવી ટકી રહી છે. ભૂતકાળ જો સજીવ જોવો હોય તો તે કાશીજીમાં મળી શકે છે. ગંગા નદી પોતાનું ઘાટરૂપી અંધન વારંવાર તોડ્યાં જ કરે છે. અને માતી લાત ખાઈને પણ જેમ વાછરડું ગાયને ધાવવા દોડે છે તેમ લોકો પણ ફરી ફરીને નવા નવા ઘાટો બાંધે જાય છે.

વારાણસીમાં આજે પણ પૂર્વભીમાંસાવાદી કર્મકાંડીઓના યતયાગ ચાલે છે; વેદાન્તીઓ દ્વૈત અદ્વૈતનો ઝઘડો ચલાવીને શ્રોતાજનોને ખંડનખંડખાઈ આપે છે; વૈયાકરણીઓ શબ્દેશબ્દને ચૂંથે છે, અંગાળી અને દક્ષિણી નૈયાયિકા ‘ગાદાધરી’નો અર્થ કરવા મથે છે; ઈસાઈઓ અને આર્યસમાજીઓ વાગ્યુદ્ધો મચાવે છે; વેદિયાઓ દશગ્રંથનો ઘોષ કરે છે; કારીગરો ટાંકણાં મારી મારીને પથ્થરને દેવ બનાવે છે; અને કેટલાક બુદ્ધેવો અતક્ષેત્રમાં જમી, આળસુ બેસી રહીને જીવતા પથ્થર બની જાય છે.

આ જ નગરીમાં સત્યસંઘ હરિશ્ચંદ્રને વિશ્વામિત્રના ઋણમાંથી છૂટવામાં અગ્રજોએ અને અંત્યજોએ મદદ કરી હતી. આ જ નગરમાં પુલ્કશીદાસે રામકથા ગાઈ હતી. ને અહીં જ કપીરજીએ હિંદુ અને મુસલમાન સંસ્કૃતિને ભેગી વણી હતી.

અનારસને કેટલાક લોકો ‘The city of the dead and the dying’—મરેલા અથવા મરવાની અણી પર આવેલા લોકોની નગરી કહે છે. પણ ઉપર કહ્યું છે તેમ, હિંદુસ્તાનની અનેક નગરીઓ

નામશેષ થઈ ગઈ છતાં વારાણસી હજી અમરપુરી જ રહી છે, કારણ કાશીજીમાં સનાતન ધર્મનો વાસો છે.

એક દિવસ અમે દશાશ્વમેધ ઘાટથી પુલ સુધી હોડીમાં બેસીને ફરવા ગયા. ગંગાજીના સ્પર્શથી શીતળ અને પાવન થયેલો પવન મંદ મંદ વાતો હતો. જાતજાતનાં મંદિરો ‘મને જો’, ‘મને જો’ કરતાં આંખ આગળ ખડાં થતાં હતાં. અધાંને હું ત્રદ્ધાપૂર્વક પ્રણામ કરતો હતો. ચક્રમકના પથ્થરના વાંકાચૂકા પાસા જેમ સુશોભિત દેખાય છે તે જ પ્રમાણે કાશીનાં ઘરોની વિશુંખલ શોભા દષ્ટિને આકર્ષે છે. સવારસાંજ અસંખ્ય સ્ત્રીપુરુષો, બાળકો અને વૃદ્ધો ગંગામૈયાની કેડ પર રમતાં નજરે પડે છે.

દશાશ્વમેધ ઘાટ પર એક પરમહંસ રહેતા હતા. તેઓ નમ્ર રહેતા. પહેલી વાર હું બનારસ આવ્યો ત્યારે એમનો ફેટો લેવાનો મેં પ્રયાસ કર્યો હતો, પણ તે નિષ્ફળ ગયેલો. જેમ જેમ હું ફરું તેમ તેમ તેઓ મારી તરફ પૂંદ ફેરવ્યે જતા હતા. તે વેળા હું બહુ ખિન્ન થયેલો, પણ પાછળથી મને સૂઝ્યું કે આવા પરમહંસના શરીરનો ફેટો લેવો એ જંગલીપાણું છે. આ વખતે હું તેમના દર્શન માટે ગયો, પણ તેઓ ત્યાં નહોતા. કોઈએ કહ્યું કે થોડા દિવસ પર ગંગાની રેલ આવી તેમાં તેઓ તણાઈ ગયા. કેટલાક લોકોએ તેમને અચાવવાનો પ્રયત્ન કર્યો. પણ તેમણે પાછા આવવાની સાફ ના પાડી અને ગંગાજીમાં જળ-સમાધિ કરી.

કાશીમાં જેમ અનેક ધર્મ અને અનેક સંપ્રદાય છે તેમ ત્યાં સ્થાપત્ય અને શિલ્પકળાના પ્રકાર પણ અનેક છે. બીજે દિવસે તે જોવાને નીકળ્યા. અહું જોઈને સાંજે થિયોસોફિસ્ટ લોકોની સેન્ટ્રલ હિંદુ કોલેજ તરફ આવ્યા. ત્યાં સરસ્વતીનું એક નાનકડું મંદિર જોયું. એક બે બંગાળી વિદ્યાર્થીઓ ચાદર ઓઢીને ઉઘાડે માથે ફરતા હતા. પાસે થિયોસોફિકલ લોજમાં મિસિસ બેસન્ટનું વ્યાખ્યાન હતું. ભવિષ્યકાળમાં મનુષ્ય પ્રાણી કેવાં થશે એ વિષે વિવેચન થયું હતું. વ્યાખ્યાનમાંથી રામકૃષ્ણ સેવાશ્રમમાં આવ્યા. ત્યાં બ્રહ્મચારી ચન્દ્રશેખર કરીને એક સાધુ હતા તેમણે અમારું સ્વાગત કર્યું. ઘણા બ્રહ્મચારીઓ સંસ્કૃત ભણતા

અમરપુરી વારાણસી

૧૫

રોગિયોંવી સેવા

હતા. પાસેના રુગ્ણાલયમાં ચાડુખાણુ માંદાઓની માવજત કરતા હતા. સેવાશ્રમની વ્યવસ્થા જોઈ હતું ખુશ થયો. એટલામાં બે ત્રણ અંગાળીઓ શહેરમાંથી તંખૂરો અને તખ્ત્રાં લઈને આવ્યા. તંખૂરા અને તખ્ત્રાં સાથે તેમણે ગાયન શરૂ કર્યું. સંતકવિ રામપ્રસાદનું પદ હતું. ગાનાર અદ્ભુત હતા. સાંજે ઘેર ગયા ત્યાં પણ ગાયનના સૂર કાનમાં ગુંજતા હતા.

છેલ્લે દિવસે અમે કાળભૈરવના મંદિરમાં ગયા. ત્યાં હાથે અને ગળામાં કાળા રેશમના દોરા આંધી લીધા. મંદિરમાં જઈ

તીર્થદંડ્ર મહાકાય કલ્યાન્તદહનોપમ ।

ભૈરવાય નમસ્તુભ્યં, અનુજ્ઞાં દાતુમર્હસિ ॥

કહી કાશીજીના આ કોટવાળની રમ્મ લીધી અને ત્રિશ્યળીની યાત્રા પૂરી કરવાને ગયાજી જવાને નીકળ્યા. ગયાના ગયાવળો યાત્રાળુને બહુ હેરાન કરે છે એ હું જાણતો હતો, તેથી ગયાના બધા વિધિઓની દક્ષિણા અને ખર્ચના પૈસા અનન્તભટ્ટજીને આપી તેની પહોંચ લીધી હતી. ટોમસ ટૂંક કંપનીને પ્રવાસનો બધો ખર્ચ આપીને દૂપનથુક લઈ રાખવા જોટલી સગવડ આમાં રહેલી હતી.

દરેક હિંદીએ જિંદગીમાં એક વાર તો વારાણસીનું દર્શન કરવું જ જોઈએ.

૪

ગયાનું શ્રાદ્ધ

દુનિયામાં દરેક વસ્તુ મરે છે, ફક્ત એક મરતો નથી ભૂતકાળ. ભૂતકાળ ચિરંજીવી છે. મહાસાગરમાં ઓટ આવે છે, ચન્દ્રનો ક્ષય થાય છે, કુખેર નિર્ધન અને છે, પર્વતો ધોવાઈ જાય છે, સામ્રાજ્યો સ્મૃતિમાંથી ભૂંસાઈ જાય છે, પણ લોકક્ષમકૃત ભૂતકાળને ક્ષય નથી. ભૂતકાળ દહાડે દહાડે સમૃદ્ધ થતો જાય છે. પણ તમે એને સાચવી ન શકો, કારણ તમે તો વર્તમાનકાળમાં જ રહો છો. ભૂતકાળનું વૃક્ષ તમારે આંગણે રાખવું હોય તો તમારી પાસે અમાપ સ્મૃતિજળ હોવું જોઈએ.

દરેક માણસ ઇચ્છે છે કે પોતાનાં મૂળિયાં પણ ભૂતકાળમાં હોય. પોતાની સંતતિ દ્વારા તે ભવિષ્યકાળમાં તો પગપેસારું કરી શકે છે, પણ ભૂતકાળમાં પ્રવેશ કરવા માટે ભૂતની પેઠે પગ ^{ઉભા} અવળા હોવા જોઈએ. છતાં માણસે એક યુક્તિ શોધી કાઢી છે. દર વર્ષે એક વાર માણસ ભૂતકાળમાં વાસ કરતા પોતાના પિતા, પિતામહ અને પ્રપિતામહનું સ્મરણ કરી શ્રદ્ધાંજલિ અર્પણ કરે છે અને ભૂતકાળ ઉપર પોતાનો વારસાનો હક સાબિત કરે છે.

એમ તો ભૂતકાળ ખવે રહે છે; પણ જેમ વિષ્ણુ વૈકુંઠમાં રહે છે અથવા મહાદેવ કૈલાસમાં રહે છે તેમ ભૂતકાળ ગયામાં રહે છે. આજે આટલે વર્ષે ગયામાં ફરી પ્રવેશ કરું છું એ પણ ભૂતકાળમાં સહેજ પ્રવેશ કરવા ખાતર જ. દરેક હિંદુ ગયામાં જઈ પોતાના પૂર્વજોનું શ્રાદ્ધ કરે છે. આજે મને ગયાનું જ શ્રાદ્ધ કરવાનું મન થયું છે.

અમે રાતે ગયા પહોંચ્યા. પહેલાં એક વાર ત્યાં ગયો હતો એટલે આ વખતે કશી અગવડ પડે એમ ન હતું. ગયા તીર્થસ્થળ છે, એટલે હમરો કે લાખો માણસો એકી વખતે આવી પડે તોપણ ત્યાં અગવડ પડે એમ નથી. દરેક ઘરમાં કેટલાં માણસ રહી શકે એની નોંધ મ્યુનિસિપાલિટી તરફથી કરવામાં આવી છે. આપણા લોકોને ઝાઝી સગવડની

જરૂર નથી રહેતી, એટલે દક્ષિણા વિષે કશી કચકચ ન હોય તો યાત્રા સુખેથી થઈ શકે છે. તમે સ્ટેશન પર પહોંચો કે તરત ગયાવળોના આડતિયા તમારી આગળ આવીને ઊભા રહે છે, અને તમે ક્યાંના છો, ક્યાંથી આવ્યા વગેરે સવાલો હિંદુસ્તાનની એકેએક ભાષામાં પૂછી લે છે. તમે જે ભાષામાં જવાબ આપો તે ભાષામાં સંભાષણ શરૂ થાય છે. આ આડતિયા કોઈ પણ વિદ્યાપીઠના સ્નાતક થયા વગર હિંદુસ્તાનની બધી ભાષાઓ જાણે છે, અને — વ્યાકરણનો વાંધો ન ઉઠાવે તો — અસ્ખલિત બોલે છે પણ ખરા.

મારે ભાગે કોણ પડે આવ્યો હતો એની મને યાદ નથી, અને હું માનું છું કે મેં એનું દર્શન પણ કર્યું નથી. તેના મુનીમના મુનીમનો મુનીમ મને સ્ટેશન પર મળ્યો ને ત્યાંથી એક ઉતારે લઈ ગયો. એની વાચાળતાનો ભોગ ન થઈ પડું એટલા માટે મેં પહેલેથી જ એને કહ્યું, ‘જુઓ ભાઈ, હું એક વાર અહીં આવી ગયો છું. યાત્રા પરત્વેના બધા પૈસા મેં અનન્તભટ્ટને ખનારસમાં જ આપ્યા છે. તેમની પાસેથી તમને મળશે. હવે અહીંયાં મારે આટલી સવડ જોઈએ છે, એના આ પૈસા લો. મારે આવતી કાલે શ્રાદ્ધ કરવું છે, પણ તે કણ્ઠાટકના નૃસિંહાચાર્ય મારફતે જ કરવું છે. તેમને આવતી કાલે સવારે આઠ વાગ્યા પહેલાં અહીં મોકલજો. અપોરે શ્રાદ્ધ થઈ રહે પછી તમારો ચોપડો લઈ આવજો. તેમાં સહી કરી આપીશ. હવે વધારે કહેવાની જરૂર નથી. જાઓ, કહેલું કામ કરજો અને મને આગમ કરવા દેજો.’ મારો આવો મિજાજ જોઈ પેલો બિચારો આભો જ ખતી ગયો અને એક શબ્દ પણ બોલ્યા વગર કહ્યા પ્રમાણે ગોઠવણ કરવા ચાલતો થયો. આવો અવતાર મેં ધારણ કર્યો ન હોત તો એ માણસ પોતાની આશાળુ વાતોમાં નહીં નહીં તોયે મારો અરધો કલાક ખગાડત.

બીજે દિવસે કૃદ્યુ નદીને કાંઠે શ્રાદ્ધ કરવા ગયો. કૃદ્યુ નદી ભોંયમાં વહે છે. એને સીતાનો શાપ છે. રેતીમાં ખોદીએ ત્યારે પાણી મળે. નદીમાં હંમેશાં યાત્રાળુઓની ભીડ હોય છે, અને એ ભીડની અંદર પુષ્ટ અને રૂપાળા ગયાવળો પોહિયાની પેઠે દક્ષિણાની આશાએ ફરતા જોવામાં આવે છે. મેં નદીમાં સ્નાન કર્યું, છાણું આણી તેના ઉપર

હિ-૨

કુરુ ચુરુ ચાર કર્યો. નૃસિંહાચાર્ય આવ્યા. તેઓ જ્યાં મંત્રો જાણતા હતા, એમના ઉચ્ચાર પણ ઠીક હતા, તેથી જ મેં તેમને લીધેલા.

નદીના પટમાં બેસી કરવાની ક્રિયા પૂરી કરી અને પિંડ લઈ હું ગદાધરના મંદિરમાં ગયો. ત્યાં સેંકડો યાત્રાળુઓ ઠેકઠેકાણે હારખંધ બેઠા હતા અને શ્રાદ્ધની કવાચત કરતા હતા. શ્રાદ્ધ જેવી અત્યંત પવિત્ર પદ્ધતિ છે. ભાવનાભરી ધાર્મિક ક્રિયાને આટલું યાત્રિક સ્વરૂપ આપેલું જોઈ મને બહુ ખેડું લાગ્યું. ડાહલે ને પગલે દક્ષિણા વિષે લડતા અને ગરીબ અજ્ઞાન યાત્રાળુઓ જે માગેલી દક્ષિણા ન આપે તો તેમનાં મરી ગયેલાં સગાં-વહાલાંને ગાળો દેતા ગયાવળોને જોઈ, હિંદુ ધર્મ વિષે કોઈ નિરાશ થાય તો તેનો અંજો વાંક ન કાઢી શકાય. અમે પિંડ આપવા માટે ધર્મશિલા પાસે જઈ બેઠા. ધર્મશિલા પર શ્રવણનું પગલું છે. એ વિષયપદ ઉપર લોકો પિંડ આપતા જાય છે અને ગાયો આવીને તે ખાય છે. આવો ક્રમ સતત ચાલ્યા કરે છે. પિંડપ્રદાનની ક્રિયા પૂરી થયા પછી ગયાપુત્રો પાસેથી યાત્રાનું સુકળ મેળવવાનું હોય છે. આ વખતે ગયાપુત્ર મનમાની દક્ષિણા પડાવી શકે છે. આપણે તેની આગળ હાથ જોડીને ઊભા રહીએ એટલે તે ફૂલની માળા લઈ આપણા હાથ ખાંધી દે છે અને મન તૃપ્ત થાય એટલી દક્ષિણા ન મળે ત્યાં સુધી છોડતો નથી. જળવૃં ભરાય એટલે પછી માળા તોડી નાખે છે, અને પીઠ પર થાપા મારી યાત્રા સકળ થયેલી જાહેર કરે છે અને જ્યાં પૂર્વજો સીધા સ્વર્ગે પહોંચ્યાની ખાતરી આપે છે.

મેં જ્યાં દક્ષિણા જનારસમાં જ ચૂકવી દીધેલી હોવાથી અહીંયાં પણ હું જયી ગયો. અમારા મુનીમે એક ગયાપુત્રને આણી મારી આગળ બોલો કર્યો. ગયાપુત્ર વીસેક વરસનો હશે. તેણે રેશમી અંબોટિયું પહેરેલું હતું. ઉપર રેશમી ખમીસ અને જાકીટ હતાં. વાળ ઇંગ્લિશ ફેશનના અને પોમેટમથી બરાબર ચળકતા કરેલા હતા. મારી જ્યાં શ્રદ્ધા મહામહેનતે એકઠી કરી મેં એની આગળ બે હાથ જોડ્યા અને માળા વતી જ્યાંવા દીધા. ગયાપુત્ર રૂસણું લઈ બેસવાની તૈયારીમાં હતો, એટલામાં મુનીમે કહ્યું, 'દક્ષિણાના પૈસા જમે થયા છે.' ગયાપુત્ર

માળા તોડી નાખી અને ચાલતો થયો. એ ગયાપુત્ર મને તરત ભૂલી ગયો હશે, પણ હું એને હજી ભૂલ્યો નથી.

અમારા ગોર મહારાજે કહ્યું કે, ‘ગયામાં આવીને શ્રાદ્ધ કરવું એ માણસની ગૃહસ્થજીવનની છેલ્લી દરજ છે. તે પૂરી થઈ એટલે હવે તમારે કામ, ક્રોધ, લોભ, મોહ, મદ, મત્સર એ ષડ્રિપુનો ત્યાગ કરવો જોઈએ. પણ આ કળિયુગમાં એમ બની શકતું નથી, માટે એના બદલામાં તમારે કંઈ એક વસ્તુનો ત્યાગ કરવો જોઈએ.’ મેં પૂછ્યું, ‘ખાંડનો ત્યાગ કરું તો?’ આસપાસ ઊભેલા દસ પંદર જણ એ સાંભળી હાથકી ગયા. તેમણે કહ્યું, ‘ખાંડ તે કેમ કરીને છોડાય?’ મેં કહ્યું, ‘આજે પાંચ વરસ થયાં હું ખાંડ ખાતો નથી.’ ગોર મહારાજે સૂચવ્યું કે, ‘કારેલાં કે કોળ પેઠા એવું કંઈ છોડી દો.’ મેં કહ્યું, ‘ધર્મ સાથે આવી પ્રતારણા હું નહીં રમું. હું તો ક્રોધનો જ ત્યાગ કરવાનો પ્રયત્ન કરીશ.’ અને મનમાં ઉમેર્યું, ‘અને અધશ્રદ્ધાનો પણ.’

ગદાધરનું મંદિર સુંદર છે. નદીના પટથી ઘણી ઊંચાઈ પર હોવાથી એની શોભા ખૂબ વધેલી છે. ખૂબોરે અમે નૃસિંહાચાર્યને ત્યાં ભોજન કર્યું, ગયામાહાત્મ્યનું શ્રવણ કર્યું અને તરત જ બોધિગયા જવાનો નિશ્ચય કર્યો. ગયામાહાત્મ્ય એ હિંદુ ધર્મશાસ્ત્રોમાં એક અદ્ભુત પ્રકરણ છે. નિષ્કામભાવે પરોપકાર કરનાર ગયાસુરના તેજથી ડરી જઈ દેવોએ ^{પ્રકરણ} કાવતરું રચ્યું અને તેમાં સાક્ષાત્ શ્રીવિષ્ણુએ ભાગ લઈ અત્યંત નિર્દયતાથી — અને દગલબાજીથી કહીએ તો પણ ચાલે — તેનું ખૂન કર્યું, એવી કથા એ માહાત્મ્યમાં છે.

સુણજો હવે એ કથા.

૪૨૫

ગયાની ખ્યાતિ

લોકપિતામહ બ્રહ્મદેવે અસુરવૃત્તિથી અસુરો ઉત્પન્ન કર્યા અને સહભાવથી દેવો ઉત્પન્ન કર્યા. આ અનુરોમાં ગયાસુર મહાઅગિયો અને પરાક્રમી હતો. તેનું શરીર ખડુ જ સ્થૂળ હતું. અસુર એટલે મહાપાપી કૂર, સર્વને રંગડનાર, ઇન્દ્રને ધાક ખેસાડનાર, આસરાઓને ઉપાડી જનાર એવો માયાવી, કપરી ડોઝક રાક્ષસ, એવો જ ખ્યાલ મનમાં આવે છે. પણ અંધા અસુરો કંઈ એવા નથી હોતા. દાનશર અગિરાગ્ન પણ અસુર હતો. ગયાસુર એ જ કોટિનો અસુર હતો. એની આગળ દેવો કેવા દેખાતા એ હવે જોઈશું.

ગયાસુરને પવિત્રતાની લાગની લાગી અને એણે ડોલાહલ પર્વત પર દારુણ તપ આદ્યું. હજારો વર્ષ સુધી શ્વાસ સ્થિર કરી એણે તપ કર્યું. જેથી દેવો હમેશની પેઠે ખડુ જ ગભરાયા. શિરસ્તા મુગ્ધ દેવો બ્રહ્મદેવ પાસે ગયા. બ્રહ્મદેવ શંકર પાસે, અને શંકર વિષ્ણુ પાસે. દેવોના સનાતન રિવાજ મુજબ અંધાએ વિષ્ણુની સ્તુતિ કરી. વિષ્ણુએ તેમના ગભરાટનું કારણ પૂછ્યું.

‘ગયાસુરના ભયથી અમારું રક્ષણ કરો,’ તેમણે પોકાર કર્યો.

‘તમે આગળ જાઓ, હું અમંદ્રડી આવીને ગયાસુરને વરદાન આપી તેના તપનો અંત આણું છું.’ વિષ્ણુએ વચન આપ્યું.

સૌએ મળીને ગયાસુરને ‘વર બોલવા’ને કહ્યું. ગયાસુરે માગી લીધું, ‘દેવ, બ્રાહ્મણ, યજ્ઞ, તીર્થ, ઋષિ, મુનિ, જ્ઞાની, ધ્યાની, અંધા કરતાં હું પવિત્ર થાઉં.’ દેવોએ ખુશીથી ‘તથાસ્તુ’ કહી વર આપ્યો અને સૌ પોતાને ઘેર ગયા.

પણ ત્યાં તો બકરું કાઢતાં ઊંટ પેસી ગયા જેવું થયું. ગયાસુરનું પવિત્ર દર્શન કરી, તેનો સ્પર્શ કરી અંધા જ વૈકુંઠ ધામ જવા લાગ્યા.

ત્રણે લોક ખાલી પડ્યા. યમપુરી ઉજ્જડ થઈ. એટલે યમ, ધન્દ વગેરે અધિકારીઓ બ્રહ્મદેવ પાસે જઈને ફરિયાદ કરવા લાગ્યા, 'આ લોક અમારાં રાજનામાં, તમે દીધેલો અધિકાર પાછો લો. અમારું કશું કામ રહ્યું નથી.'

સંઘ ફરી વિષ્ણુ સુધી જઈ પહોંચ્યો. વિષ્ણુ ગયાસુરને સત્ત્વ આપી ચૂક્યા હતા, એટલે તેમણે દેવોને એક યુક્તિ સૂઝાડી: 'ગયાસુર પાસે જઈ તેનો પવિત્ર દેહ યજ્ઞને માટે માગી લો અને તેના શરીર પર જ યજ્ઞ કરો. (!)

દેવો બ્રહ્મદેવને આગેવાન કરી ગયાસુર પાસે ગયા. ગયાસુરે તેમનું આતિથ્ય કરી તેઓ કંઈ પણ કહે એના પહેલાં જ એમનું કામ કરી દેવાનું વચન આપ્યું. બ્રહ્મદેવે કહ્યું: 'યાત્રાને અર્થે' હું ખૂબ ક્ષયો છું, પણ તારા શરીર કરતાં વધારે પવિત્ર સ્થાન મને કયાંય જડ્યું નથી. મારે યજ્ઞ કરવો છે. તારું શરીર આપ.'

ગયાસુર ધન્ય ધન્ય થઈ ગયો. તેણે બ્રહ્મદેવને કહ્યું, 'મારા પિતાનો વંશ અને માતાનો વંશ ધન્ય થયા છે. તે જ આ દેહ ઉત્પન્ન કર્યો છે અને તે જ તે પવિત્ર કર્યો છે; મારી ખાતરી છે કે તારો યજ્ઞ અધાના ઉપકારને માટે હશે. સર્વેવામુપકારાય યાગોઽવશ્યં ભવિષ્યતિ.'

આટલા નિર્મળ ભાવથી પ્રેરાયેલો ગયાસુર દેહ આપતાં શાની વાર લગાડે? તે આડો થઈ સૂતો. સૃષ્ટિ રચનાર બ્રહ્મદેવે યજ્ઞની સામગ્રી અને યજ્ઞના ઋષિઓ ત્યાં ને ત્યાં જ નિર્માણ કર્યાં. એટલા બધા ઋષિઓ કે તેમની નામાવલિનોયે પાર ન આવે! ગયાસુરના શરીર પર મોટો યજ્ઞ થયો, બ્રાહ્મણોને દક્ષિણા અપાઈ. ગયાસુર મરણ પામ્યો હશે એમ માની બધાએ ઉપાડીને એને મોટા સરોવરમાં નાખી દીધો. ત્યાં તો અસુર હાલવા લાગ્યો. હે ભગવાન! હવે શું કરીએ? ચક્રિત થયેલા બ્રહ્મદેવે ધર્મરાજ યમને ખૂમ પાડી કહ્યું, 'તારા ઘરમાં પેલી ભારે ધર્મશિક્ષા છે તે આણીને આના માથા પર ઝટ મૂકી દે. મારી આજ્ઞા છે. અત્યારે પાપ પુણ્યનો વિચાર ન કર.' (!)

શિક્ષા માથા પર મુકાઈ તોપણ અસુર હાલવા લાગ્યો. એટલે બધા દેવોએ તેના પર પોતપોતાના પગ મૂકી તેને સારી પેઠે દાખ્યો.

ગુરુકુલ

તોયે અસુર ઠંડો ન થયો. હવે અહ્મા વ્હાકુળ થયા. ક્ષીરસાગરમાં વિષ્ણુ સૂતા હતા ત્યાં જઈ પહોંચ્યા. કારપાળે વિષ્ણુને ખખર આપી. શ્રીવિષ્ણુએ અહ્માને અંદર ખોલાવી, આવવાનું કારણ પૂછ્યું. અહ્માએ કહ્યું, ‘અમે યજ્ઞ કર્યો, દેવ૩પિણી ધર્મશિલા તેની ઉપર નાખી, રુદ્ર વગેરે અધા દેવો તેના ઉપર બેઠા, છતાં એ નિશ્ચળ થતો નથી. હવે તમે જ અમારા પર દયા કરી શકો.’

વિષ્ણુએ પોતાના શરીરમાંથી મૂર્તિ કાઢીને અહ્મદેવને આપી. તેનો ભાર પણુ બસ ન થયો. આખરે ક્ષીરસાગરમાંથી વિષ્ણુ પોતે આવ્યા અને શિલા ઉપર બેઠા રહ્યા. તેમના હાથમાં પુરાણપ્રસિદ્ધ ગદા હતી. વિષ્ણુ સાથે ગામત્રી, સાવિત્રી, સરસ્વતી, લક્ષ્મી, સીતા, યક્ષ, ગંધર્વ, ઇંદ્ર, બૃહસ્પતિ વગેરે સઘળાં દેવ દેવતા આવીને ગયાસુરના શરીર પર બેઠાં. એટલે અસુર સ્થિર થઈ ગયો !

સર્વેવાસુપકારાય જેણે પોતાના દેહ સુધ્યાં અધું આપ્યું હતું તેના હૃદયને આ કપટથી આઘાત થયો. અંતઃકરણની વેદનાથી તેણે દેવોને પૂછ્યું, ‘શા માટે તમે મને આવી રીતે છેતર્યો ? મેં મારું નામ જી શરીર અહ્મદેવને યજ્ઞ માટે આપ્યું હતું. શું શ્રીવિષ્ણુના વચનમાત્રથી હું નિશ્ચળ ન થઈ જત ? કે તમે અને વિષ્ણુએ પોતાની ગદાથી મને આટલો પીડ્યો ? હશે, મને પીડવાનું જો નક્કી થયું હોય તો હું એટલું જ ઇચ્છું છું કે એથીયે અધા સદા સંતોષ પામો.’

શ્રુત્વે ગયાસુરો દેવાન્ કિમર્થં વંચિતો હ્યહમ્ ?

યજ્ઞાર્થં બ્રહ્મણે દત્તં શરીરમમલં મયા ॥

વિષ્ણોર્વચનમાત્રેણ કિ ન સ્યાં નિશ્ચલો હ્યહમ્ ?

યત્સુરૈઃ પીડિતોઽત્યર્થં ગદયા હરિણા તથા ।

પીડયશ્ચ યદ્યહં દેવાઃ પ્રસન્નાઃ સન્તુ સર્વદા ॥

દેવો શરમાયા કે નહીં તે માહાત્મ્યમાં લખ્યું નથી. પણ તેમણે ગયાસુરને કહ્યું કે, ‘અમે તારા પર પ્રસન્ન થયા છીએ, વર ખોલ.’ ગયાસુરે માગી લીધું, ‘જ્યાં સુધી આ પૃથ્વી, આ પર્વત અને આ ચંદ્ર, સૂર્ય, તારાઓ છે ત્યાં સુધી અહ્મા, વિષ્ણુ, મહેશ, અને ખીજ દેવો,

ત્રિલોકનાં સર્વ તીર્થો, ગંગાદિ નદીઓ, અંધાં મારા માથાની આ શિલા ઉપર રહેજો અને તે અંધાં મારી ખાતર લોકોનું ભલું કરજો. અહીં જે લોકો સ્નાન, તર્પણ અને શ્રાદ્ધ કરે તેમની હજાર પેઢીઓનો ઉદ્ધાર થજો, તેમનું પાપ ધોવાઈ જજો. અંધાં તીર્થો લોકોનું ભલું કરજો. વધારે હું શું માગું ? તમારામાંથી એક પણ દેવે અહીંથી ખસવું નહીં. આટલું વચન તો પાળજો. સમય: પ્રતિપાલ્યતામ્ ।’

દેવોએ ‘તથાસ્તુ’ કહ્યું. દૈત્ય હર્ષિત થયો અને કાયમને માટે નિશ્ચળ થયો.

*

*

*

આ મહત્કૃત્ય કર્યા પછી અત્તદેવે દેવોના દેખતાં તે અંધી ભૂમિ અને પાંચ પાંચ ગામે આત્મજીને આપી દીધાં, તેમને રાયરચીલા સાથે ઘર બાંધી આખ્યાં, કામધેનુ આપી, કંપવૃક્ષ, પારિજાતક વગેરે વૃક્ષો આખ્યાં, દૂધની નદીઓ આપી, ઘીનાં તળાવો આખ્યાં, મધના દૂવાઓ આખ્યાં, દહીંનાં સરોવર આખ્યાં, અન્નના પર્વતો આખ્યાં, ભક્ષ્ય ભોજ્ય ક્ષોણી સગવડ કરી આપી, અને આત્મજીને કહ્યું, ‘હવે તમારે કોઈની પાસે કશું માગવું નહીં.’ ગદાધરને તમસ્કાર કરી અત્તદેવ અત્તલોક ગયા.

પણ આત્મજીથી રહેવાયું નહીં. તેમજો ધન લઈને યજ્ઞ કરવાનું શરૂ કર્યું. યજ્ઞનો ધુમાડો સ્વર્ગ સુધી પહોંચ્યો એટલે અત્તદેવે આવીને તેમનું બહું છીનવી લીધું.

‘તમે હંમેશાં લોભી જ રહેવાના’ એમ કહી અત્તદેવે શાપ આપ્યો. આત્મજી રોવા લાગ્યા, ‘અમારા ગુજગનની કંઈ પણ સગવડ કરો.’ અત્તદેવે દયાથી કહ્યું, ‘હવે તો તમને બીજા માગશો તો જ મળશે. હંમેશને માટે તમારે માથે તીર્થનું ગોરપણું જ રહેશે. અને લોકો તમારી પૂજા દ્વારા જ મારી પૂજા કરશે.’ આ આવા આત્મજીના વંશજ તે ગમાવળ પંડાઓ !

*

*

*

અને અણીને પ્રસંગે બ્રહ્મદેવને જે ધર્મશિલાનું સ્મરણ થયું તેનું માહાત્મ્ય શું છે? તે પણ સુણુજે.

એક પવિત્ર સાધુને ધર્મવ્રતા નામની એક કન્યા હતી. તે સર્વલક્ષણુ-સંપન્ન હતી. ગુણોમાં લક્ષ્મી કરતાં પણ ચડે એવી હતી. બ્રહ્મદેવના પરમ તપસ્વી પુત્ર મરીચિ સાથે તેનો વિવાહ થયેલો. ઘડપણમાં એક દિવસ મરીચિ જંગલમાં ફળફૂલ લાવવા ગયેલો ત્યાંથી થાકીને આવ્યો. ધર્મવ્રતાએ થાકેલા પતિના પગને ઘી યોળવાનું કામ શરૂ કર્યું. જેમ થાક ઊતરતો ગયો તેમ ઋષિને ઊંઘ આવવા લાગી. એટલામાં ત્યાં બ્રહ્મદેવ આવ્યા. સસરાને જોઈ સતી ઊઠી, કેમ કે તે ગુરુના ગુરુ હતા. તેમને પગ ધોવાનું પાણી આપી, વહુએ સસરાની પૂજા કરી અને એક સરસ પથારી કરી આપી. એટલામાં મરીચિ ઊઠ્યા. સ્ત્રી પાસે નથી એમ જોઈ ક્રોધમાં આવી શાપ આપ્યો કે, ‘પગચાંપી કરવાનું કામ મારી આજા વિના છોડીને ગઈ તેથી તું શિલા થઈ જા!’ સતીને સ્વાભાવિક રીતે ખોટું લાગ્યું. તે બોલી, ‘ઘરમાં પિતા આવે ત્યારે તેમની સેવાપૂજા કરવાનું કર્તવ્ય તમારું હતું. તમારી ધર્મપત્ની તરીકે મેં તે કર્યું એમાં મારો શો વાંક? મરીચિ મુનિ પોતાની ભૂલ સમજ્યા. અને મળીને હરિને શરણે ગયાં અને માગી લીધું કે એમારું રક્ષણ કરો. એટલામાં બ્રહ્મદેવ પણ નિદ્રામાંથી ઊઠ્યા. અધાએ સતીના તપની મુક્તકંઠે પ્રશંસા કરી. પણ કહ્યું કે, ‘તારા પતિનો શાપ ભૂંસી નાખવાની શક્તિ અમારામાંથી કોઈની નથી, ધર્મનું રક્ષણ થાય એવો બીજો કોઈ પણ વર માગી લે.’ સતીએ માગી લીધું, ‘પતિનો શાપ દૂર કરવાની શક્તિ તમારામાં ન હોય તો આટલું આપો કે નદી, નદ, સરોવર, તીર્થ, દેવ, ઋષિ, મુનિ, પ્રધાન દેવો, યજ્ઞક્ષેત્રો મારામાં આવીને વસે. આખા બ્રહ્માંડની હું પાવની શિલા થાઉં. મને જોઈને સર્વલોક પાપ અને ઉપપાતકથી મુક્ત થાય. શિલા ઉપર જે લોકો શ્રાદ્ધ કરે તેમને અને તેમના કુળને વિષ્ણુલોક મળે. અને જ્યાં સુધી આ બ્રહ્માંડ રહે ત્યાં સુધી આ શિલા રહે.’ દેવોએ તેવો વર આપ્યો, પણ પસ્તાયા. સર્વ લોકો તે શિલાનો સ્પર્શ કરી કરી વૈકુંઠ જવા લાગ્યા. યમરાજ અકળાયો. તેણે પોતાનો અધિકાર અને પોતાનો યમદંડ બ્રહ્મદેવને સુપરત કર્યા અને કહ્યું, ‘હવે તો મારું કામ રહ્યું

જ નથી.' અહ્માએ યમરાજને કહ્યું, 'પેલી શિલા ઉપાડીને તારા ઘરમાં રાખી મૂક એટલે પત્યું!' સારથી યમરાજ લોકોનું ફરી શાસન કરવા લાગ્યા અને ધર્મશિલાની ફક્ત કાતિ જ રહી.

ગયાસુરના શરીર પર યજ્ઞ કર્યા પછી પણ જ્યારે ગયાસુર હાસવા લાગ્યો ત્યારે અહ્મદેવે યમરાજ પાસેથી આ જ શિલા માગી લીધી હતી. તે શિલામાં સર્વ તીર્થોની સ્થિતિ હોવાથી તે અત્યંત ભારે અને અત્યંત પવિત્ર થઈ હતી.

*

*

*

ગયાસુરના શરીર પર શ્રીવિષ્ણુ જે ગદા હાથમાં લઈને ઊભા હતા તે ગદાની પણ કથા છે. વજ્ર કરતાં પણ દૃઢ અને મજબૂત એવા ગદા નામના અસુર પાસેથી અહ્મદેવે તેનાં હાડકાં માગી લીધાં હતાં, અને વિશ્વકર્મા પાસેથી તે હાડકાંની એક વજ્રગદા તૈયાર કરાવી હતી. અને હેતિ નામના મહાઅગિયા રાક્ષસને મારવાને માટે શ્રીહરિને એ આપી હતી; કેમ કે દેવોના શસ્ત્રાસ્ત્ર વડે તેનો વધ ન થાય એવો વર અહ્મદેવે પોતે જ તેને આપ્યો હતો!

*

*

*

આવા આવા પુણ્યપ્રસંગોથી પ્રસિદ્ધ થયેલી ભૂમિ પર શ્રી આદિગદાધર

લોકાનાં રક્ષણાર્થે જગતાં મુક્તિહેતવે ।

લક્ષ્મી સાથે ઊભા છે. ત્યાં જેઓ યાત્રા માટે જાય છે તેમની મન-કામનાઓ તૃપ્ત થાય છે. માત્ર શાસ્ત્રમાં લખ્યું છે કે, ત્યાં જનારે અહ્મચારી અને સંયમી રહેવું જોઈએ; શુદ્ધ અને સંતુષ્ટ રહેવું જોઈએ; દાન ન લેવું જોઈએ; અહંકારથી નિવૃત્ત રહેવું જોઈએ; નિર્તોદ્રિય અને દાનશીલ થવું જોઈએ; તો જ તેને તીર્થક્ષણ મળે.

કામં ક્રોધં તથા લોભં ત્યક્ત્વા યઃ સત્યવાક્ શુચિઃ ।

સર્વભૂતહિતે રક્તઃ સ તીર્થફલમશ્નુતે ॥

તીર્થાન્યનુસરન્વીરઃ પાશંદં પૂર્વતસ્ત્યજેત્ ।

પાશંદં તત્ત્વ વિજ્ઞેય યદ્ ભવેત્ કર્મ કામતઃ ॥

ધર્મવ્રતાને શાપ આપનાર મરીચિને 'તું દુઃખી થા' એવો મહાદેવે શાપ આપ્યો. પણ તેનો પશ્ચાત્તાપ જોયા પછી 'તારી ગયામાં

મુક્તિ થશે' એવો ઉઃશાપ આપ્યો. મરીચિએ શિલા પાસે બેસી દુષ્કર તપ આદ્યું. આવું તપ કરવાનું કેટલાયે પશ્ચાત્તાપદગ્ધ પતિઓના નસીબમાં આવતું હશે! મહાદેવના શાપથી કાળો પડેલો મરીચિ તપ વડે શુક્લ થયો અને હરિના વરથી સ્વર્ગલોકમાં ગયો.

અિતિ શ્રીવાયુપુરાણે શ્વેતવારાહકલ્પે ગયામાહાત્મ્યં સંપૂર્ણમ્ ।

જે માણસ આ પુણ્ય ગમાખ્યાન વિચાર અને મનનપૂર્વક વાંચશે અથવા સાંભળશે તેને સારી ગતિ મળશે.

૫

બોધિગયા

પુરાણે

બોધિગયા કંઈ જેવુંતેવું તીર્થ નથી. બોધિગયાનું નામ સાંભળતાંવેંત માથું ભક્તિથી નીચું નમે છે. જૂના વખતમાં આ સ્થાનને 'ઉરુવેલા' કહેતા. આજથી અઢી હજાર વર્ષ પહેલાં નેરંજરા નદીને કાંઠે આ વનમાં એક પીપળાના ઝાડ નીચે એક જુવાન બેઠો હતો. એનું શરીર ગળી ગયું હતું. આખો બે ગોખલા જેવી ઊંડી ઊતરી ગઈ હતી. છતાં તેમાંથી દયા, તપ અને તેજનું અમૃત ઝરતું હતું. છાતીની એકેએક પાંસળી ગણી શકાતી હતી. દાઢી, મૂછ અને વાળ વધ્યાં હતાં. લાંબા લાંબા નખ લાંબા ઉપવાસને લીધે ઘોળા થઈ ગયા હતા. બહારથી એ જુવાન તદ્દન શાંત દેખાતો હતો, છતાં તેના અંતરમાં મહાયુદ્ધ ચાલતું હતું. ભારતીય યુદ્ધ તો દિવસ આથમ્યે અંધ થતું. આનું યુદ્ધ અહોરાત્ર ચાલતું હતું. ભારતીય યુદ્ધ અદાર દિવસમાં પતી ગયું. આના યુદ્ધનો તો રંગ અદાર દિવસ પછી જન્મ્યો. આ યુદ્ધ કોઈ માણસ સામે ન હતું. પણ માણસના સનાતન શત્રુ માર સામે હતું. આ યુદ્ધમાં મનુષ્યજાતિના હિતને અર્થે લડનાર આ એકાકી વીર દૃઢ નિશ્ચય કરીને બેઠો હતો : 'મનુષ્યજાતિનું દુઃખ હવે મારાથી જોયું જતું નથી. શું માણસ અનંત-કાળ સુધી આવું ને આવું દુઃખ સહેવા માટે જ સરજાયો હશે? આ દુઃખનું ઓસડ ક્યાંક તો હોવું જ જોઈએ. જે હોય તો તેની શોધમાં

બોધિગયા

૨૭

આ જિંદગી વિતાડી તે કરતાં જિંદગીનું ખીજું સાર્થક શું હોઈ શકે ?
અને તેવું એસડ ન મળે એમ હોય તો પછી જીવવામાં માલ પણ શો ?

ત્યાં તે નવજીવાન ખેડો ન હતો, ભારતવર્ષની સનાતન શ્રદ્ધા ખેડી હતી. જીવાનોના કુલગુરુ, આસ્તિકતાના સાગર, નિર્ભયતાની મૂર્તિ એવા ભગવાન નચિરતાનો તે અવતાર હતો. અક્ષય ધામ માગનાર રાજપુત ધ્રુવની પરંપરાનો તે હતો. કેમ કે તેની નિષ્ઠા પણ તેટલી જ ધ્રુવ હતી. જીવાને નિર્ધાર કર્યો હતો કે, આ જ આસન પર શરીર ભલે સુકાઈ જાય, હાડ, માંસ અને ચામડી ભલે હવામાં ભળી જાય, પણ જ્યાં સુધી આ ભવરોગનું દુઃખ મટાડનાર બહુકલ્પદુર્લભ બોધિ (જ્ઞાન) મળે નહીં ત્યાં સુધી આ કામ અહીંથી ખસવાની નથી.

સત્ય સંકલ્પ વિદ્વજ ગયો હોય એવો દાખલો હજી ખન્યો નથી. જીવાનું સમાધાન થયું. સિદ્ધાર્થનું નામ સાર્થક થયું. રાજપુત ગૌતમ ગૌતમ મટી યુદ્ધ થયા. એ જ ક્ષણે કોઈ શ્રદ્ધાવાન સાધવી થાળીમાં પાયસ (ખીર) લઈ ત્યાં આવી અને એણે એ વરાન્ન આ વનદેવને અર્પણ કર્યું.

આ સ્થાન તે બોધિગયા. જે પુરાતન અશ્વત્થ વૃક્ષ તળે યુદ્ધ ભગવાને આ છેલ્લી સાધના કરી તેની આગળ આજે એક ભવ્ય મંદિર ઊભું છે. જોડે ચંક્રમણનું * સ્થાન છે. આસપાસ પ્રાચીન ઋષિ સમાં મોટાં મોટાં વૃક્ષો છે. આ વૃક્ષોએ કેટલીયે ઋતુઓ સહન કરી હશે, અને કેટલાયે પ્રાણીઓને સહાય કરી હશે, અને કેટલાયે સાધકોની શ્રદ્ધાભક્તિનાં તેઓ સાક્ષી રહ્યાં હશે !

અમે પહેલાં એક ઝાડ તળે બેઠા. ત્યાં ઢૂવામાંથી પાણી ખેંચીને હાથપગ ધોયા. પાણી પીધું અને પ્રસન્ન અંતઃકરણે મંદિરમાં દર્શન કરવા ગયા. મંદિરની અંદર યુદ્ધ ભગવાનની ભવ્ય મૂર્તિ હતી. તેને સાષ્ટાંગ દંડવત પ્રણામ કરી અમે મંદિર પર ચડી શિખરની આસપાસ ફર્યા. કારીગરીમાં ભવ્યતા છે પણ માર્દવ કે નાવીન્ય નથી. નીચે ઊતરીને મંદિરની પ્રદક્ષિણા કરી. જેમ જેમ હું પ્રદક્ષિણા ફરતો હતો

* ચંક્રમણ — ધર્મચિંતન કરતાં કરતાં આંધા મારવા તે.

તેમ તેમ મારો ભાવ અદ્વૈતાતો હતો. આખું જીવન દષ્ટિ આગળ ઊભું થયું અને તરત જ દષ્ટિ શૂન્ય થઈ. પાણીમાં તરનાર માણસ ડૂબકી મારે અને વધારે ઊંડાણમાં પ્રવેશ કરે તે વખતે જેમ તે નિર્ભય છતાં ભયભીત જેવો થાય છે, તેવી આ ક્ષણે મારી સ્થિતિ થઈ. જીવનના પૃષ્ઠભાગ ઉપર તો હું ખૂબ ક્યો હતો - તર્યો હતો, પણ આ ક્ષણે હું ઊંડાણમાં ઊતર્યો. આવી સ્થિતિ પહેલાં એક જ વાર ધ્યાનમાં થઈ હતી; પણ તે આના પ્રમાણમાં સ્પર્શમાત્ર હતી. મારી પ્રદક્ષિણાઓ પૂરી થઈ અને હું પાછળના અશ્વત્થને નમસ્કાર કરવા ગયો. ઘરનો ત્યાગ કરી હું હિમાલય તરફ ચાલ્યો હતો, ભવિષ્ય મારી આગળ અજ્ઞાત હતું. મેં મારા વહાણનાં અંધાં દોરડાં કાપી નાખ્યાં હતાં, અંધા સદે ચેડાગ્યા હતા. વહાણ ફરી મૂળ અંદરમાં પાછું આવશે એવી ધારણા તે વખતે ન હતી. એ વખતની મનોવૃત્તિનું વર્ણન કેમ થઈ શકે? હું અહારથી શાંત હતો, પણ અંદરથી જ્વાળામુખી ધૂંધવાતો હોય એવી સ્થિતિ હતી. હું ત્યાગ કરું છું એનું મને ભાન હતું. એ ભાન આધ્યાત્મિક ઉન્નતિને આધક છે એ હું જાણતો હતો. છતાં તે જાન્ય તેમ ન હતું. એટલામાં અંદરથી એક અવાજ આવ્યો, 'ત્યાગ કરવો સહેલો છે. પણ કરેલા ત્યાગને લાયક બનવું એમાં જ પુરુષાર્થ છે.' અહંકારને માટે આટલો સપાટો ખસ હતો. હું ઊઠ્યો અને પાસેના તળાવના કાંઠે જઈને બેઠો.

તળાવમાં અસંખ્ય કમળો ખીલ્યાં હતાં, પણ તે તરફ મારું ચિત્ત — હમેશનું કલારસિક ચિત્ત — આકર્ષાયું નહીં. ત્યાંથી ઊડી પાસે એક ગદી હતી તે જેવા ગયો. તેમાં ઘણા સાધુઓ રહેતા હતા. તે કાંઈ મહન્તના અખાડા જેવી લાગી, પણ તે વિષે પૂછપરછ કરવાનું મન થયું નહીં. મેં ખૂબ યાત્રા કરી, હિમાલયમાં રહી સાધના કરી સમાધાન મેળવ્યું, પણ બોધિગયાનો તે દિવસનો અનુભવ કંઈક અતેજો જ હતો.

સુભાષ

૬

બેલુડ મઠ

ગોધિગયાથી અમે અંગાળ ચાલ્યા. અંગાળમાં હું પહેલવહેલો જતો હતો. ટ્રેનમાં રાત પૂરી કરી સવારે ઊઠ્યા ત્યાં સુજલા, સુફલા, મલયજશીનલા વંગભૂમિનું દર્શન થયું: અંગાળ એટલે નાનાં મોટાં તળાવોની ભૂમિ. ત્યાંના લોકો તેને પુકુર કહે છે. પુકુર એટલે પુકર. મારો અંગાળનો પ્રથમ પરિચય બહુ આનંદદાયક ન નીવડ્યો. રાત્રે ઊંઘતા ઊંઘતા વિચાર આવતા હતા કે, રામકૃષ્ણ પરમહંસ અને સ્વામી વિવેકાનંદની વંગભૂમિ જોવાને મળશે; બિપિન પાલ અને અરવિંદ ઘોષની પુણ્યભૂમિનું દર્શન થશે; ખુદીરામ બોઝ અને કનૈયાલાલ દત્તનો 'આંગલા' હું સવારે ઊઠીને જોઈશ. 'આનન્દમઠ' અને 'દેવી ચોધરાણી' માં વળ્યુંવેલી ભૂમિ પ્રત્યક્ષ થશે.

આવાં મધુરા વિચાર કરતો કરતો હું સૂઈ ગયો. વૈશાખ મહિનો હતો એટલે યુવાએ પોતાનાં કપડાં ઉતારી ડાબામાં ઉપર ટિંગાવી દીધાં અને તે પણ સૂઈ ગયા. સવારે ઊઠીને જોઈએ તો કપડાં ન મળે. અંગાળના દારિદ્ર્યની દયા આવી. મને થયું કે કપડાં ઉઠાવી જતાર માથુસ રાત્રે નજરે પડત તો મારાં કપડાં પણ એને ઉતારી આપત. મેં કલકતા જઈ કપડાં ઉતાર્યાં અને હરિદ્વારમાં જઈ ત્યાંના રામકૃષ્ણ સેવાશ્રમમાં મારાં અંધાં કપડાં આપી દીધાં, પણ તેનું કારણ જુદું હતું.

ટ્રેન લીલુઆ સ્ટેશન આગળ થોભી. અમે ઊતર્યા. ત્યાં જઈ વિવેકાનંદનો બેલુડ મઠ ક્યાં છે એમ અમે પૂછ્યું. કોઈને બેલુડ મઠની ખબર ન હતી. ચોખંડમાં વિખ્યાતિ પામેલા વિવેકાનંદનો મઠ ક્યાં છે એની લીલુઆ સ્ટેશન પર કોઈને જ ખબર ન મળે! કેટલા દુઃખની વાત! રખડતા રખડતા અમે બેલુડ ગામમાં જઈ પહોંચ્યા. ત્યાં એક ટુકડું 'ભદ્ર પુરુષ' મળ્યો. એણે સન્જનતાથી કહ્યું, 'ચાલો હું તમને બેલુડ મઠ સુધી પહોંચાડું.' સવારથી મળેલા જવાબ પરથી આટલી

સજ્જનતાની મેં અપેક્ષા સાખી ન હતી. તે માણસની પાછળ પાછળ
અમે ચાલ્યા. પણ અરે દૈવ! ડોસાનો વેગ ફીડીના વેગથી વધે જ
નહીં. વખત ગુમાવવાના દુઃખ કરતાં, અમારે લીધે આ વૃદ્ધ માણસને
આટલી તકલીફ પડે છે, એનું જ મને વધારે દુઃખ થયું. મેં કહ્યું,
'મહાશય, હું મારો રસ્તો ખોળી લઈશ. આપને તકલીફ આપવા હું
નથી ઇચ્છતો.' તેમણે કહ્યું, 'ના ના, મારે પણ મહામાં જ જવું છે.'
થયું, હવે તો અમારે પણ ફીડીને વેગે ટુમ્મગુ કર્યા વગર છૂટકો જ
નહોતો.

એલુડ મહામાં રામકૃષ્ણ પરમહંસ અને સ્વામી વિવેકાનંદની
સમાધિઓ છે. મઠ ખરાખર ગંગા નદીના કાંઠા પર છે. એક છેડા
ઉપર દીવાદાંડી સમો લાલ દીવો પણ છે. અમે જઈને મહાપતિ સ્વામી
પ્રેમાનંદને નમસ્કાર કર્યા. 'આવો, એસો' કહી તેઓ પાછા પોતાને
કામે વળગ્યા. એટલામાં એક બે બ્રહ્મચારીઓ અમારી પાસે આવ્યા.
તેમાંના એકે મને પૂછ્યું, 'તમે પાછા ક્યારે જવાના? અહીં કેટલા
દિવસ રહેવા માગો છો?' હું કપૂર કંટું છું કે આવા સ્વાગતને માટે હું
તૈયાર ન હતો. મને લાગ્યું કે હું એક અનિષ્ટ પુરોણો છું! મેં કહ્યું,
'ભાઈ, હું તો આવતી કાલે જ જવાનો છું.' આટલું અભયદાન દીધા
પછી મને લાગ્યું કે હવે વાતો કરી શકાય. એક જણને મેં પૂછ્યું,
'સ્વામી વિવેકાનંદની સમાધિ ક્યાં છે?' તેમણે કહ્યું, 'તે હજી અંધાય
છે. સ્વામીજી મહારાજનું આરસનું પૂતળું તૈયાર છે, જે સમાધિની
ઓરડીમાં છે. તે તમને ખતાવી શકે.'

કાશી અને ગયાની ત્રિસ્થળીની યાત્રા હું કરી આવ્યો હતો. પણ
જેમના ધર્મગ્રંથો વડે મારામાં ધર્મશ્રદ્ધા ફરી સ્થાપિત થઈ તે સ્વામી
વિવેકાનંદની સમાધિનાં દર્શન એ મારી દષ્ટિએ મહાયાત્રા હતી. ડગલે
ને પગલે મારા હૃદયમાં શ્રદ્ધા અને ભક્તિ ઊછળવા લાગ્યાં. ખસ, ચાળીસ
પચાસ કદમ ચાલીશ એટલે મારા આટઆટલાં વર્ષના મનોરથ પૂર્ણ
થશે — યાત્રાનું સુકળ મળશે. સંશયવાદની સુષુપ્તિમાં પડેલા ભારતવર્ષને
અમેરિકાની સર્વધર્મપરિષદના વ્યાસપીઠ ઉપરથી જગાડનારા સ્વામી
વિવેકાનંદનાં — સંગેમરમરના રૂપમાં ભલે હોય — દર્શન થશે એ મારા

વલોવાયેલા હૃદયને માટે ઓછું ન હતું. સમાધિની ઓરડીમાં અમે ગયા. મેં અત્યંત ભક્તિભાવે સાણંગ દંડવત પ્રણામ કર્યા અને ક્ષણેકને માટે લગભગ બેભાન થઈ ગયો.

પાછા ફરી નદીના ઘાટ પર નાહી લીધું. ઘાટ પાસે મોટી મોટી કોડીઓની એક હાર હતી. તે તરફ લક્ષ જતાં મેં તે વિષે ત્યાંના એક બ્રહ્મચારીને પૂછ્યું. તેમણે કહ્યું, ‘ગંગા અહીં સમુદ્રથી અહુ દૂર નહીં હોવાથી સમુદ્રની ભરતી અહીં આવે છે તે વખતે નદીનું પાણી ખારું થઈ જાય છે; અને સમુદ્રમાં જ્યારે ઓટ થાય છે ત્યારે પાણી મીઠું થાય છે. એટલા માટે ઓટ હોય ત્યારે પીવાનું પાણી અમે આ કોડીઓમાં ભરી રાખીએ છીએ.’

નાહી ધોઈને મંદિરમાં પ્રવેશ કર્યો. ત્યાં ઉપલે મેડે રામકૃષ્ણ પરમહંસનાં અસ્થિ એક ત્રાંખાના ડાબામાં રાખવામાં આવ્યાં છે, અને તે ડાબા ઉપર રામકૃષ્ણ પરમહંસનો એક નાનો સરખો ફોટો રાખવામાં આવ્યો છે, તેની જ પૂજા થાય છે. પાછળની ખાલુએ એક ધ્યાનની ઓરડી છે. આ વ્યવસ્થા મને ખૂબ ગમી. ધ્યાનના ઓરડામાં હમેશા શાંતિ હોય છે. ગમે તેટલા લોકો ધ્યાન કરે તોપણ કોઈને ખીજતી અલેક્ષ ન પહોંચે. અવાજ કર્યા વગર માણસ અંદર આવીને બેસે અને અવાજ કર્યા વગર બહાર જાય.

સામાન્ય રીતે સભામાં પણ આવવાજવાથી ખીજતોને તકલીફ ન થાય એ તરફ અંગાળી લોકોનું ધ્યાન ખાસ હોય છે. ઘણા લોકો બેઠા હોય અને ધ્યેયમાંથી જવું પડે તો નીચે નમી, પોતાને કઈ દિશામાં જવું છે એ સૂચવવા માટે એક હાથ આગળ કરી, દરેક જણની માફી માગતો હોય એવી મુદ્રા ધારણ કરી, માણસ બીડમાંથી પસાર થઈ જાય છે.

ધ્યાનમંદિરમાં બેસી અમે ધ્યાન કર્યું. પરમહંસની સમાધિ આગળ બેસી ગીતા અને ઉપનિષદનો પાઠ કર્યો. મારા આ સ્વાધ્યાય અને શુદ્ધ સંસ્કૃત ઉચ્ચારને લીધે ત્યાંના બ્રહ્મચારીઓમાં મારી પ્રતિષ્ઠા જરા વધી એમ મેં જોયું.

મંદિરમાંથી અમે પાછા મહામાં ગયા. ત્યાં ઉપલે મેડે સ્વામીજી મહારાજની ઓરડી હતી. આ ઓરડીમાં સ્વામી વિવેકાનંદ રહેતા હતા તે વખતે ઓરડીની જે સ્થિતિ હતી તેવી ને તેવી જ જાળવી રાખી છે. સ્વામીજી મહારાજની સૂવાની ગાદી, તેમનો ફેટો, 'અલખલો' (અંગરખા જેવી કક્કતી) તથા કાનટોપી અને તેમનું મોઢું કમંડલુ, હુકો — સઘળી વસ્તુઓ સંભાળપૂર્વક ત્યાં ગોઠવી રાખેલી છે. મારા જેવા પ્રેક્ષકને ઓરડીની અંદર જવાની રજા હોઈ ન શકે. બારણામાં જ આડો આગળો હતો ત્યાંથી મેં ડોકિયું કર્યું અને પાછો ફર્યો. અજાત ભિખારીની પેઠે આખો દેશ ઘૂમી હિંદુ ધર્મ અને સમાજની આધુનિક સ્થિતિ તેઓ જ્યારે નિહાળતા હતા ત્યારે જે મોઢું કમંડલુ તેઓ સાથે ફેરવતા હતા તેણે જ મારું ધ્યાન ખેંચ્યું. આ કમંડલુના પેટમાં ફેટલા કીમતી અનુભવો સમાયેલા હશે તેનો હું વિચાર કરવા લાગ્યો.

અપોરે જન્મવાનો વખત થયો. અંગાળી લોકો માણસાં ખાય છે એ હું જાણતો હતો, તેથી મેં મહાપતિને ખાસ જઈને કહ્યું કે હું શાકાહારી છું. તેમણે કહ્યું, 'તમારે ખીવાનું કારણ નથી. તમને અહીં શાકાહાર જ મળશે.' અમે જન્મવા બેઠા. અંગાળી ભોજન જન્મવાનો આ મારે પહેલવહેલો પ્રસંગ હતો. અંગાળી લોકોનો મુખ્ય આહાર ભાત અને શાક જ છે. શાક એટલી જાતનું હોય અને એટલું અધું હોય છે કે, ભાતને માટે શાક હોય છે કે, શાકને માટે ભાત એવી શંકા મારા મનમાં સહેજે આવી ગઈ. એક વર્ષ ઉપર મેં મરચાંમસાલાનો ત્યાગ કર્યો હતો, અને અહીં તો શાકમાં મરચાંનો ઉપયોગ ઉદારતાથી કરવામાં આવ્યો હતો. દરેક ક્ષણિયા સાથે મારે પાણી પીવું પડતું હતું. એટલામાં મારા ભાણામાં — ફેળા પાંદડા ઉપર — લીના જેવું કંઈક જન્મી ગયેલું તેના પર મારી નજર પડી. મેં માન્યું કે હવે મરચાંનું ઓસડ મળી ગયું; પણ દુર્ભાગ્યે એ તો દેવતામાં શેકેલા અટ્ટાનો છૂંદો હતો અને તેમાં પણ લીલાં મરચાં હતાં.

પ્રાયો ગच्छति यत्र भाग्यरहितस्तत्रैव यान्त्यापदः ।

જમીને ખગીયામાં હાથ ધોવા ગયો. મેં વિચાર્યું કે, હાથ ધોવાનું પાણી મને તેમ રેડીએ એના કરતાં ફૂલઝાડને પાણી મળે તો કીક. મેં હાથ ધોવાનું શરૂ કર્યું ત્યાં તો એ ત્રણ બ્રહ્મચારીઓએ હાહાકાર મચાવી મૂક્યો. તેઓ અંગ્રેજીમાં ખરાબર ન સમજી શકે અને હું તેમની બંગાળી ભાષા ન સમજી શકું. આખરે ખબર પડી કે, આ ઝાડનાં ફૂલ ઠાકરજીને ચણવવામાં આવે છે તેને એકું પાણી પવાય નહીં.

હું અનુભવે માણસ અને મારો એ પહેલવહેલો અપરાધ હતો, એટલે એક ભાઈએ ક્ષમા આપવાનો ઠરાવ મૂક્યો; અને કેટલાકોએ ઉદારતાથી અને ખીજનોએ શિક્ષા કરવાનો ઉપાય ન સૂઝવાથી તે સ્વીકાર્યો એમ મેં જોયું.

મારું દક્ષિણી ચોખ્ખાઈનું અભિમાન ગળી ગયું. સાચે જ, પૂજનનાં ફૂલઝાડને એકું પાણી કેમ અપાય? કણીટકમાં લિંગાયત લોકો પોતાની ન્યાતના લોકોના હાથનું જ પાણી પીએ છે; એટલું જ નહીં પણ, ચુસ્ત લિંગાયત જે ગાયનું દૂધ પીતો હોય તે ગાયને માટે ઘાસ અને પાણી પણ લિંગાયતે જ આણેલું હોવું જોઈએ. શાસ્ત્રમાં લખેલું જ છે: આહારશુદ્ધૌ સત્ત્વશુદ્ધિઃ ।

ખપોરે બ્રહ્મચારીઓને નવરાશ હતી એટલે તેમની સાથે વાતો કરવામાં વખત ગાળ્યો. બ્રહ્મચારીઓમાં એક મુસલમાન હતો. તે પણ કાલીનો ઉપાસક બન્યો હતો અને પરમહંસના ઉપદેશનો અનુવાદ કરવામાં સમય ગાળતો હતો. તેણે મને પૂછ્યું, ‘તમે ગુરુ મહારાજનો ઉપદેશ વાંચ્યો છે?’ મેં કહ્યું, ‘હા જી.’ મારી પરીક્ષા લેવા એણે સવાલ પૂછ્યો, ‘કહો ત્યારે, કાલીનો વળું શ્યામ શા માટે છે?’ મેં કહ્યું, ‘શ્યામ વળું આકાશનો છે. આકાશ અનન્ત છે. કાલી પણ અનન્ત છે. માટે કાલી પણ શ્યામ છે.’ તેમણે કહ્યું, ‘ખરાબર.’ હું પાસ થયો અને તેમના વાદવિવાદમાં ભળવાને લાયક થયો. તેમને સામો પ્રશ્ન પૂછવાની મને યજ્ઞ ઊપડી. મેં કહ્યું, ‘સ્વામી વિવેકાનંદની ‘Kali the Mother’ (કાલીમાતા) એ કવિતાનું રહસ્ય સમજાવશે?’ તેમણે કહ્યું, ‘ચાલો સ્વામી પ્રજ્ઞાનંદ પાસે, તેઓ સમજાવશે.’ મારી

બાળ જગડી. લાંબા વખત સુધી વિનોદ કરવાની મારી વૃત્તિ ન હતી, પણ સ્વામી પ્રજ્ઞાનન્દ પાસે ગયા પછી મારે હાવડું મોઢું કરી જિજ્ઞાસુ બનવું જ, પડ્યું. તેમણે મને કહ્યું, 'તમે પોતે આ કવિતાનું રહસ્ય શું માનો છો?' મેં ટૂંકામાં કહી દીધું. તેમણે કહ્યું, 'અચર્ય છે,' એટલે હું છૂટ્યો.

આ સ્વામી પ્રજ્ઞાનન્દ જાણુવા જેવી વ્યક્તિ હતી. તેમનું મૂળ નામ દેવવ્રત બોઝ. તેઓ એક જાણીતા બ્રાહ્મસમાજ હતા. મિત્રમંડળમાં તેમની ખ્યાતિ ખૂબ હતી. અલીપુર બોમ્બે કેસમાં તેઓ સપડાયા હતા, પણ આખરે છૂટ્યા. લાંબા વખત સુધી તેમનો મુકદ્દમા ચાલેલો. તે દરમિયાન તેમને જેલમાં રહેવું પડેલું. ઘણા લોકોને જેલમાં પહેલી જ વાર એકાન્ત મળે છે અને ત્યાં આત્મપરીક્ષણ કરી તેઓ પોતાના જીવનના આખા પ્રવાહમાં પલટો કરી નાખે છે. દેવવ્રત બોઝને એમ જ થયું. બ્રાહ્મો મટી તેઓ વેદાન્તી બન્યા અને સંન્યાસ લઈ પ્રજ્ઞાનન્દ થયા. બેલુંડ મઠમાં આવ્યા પછી તેમણે અંગાળી 'ઉદ્દ્યોધન' માસિકમાં 'ભારતેર સાધના' કરીને એક સુંદર લેખમાળા લખી હતી, જેમાં હિંદુસ્તાનને ભાગે ઈશ્વરે કયું કામ રાખ્યું છે તેની સરસ ચર્ચા કરી હતી. થોડા દિવસ પછી આ સ્વામી હિમાલય માયાવતી મઠમાં મહાપતિ થઈને રહ્યા હતા અને 'પ્રયુદ્ધ ભારત' માસિક ચલાવતા હતા. થોડાં વર્ષ આ કામ કર્યા પછી તેમણે સમાધિ લીધી.

મારે 'Gospel of Shri Ramkrishna' (શ્રી શ્રીરામકૃષ્ણ-કથામૃત)ના લખનાર શ્રી 'M'ને મળવું હતું. અને બીજી શકે તો રામકૃષ્ણ પરમહંસનાં ધર્મપત્ની અને શિષ્યા શ્રીશારદામાતાનું પણ દર્શન કરવું હતું. 'M'ને અહીં બધા માસ્ટર મહાશય કહેતા. મેં મહાપતિ શ્રીરામી પ્રેમાનંદની રજા લીધી. તેમણે મારી સાથે એક બ્રહ્મચારી અપાયો. અમે એક નાનકડી હોડીમાં બેસી સામે કાંઠે ગયા અને ત્યાંથી નાની સ્ટીમલોંચમાં બેસી કલકત્તા ગયા. રસ્તામાં બ્રહ્મચારી જોડે ખૂબ વાત ચીત થઈ. તેઓ બહુ મિલનસાર હતા. અંગાળના અનેક જીવાનોની જેડે પહેલાં તેઓ ક્રાન્તિકારક પક્ષમાં હતા. પછી ધાર્મિક વૃત્તિ વધતાં રાજકારણનો રસ ઓછો થયો અને એ રામકૃષ્ણ મિશનમાં દાખલ થયા.

મેં તેમને પૂછ્યું, 'તમારો આદર્શ શો છે?' એમણે કહ્યું, 'અમને દીક્ષા મળી છે તે આત્મનો હિતાય અને જગતઃ સુખાય જિંદગી વિતાડવી એ છે. સ્વામી મહારાજે મહના બ્રહ્મચારીઓને કહી રાખ્યું છે કે, તમારી જિંદગી સોદગરના જેટલી કઠણ હોવી જોઈએ; તત્ત્વજ્ઞાનના ડૂટમાં ડૂટ પ્રશ્નની ચર્ચા કરી શકો એટલી તીવ્ર અને તેજસ્વી તમારી બુદ્ધિ હોવી જોઈએ; અને ખેતરમાં કામ કરી શાકભાજી ઉગાડી તે બગ્ગરમાં વેચી આવો એટલી સાદાઈ, મહેનત અને વ્યવહારકુશળતા તમારામાં હોવાં જોઈએ.' આ બ્રહ્મચારીએ બે જ દિવસમાં ખૂબ માયા લગાડી. બંગાળી લોકો ભાવનાપ્રધાન હોય છે એનો ખ્યાલ આ બ્રહ્મચારીએ મને આપ્યો. એને હું ભૂલું એમ નથી.

અમે માર્ટર મહાશય — મહેન્દ્રનાથ ગુપ્ત — ને મકાને આવી પહોંચ્યા. તેઓ પૂજામાં બેઠા હતા એટલે જરા રાહ જોવી પડી. હું રાહ જોતો બેઠો એટલામાં તેમની ભવ્ય મૂર્તિ અહાર આવી. તેમણે શ્વેત વસ્ત્ર ધારણ કરેલાં હતાં. લાંબી દાઢી છતી પર શોભતી હતી. ગંભીરતા અને નમ્રતા એ એમની મુખાકૃતિની વિશેષતા હતી. તેઓ બોંધ પર જ બેઠા. મારા મિત્ર ગુણુજીએ 'Gospel of Shri Ramkrishna'નું ભાષાંતર મરાઠીમાં કયું હતું તેમાં મારો હાથ હતો, એટલે એને વિષે જ વાતો શરૂ થઈ. મારો પરિચય થયા પછી તેમણે સમાધાન દર્શાવતાં કહ્યું, ત્યારે 'Gospel'નું ભાષાંતર કરનાર શુષ્ક પંડિત નથી, પણ સાધુ પણ છે !'

માર્ટર મહાશય સાથે વધુ વાતચીત ન થઈ. અમે 'ઉદ્દ્યોધન' કાર્યાલયમાં શ્રી શ્રીમાનું દર્શન કરવા ગયા. શ્રી શ્રીમા એટલે શારદામાતા. કાર્યાલયમાં આરજીઆઈ આગળ જ એક ઓરડી હતી ત્યાં સ્વામી શારદાનન્દ બેઠા હતા. સ્વામી શારદાનન્દ આખા રામકૃષ્ણ મિશનના તંત્રી છે. આખી દુનિયામાં જ્યાં જ્યાં રામકૃષ્ણ મિશનની સંસ્થાઓ ચાલે છે તે બધી ઉપર તેમની દેખરેખ છે. એટલે તેમના ઉપર કાર્યભાર ધરો છે. પોતાના આસન ઉપર પગ લાંબા કરીને બેસે છે અને આખો દિવસ કામ કરે છે. એમનું શરીર ઉઘાડું હતું અને પેટ બહુ જ મોટું હતું. એક જ ઠેકાણે બેસી હમેશ કામ કરવાનું તેનું અને બંગાળી આહારનું

જ એ પરિણામ હતું. 'સાધુ ચલતા મલા' એ કહેવતનું રહસ્ય મેં નવા અર્થમાં જોયું.

'નમો નારાયણ' કહી મેં એમને નમસ્કાર કર્યા. 'નારાયણ' કહી એમણે મને આશીર્વાદ આપ્યો. એ આપણો જૂનો રિવાજ છે. સંન્યાસીને આ જ શબ્દમાં નમસ્કાર કરાય. નમસ્કાર કરી અમે અંદર ગયા. થોડો વખત રાહ જોયા પછી દર્શનની રજા મળી. રામકૃષ્ણ પરમહંસના અનુયાયીઓ શારદામાતાને દુર્ગાનો અવતાર માને છે. અને કોઈ પણ મહત્ત્વનું કાર્ય એમને પૂજ્યા વગર કરતા નથી. શારદામાતાનું દર્શન મેં અત્યંત ભક્તિપૂર્વક કર્યું. પતિને જ ગુરુ કરી તેમની ઈશ્વરની પેઠે જીવનપર્યંત શુદ્ધ સેવા કરનાર અને તેમની સમાધિ પછી ચોવીસે કલાક રામકૃષ્ણ પરમહંસના ધ્યાનપૂર્વકમાં જિંદગી વિતાડનાર આ તપસ્વિની બ્રહ્મચારિણી આદર્શ પત્નીનું દર્શન હતું. મારી જિંદગીનું એક અદ્વિતીય અહોભાગ્ય સમજું છું. મેં સાષ્ટાંગ પ્રણામ કર્યા. સાધારણ ભાષાને અભાવે વાતચીત થઈ શકે એમ તો હતું જ નહીં. મેં ભક્તિ અને આજ્ઞાવપૂર્વક તેમને ચરણે દષ્ટિપાત કર્યો; તેમણે માતૃવાત્સલ્યથી આશીર્વાદ આપ્યો અને અમે પાછા ફર્યા.

ખીજે દિવસે વૈશાખી પૂર્ણિમા હતી. મઠમાં બોધિષ્ઠિસવ હતો અને ગંગા નદીને કાંઠે ખરડહ નામના ગામડામાં ચૈતન્યનો ઉત્સવ હતો. તેમાં હાજર રહેવાને મહેને આમંત્રણ હતું. સ્વામી પ્રેમાનંદે તે આમંત્રણમાં મને પણ ભેળવી લીધો. અમે ખીજે દિવસે ત્યાં ગયા.

ભક્તિના ધામમાં

ખરડહનું નામ અંગાળના ધાર્મિક ઇતિહાસમાં પ્રસિદ્ધ છે. ગૌરાંગપ્રભુ શ્રાવ્યેતન્યના કૃપાપ્રસાદથી નેડાનેડી લોકો આ જ ઠેકાણે શુદ્ધ થયા હતા. આ નેડાનેડી લોકો મૂળ કોણ હતા, તેઓ અશુદ્ધ શાયી ગણાયા, એ કોણ કહી શકે? કોઈ માને છે કે તેઓ મુસલમાન હતા અને કોઈ કહે છે કે મલેક-કફરે બૌદ્ધ લોકોનો નાશ કર્યો તેમાંથી અચેડા લોકો તે આ હતા. મુસાફરો ઇતિહાસ અને દંતકથા સાંભળે છે, પણ તેની ચર્ચા કરવા બેસતા નથી. નવરાશ જ હોય તો કલ્પનાતરંગ ચલાવે. જ્યારે નેડાનેડી લોકોને શુદ્ધ કરવામાં આવ્યા ત્યારે તેઓને ખમર નહોતી કે પોતે કોણ છે. તેઓ શા માટે બહિષ્કૃત છે એનું પણ તેમને ભાન ન હતું. તેઓ એટલું જ જાણતા હતા કે સમાજને તેમનો સહવાસ પ્રિય નથી. તિરસ્કારનું કારણ જો જાણત તો તે વખતે તેઓ સુધરવાનો પ્રયત્ન કરત. અને જો તેમનો તિરસ્કાર કરતા હતા તેમને પણ તિરસ્કારના કારણની ક્યાં ખમર હતી? પરંપરા ચાલતી આવી છે માટે તિરસ્કાર કરવો જોઈએ, ન કરીએ તો અધર્મ થાય; આપણા ઋષિ-મુનિઓએ એ બધું કરી મૂક્યું છે; તેઓ સર્વજ્ઞ હતા; આપણે અદ્વપદ છીએ અને અદ્વપદ જ રહેવાના; કારણ શોધવા જવું એમાં ધૃષ્ટતા છે, નાસ્તિકતા છે; એટલે જો ચાલતું આવ્યું છે તે જ આગળ ચલાવવું જોઈએ;—એ વૃત્તિ સમાજની. અને નેડાનેડી લોકો? તેઓ એમ જ માનતા કે ઈશ્વરે આપણને અસ્પૃશ્ય સરળ્યા છે. આપણાં પૂર્વકર્મ ખોટાં હશે તેથી આપણે આ જાતિમાં જન્મ્યા. ઉપલા વર્ણોએ પુણ્ય કયું છે તેથી તેમને આપણો તિરસ્કાર કરવાનો — આપણને તુચ્છ લેખી ગાળો ભાંડવાનો હક છે.

હિમાલયનો પ્રવાસ

અંતેને સમાધાન હતું કે આ સ્થિતિમાં કંઈ અન્યાય નથી. એવામાં ચૈતન્ય મહાપ્રભુની ભક્તિ અંગાળમાં જગત થઈ. તેમને આ સ્થિતિ રુચી નહીં. ભક્તિએ નેડાનેડી લોકોને કહ્યું, 'પરમાત્માને ઘેર નસીબનું રાખ્ય નથી. ઈશ્વરનું નામ લો, તમે પવિત્ર છો.' નેડાનેડી પાવન થયા ને વૈષ્ણવો અન્યા.

આ શુદ્ધિ વિરોધ વગર નહીં જ થવા પામી હોય. સનાતન ધર્મનું અભિમાન ધરાવનાર 'ધર્મસંરક્ષકો'એ આ અધર્મ (?) અટકાવવાનો પ્રયત્ન કરવામાં કંઈ પણ મળ્યા નહીં રાખી હોય. પણ તેમનાં નામ સુધ્યાં આપણે જાણતા નથી. સનાતન હિંદુ ધર્મમાં પોતાના અધ ભક્તોના સકંજમાંથી અચી જવાની શક્તિ છે, તેથી જ તે આજ સુધી જીવતો રહી શક્યો છે.

હોડીમાં બેસી નદીના પ્રવાહ પર પ્રવાસ કરવો એના જેવું કાવ્ય બીજે ભાગ્યે જ મળતું હશે. અપોરે જમીને નીકળેલા અમે બે ત્રણ વાગ્યે ખરડહ પહોંચ્યા હોઈશું. વૈશાખી પૂર્ણિમાનો દિવસ એટલે તાપ સખત પડતો હતો. પણ ગંગામૈયાના શીતળ સ્રોત ઉપરથી વહેતો પવન તડકાનો ત્રાસ હળવો કરી નાખતો હતો. આ તરફ ઈંટ ચૂનાથી આંધેલા નદીના ઘાટ જોવા લાયક હોય છે. ગામડાંની સ્ત્રીઓ જ્યારે પાણી ભરવા આવે છે ત્યારે તેમને જોઈને દયા બિપજે છે. તેમની સાડી બહુ ટૂંકી અને તેથી તંગ હોય છે. સાડી પહેરીને હરવાફરવામાં તેમને ખૂબ અગવડ પડતી હશે એમ લાગે છે. પણ તેમના મોઢા પર દુઃખનું સહેજ પણ ચિહ્ન દેખાતું ન હતું. ખરડહમાં મુખ્ય મંદિરના પ્રાંગણમાં અનેક લોકો ભજન કરતા હતા. ઝાંઝ, મંજરા, કરતાળ, મૃદંગ વગેરે વાદ્યો વાગી રહ્યાં હતાં. અને દરેક જણ ભક્તિરસમાં એટલો માતાલ (મસ્ત) બની ગયો હતો કે જાણે દરેકને એક એક જખરદસ્ત ભૂત વગવ્યું ન હોય!

મહારાષ્ટ્રમાં પંદરપુરમાં લોકોને ભજનવેલા અનેલા મેં જોયા છે. પણ તેમનામાં કંઈક સૌમ્યતા હોય છે. અહીં ભક્તિની મસ્તીમાં લોકો એકબીજા સાથે હરીફાઈ કરતા હોય એમ જ દેખાતું હતું. અનેક વાદ્યોના સ્વરસંમેલનથી અને બેહોશ થયાના હાવભાવ કરવાથી એક જાતનો ભક્તિરસ

લક્ષિતાના ધામમાં

૩૯

તો જરૂર પેદા થાય છે. પણ તેથી સ્વાભાવિક પુષ્ટિ મળતી હશે એમ મને નથી લાગતું. એ એક જાતનો કેદ જ ગણવો જોઈએ.

આ પંક્તી એમ બેનુડ મઠના સંન્યાસીઓ અને બ્રહ્મચારીઓને આમંત્રણ આપનાર અમારા મેજબાનને લાંબા ગયા. એમણે અમને ફલાહાર કરવાનો આગ્રહ કર્યો. હું ખાંડ ખાતો ન હતો તેમ જ એક જ વાર અન્ન લેવાનો મારો નિયમ હતો. તેથી મેં તો લાલ તડખૂચ ખાવાનું જ પસંદ કર્યું. ખાવાના આગ્રહની તો મણા ન હતી. અમારી સાથેના સંન્યાસીઓ વધારે લેવાની ના પાડે ત્યારે યજમાન કહે, 'તમને ન ભાવે તો થાળીમાં રહેવા દેજો. અમને તેટલો વધારે પ્રસાદ મળશે.' મેં વિવેકનો વિચાર છોડી દઈ કહ્યું, 'બીજાનું ઉચ્છિષ્ટ ખાવું એમાં ધર્મની હાનિ છે એમ હું માનું છું. ઉચ્છિષ્ટ ખાવામાં પ્રેમની એકતા છે એ હું સ્વીકારું છું, પણ ન ખાવામાં ધાર્મિક સંયમ છે.' હું ટીકા કરતો હતો એ જ વખતે ડાખા હાથમાં ધ્યાન લઈ પાણી પીવા લાગ્યો એ જોઈ એક અંગાળી જીવાને કહ્યું, 'આ શું? ડાખા હાથે પાણી પીઓ છો?' મેં જવાબ આપ્યો, 'જમણો હાથ એકો છે. એક હાથે વાસણ કેમ બગાડાય?' એ હસ્યો. એના હસવામાં તિરસ્કાર હતો. એને થતું હતું કે, આ જંગલી માણસને વિવેકનું ભાન ક્યાંથી હોય? ડાખા જમણા હાથ વચ્ચેનો ભેદ એ ક્યાંથી સમજે? ડાખો હાથ તો સવારે શરીરશુદ્ધિને માટે વપરાય. તે હાથે પાણી કેમ પિવાય? મારા મનમાં થતું કે એ હાથે લોટની કણક આંધવી હોય ત્યારે આ લોકેની ડાખા હાથની સુગંધના ક્યાં છીડી જતી હશે?

હિંદુસ્તાનમાં સ્વચ્છતા, પવિત્રતા, લાજ, સિદ્ધ અને નિષિદ્ધ, ચોખ્ખું, એકું વગેરે વિષેની કલ્પના દરેક ઠેકાણે ચોક્કસ થઈ ગયેલી છે; પણ બે પ્રાંત અથવા બે કોમની કલ્પનાઓનો મેળ ખાતો નથી. કાશ્મીરમાં હાથ એકો ન થાય એટલા માટે ડગલાની લાંબી આંચમાં રોટી કે રોટલો પકડી ખાનાર લોકો મને ખૂટ પહેરવામાં હાથનો ઉપયોગ કરતો જોઈ હસતા હતા. અને પોતે ખાટકીને લાંબી ફળો વેચતાં લઈ ઘોડા વગર ખાતા હતા! આપણા દેશના ધર્મચ્યુસ્ત લોકો જો બીજા પ્રાંતમાં જઈ

ત્યાંના લોકોની મહેમાનગીરી અખે મહિના સ્વીકારવાનું વ્રત લે તો, હું માનું છું કે, આપણી ધર્મ વિષેની કલ્પના ઘણી સુધરી જાય.

કલાહાર પછી સંગીત શરૂ થયું. મેં રવિશાસ્ત્રીનું ‘અધિ ભુવન-મનમોહિની’ સંભળાવવાની વિનંતી કરી. નવયુવકો ત્યાં ઘણા ભેગા થયા હતા, પણ ‘મનમોહિની’ ગાવાને કોઈ તત્પર જણાયું નહીં. એક જણે કહ્યું, ‘અમે અહીં ફક્ત ધાર્મિક સંગીત ગાઈએ છીએ.’ આખરે એક જણે આતિથ્યધર્મનો ભંગ ન થાય તેટલા માટે ‘મનમોહિની’ ગાઈ સંભળાવ્યું અને અંધાએ તે સહન કર્યું! મને શંકા છે કે, એ યુવકમંડળમાં કેટલાક જણ તો ક્રાંતિવાદી હતા જ. એક જણે મને પૂછ્યું, ‘અંગાળી લોકોની તંદુરસ્તી વિષે તમારો શો અભિપ્રાય છે?’ મેં કહ્યું, ‘સામાન્ય રીતે તેઓ નખળા દેખાય છે.’ પેલો મારા શરીર તરફ નજર કરી તિરસ્કારથી હસ્યો. હું સમજ્યો. ને મેં જવાબ આપ્યો, ‘મને મહારાષ્ટ્રનો પ્રતિનિધિ નહીં ગણતા, હો.’ અમે બંને હસી પડ્યા. એણે કહ્યું, ‘અમારે અમારા ખોરાકમાં ફેરફાર કરવો જોઈએ. ઘઉં વગર કૌવત ન જ વધે.’

અંગાળીનું ગામડાનું જીવન સાદું અને સુંદર છે. અંગાળી ઝૂંપડી-ઓનાં છાપરાં ઘાટદાર રૂપાળાં હોય છે. એમની દીવાલો સુંદર માટીથી રંગેલી હોય છે. જ્યાં જ્યાં ત્યાં ગાયનવાદન સંભળાય છે. પણ જાતિ-ભેદની કડકાઈને લીધે ગામમાં એકતા અરાખર જળવાતી નહીં હોય એમ હું માનું છું. ખરડહ જેવા નાના ગામડામાં પણ મોટા મોટા પંડિતો વસે છે અને પ્રતિષ્ઠાની અપેક્ષા રાખ્યા વિના વિદ્યાની ઉપાસના કરે છે.

પાછા આવતાં સૂર્યાસ્ત થવા આવ્યો હતો. હવે નદીના વહેણ સાથે જવાનું હતું. નદીના પ્રવાહમાં અમે તણાવા લાગ્યા. અમારી સાથેના બ્રહ્મચારીઓ રામપ્રસાદનાં ભજનો ગાતા હતા.

૮

રામની રાજધાની

મારી સાથે જુવા હતા; તેઓ રામદાસી સંપ્રદાયના. શંકરાચાર્યે સંન્યાસીઓનાં દસ નામ એટલે પ્રકાર નક્કી કર્યા, ચાર મઠ સ્થાપન કર્યા, બ્રહ્મચારીઓના ચાર પ્રકારો ગોઠવી આપ્યા, અને તે દિવસથી હિંદુસ્તાનના સાધુઓના જીવનમાં એક જાતની સુવ્યવસ્થા આવી ગઈ. શંકરાચાર્ય ધર્મક્ષેત્રમાં સમુદ્રગુપ્ત કે નેપોલિયન જેવા વિજેતા હતા, રાજા ટોડરમલ કે શિવાજી જેવા વ્યવસ્થાપક હતા, તુલસીદાસ જેવા કવિ હતા, બુદ્ધ ભગવાન જેવા આત્મવિશ્વાસી હતા, જ્ઞાનેશ્વર જેવા સાહિત્યાચાર્ય હતા અને વ્યાસ જેવા વિશાલબુદ્ધિ હતા. તેમણે સનાતની હિંદુઓને જે વ્યવસ્થા કરી આપી તેના અવશેષ હજુયે કામમ છે. સાચે જ શ્રી શંકરાચાર્ય હિંદુધર્મસમ્રાટ ગણાય.

તેમણે દારાવેલાં સંન્યાસીઓનાં દસ નામ ગિરિ, પુરી, ભારતી, તીર્થ, સરસ્વતી વગેરે છે. બ્રહ્મચારીઓના ચાર વિભાગમાં સ્વરૂપ સંપ્રદાય નામનો એક છે. તેનો એક મઠ અયોધ્યામાં છે. મહારાષ્ટ્રમાં ધાર્મિક પુનર્જીવનને વ્યવસ્થિત સ્વરૂપ આપનાર શ્રીસમર્થ રામદાસ પોતે એ જ અયોધ્યામહાના અને સ્વરૂપ સંપ્રદાયના હતા એમ મનાતું આવ્યું છે.

અયોધ્યા જતાં જુવાને આનંદ અને ભક્તિના એટલા બધા ઉમળકા આવતા કે કોઈ પણ માણસ જોઈ શકત કે તેમની વૃત્તિ સ્વાભાવિક સ્થિતિમાં નથી.

આમુચે કુર્છી હનુમન્ત
હનુમન્ત આમુચે કુલ્લદૈવત
સ્વરૂપ સંપ્રદાય અયોધ્યા મઠ

આવો એક સંકટપ રામદાસી પંથના લોકો સવારસાંજ ઓલે છે. એ અયોધ્યામહાનું દર્શન કરવું એ જુવાને માટે અપૂર્વ લાડાવો હતો.

મારી મુસાફરી દરમિયાન તીર્થનાં ત્રણ ધામો તરફ મારું ધ્યાન વિશેષ આકર્ષાયું છે : અયોધ્યા, હરદ્વાર અને અમૃતસર. ત્રણે ઠેકાણે કાણુ જાણે શાને કીધે પણ મારું ચિત્ત વિશેષ પ્રસન્ન રહેલું છે. ત્રણે ઠેકાણે મારું કોઈ ઓળખીતું તો ન હતું. છતાં આ ત્રણે સ્થાનનાં દર્શનથી જ અને ત્યાંના વાતાવરણના અનુભવથી મેં વિશેષ પ્રસન્નતા અને આહ્વાદ અનુભવેલાં છે — ત્રણે ભિન્ન ભિન્ન સમયનાં પણ એક જ ભવતાં.

કાશી જતા પહેલાં માણસે કાશીનું જે કલ્પનાચિત્ર મનમાં દોરી રાખ્યું હોય તેના પ્રમાણમાં કાશીનું પ્રત્યક્ષ દર્શન નિરાશાજનક તો ન જ નીવડે. ગંગાના પ્રવાહ પર હોડીમાં બેસી ઘાટ પછી ઘાટ જોતા જતા માણસના મોઢામાંથી જરૂર આશ્ચર્યના ઉદ્ગાર નીકળી જાય કે, ‘મેં નહોતું ધાણું’ કે કાશીનો દેખાવ આટલો મનોહર હશે, આટલો ભવ્ય હશે !’

અયોધ્યા વિષે એથી બિલકુલ છે. અયોધ્યા તો રામરાજ્યની રાજધાની. અયોધ્યાનું નામ સાંભળતાંની સાથે કલ્પનામાં એક અતિ વિશાળ મનોહર નગરીનું ચિત્ર ખડું થાય છે. આટલી ભવ્ય કલ્પના લઈને માણસ ગયો હોય ત્યાં તો અયોધ્યાનું રસેશન જોઈને જ નિરાશ થઈ જાય છે. જ્યાં હરહમેશ લાખો યાત્રાળુઓનો અવરજવર છે ત્યાં તેમની સગવડની કશી સંભાળ નથી રાખવામાં આવતી એમ જોઈ, આજનું રાજ્ય દેશી પ્રજા માટે નથી જ અને તેમાં પણ ગરીબોને માટે તો નથી જ નથી, એવી ખાતરી થયા વિના રહેતી નથી.

અયોધ્યામાં નદીનો પ્રવાહ ઘાટથી જાહુ જ દૂર ગયેલો છે. નદીનો પટ ખૂબ પહોળો અને તેથી રેતાળ છે. રેતી ઉપરથી જતાં ગાડાંને ભારે મુશ્કેલી પડે છે. તેથી ત્યાંના લોકોએ ચીલા નીચે લાકડાનાં બુખ્ખેદાદો પાટિયાં પાથરવાની યુક્તિ શોધી કાઢી છે. ગાડાંનો રસ્તો નદીના પટમાંથી ત્રાંસો જતો હોવાથી ખૂબ લાંબો છે. એ આખે રસ્તે ચીલાની જગાએ લાંબાં લાંબાં પાટિયાં રેલની માફક મૂકેલાં છે. ગાડાં આ પાટિયાં પરથી ચાલે છે. પણ ગાડાંઓની વિટંબણાઓનો પાર આટલેથી નથી આવતો. પવનનો વંટોળિયો આવે એટલે આ પાટિયાં રેતીમાં દટાઈ જાય છે.

પછી રસ્તો ક્યાં ને પાટિયાં ક્યાં એ શોધવા માટે એક પુરાતત્ત્વ ખાતું ખોદવું પડે. છતાં લોકોએ આનો પણ એક ઉપાય શોધી રાખ્યો છે. રસ્તાની અંતે બાબુ પર કાંટા, ઝાંખરાં ને ઘાસની એક હાથ ઊંચી વાડ બાધે છે, જેથી પવનને લીધે આવતી રેતી ત્યાં જ અટકી જાય; રેતીના ભારથી વાડ અંદરની બાબુએ નમી ન પડે એટલા માટે અંદરની બાબુએ રેતીનો ઢગલો કરી વાડને ટેકો આપેલો હોય છે. નદીનાં પાણી આવી ઊતરી જાય એટલે ફરી પાછો આવો રસ્તો તૈયાર કરવો પડે છે. સહરાના રણમાં જે ઊંટની સગવડ કુદરતે ન કરી આપી હોત તો ત્યાં પણ લોકોને આ જ ઢબની કોઈક ભારે વ્યવસ્થા કરવી પડત.

નદીમાં નાહીને પાછા વળતાં અયોધ્યાનગરીનાં અને તેના ઘાટનાં એકાએક દર્શન થાય છે. અયોધ્યામાં બધે છાતું જ કામ થાય છે, તેથી બધાં મંદિરો સુધાધવલ * દેખાય છે. આપણે નાહીને નગરમાં પ્રવેશ કરતા હોઈએ તે વખતે સામાં મંદિરોમાં ઘંટારવ થતા હોય, યાત્રાળુઓ ભાતભાતના ચળકતા લોટા અને ઘણા ઉપાડીને આવજન કરતા હોય, ઘણાના હાથમાં ચંદન, કુંકુમ અને પુષ્પની થાળીઓ હોય, અને દરેક જણુ રામરાજન, સીતારાણી અને બગરંગ બલી હનુમાનકી જય ગજવતું હોય! આવો પ્રસંગ માણસના મન ઉપર કાયમનો કોતરાયા વિના રહે! ખરો? પાપાણુ જેવી જડ સ્મૃતિ હોય, તો તેના ઉપર પણ આવું સ્મરણ અશોકના શિલાલેખની પેઠે હમેશને માટે જડાઈ જવાનું.

નાહીધોઈને અમે દર્શન કરવા નીકળ્યા. અયોધ્યામાં વાંદરાઓ ન હોય એ તો અને જ કેમ? વાનરોની મદદથી રામચંદ્રે સીતાની ભાળ લગાડી અને લંકા જીતી લીધી, એના બદલામાં પોતાની પાછળ વાનરોને અયોધ્યાનું રાજ્ય સોંપી ગયેલા જણાય છે. આજે પણ વાનરોને નિષ્કંટક અમલ ત્યાં ચાલી રહ્યો છે. ઇતિહાસકારો કહે છે કે, છેક પ્રાચીન કાળમાં દક્ષિણ હિંદુસ્તાનમાંથી જે માલ પરદેશ જતો તેમાં મોર અને વાંદરાઓની પણ નિકાસ થતી. રામચંદ્રે પણ દક્ષિણ હિંદુસ્તાનમાંથી વાંદરાનું એક ટોળું વસાહત કરવાને માટે અહીં આણું હશે કે શું?

* સુધા = ચૂનો; ધવલ = ઘોળું

હિમાલયનો પ્રવાસ

વસાહત કરનાર લોકોનો વિસ્તાર અપાટન થાય છે એમ માનવવંશ-
શાસ્ત્રીઓ કહે છે. એ તત્ત્વ પ્રમાણે મથુરા-વૃન્દાવનની વાનર વસાહતની
વૃદ્ધિ થઈ હશે. આજે અયોધ્યા કરતાંયે મથુરા-વૃન્દાવનની તેમની વસાહત
વધારે જાહેજલાલી ભોગવે છે.

અગતી

અયોધ્યામાં મંદિરો અને મૂર્તિઓ તો અનેક છે. પણ રાજમહેલમાં
ગોવિંદ કે વિષ્ણુનું જે મંદિર છે તેમાંની મૂર્તિ અસાધારણ છે. એ મૂર્તિ
છે તો કાળા પથ્થરની, પણ કાળા રંગમાં ઘાડા લીલા રંગની છટા છે,
તેથી એની શોભા વિશેષે વધી છે. રસિક ભક્તોએ શ્રીકૃષ્ણને શ્યામસુંદર
કહીને કેવું કલાવિધાન સાધ્યું છે તેની કલ્પના આ મૂર્તિ જોતાં
આવે છે.

અમે એ મંદિર જોવા ગયા ત્યારે અપોરના અગિયાર આરનો સુમાર
હશે. મંદિરના સેવકો એટલે કે બ્રાહ્મણો આરતીને માટે ભેગા થયા હતા.

सत्यं ज्ञानमनन्तं नित्यमनाकाशं परमाकाशम् ।

એ સ્તોત્ર અહુ જ મીઠા અવાજમાં અને મધુર આલાપ સાથે ગવાતું
હતું. રાજમહેલમાં દરેક વિભાગ ઉપર તે તે વિભાગના નામનું પાટિયું
ચોડેલું છે; અને એ અંધાં નામ સંસ્કૃતમાં છે એ તરફ મારું ધ્યાન
ગયા વગર રહ્યું નહીં.

અયોધ્યામાં મુખ્ય દર્શન તો હનુમાન ગઢી પરના હનુમાનનાં છે.
ત્યાં યાત્રાળુઓની ભીડ વધારેમાં વધારે હોય છે. કોઈ નાળિયેર લઈ જાય
તો કોઈ પેંડા. કોઈ વળી હનુમાનને પંખો કરે. મોટા પંખાની દોરીનો
છેડો મંદિર બહાર રાખેલો છે. જેને શ્રદ્ધા હોય તે પંખો કરે ને ધન્ય
થાય. પવનકુમારને માથે પંખો ચાલે એ યોગ્ય ગણાય કે અયોગ્ય એના
જ વિચારમાં હું તો ગૂંથાયો હતો. ખુવા સાથે ચર્ચા થાય તેમ હતું નહીં.
તેઓ તો ભક્તિવેલા થયા હતા. તેમણે આણેલો ભોગ જ્યારે હનુમાનને
ચણવત્તમાં આગ્યો ત્યારે તો તેમનાં નેત્રમાંથી ધન્યતાનાં અશ્રુનો પ્રવાહ
વહેવા લાગ્યો. તેઓ તો ધન્ય થયા જ; પણ તેમની આ ભક્તિનું દર્શન
કરી હું પણ ધન્ય થયો.

ગઢી ઉપરથી ઊતરીને રામજન્મનું સ્થાન અને એવાં બીજાં
રામાયણપ્રસિદ્ધ સ્થાનો જોવા અમે ગયા. આ અંધાં સ્થાનો મુસલમાન

ભાઈઓની ઘેલછતો ભોગ થઈ પડેલાં એમ મેં ત્યાં સાંભળ્યું. આજનાં તે સ્થાનો તેમની પ્રાચીન સ્થિતિની સહેજ પણ ઝાંખી કરાવે એવાં રહ્યાં નથી.

શ્રી ભૈરવ જેમ કાશીના કોટવાળ છે તેમ શ્રી મત્તગનેન્દ્ર અયોધ્યા-પુરીના કોટવાળ છે. એમની કથા કે માહાત્મ્ય મને ત્યાં જડ્યાં નહીં. દર્શનો પૂરાં કરી અમે એક બ્રાહ્મણને ત્યાં જમવા ગયા, પણ એના ઘરની સ્વચ્છતા જોઈને જ ધરાઈ ગયા. ઘરના આંગણમાં એક વેંત ^{પેટ મળા} ત્યાં દોન લાંબો ને એક વેંત પહેળો પથરો પડ્યો હતો. અમે ત્યાં ગયા તે બાહિરત વખતે એટલે ખરે મધ્યાહને બ્રાહ્મણની છોકરી એ પથરા પર બેસી દાતણ કરતી હતી. થોડી વાર પછી એક નાના છોકરાએ પાસે જ પ્રાતર્વિધિ પૂરો કર્યો. માએ છોકરાને એ જ પથરા પર બેસાડીને ઘોયો, અને તેનું પાણી સુકાઈ જાય તે પહેલાં જ તે શિલા ઘેઈ તેના પર કોણની ચટણી વાટી. ઘરમાં કપડાં અને વાસણનું અરાજક હતું. ચૂલામાંથી ધુમાડો નીકળતો હતો ને બ્રાહ્મણના મોઢામાંથી ગાળો. આખરે એને ત્યાં ભાવ્યું એટલું ખાધું. ઘટે એટલી જ દક્ષિણા આપી દીધી અને અમે અયોધ્યા છોડ્યું.

અયોધ્યામાં સરકારી કચેરીઓ વગેરે કશું નથી, કારણ પાસેનું દ્વૈજાબાદ શહેર જિલ્લાનું થાયું છે. બધા પ્રતિષ્ઠિત લોકો ત્યાં જ રહે છે. અયોધ્યાની વસ્તી તો મુખ્યત્વે કરીને યાત્રાળુઓ, તેમની ઉપર ગુનગરો કરનાર પંડાઓ અને સાધુઓની છે. સાધુઓ પણ ખાસ કરીને નાગા બાવા. આ લોકો ભારે કર્મકાંડી હોય છે. હાથે રાંધીને ખાય છે અને આખો દિવસ ચલમ પીએ છે. કેડે લંગોટી અને ગળામાં લાકડાના મોટા મોટા મણકાની માળા પહેરે છે. આખો દિવસ રામજીની વાતો કરે, તુલસીરામચણના દુહાઓ અને ચોપાઈ બેસૂર રાગે ગાય અને જ્યાં બેસે ત્યાં શાંતિ અને સંગીતનું તો ખૂન જ કરે. છતાં આ લોકો પાસે ઘણી વસ્તુઓ ગ્રહણ કરવા લાયક હોય છે. આ લોકો બહુ સાફ રહે છે, મોટે ભાગે તંદુરસ્ત હોય છે. જ્યાં જાય ત્યાં કામચલાઉ નાનું મંદિર બાંધું કરે છે, લોકોને અખંડ ઉપદેશ કરે છે અને સાંજની આરતી વખતે તાલબદ્ધ ઘંટ વગાડે છે. સાધારણ રીતે આ લોક કનિયાખોર નથી

હોતા. પણ લડવાનું ઝડૂત જ્યારે એમના મગજમાં ભરાય છે ત્યારે એક બે ખૂનથી ઓછે અટકતા નથી. આ લોકો પણ પોલીસથી બહુ બીએ છે. બે પક્ષ લડે ગમે એટલું, પણ પોલીસ આવે એટલે ચટ લઈને એક થઈ ગયાનો દેખાવ કરે છે. જેનો આપણે ઉપયોગ કરી શકતા નથી અને જેને આપણે ઓપ પણ ચડાવી શકતા નથી એવી આ હિંદુસ્તાનની એક પુરાણી સંસ્થા છે.

ગુજરાતમાં જે સ્વામીનારાયણ સંપ્રદાય આટલો બધો ફેલાયો છે તેના આદ્યગુરુ શ્રીસહજાનંદ સ્વામી અયોધ્યાથી જ ગુજરાતમાં આવેલા.

ત્રણ વરસ પછી ફરી એક વાર હું અયોધ્યા ગયેલો તે વખતે પણ મેં પહેલાં જેટલી જ પ્રસન્નતા અનુભવેલી. મોક્ષદાયિકા સપ્તપુરીઓમાં આપણા લોકોએ અયોધ્યાને પ્રથમ સ્થાન આપ્યું છે :

અયોધ્યા મથુરા માયા કાશી કાંચી અવન્તિકા ।

પુરી દ્વારાવતી જૈવ સતૈતા મોક્ષદાયિકા: ॥

૯

આલમોડા ભણી

રામકૃષ્ણ પરમહંસે કહ્યું છે કે, જેને મોક્ષનો રસ્તો લેવો હોય તેણે નાની નાની પરચૂરણ અને નિર્દોષ વાસનાઓ હોય તે તૃપ્ત કરી નાખવી અને પછી મોટી વાસનાઓ સામે ઝઘડવાને કેડ કસીને તૈયાર થવું. અમે એક રીતે મોક્ષને પંથે ઊપડ્યા હતા. અમને બંનેને દુન્યવી પ્રવૃત્તિ અને તેની વિવિધ ઉપાધિઓની સૂગ ચડી હતી. છતાં મારા મનમાં ત્રિસ્થળીની યાત્રા અને રામકૃષ્ણ મિશનના પુણ્યપુરુષો અને પવિત્ર સ્થાનોનાં દર્શન કરવાની લાલસા રહી ગઈ હતી. બુવાને અયોધ્યાદર્શનની ઝંખના રહી હતી. તે તૃપ્ત થઈ એટલે અમે બંને વરસાદ પછીનાં વાદળોની પેઠે હલકા થઈ ગયા અને હિમાલય ભણી જવા ઊપડ્યા. સંકલ્પપૂર્તિમાં ગયાના શ્રાદ્ધ જેવો આનંદ રહે છે. તે આનંદ મળ્યો એટલે અયોધ્યામાં છેલ્લી રાત અમે બંને જણાએ બાણ

યોગનિદ્રાનો અનુભવ કર્યો. ન મળે કશી વાસના, ન આવે કશો વિચાર. પછી સ્વપ્નાં તો ક્યાંથી આવે? સવારે ઊઠ્યા અને જાણું નવા જ માણસ થયા હોઈ એ એમ જણાવા લાગ્યું. અત્યાર સુધી અમે આ દુનિયાના માણસો જેવા જ માણસ હતા. ખીજા યાત્રાળુઓની જેમ યાત્રા કરતા હતા. હવે પછી હિમાલયનું ચિત્ર દષ્ટિ આગળ તરવા લાગ્યું.

ટ્રેનમાં બેઠા. લોકોની ભીડ પાર વગરની હતી. લોકોને જગા માટે લડતા બેઠા હું મનમાં કહેવા લાગ્યો, 'જરા ધીરજ રાખો બાપુ, અમારી આ છેલ્લી મુસાફરી છે. ફરી તમને ભીડ કરવા નહીં' આવીએ.' પણ લોકો મારા મનના વિચારો ક્યાંથી કળી શકે? કોણ જાણું દર વરસે મારી પેઠે કેટલાય લોકો આ દુનિયામાંથી રાજીનામું આપી વૈરાગ્યખંડમાં ચાલ્યા જતા હશે. વહેતી દુનિયાને નથી કશો એનો હરખશોક કે નથી કશો લાભાલાભ. પણ જનારને મન એ કેટલું ભારે પગલું હોય છે! વૃદ્ધ ટોલ્સ્ટૉય જ્યારે છેલ્લી વાર ઘર છોડીને નીકળ્યા ત્યારે તેમના મનમાં શા શા વિચારો આવ્યા હશે!

ઉત્તર હિંદુસ્તાનમાં રેલવે શરૂ થયે પોણોસો વરસ તો સહેજે થયાં હશે. છતાં હજી લોકો રેલવેથી ટેવાયા નથી. રેલવેનો 'ટાઈમ' સાચવવા પાંચ પાંચ છ છ કલાક વહેલા સ્ટેશન પર આવીને બેસી જાય છે. ટિકિટની ખારી આગળ પહેલો નંબર મેળવવા માટે ત્યાં ઊભેલા પોલીસને રુશવત આપી આસપાસનાં સ્ત્રીપુરુષ મુસાફરોને ધક્કા મારી આગળ જવાનો હક ખરીદી લે છે. સ્ટેશન પર ગાડી આવ્યા પછી ઊતરનાર ઉતારુઓ ઊતરી જાય ત્યાં સુધી ત્રીજા વર્ગના મુસાફરોને રેલવેના ઓટલા (પ્લેટફોર્મ) પર જવા દેતા નથી એ હજી એમની સમજમાં જ નથી આવતું. પછી ઊતરનાર તેમ જ ચડનાર મુસાફરોને એ કેટલું સગવડભરેલું છે એનો ખ્યાલ તો ક્યાંથી જ આવે? એટલે ખારણું ખૂલે એના પહેલાં જ કૂઠડા પર ચડીને ઓટલા પર ફૂટી પડવાનો પ્રયત્ન એકાદ જણ તો કરતો રહેવાનો. અને ટ્રેનમાં? ટ્રેનમાં જખરદસ્ત લોકો ઘોળે દહાડે પણ લાંબા પગ કરીને સવાના. બેઠેલા લોકો બની શકે તેટલી વધારે જગા રોકવા માટે પલાંઠો તાણી પગની નસોને કસરત કરાવવાના. ડામનું ખારણું અંદર ખોલાવું હોય ત્યારે ખારણા આગળ જ સામાન

ખડકવાના, અને એદરકર રેલવે જેટલાં કષ્ટ આપે તેમાં અને એટલેા ઉમેરો કરવાના.

આવી ગાડીમાં મુસાફરી કરવી એ જ એક ભારે તપશ્ચર્યા. ગાડીમાં પ્રવેશ થાય ત્યાં સુધી ડાર્વિનના જીવનકલહના એકેએક સિદ્ધાંતની પુનરાવૃત્તિ થઈ જાય છે. પણ ગાડી ચાલવા માંડે એટલે પ્રિન્સ ક્રોપોટ્કિનનું રાજ્ય શરૂ થાય છે. પછી ઊભા રહેનારને એસવાની જગ્યા પણ મળે છે, તરસ્યા માણસને નાતમત અનુકૂળ હોય તો પીવાનું પાણી પણ મળે છે; પાનસોપારી, ખીડી અને દોહાઓની લહાણી તો ખરી જ. સ્ટેશન ઝડ ન આવે એટલે વાર્તાઓ ચાલે. મોટે ભાગે મેઘરાગ્નની અવકૃપા અને દુકાળની હાડમારીની જ વાત સાંભળાય. પ્રખ્યાત ડાકુઓનાં સાહસ-પરાક્રમની વાતોમાં સૌને જ રસ દૂટે. અમારા ડબ્બામાં એક જાણુ મુરાદગાદ તરફના કોઈ ડાકુની વાત કહેતો હતો અને ડાકુઓ પ્રત્યે સમભાવપૂર્વક સૌ તે સાંભળતા હતા. ડાકુઓ એટલે મનુષ્યસમાજના શત્રુ; તેમનાં નામથી જ માણસમાત્રને ત્રાસ દૂટવાનો. છતાં લોકો ડાકુઓ પ્રત્યે આટલી દિલસોજી કેમ ધરાવતા હશે એ જ સવાલ તે દિવસે મારા મનમાં ઘોળાતો હતો. જેમ જેમ ડાકુપુરાણ આગળ ચાલ્યું તેમ તેમ જવામ મળતો ગયો. ડાકુઓમાં પણ ખાનદાનીના અંશો હોય છે, શરાફ (!) ડાકુઓ ગરીબોને હેરાન કરતા નથી, સ્ત્રીઓ પર હાથ નાખતા નથી, અધારી રાતે કોઈ સ્ત્રી એકલી જતી હોય તો વીરાની પેઠે તેને પહોંચાડવા જાય છે, માંદાઓને દવાકાંજી આપવામાં મદદ કરે છે, સત્યનારાયણની કથા કરનાર બ્રાહ્મણોને છૂટે હાથે દક્ષિણા આપે છે, અને પ્રગ્નને હેરાન કરનાર પોલીસો સાથે કાયમનું વેર રાખે છે. કોર્ટમાં જનાર, ખોટા દસ્તાવેજ કરનાર, દુકાળમાં પણ રાહત ન આપનાર, દામદૂપટ ઉપરાંત હિસાબ કરી ખેતરો પચાવી પાડનાર, દુકાળના ભારે ભાવ મળવાની આશાએ દાણા વેચવાની ના પાડનાર, એવા લોકોને જ ડાકુઓ રંનડે છે, એવી આમપ્રગ્નની કલ્પના હોય છે. તેથી ડાકુઓ પ્રત્યે કંઈક સમભાવ હોય એ સ્વાભાવિક છે. પ્રગ્ન ન્યાય અને કાયદા, શહેરીના હકો અને ફરજો વગેરે કશું જાણતી નથી. ભાગ્યે જ મળતું સુખ અને હમેશાં પડતું દુઃખ એટલું જ પ્રગ્ન ઓળખે છે.

ડાકુની વાત પૂરી થઈ એટલે એક ખાવાએ પોતાના પૂર્વ-જન્મના કર્મનો વેદાન્ત જોડ્યો. સંસાર અસાર છે, કામા જૂહી છે, માયા જૂહી છે, એક રામનામ સાચું છે, (અને ખાવાવેરાગીઓને અપાતી રેડી અને લંગોટી સાચી છે,) આકીનું આ બધું એ માયાની જન્મળ છે. જેવું આગલે ભવે કર્યું હોય તેવું જ આ ભવે પામવાનું. તેમાં આપણું કશું જ ચાલે એમ નથી, એ એમના વેદાન્તનો સાર. હું પણ સાધુ થવાને જ ઊપડેલો હતો. મનમાં વિચાર આવ્યો, શું આવા લોકોની નાતમાં ભગવા માટે હું જાઉં છું? આવા વેદાન્તથી શું મને મોક્ષ મળવાનો હતો કે હિંદુસ્તાનને સ્વરાજ મળવાનું હતું?

એટલામાં બરેલીનું સ્ટેશન આવ્યું. અહીં અમારે કેટલાય કલાક કાઠોળામની ગાડીની રાહ જોવાની હતી. આ સ્ટેશન પર મુસાફરોની ખાવાઈનો એક સુંદર નમૂનો જોવા મળ્યો. એક ડોસો ગાઝિયાબાદ તરફ જવા માગતો હતો. તેની સ્ત્રી ને બે છોકરા તેને સ્ટેશને વળાવવા આવ્યાં હતાં. મસોતા જેવા ધોતિયાનો કચોટો વાળેલો એક નોકર પણ સાથે આવ્યો હતો. ડોસાએ સ્ટેશન પર પોતાની એક ચોરસ પછેડી પાથરી, તેના ઉપર બે ચાર ધોતિયાં, એક રૂદાર ડગલો, એક લોટો, એક બદના પાથરવાની બે ચાર ચીજો, એક પાનદાન, વગેરે વગેરે ઘણી વસ્તુઓનો ખડકલો કર્યો. પછી પછેડીના સામસામા બે છેડા ભેગા કરી ગાંઠ વાળી. બીજા બે છેડા કેમે કર્યા હાથ આવે જ નહીં. આખરે નોકરની મદદથી તે હડીલા છેડાનો યોગ સંધાયો અને પોટલાને ગોળ ચોરસ આકાર પ્રાપ્ત થયો. કેટલાંક પુરાણો પૃથ્વીને ચોરસ બતાવે છે તે કદાચ આવા પોટલાનો આકાર જોઈને જ હશે. આ સર્વસંગ્રહ-પોટલા પર ધન કે પતાકા તરીકે ડોસાએ એક ખૂણે પોતાનો પ્રૌઢ હુક્કો ખોસી દીધો. પોટલામાં હુક્કો તો મૌન ધારણ કરીને જ બેઠો હતો, પણ એનો રુઆબ જોતાં, જમારે એ બોલતો હશે ત્યારે ભલભલા હુક્કાખહાદરોનાં હૃદય ડાલાવવાની વાચાસિદ્ધિ એનામાં હશે એમ સ્પષ્ટ દેખાતું હતું. થોડી વારમાં ડોસાની ગાડી આવી ત્યારે પોટલો માથે ઉપાડીને તે એક ડાબા તરફ દોડ્યો. ગાડીનાં આરણ્ય કેટલાં મોટાં હોય છે એનો અંદાજ કાઢવાની કળા સતજીવથી અત્યાર સુધી કોઈએ શોધી જ ન હતી, એટલે કેમે કર્યો

હિ-૪

પોટલો અંદર જાય જ નહીં. ડોસો ખૂબ જોર કરી પોટલાને અંદર ધકેલવા લાગ્યો. પણ ત્યાં તો અંદરના એક મુસાફરને પોતાના હકતું ભાન થયું. તેણે પોટલો બહાર ફેંકી દેવાનો પ્રયત્ન આદર્યો. ઇન્દ્ર અને વિશ્વામિત્ર વચ્ચે બેહાલ થનાર ત્રિશંકુના જેવી બિચારા પોટલાની દશા થઈ. પોટલો ગુલાંટ ખાઈને અધોમુખ થયો. હુકા પરની ચલમ નીચે પડી શતધા વિદીર્ણ થઈ, એટલે ડોસાનો નોકર વીરભદ્રના વેગથી ધર્ષ આવ્યો અને તેની મદદથી પોટલો તેમ જ ડોસો ડખાની અંદર પ્રવિષ્ટ થયા. નોકરે ગાળોની ગર્જના ચાલુ રાખી. જ્યારે ડોસો ચલમને અભાવે ગરીમ ગાય જેવા દેખાતા હુકાની દમા ખાતો એક ખૂણામાં બેસી ગયો.

આ ઉપાખ્યાનનો રસ ધરાઈને ચાખ્યા પછી પણ અમારી ગાડીનો વખત થાય નહીં. એટલે અમે ખૂબ કંટાળ્યા. આખરે યુવાએ રાંધવાની દરખાસ્ત મૂકી. સ્ટેશન પર ક્યાં રંધાય એ મને સૂઝતું નહીં. પણ યુવા રહ્યા પુરુષાર્થી. તેઓ ક્યાંકથી એક કોરું માટું લઈ આવ્યા, સ્ટેશન પાસે ઝાડ નીચે ત્રણ પથરા ભેગા કર્યા, અને લાકડાંની શોધમાં ગયા. વાર બહુ લાગી, પણ લાકડાં ખૂબ આવ્યાં. ખીજી વાર જઈ ખીચડીનો સામાન લઈ આવ્યા. એટલામાં એક મોટી ફાંદવાળો ને ઝીણી આંખવાળો પોલીસ ત્યાં આવી ચડ્યો અને એને આવડતી હતી તેવી સભ્ય ભાષામાં એણે કહ્યું કે, અમારાથી ત્યાં રાંધી નહીં શકાય, કારણ એ જગા રેલવે કંપનીની હતી અને રેલવે કંપનીમાં અમારા પિતાશ્રીની કંઈ ભાગીદારી ન હતી! મને આવા પ્રસંગનો અનુભવ ન હોવાથી હું સમસમી ઊઠ્યો. પણ અમારા યુવા કોઈ પણ રીતે હારી જાય એવા ન હતા. પણ એ રકડરકડમાં જ ગાડીનો વખત થવાથી આણેલા સીધાનો અને મળેલી ગાળોનો વારસો એક ખાવાને સોંપી અમે ગાડીમાં સવાર થયા. ખાવાએ પણ યુવાને આશીર્વાદ આપતાં કહ્યું, 'તુમ કુછ ફિકર મત કરો. ઉસ સાલેકો મૈં ડીક કરુંગા.'

ગાડીમાં બસારો એટલો તો થતો હતો કે ગાડીમાં અમારી જ ખીચડી ચડતી હતી. એક સાધુ હિમાલયની યાત્રા કરી આવેલો, તેની પાસેથી જેટલી માહિતી કઢાવી શકાય તેટલી કઢાવવામાં જ અમે વખત ગાળ્યો. એ કહેવા લાગ્યો કે, હિમાલયમાં એક જાતની માખી હોય છે;

આલમોડા લાણી

૫૨

તે પગની પિંડીમાં કરડે તો એવો તો મોટો ફેફલો થઈ જાય છે ને ખજતરા થાય છે કે, આગળ એક ડગલું પણ ભરાતું નથી, ખજમે ત્રણ ત્રણ દિવસ સુધી માણસ ધાયલ થઈ પડે છે. એ સાધુના હાથમાં તેજબલની એક લાકડી હતી. એ લાકડીના અદ્ભુત ગુણધર્મથી પણ તેણે અમને વાકેફ કર્યા. 'એ લાકડીનું જો ખરાખર પાલન કરવામાં આવે તો એને હાથમાં રાખનાર માણસ રાતે અધારામાં પણ ભાળી શકે છે.' મેં પૂછ્યું, 'લાકડીનું પાલન કેમ કરતા હશે?' એણે કહ્યું, 'લાકડીની છાલમાં જે આ ડોળા ડોળા દેખાય છે તે હંમેશાં સાફ રાખવા. લાકડી કોઈ કાળે જમીનને અડવા ન દેવી. રાતે સૂતા હોઈએ તો કોઈ જાગે ઠેકાણે રાખી મૂકવી, અને દિશાજગત ગયા હોઈએ તો હાથપગ ધોયા વગર લાકડીને અડવું નહીં. તેમ જ આ લાકડી વંતી સાપ કે વીંછીને પણ મારવો નહીં. આટલા નિયમ પાળે એટલે લાકડીનું પાલન થયું ગણાય. અને તેમ થાય તો જ લાકડી પોતાના અદ્ભુત ગુણ પ્રગટ કરે.'

આખો જન્મારો મુસાફરી કરનાર અને રોજ રોજ નવો અનુભવ ચાખનાર આ સાધુમાં આટલો વહેમ રહેલો જોઈ મને થયું: હિંદુ ધર્મની બધી શક્તિ આમ જ એણે જાય છે. સમાજ ઉપર બોમ્બડપ થયેલા આ સાધુ સમાજના અંત આણવો જોઈએ, અથવા તો સારા વિચારવાન લોકોએ આ બાવા-વૈરાગીઓની જમાતમાં ભળીને ધીરજ-પૂર્વક એમને સુધારવા જોઈએ. આ બે માર્ગમાં કયો માર્ગ શક્ય છે ને કયો અશક્ય એ કોણ કહી શકે ?

અરેલીથી જેમ જેમ દૂર જવા લાગ્યા તેમ તેમ બીડ ઓછી થતી ગઈ અને અમને મોકળાશનો — જગતી તેમ જ વિચારની મોકળાશનો — આનંદ મળવા લાગ્યો.

ગુજરાત

૧૦

નગાધિરાજ

વિદેશ રહેતા મનુષ્યમાત્રમાં પોતાની જન્મભૂમિનું સ્મરણ, જન્મ-ભૂમિનો વિરહ અને જન્મભૂમિએ પાછા પહોંચી જવાની ઇચ્છા નિત્ય જન્યત હોય છે જ. હિંદુસ્તાનની જગરી શહેનશાહી મળી અને મીઠી અમૃત જેવી કેરી ખાવાને મળી છતાં ખાખરને મધ્ય એશિયાનાં એનાં તડખૂચ વારંવાર માદ આવતાં. અને જન્મભૂમિનાં દર્શન જીવતાં એના ભાગ્યમાં ન હોય તોપણ અંતે એનાં હાડકાં તો એ જન્મભૂમિમાં જ જઈને પડે એવી એની ઇચ્છા રહી. હિંદુસ્તાનમાં આવીને નવાખી ઠાઠમાં રહેનાર અંગ્રેજને પણ છ માસની રજા લઈને સ્વદેશ જઈ આવ્યા વિના એન પડતું નથી. આવી જ જાતની કંઈક ઉલટંદા હિંદુ લોકના મનમાં હિમાલયને વિષે છે. ઇતિહાસકાર આર્યોના મૂળ સ્થાન તરીકે ભલે ઉત્તર ધ્રુવને કલ્પે, ભાષાશાસ્ત્રી એ માન ભલે મધ્ય એશિયાને આપે, દેશાભિમાની ભલે હિંદુસ્તાનને જ આર્યોની આદ્યભૂમિ સિદ્ધ કરે, પરંતુ રાષ્ટ્રહૃદયમાં વસતી પ્રેરણાને જો કંઈ ઐતિહાસિક મહત્ત્વ હોય, તો હિમાલય એ જ આપણું આર્યોનું આદ્યસ્થાન છે, રાય હો કે રંક, વૃદ્ધ હો કે યુવા, પુરુષ હો કે સ્ત્રી, પ્રત્યેકને લાગે છે કે આયુષ્યમાં વધુ નહીં તો એક જ વાર, પણ હિમાલયનાં દર્શન કરીએ. હિમાલયનાં અમૃતજળનો આસ્વાદ લઈએ, હિમાલયની એકાદ વિશાળ શિલાની ઉપર બેસીને ક્ષણભર ધૈર્યનું ધ્યાન ધરીએ. જિંદગીનાં કરવાનાં તેટલાં કાર્યો સમેટાઈ જાય, ઇદ્રિયોની બંધી શક્તિઓ ક્ષીણ થઈ જાય, જીર્ણ દેહ અને ખાકી રહેલું આયુષ્ય ભારરૂપ લાગવા માંડે, એટલે પછી આ દુનિયારૂપ પારકા ઘરમાં પડ્યા ન રહેતાં સ્વગૃહે જઈને જ મરીએ. આવા ઉદ્દેશથી કેટલાયે હિંદુઓ અન્નજળનો ત્યાગ કરીને દેહ પડે ત્યાં લગી હિમાલયમાં ઇશાન દિશા તરફ ચાલ ચાલ કરે છે. આપણા શાસ્ત્રકારો આ જ માર્ગ લખી ગયા છે. કોઈ રાત્રનું રાજપાટ ગયું કે

તે જશે હિમાલયમાં. ભટ્ટારિ સરખાને ચાહે તેવડો વૈરાગ્ય ઊપજ્યો, પણ તેનેય હિમાલયને વિષેનો અનુરાગ એક આણુમાત્ર પણ ઘટવાનો નહીં. ઊલટો એનો અનુરાગ વધારે ને વધારે ચડતો જશે. કોઈક વેપારીને દેવાળું કાઢવા વખત આવ્યો, કોઈ સોદાગરનું સર્વસ્વ સમુદ્રમાં ડૂબી ગયું, કોઈની સ્ત્રી કુલટા નીવડી, કોઈની પ્રગ્ન ઊધણી ગઈ, કોઈને કંઈ રાજકીય કે સામાજિક સંકટ માથે આવી પડ્યું, કોઈને પોતાના અધઃપાતને લીધે સમાજમાં મોં બતાવવા સરખું ન રહ્યું, — કોઈ પણ અવસ્થામાં આસ્તિક હિંદુ આપઘાત નહીં કરે. પરમ દયાળુ મહાદેવ ઉપર હિંદુને જેટલી શ્રદ્ધા છે તેટલી જ અટળ શ્રદ્ધા તેને હિમાલય ઉપર છે. પશુપતિનાથની જેમ હિમાલય પણ અશરણુશરણુ છે. રાષ્ટ્રોદ્ધારનું ચિંતન ચન્દ્રગુપ્તે હિમાલયમાં જઈને જ કર્યું હતું. સમર્થ રામદાસ સ્વામીને પણ રાષ્ટ્રોદ્ધાર કરવાની શક્તિ અજરંગ બલી રામદૂત પાસેથી હિમાલયમાં જ પ્રાપ્ત થઈ હતી. હિંદુ ધર્મનું રહસ્ય અનાયાસે પ્રગટ થાય એવું પૃથ્વીની સપાટી ઉપર કોઈ સ્થાન હોય તો તે હિમાલય જ છે. શ્રીવેદવ્યાસે પોતાનો ગ્રંથસાગર હિમાલયને ખોળે ખેસીને રચ્યો હતો. શ્રીમત શંકરાચાર્યે એમની વિશ્વવિખ્યાત પ્રસ્થાનત્રયી હિમાલયમાં જ લખી કાઢી હતી. અને સ્વામી વિવેકાનંદ અને સ્વામી રામતીર્થે પણ સનાતન ધર્મનાં તરવો આધુનિક જમાનાને કેવી રીતે લાગુ કરવાં એના વિચાર હિમાલયમાં જ કર્યા હતા.* હિમાલય — આર્યોનું આ આલયસ્થાન, તપસ્વીઓની આ તપોભૂમિ, — પુરુષાર્થી લોકોને માટે ચિંતન કરવાનું એકાંત સ્થાન, થાક્યાંપાક્યાંનો વિસામો, નિરાશ થયેલાઓનું સાન્તવન, ધર્મનું પિથેર, મુમુક્ષુઓની અંતિમ દિશા, સાધકોનું મોસાળ, મહાદેવનું ધામ અને અવધૂતની પથારી છે. માણસોને તો શું, પશુપક્ષીને પણ હિમાલયનો આધાર અપૂર્વ છે. સાગરને મળનારી અનેક નદીઓનો એ પિતા છે. એ જ સાગરમાંથી ઉદ્ભવેલાં વાદળોનું એ તીર્થસ્થાન છે. કવિકુલગુરુએ એ 'દેવતાત્મા નગાધિરાજ'ને પૃથ્વીનો માનદંડ કહ્યો છે તે અનેક અર્થે મથાર્થ

* ગાંધીજીએ પોતાનો ગીતાનો અનુવાદ — અનાસક્તિયોગ — પણ હિમાલયમાં જ પૂરો કર્યો એનું અહીં સ્મરણ થયા વગર રહે નહીં.

હિમાલયનો પ્રવાસ

છે. હિમાલય એ ભૂલોકનું સ્વર્ગ, યક્ષકિન્નરનું વસતિસ્થાન છે. જગતનાં સર્વે દુઃખોને સમાવી લે એવડો તે વિશાળ છે; સર્વ ચિંતાગ્નિને શમાવી દે એટલો એ ઠંડો છે; કુબેરને પણ આશ્રય આપી શકે એવડો એ ધનાઢ્ય છે; અને મોક્ષની સીડી બની શકે એવડો એ ભંચો છે. છેક અચપણથી હિમાલયનું નામ આપણે સાંભળતા આવ્યા છીએ. આલવાનાં, આલગીત, પ્રવાસ કે યાત્રાવર્ણન, ઇતિહાસ કે પુરાણ, ગમે ત્યાં જુઓ, અધે અંતિમ આશ્રય તો હિમાલયને વિષે જ મળવાનો. નાનપણથી જો આદર્શ રમણીય સ્થાન કલ્પનાસૃષ્ટિમાં આવ્યું હશે તે હિમાલયમાંથી જ કલ્પાયું હોવાનું.

અરે, આ હિમાલયે શું શું નથી જોયું? પૃથ્વી પરના અસંખ્ય ધરતીકંપ અને આકાશમાંના હજારો ધૂમકેતુને આંખની પાંપણ પણ ઢાલવા દીધા વગર એણે જોયા છે. મહાદેવના વિવાહ એણે જ કરી આંખ્યા છે. સતીના વિહારનું અને કુમારસંભવનું એણે જ અપત્તવાત્સલ્યથી કૌતુક કયું છે. રઘુકુળની ભગીરથ પર્યન્તની અનેક પેઢીઓની કલ્પ તપસ્યાઓનો એ સાક્ષી છે. પાંડવોની મહાયાત્રા એણે જ સફળ કરી છે. પણ જૂની વાતો શા માટે? સત્તાવનની સાલના પરાક્રમમાં શિકસ્ત મળવાથી હતાશ ને નારીપાસ થયેલા વીરોને અને મુસદ્દીઓને હિમાલયનો જ આશ્રય મળ્યો છે. સૂરતરશાસ્ત્રની દૃષ્ટિથી જોવું હોય, પ્રાણીશાસ્ત્રની દૃષ્ટિથી વિચારવું હોય, ઐતિહાસિક દૃષ્ટિથી શોધ કરવી હોય, ભવ્યતાનું જો તમારે દર્શન કરવું હોય, ધર્મતત્ત્વોને ઉકેલવાનો જો તમારે પ્રયત્ન કરવો હોય, તો હિમાલયમાં જ તમારું સમાધાન થવાનું; કારણ આર્યાવર્તના એકેએક જમાનાના પુરુષાર્થ હિમાલય જાણે છે.

હિમાલયમાં જવાની પ્રથમ ઇચ્છા મારા હૃદયમાં ક્યારે ઉત્પન્ન થઈ એ કહેવું મુશ્કેલ છે. કદાચ મારા જન્મની સાથે સાથે જ એ પણ જન્મી હશે. કદાચ, ઉપર કહ્યું તેમ, એ વંશપરંપરાગત રાષ્ટ્રીય ભાવના હશે. પ્રવાસનો વિચાર કરીએ એટલે ઘર છોડીને આપણે પરદેશ જઈએ છીએ એવી ભાવના મનમાં આવે છે. હિમાલય જવાનો મેં જ્યારે જ્યારે વિચાર કર્યો છે, ત્યારે ત્યારે હું સ્વદેશે જવાનો છું, નહીં નહીં, સ્વગૃહે જવાનો છું એવી જ ભાવના મારા મનમાં પ્રબળપણે

ઊઠતી અને મનમાં ને મનમાં મને ગલગલિયાં થતાં. હજુ પણ કોઈ હિમાલયની
 પાતે કાઢે એટલે સાસરામાં રહેતી વહુ પિયેરની વાત સાંભળીને જેટલી
 રાગ થાય તેટલો આનંદ થયા વગર રહેતો નથી. છોકરી પિયેરથી દૂર
 પડી એટલે તે સતત પિયેરને જ ઝંખ્યા કરે છે. આ ઝંખનાનું પરિણામ
 એ થાય છે કે, પિયેરનું પ્રત્યક્ષ ચિત્ર એક આજુ રહી જઈને તે પોતાના
 મનમાં એક પ્રેમચિત્ર નિર્માણ કરે છે. એને પોતાને માટે આ પ્રેમચિત્ર
 એ જ એક ખરી ચીજ છે. ઝંખના — ચિંતનનો ગુણ જ એવો છે
 કે, જે વસ્તુ જેની હોવી જોઈએ એની ઇચ્છા હોય તે વસ્તુ તેવી છે
 જ એવી ભાવના થતી જાય છે. જગતમાં યથાતથ જ્ઞાનકોઈ ને થતું હોય
 તો ભલે; પણ જેને આપણે અનુભવનું પ્રત્યક્ષ જ્ઞાન કહીએ છીએ, તેની
 ઉપર પણ આપણી ઇદ્રિયોનો રંગ ચડેલો હોય છે જ, એ કેવળ જ્ઞાન
 નથી હોતું. પ્રેમચિત્રમાં ઇદ્રિયોનો રંગ નથી હોતો, પરંતુ હૃદયનો રંગ
 હોય છે, આદર્શ ભાવનાઓનો રંગ હોય છે. અને તેથી એ ચિત્ર
 આપણા જીવને વિશેષ નજીકનું અને વિશેષરૂપે સત્ય લાગે છે. તર્કવાદી
 ભલે આ ચિત્રને ખોટું ગણી કાઢે. સંસારનો અનુભવ અને સંસારનું
 રહસ્ય અંધું તર્કની ચાળણીમાંથી ચાળી શકતું નથી. તર્કને લાગે છે કે,
 મેં દરાવી આપેલી વ્યવસ્થા જગતે માનવી જ જોઈએ, જે મારે ગળે
 નથી ઝિતરતું તે સત્ય હોઈ જ ન શકે. અરવું.

હવે પછી હિમાલયનાં હું જે શબ્દચિત્રો આપવાનો છું તે પ્રેમચિત્રો
 જ હોવાનાં. જે વસ્તુની ઉપર પ્રેમ અધાર્યો તે વસ્તુનો પ્રેમરહિત વિચાર
 થઈ શકે જ નહીં. તેથી મારી પાસેથી પ્રેમચિત્ર છોડીને બીજી ભગતી
 ચીજની અપેક્ષા કેમ કોઈ રાખે?

૧૧

ભીમતાલ

હિમાલયના પાંચ વિભાગ કહેવાય છે : કાશ્મીર, જમ્મુઁઁ, ગદવાલ (ઉત્તરાખંડ), કુમાઈ (કૂર્માચલ) અને નેપાલ. ઉત્તરાખંડ પરમ પવિત્ર ગણાય છે. ગંગોત્રી, જમનોત્રી, કેદારનાથ, અદરીનારાયણ, પંચપ્રયાગ અને પાંચ-કેદારનાથ, ઉત્તરકાશી, જ્યોતિર્મઠ અને તુંગનાથ ઇત્યાદિ પ્રખ્યાત તીર્થસ્થાનો આ જ વિભાગમાં આવેલાં છે. સંતમહંતો આ જ ભાગ તપસ્યા માટે પસંદ કરતા. પણ એમ કહેવાય છે કે, યાત્રાના માર્ગ અને સાધનો સુગમ થવાથી ત્યાં યાત્રાળુઓ હમણાં ઘણા જાય છે, તેથી સારા સારા સાધુઓએ ઉત્તરાખંડનો લગભગ ત્યાગ કર્યો છે, તેઓમાંના ઘણા દૂષી રીતે કુમાઈમાં જઈ રહે છે. કુમાઈ પ્રાંત રમણીય અને કુળદ્રુપ ઉપજાક છે. આ જ પ્રાંતમાં સ્વામી વિવેકાનંદનો માયાવતી મઠ આવેલો છે.

માયાવતી આલમોડથી લગભગ ૫૦ માઈલ દૂર હશે. પ્રવૃત્તિમાં પડેલા આપણા જેવા લોકોને ચોવીસ કલાકની નિવૃત્તિ મળે તો આપણે તે પચાવી શકતા નથી. કદાચ એ જ ઉદ્દેશથી સ્વામી વિવેકાનંદે માયાવતીમાં એક જાપાનું રાખ્યું; અને લાંથી હિંદુસ્તાનને જગાડવા માટે અથવા જનગેલા હિંદુસ્તાનનો સંદેશો દુનિયાને પહોંચાડવાને માટે ‘પ્રયુક્ત ભારત’ એ માસિક મદ્રાસથી તેઓ માયાવતી લઈ ગયા. ત્યાં એક આધ્યાત્મિક પાઠશાળા સ્થાપવાનો એમનો વિચાર હતો. આલમોડ જવાને રેલથી કાઠગોદામ સુધી જવું પડે છે. ત્યાંથી ૩૭ માઈલ ઉપર આલમોડ છે.

અરેલી જંકશન સુધી લોકોની ભીડ ખૂબ હતી. પછી ભીડ ઓછી થવા લાગી. હલદ્વાની સ્ટેશન ઉપર અધા મુસાફરો ઊતરી પડ્યા. કાઠગોદામ છેલ્લું સ્ટેશન — ટર્મિનસ છે. ત્યાં તો અહુ જ ઓછા લોકો રહ્યા હતા તેથી ઉદાસ ઉદાસ જેવું લાગતું હતું. મેં કહ્યું, ‘બુવા, પાંડવોએ જ્યારે સ્વર્ગારોહણ કર્યું’ ત્યારે તેમને પણ આમ જ થયું હશે.

ભીડ તો પાછળ રહી અને આપણે એકલા હિમાલય ઉપર ચડીએ છીએ. પાંડવોને શું, દરેક જીવને એમ જ થાય છે. રનેહીઓનો સમૂહ અને ઇન્દ્રિયકલાપ એક પછી એક છોડતો જાય છે અને આખરે 'ધર્મ'કર્મ'ને સાથે લઈને માણસ યમઘાટ ચડે છે.'

પણ આ ઉદાસીનતા ક્ષણજીવી હતી. અમે દોઢેક માઈલ ગયા હોઈશું કે હિમાલયની અસર થવા માંડી. પાસે રામગંગા વહેતી હતી. રામગંગાએ કહ્યું, 'અચ્ચા, આ તારા દુન્નવી વિચારો છોડી દે; અહીંયાં કેટલાંયે ઝાડ ઊગે છે, સુકાય છે અને સડે છે; કેટલાંયે પથ્થરો તૈયાર થાય છે અને તૂટી જાય છે; ટેકરીઓ તૂટી પડે છે અને ગામડાંઓ ખીણોમાં સમાય છે; પણ અહીં કોઈ હસતું પણ નથી ને રોતું પણ નથી. અહીંયાં સમૃદ્ધિ છે, ઉડાઉપણું છે, બેઝિકરાઈ છે. અહીંયાં વિમાસણમાં પડે કે ચિંતા કરે તે પાપી.'

રામગંગા આવો ઉપદેશ ન કરત તોપણ મારી ઉદાસીનતા ઊડી જત, કેમ કે આસપાસનાં ઝાડ ઉપર વનસ્પતિનાં અસંખ્ય જાળકો ફૂલ્યાં હતાં. એમની સુગંધ ઉન્માદકારી હતી, પણ વિલાસપ્રેરક નહોતી. અમે આગળ ચાલ્યા. પહાડ ચડવા લાગ્યા. જેમ જેમ ઉપર જઈએ, તેમ તેમ પહાડની શોભા અને કુદરતની ભવ્યતા વધતી જતી હતી. નાનાં છોકરાંઓ સમુદ્રકિનારે જાય છે ત્યારે ત્યાંની ચાંદી જેવી છીપો જોઈને, અધી ગજવામાં ભરી લઈ, એમ તેમને થાય છે. પણ અરધાએક કલાક ફર્યા પછી અસંખ્ય છીપો જોઈને જ તે ધરાઈ જાય છે અને પછી ગજવામાં ભરેલી અધી છીપો પણ ફેંકી દે છે; અહુ તો યાદગીરી માટે એકાદ છીપ રાખી તો રાખી. પાંચ માઈલ ચડ્યા પછી એક એવો સુંદર પહાડ આવ્યો. એના તૂટી ગયેલા પડખામાં રંગરંગના પથ્થરનાં એવાં મજેનાં પડ હતાં, અને અમારો રસ્તો એવો વાંકાચૂકો હતો (જેથી પહાડની અધી જાણતી સુંદરતા અમે જોઈ શકતા હતા) કે મને થયું કે, આ પહાડને મહારાષ્ટ્રમાં લઈ જઈ તો કેવું સુંદર! ખીજ જ ક્ષણે મનમાં વિચાર આવ્યો, શું પોતાના જ મહેલમાં સુંદર લાગતી એક વસ્તુ એક ઓરડીમાંથી કાઢીને ખીજમાં રાખી લઈ જાય છે? અધી ઓરડીઓ રાખતી જ છે અને જે વસ્તુ જ્યાં ગોઠવાઈ છે ત્યાં જ તે યથાયોગ્ય.

છે. મહારાષ્ટ્રના લોકોને જે આ સુંદરતાનો અનુભવ કરવો હોય તો તેઓએ અહીં આવીને કરી લેવો. આપણા લોકો પૈસા મેળવવા માટે અથવા એવા જ સાંસારિક હેતુથી થોડું ઘણું સ્થળાન્તર કરે છે; સૃષ્ટિની શોભા જોવા માટે અથવા દેવદર્શન કરવા માટે બહાર નથી નીકળતા. તેમને તે સ્વચ્છંદ જોવું લાગે છે. શું દેવદર્શન કરવું એ આપણી ફરજ નથી? ચાર ધામની યાત્રા કરવામાં પુણ્યની સીમા છે એવું નક્કી કરનાર આપણા ઋષિમુનિઓ સાચા દેશભક્ત હતા. આજે આપણામાં દેશભિમાન છે, પણ દેશભક્તિ બહુ ઓછી છે. ઉન્માદમાં મેં કહ્યું, ‘ભાઈ પહાડ, તું અહીંયાં જ સુખેથી રહેજે. તને હું કનડીશ નહીં. મારા મહારાષ્ટ્રીય ભાઈઓને જ અહીં મોકલીશ. તેઓ આવે ત્યારે તારા આ અમીજલથી અને સુગંધી પવનથી તેમનો આવો સત્કાર કરજે, આ લે મારા પ્રણામ!’

હિમાલયના પહાડ બહુ વિચિત્ર છે. સામે એક ગગનસ્પર્શી પહાડ દેખાય અને આપણને એમ થાય કે, આની ઉપર પહોંચીએ એટલે ત્યાંથી ઊતરવાનું હશે. લગભગ ઉપર પહોંચીએ ત્યાં સુધી આવી જ ભાવના રહે છે. પણ ઉપર પહોંચીને જુઓ તો શું? આપણે તો ખીજ એક પ્રયંડ પહાડની તળેટીમાં જ છીએ! હરે રામ! આ પહાડ પણ પાછો ચડવો રહ્યો! વધારે થાક્યા ન હોઈ એ તો ખીજ જ ક્ષણે વિચાર આવે: ‘ડીક છે; વધુ ઊંચા જઈશું તો વધારે દૂર સુધી જોઈ શકીશું. કુદરતની વિશાળતા નજરે આવશે, અને જે આજે જ આપણું ભાગ્ય ખૂલશે તો વખતે બરફનું પણ દર્શન થશે.’ માથા ઉપર બરફનો કિરીટ ધારણ કરીને વાનપ્રસ્થ દશામાં ધ્યાન કરવા બેઠેલા નગાધિરાજનાં દર્શન કરવાની લાલસા હવે દુર્વાર થઈ હતી. પણ તે દિવસે બરફનું દર્શન કરવાનું અમારા ભાગ્યમાં નહોતું. ખીજે પહાડ માંડ માંડ ચડ્યા ત્યાં તો ત્રીજે હાજર! હવે તો અમારી ધીરજ ખૂટી. શું દરેક પહાડ એ આ સ્વર્ગ-રોહણનું એક એક પગથિયું હશે? તડકો વધ્યો. અમે તપી ગયા અને કુદરતે રુદ્રાવતાર ધારણ કર્યો. આખરે અમે બીમતાલ આવી પહોંચ્યા.

મેં સાચાં કે કાલ્પનિક સુંદર સુંદર સરોવર જોયાં ન હતાં એમ ન હતું. સર ગોલ્ડર સ્કોટની ‘સરોવિહારિણી’ (લેડી ઓફ ધ લેક)માં

તો એક સુંદર સરોવરનું ઉદ્ઘાટન શબ્દચિત્ર પણ જોયું હતું. પણ ભીમતાલનું પ્રત્યક્ષ દર્શન કંઈ અનેરું હતું. એ પ્રદેશનું પ્રાચીન નામ ‘પણિખાત’ છે, કેમ કે આસપાસ નાનાંમોટાં મળીને સાઠ સરોવર છે. તેમાં ભીમતાલ અને નૈનિતાલ એ બે જ સુવિખ્યાત છે. તેમાંય નૈનિતાલની શોભા જોર જ છે. નૈનિતાલ ભીમતાલથી ખાર પંદર માઈલ છે. એ હવે યુરોપિયન શહેર બની ગયું છે. એનું વર્ણન યથાપ્રસંગે આવશે. ભીમતાલ ખુબ જિંઝા કુંગરની સપાટી ઉપર ત્રણ પહાડોની વચ્ચે એક ખોલે રહેવાથી બનેલું છે, તેથી તે ખૂબ જિંઝા છે. પાણી સ્ફટિક જેવું નિર્મળ. સરોવરનો આકાર એક વાંકાચૂકા ત્રિકોણ જેવો. અને કુદરતે આ સરોવરની સૌંદર્યપૂર્તિ કરવા માટે સરોવરની મધ્યમાં એક નાનો સરખો દ્વીપ સરજેલો છે. ત્યાં અમે પહોંચ્યા અને અમને એવો તો ઠંડો પવન મળ્યો કે, કાનમાં અમારો અથો તાપ અને થાક ઊતરી ગયો. સરોવરનો કાંઠો જરા અટપટો હતો. કાંઠા પર જ્યાં ત્યાં પથરા પથરાયેલા હતા. અને આ ઊભો કાંઠો ઊતરીને પાણી સુધી પહોંચવું સહેલ નહોતું. છતાં આટલું સુંદર પાણી છોડવાની કેતી મગદૂર હોય? હિંમત કરીને હું તો ઊતર્યો અને પાણીમાં પડ્યો. અરરર! આ તે પાણી કે સહસ્ર વીંછી? મને લાગ્યું કે, મારા પાતળા શરીરનો ઘેરાવો પણ પાણીની ઠંડકથી સંકોચાઈને બે ત્રણ તસુ ઓછો થયો હશે. જીવ અચાવવા ખાતર મેં જોરથી હાથપગ વીંઝ્યા. અને પછીનો આનંદ શી રીતે વર્ણવું? કાંઠા ઉપર બેઠેલા યુવા રિસાયા ન હોત તો કાંઠા ઉપર આવવાનું મને સૂઝત પણ નહીં. મનમાં થયું, આણંભટ્ટે વર્ણવેલું અચ્છેદ સરોવર શું આવું જ હશે? હું કાદંબરીમય થઈ ગયો. પેલા એટની પાછળથી નૌકાવિહાર કરતી કરતી કાદંબરી કે મહાશ્વેતા હમણાં નીકળશે એવા કલ્પનાતરંગમાં હું હતો, એટલામાં ખરે જ એટ પાછળથી એક સફેદ નૌકા આવી. પણ હામ રે હાય! ગયું — મારું બધું કાવ્ય ગયું! એટમાં તો હાથમાં માછલીઓ મારવાનો ચાલુક લઈને બે સોદજર બેઠેલા હતા! હું વાદ્મીકિ હોત તો પેલા ઝખ મારનાર (ઝખ = જાણ = માછલી) અરસિક ગોરાઓને ઘરુણ શાપ આપત.

કાવ્યગગનમાંથી ઊતર્યો ત્યારે ખખર પડી કે પેટમાં સખત ભૂખ લાગી છે. પેટ ભરીને ખાધું, આંખ ભરીને ઊંઘી લીધું, હાથપગ ભરીને થાક ઉતાર્યો, રામસિંહને જગાડ્યો, સામાન એને માથે ચડાવ્યો અને રામગઢ તરફ ચાલ્યા. આમ અરધા દિવસમાં હિમાલયની ચૌદ માઈલની મુસાફરી પૂરી થઈ.

૧૨

હિમાલયની પહેલી શિખામણ ^{રિશ્ત}

અનુભવ
મોંઘડિયાં ભીમતાલથી આગળ ચાલ્યા. રરતો સપાટ હતો. દૂર ડાબી બાજુએ ઘાટઅંધ રાવડીઓ દેખાતી હતી. માંદા સોલ્જરો ત્યાં રહેતા હતા એમ, પૂછતાં ખખર પડી. પહાડના માથા ઉપર આખરે પહોંચ્યા. અપાર આનંદ થયો અને ચિરપરિચિત સપાટ ભૂમિ પર અમે જોસભેર ચાલવા લાગ્યા.

પણ હિમાલયે તો, એક જ દિવસમાં જનલે બધાય પાઠો શીખવી નાખવા હોય તેમ, ફરી અમારા અભિમાન ઉપર આઘાત કર્યો. અરે-ખિયન નાઘટ્સમાં અથવા પંચતંત્રમાં એક વાર્તામાંથી નવી વાર્તા ફૂટે છે તે પ્રમાણે, આ પર્વતશિખર ઉપર પહોંચો થઈને બેઠેલો એક નવો જ પહાડ આવી પડ્યો. ચાર મજૂરના ખભા ઉપર આરામખુરશીમાં કાઈ અમીર બેઠો હોય તે જ ગંભીર ભવ્યતાથી અને પોતાની મહત્તાનું પરિપૂર્ણ લાન હોય એવી સ્વામાવિકતાથી એ પહાડ બિરાજેલો હતો. જો એ બોલે થાત તો ? મને લાગે છે કે આકાશનો ચંદરવો ચિરાઈ જ જત !

આટલો બધો મોટો પહાડ ચડવો હતો, તેથી અમારી પાસેનો સામાનસુમાનનો તમામ ભાર મજૂરને આપી દીધો, અભિમાનનો ભાર તળેટીએ જ મૂક્યો અને તદ્દન વાદળાં સમાન હલકા થઈને અમે ચડવા માંડ્યું. છેક સાંજ સુધી ચડ ચડ કર્યું.

રસ્તામાં એક જાતનાં ફૂલ ખીલી રહ્યાં હતાં. આકારે આરમાસીનાં ફૂલ જેવાં અને રંગે સારી પેંડે કઢેલા દૂધની મલાઈ જેટલી પીળાશવાળાં હતાં. સુવાસની મધુરતાની તો વાત જ શી ? સુવાસ ગુલામને મળતી, પણ ગુલામ જેટલી ઉગ્ર નહીં. આ લજ્જવિનયસંપન્ન ફૂલોને જોઈ હું પ્રસન્ન થયો. મારો અધ્વખેદ નીકળી ગયો. આવાં સુંદર અને આતિથ્ય-શીલ ફૂલોનું નામ ન જાણું તો મારાથી કેમ રહેવાય ? પણ રસ્તામાં કોઈ માણસ જ ન મળે. મજૂર તો તેના મજૂરધર્મને વફાદાર રહીને પાછળ પડી ગયો હતો. તેની રાહ જોવા જેટલો સમય ન હતો, અને નામ જાણ્યા વગર આગળ ચાલવાની ઇચ્છા ન હતી. એટલામાં પહાડની એક પગદંડી ઉપરથી કોઈ પહાડી ઊતરી આવતો જણાયો. પગદંડી એટલે કેડી. હિમાલયની કેડી એટલી અઘરી હોય છે કે માણસની કેડ જ ભાંગી નાખે. પેલા પહાડીને મેં હિંદીમાં, અથવા સાચું કહીએ તો મારે મન તે વખતે હિંદી લાગતી ભાષામાં, ફૂલ વિષે કેટલાક પ્રશ્ન પૂછ્યા. તેણે પહાડી હિંદીમાં જવાબ આપ્યો. પણ મને લાગતું નથી, મારા પ્રશ્ન એ સમજી શક્યો હોય. હું તો એના જવાબનો એક બ્રહ્માક્ષરે સમજી ન શક્યો. પણ સંભાષણમાંથી (આને સંભાષણ કહેવાય કે નહીં) એ હું નથી જાણતો.) ફૂલનું નામ તો મને જડી ગયું. એસીરિયાના શરશીષ લિપિના શિલાલેખો કોઈ વિદ્વાન વાંચે અને અર્થ કરે તેટલા જ પ્રયાસથી મેં જાણી લીધું કે, ફૂલનું નામ ‘ફૂલે’ હતું. મને લાગે છે, પહાડી ભાષામાં આ શબ્દ ભારે લલિત ગણાતો હશે. પણ મને યોતાને તે નામ ઉપર બિલકુલ મોહ ઊપજ્યો નહીં.

દૂર દૂર હવે ક્ષિતિજ દેખાવા લાગી. ત્યાં ઘણાં ઘીચ વાદળાં હતાં. વાદળાં ઉપર આરસપહાણના પર્વતશિખર જેવું કંઈક દેખાતું હતું. વાદળાંમાં તળેટીનો ભાગ ઢંકાઈ ગયેલો હોવાથી, આકાશમાં ઊડતું એક મૈનાક પર્વતનું અચ્યું હોય તેવું એ લાગતું હતું. ખીજે દિવસે મને ખબર પડી કે, તે પવિત્ર નંદદેવીનું શિખર હતું.

થોડું ઊતરી અમે રામગઢ આવી પહોંચ્યા. ત્યાં એક નાની સરખી ધર્મશાળા હતી. અથવા ધર્મશાળા શાની ? પાંચ ફૂટ ઊંચી અને એક નાના આરણ્ય સિવામ કોઈ જગાએ એક કાણું સરખું ન મળે એવી

ઝોરડીઝોની હાર ! ગધેડાઝો પણ તેમાં રહેવાને રાજી ન હોય. અનિયા પાસેથી દાળ, ચોખા અને બટાટા ખરીદી લીધેલાં. અનિયાએ બે ત્રણ વાસણો પણ આપ્યાં; અમે મનમાં કહ્યું, ‘કેવો ભલો વાણિયો ! રાંધવાને વાસણો પણ આપે છે !’ પાછળથી ખચર પડી કે, પહાડમાં તો એ રિવાજ જ છે. આટા ચાવલની કિંમત લે છે તેમાં જ અનિયા વાસણનું ભાડું પણ ગણી લે છે. છતાં આ ત્યાંનો રિવાજ સારો છે એમાં કંઈ શંકા નથી. જેમ તેમ રાંધાને ચરધુંપરધું ખાધું, કેમ કે અમારી રસોઈ બરાબર બની નહોતી.

ધર્મશાળાની સૂરત જોઈ બહાર ખુલ્લામાં સૂવાનો અમે વિચાર રાખ્યો અને પથારી કરી. એટલામાં હિમાલય કહે, ‘ચાલો નવો પાઠ લો.’ એટલી સખત ટાઢ વાંવા લાગી કે, મંત્રમુગ્ધ સાપ જેમ પોતાની મેળે ટોપલીમાં ભરાઈ જાય, તેમ પથારી લઈને હવે ખૂબસૂરત લાગતી પેલી હૂંફાળી ઝોરડીની અંદર અમે ઘૂસી ગયા; અને ઝોરડીમાં એક પણ આરી ન રાખી એમાં ધર્મશાળા આંધનાર શિદ્ધીએ મયાસુર કરતાંયે અધિક કૌશલ વાપર્યું છે એવી અમને ખાતરી થઈ.

આખો દિવસ ચાલ ચાલ કયું હતું. પહેલવહેલી જ આટલી વીસ માઈલ લાંબી મુસાફરી થઈ હતી. રાત્રે પેટમાં પણ પૂરું પડ્યું ન હતું. અને ટાઢ તો કહે મારું કામ. આથી, બહુ વીનવ્યા છતાં, બિંધ તો પાસે હૂંકી જ નહીં.

નિદ્રાદેવી ન આવી એટલે તેની નિત્યવૈરિણી ચિંતા અને કદપના હાજર થયાં. હું વિચારમાં પડ્યો. ઘરઆર છોડીને, સમાજની સેવા કરવાનું છોડીને, પુસ્તકો વાંચવાનું છોડીને, છાપાંઓમાં લેખ લખવાનું છોડીને હું શા માટે અહીં આવ્યો ? ઈશ્વરે મને જે સ્થાનમાં મૂક્યો તે સ્વાભાવિક સ્થાન છોડીને આ અગ્નિણ્યા મુલકમાં હું શું કામ આવ્યો ? મને વૈરાગ્ય બિપજ્યો હતો અને હિમાલય એ વૈરાગ્યનું મોસાળ છે, તેથી શું હું અહીં આવ્યો હોઈશ ? હિમાલયમાં જો વૈરાગ્ય હોત તો પેલા ગોરાઓ શા માટે ભીમતાલમાં જઈ માછલાં મારત ? શા માટે રામગઢનો અનિયો ધરાકો પાસેથી વધારેમાં વધારે નફો લેવા મથત ? મેદાનમાં જેવા લોકો છે તેવા જ લોકો આ પહાડ પર પણ છે. અહીં પણ સ્ત્રી પોતાના

હિમાલયની પહેલી શિખામણ

૧૩૩

પતિ સાથે લડે છે, પેલો પોસ્ટમાસ્ટર પોતાનો દીકરો કહું માનતો નથી એવી ક્રિયા કરે છે, અને લોકો દોર પાસે તેમના ગળ ઉપરાંત કામ કરાવે છે. એશક, પહાડોમાં વેપાર વધ્યો નથી, રેલવે આવી નથી, વસ્તી ઘીચ નથી, અને ઉપલાં કારણોને લીધે સમાજમાં જે સડો પેસે છે તે અહીં પેડો નથી.

આ પારકા મુલકમાં મારી ભાષા કોઈ જાણે નહીં, મને કોઈ ઓળખે નહીં, સગુંવહાલું કોઈ ન મળે, જે વૈરાગ્યને માટે હું અહીં આગ્યો તેનું અહીં નામ કે નિશાન ન મળે, એ ખ્યાલથી મનમાં ગભરાટ થવા લાગ્યો, એટલે અહાર કરકણી ટાઢ હોવા છતાં એક કંબલ ઓઢીને હું અહાર ગયો. હિમાલયની મુસાફરીમાં સોયથી સીવેલું કંઈ કપડું વાપરવું નહીં એવો મારો નિશ્ચય હતો. દહાડે તો ધોતિયું, ખેસ અને કાનડું રક્ષણ કરવા મફતર એટલું જ હું પહેરતો. રાત્રે પાથરવા એક ચટાઈ અને કંબલ રાખતો અને ઓઢવા પછેડી અને જાંબુડા રંગનું એક રેશમી અમેરિયું લેતો.

અહાર આગ્યો ત્યારે આકાશ નિરબ્ર હતું; નક્ષત્રો અદ્ભુત કાન્તિથી ચમકતાં હતાં. હું હિમાલયમાં આગ્યો તે પહેલાં મારા એક રસિક મિત્રે નવસારીમાં તારાઓ સાથે મારી ઓળખાણ કરાવી આપી હતી. તારાઓ મારા દોસ્ત બની ગયા હતા. પૌર્ણિમાના ચંદ્રથી પણ બી ન જાય એવા અંધા તારાઓને હું ઓળખતો હતો. તેમની તરફ મેં જોયું. તેમણે કહ્યું, ‘ભાઈ, શા માટે ગભરાય છે? આ તે વળી શાનો પારકો મુલક? શું અહીંયાં તારું સગુંવહાલું કોઈ નથી? જુઓ, અમે આટલા અંધા તારા દોસ્તો અહીં પણ જેવા ને તેવા સાથે જ છીએ. બે ઘડી થોભીશ તો બીજા પણ પેલા પહાડ ઉપરથી હમણાં ઊંચે આવશે. શું તું અમને ભૂંડી ગયો? શું તારા અને અમારા સરજનહારને ભૂંડી ગયો? ક્યાં ગયો તારો પ્રણવજાપ? ક્યાં ગયો તારો ગીતાપાઠ?’

મન એવ મનુષ્યાણાં कारणं बंधमोक्षयोः ।

न कश्चित्कस्यचिन्मित्रं न कश्चित्कस्यचिद्विपुः ।

आत्मैव ह्यात्मनो बन्धुः आत्मैव रिपुरात्मनः ।

એ અધું તું જ કહેતો હતો ને? આજે જ સવારે પેલી નદીએ તને શું

કહ્યું હતું ? પેલો પહાડ જોઈને તને શા વિચાર આવ્યા હતા ? પેલાં 'ફૂલો' ફૂલોની વિશ્વસેવાની તારી ઉપર કશી અસર નથી થઈ ? નંદાદેવીનું દર્શન શું વિદ્યમાન ગયું ? છોડી દે આ ક્ષુદ્ર હૃદયદૌર્ભાગ્ય, ત્યાગી દે મનના ઉદ્વેગને.' હિમાલયમાં પણ વૈરાગ્ય ન મળે એવી મારી અશ્વદ્ધા બીડી ગઈ. આશ્વસ્ટિ અંતઃસૃષ્ટિ વચ્ચે તાદાત્મ્ય જામી ગયું અને મને શાન્તિ વળી; હું સહેલાઈથી સૂઈ ગયો.

સવારે બીડીને આગળ ચાલ્યા. આજે તો બીરવાનું હતું. જેટલું ચડ્યા એટલું જ બીરવાનું પડ્યું. રોમન લોકોને પોતાનું મહાસામ્રાજ્ય ગુમાવતાં પણ આટલું દુઃખ થયું નહીં હોય. કેટલી મુશ્કેલીએ ચડ્યા હતા, છતાં આખરે બીરવાનું તો પડ્યું. હિમાલયમાં ચાલવાનો એક નવો અનુભવ મળ્યો. ઉપર ચડતાં થાક લાગે છે ખરો, પણ તે થાક ક્ષણિક હોય છે. પણ સીધો ઉતાર બીરવાનાં જે આયાસ પડે છે, તેથી તો માથાસના સાંધેસાંધા નરમ થઈ જાય છે. આવો બીરવાનો અનુભવ મળતાં જ મેં કહ્યું, 'સ્વર્ગ' સુધી ચડવાનું હોય તોયે બહેતર; પણ હે વિષ્ણુતા, આવી ઉતાર બીરવાની સમ તો કોઈ કાળે શિરસિ મા લિખ, મા લિખ, મા લિખ.'

અહીંનો પ્રદેશ પણ ભારે રંગિયોમણો હતો. આપણે ત્યાંનાં સરુનાં ઝાડ જેવાં, ચીડ અને દેવદારનાં ભવ્ય વૃક્ષોની ઘટા અનુપમ જામા વિસ્તારતી હતી. પણ ખરી ગમ્મત તો નીચે પડીને સુકાઈ ગયેલાં સળી જેવાં પાંદડાં ઉપરથી જ્યારે પગ લપસતો ત્યારે આવતી. હસવું કે રડવું એ જ ન સમજતું !

આ પ્રદેશમાં થોડી ખેતી પણ થતી લાગી. કેમ કે રસ્તામાં એક નાનકડું પહાડી ગામડું આવ્યું, ત્યાં બે ચાર ખેડૂતો નવું અનાજ વાવી રહ્યા હતા. પવનનું નામ ન હતું, તેથી બે જણ એક પછેડી વતી પવન નાખતા હતા.

રસ્તામાં ચીડનાં મોટાં મોટાં ફૂલ પડેલાં દીકાં. એ ફૂલનું વર્ણન કરવું અશક્ય છે. ફૂલ નાળિયેર કરતાં મોટું હોય છે. એની પાંખડી આવળીના લાકડા કરતાં કઠણ હોય છે. છતાં આ ફૂલ આકારે બહુ સુંદર હોય છે. એક દીંટના માથામાંથી આંગળી જેવડી અસંખ્ય

हिमालयनी पहेली शिखामल

६५

प्यांमडीओतो माले ओक कुयारो कूटयो होम छे; पयु रंग के वासनं तो नाम न लो. लाकडानो ज रंग ने लाकडानी ज वास. देवदार अने श्रीउ जेवां वृक्षो हिमावयने ज शोभे. कुदरतनो विशाण वैभव जेधं हुं हिङ्मूळ थर गयो, अने गावा लाग्यो :

रामा दयाधना, क्षमा करुनि मज पाही,

रामा दयाधना०

कोठिल कोण मी, न जाणिला हा पत्ता

आजवरि अज्ञानें मिरविली विद्वत्ता,

देहात्मत्वाची स्थिति झाली उन्मत्ता.

येअुनि जन्मा रे! व्यर्थ शिणविली आजी,

हैचि मनि खाओ —

रामा दयाधना०

साथे ज नकासुं जवन गाणीने मे' माने लारे भारी हती. जननी ज नही, पयु ज-भरूमने पयु. भारा पाछला जवन उपर मनमां तिरस्कार ओपळ्यो. अज्ञानने लीधे हुं विद्वत्तानी शेफी भारतो; पोते अधकारमां रह्यो रह्यो लोको आगण प्रकाशनी वातो करतो.

मे' लजन आगण यलायुं:

करुणासागरा ! राघवा रघुराजा !

विषयीं पांगळा नका कहं जीव माझा

... ..

• मुळुनि प्रपंचा रे, श्रमुनि भ्रमुनि ठायीं ठायीं,

हरुनि वय जाओ —

रामा दयाधना०

लजननी धून लागी. हुं जिये सादे ललकारतो हतो, हवे लीटी आनी :

सच्चित्सुख तो तू परब्रह्म केवळ,

सच्चित्सुख तो तू परब्रह्म केवळ.

हि-५

હિમાલયનો પ્રવાસ

સામેના પહોડે એકાએક ગર્જના કરી :

સચ્ચિત્સુખ તો તૂ પરબ્રહ્મ કેવલ.

હિમાલયની તે મેઘગંભીર ગર્જના મને તો અશરીરિણી વાણી લાગી. સાચે જ હું સચ્ચિત્સુખાત્મક પરબ્રહ્મ છું એ વસ્તુને હું ભૂલી નહિ છું તેથી પામર બનું છું. જુઓ, આ ધીર ગંભીર હિમાલય કેવે! સચ્ચિત્સુખની સમાધિ ભોગવી રહ્યો છે! જુઓ સામેનો અરક. એને ઉનાળોયે સરખો અને શિયાળોયે સરખો. જુઓ આ વિશાળ આકાશ. કેટલું શાંત અને અલિપ્ત! શું એથી હું અળગો છું?

અદૃતની મસ્તી મને ચડી એટલે પીઉંડા કચારે આવ્યું એનું મને ભાન પણ ન રહ્યું. પીઉંડાનું પાણી બહુ વખણાય છે. ક્ષયરોગના દરદી અહીંનું પાણી ખાસ મેળવીને પીએ છે. પીઉંડામાં અમે રાંધી ખાધું, સહેજ આરામ કર્યો અને આગળ ચાલ્યા. વળી પાછો ઉતાર ! મારા હીંચણમાં ચસકા આવવા લાગ્યા તેથી વેદના થવા લાગી, પરિણામે હું દેહવારી છું એ વૃત્તિ ફરી નબત્ત થઈ. ધીમે ધીમે હું આસપાસની સુંદરતા ફરી નિહાળવા લાગ્યો.

હિમાલયની ખેતી જેવા જેવી હોય છે. ખેડી અને પહોળા ટેકરી હોય ત્યાં શિખરથી તળેટી સુધી બબ્બે ચચચાર હાથ પહોળાં પગથિયાં જેવા કચારા બનાવે છે અને એમાં હાથે ખોદીને અનાજ વાવે છે. નદીનો આંધેલો ઘાટ જેવો દેખાય છે તેવો આ ખેતરોનો દેખાવ લાગે છે.

ન્યાં ઉતાર પૂરો થયો ત્યાં એક ખૂલતો પુલ આવ્યો. તે પુલને લોધિયાનો પુલ કહે છે. પુલની નીચેના પથ્થર જેવા જેવા છે. નદીના પ્રવાહથી ધસારા ગયેલા પથ્થરોનો આકાર મળતો દેખાતો હતો. ન્યાં પાણીની ભમરી થતી હોય ત્યાં તળિયાના છૂટા પથ્થરો પણ ગોળ ફરી ફરીને તળિયાના પથ્થરમાં જે ઊંડા ઊંડા ખાડા પાડે છે તેનો દેખાવ મનોવેધક હોય છે.

આ પુલ નીચે મેં એક સાપ દોડો. એની નોંધ અહીં એટલા માટે જ કરું છું કે, હિમાલયનાં ઘીંચે જંગલોમાં અને ભિન્ન ભિન્ન પ્રદેશોમાં મેં જે ત્રણ હજાર માર્ગલની મુસાફરી કરી તે દરમિયાન માત્ર એ જ સાપ મારા જોવામાં આવ્યા; એક અહીં અને બીજો ગંગોત્રી પાસે.

હિમાલયની પહેલી શિખામણ

૧૭

હવે પાશું ચડાણ આવ્યું. દૂરથી એક પહાડી શહેર દેખાવા લાગ્યું. એ આલમોડા હતું કે મુકનેસર એનો હું નિશ્ચય કરી ન શક્યો. સાંજ પડવા આવી અને આખરે અમે આલમોડા પાસે આવી લાગ્યા. ત્યાં એક યુંગીઘર હતું. યુંગીઘર એટલે જકાતનું નાકું. અહીંયાં જ એક ગાડારસ્તો અમે જોયો. હિમાલયમાં ગાડારસ્તો એ સુધારાની પરિસીમા ગણાય છે. આપણે ત્યાં કોઈ આદ્દશાહી શહેરમાં આરસપહાણનો રસ્તો હોય તો લોકો તે રસ્તા વિષે જે ઉમંગ અને અદ્ભુત સાથે બોલે તેટલાં ઉત્સાહ અને અદ્ભુતથી પહાડી લોકો આ 'કાટ' રોડ' વિષે બોલે છે. પડખે જ મુસલમાનોનું કબરસ્તાન હતું. પહાડની વન્ય શોભામાં આ ઘોળા ઘોળા કબરો અળખામણી લાગતી ન હતી. ઘણુંખરું મુસલમાનો કુદરતી શોભા અગડતા નથી. સાંજની વેળાએ આ કબરો, ચરી આવીને નિરાંતે વાગોળતી ગાયોનું ઘણું બેઠું હોય તેવી દેખાતી હતી.

૩૭ માર્ગલિની મુસાફરી સહીસલામત કરી; પણ આખરે અમે ભૂત્તા પડ્યા. આલમોડાને અરધી પ્રદક્ષિણ કરી. રસ્તો છોડી લોકોના ફળિયામાં થઈને કેટલાક ઉકરડા ખૂંદીને આખરે સાત વાગ્યે અમે અગ્નરમાં પહોંચ્યા. અગ્નરના રસ્તા પથ્થરના આંધેલા છે. ત્યાં હિલ બોર્ડર્સ સ્કૂલ ક્યાં છે એમ પૂછતા પૂછતા મારા મિત્રના મકાન સુધી આવી પહોંચ્યા. એ ઘેર ન હતા. ક્યાંક ફરવા ગયા હશે. હરખદેવ કરીને એક છોકરો ઘરમાંથી બહાર નીકળ્યો. તેણે અમારો સત્કાર કયો અને કહ્યું, "આવો; અંદર આવો; આ ખાટલા પર બેસો. હું સ્વામીનો શિષ્ય થાઉં છું. તેઓ બહાર ગયા છે. હમણાં આવશે. એઓએ કહ્યું હતું કે કાકાજી આવવાના છે: તમારામાંથી કાકાજી કયા?" થોડા વખત પછી સ્વામી આવ્યા. વડોદરામાં સ્વામીને જેવા જોયેલા તેવા તે નહતા. લાંબી લાંબી દાદી, લાંબો લાંબો ચોટલો, એની ઉપર એક આંધા લેંગવા રંગનું મફતર અને લાંબી ઘોળા ફેંકનીવાળી મૂર્તિ, એક લાંબી અણિયાળી લાકડી હાથમાં રાખીને મારી આગળ આવી બિમી રહી. પ્રેમથી અમે ભેટી પડ્યા. બુવા તો પ્રેમથી રોવા લાગ્યા. મેં જોયું કે સ્વામી મરાઠીમાં દૂટથી બોલી શકતા ન હતા. દરેક વાક્યમાં આવતા હિંદી શબ્દોને હાવવા એમને મહેનત કરવી પડતી હતી.

હિમાલયનો પ્રવાસ

રાત્રે અમે શું ખાધું, કેટલા વાગ્યા સુધી વાતચીત કરતા બેઠા અને ક્યારે ઊઠી ગયા એનું મને બિલકુલ સ્મરણ નથી. એક એટલું યાદ છે કે, તે કાળે સ્વામી પુરસ્કરણ કરતા તેથી દૂધ ઉપર રહેતા, કશું ખાતા નહોતા, એટલું જ નહીં, પાણી સુધ્ધાં પીતા ન હતા. ઊંઘ એવી આવી કે જાણે નિર્વિકલ્પ સમાધિ.

૧૩

આલમોડા

આલમોડા એ હિમાલયની એક શાખા ઉપર અધિભો માણસોનો માળો છે. આલમોડાની હવા ખાસ વખણાય છે. દૂર દૂરનાં ક્ષયરોગી એપ્રિલથી ઓક્ટોબર વચ્ચે અહીં આવીને રહે છે. ચીડનાં ભપકાદાર અને ઊંચાં ઊંચાં ઝાડોનાં જંગલોમાંથી સુસવાટ કરી વહેતી હવાનું તેઓ સેવન કરે છે અને રાણીનોલા નામના એક ઝરણાનું પાણી પીએ છે. આ મોસમમાં ગમે તે રસ્તે ફરવા જાઓ, આ માંદા લોકોનું એકાદ ટાળું જીવવાની ઇચ્છાથી મહામહેનતે હાંકતું અને પેટમાં પ્રાણ ભરતું નજરે પડવાનું જ. રાજ્યકર્માની આ ફીકી રૈયત અને આસપાસની લાવણ્યવતી કુદરત વચ્ચેનો તફાવત તો સ્વતંત્રતા અને પરવશતા વચ્ચેના ભેદ જેટલો દેખાતો. આ શહેર જિલ્લાનું તેમ જ કુમાઉં પરગણાનું મથક છે. અહીંયાં બ્રિટિશ અદ્યક્ષ છે; છવણી છે, પાદરીઓ હસ્તકની એક કોલેજ પણ છે. આ લોકો એક મોટી વસાહત કરી અહીં પડેલા છે. અહીંથી ૩૭ માઈલ ઉપર નૈનિતાલ નામની એક ગંધર્વનગરી હોવાથી આલમોડા ગોરાઓના આક્રમણથી બચી ગયું છે.

ખીજે દિવસે સવારે ઊઠીને અમે ફરવા ગયા. ઉનાળાના દહાડા હતા, છતાં આપણે અહીંના શિયાળા કરતાં પણ ત્યાં વધારે ટાઢ હતી. આસપાસ દરેક ખીણમાં ઘોળાં ઘોળાં વાદળાં આળસુની પેઠે સૂતાં હતાં. ઉપર આકાશ નિરબ્ર હતું. ઉત્તર તરફ નંદાદેવીનું શિખર સૂર્યનાં તરુણ

કિરણોથી સુવર્ણમંદિરની પેઠે ઝગઝગતું હતું. જ્યાં સૂર્યકિરણ હજી નહોતાં પહોંચ્યાં ત્યાં અરુણસદશ રક્તિમા ઉપાને પણ લગ્નવે તેવી હતી. હિમાલયને ઘેર શિખરોનું દારિદ્ર નથી, છતાં નંદાદેવીનું સૌન્દર્ય એટલું બહુ છે કે હિમાલય પણ એને માટે મગરૂર હોય એમ લાગે છે. અને તેથી જ એ શિખરની પ્રતિષ્ઠા જાળવવા ખાતર કોઈ અનુચરની પેઠે નંદાકોટાનું શિખર એની પાસે જીભું છે. નંદાદેવીનું વર્ણન હું શું કરું? પૂર્વ મન્વંતરના ઋષિ માર્કંડેયે આ દેવીનું જે વર્ણન કર્યું છે તે જ અહીં આપું એ ખસ નથી?

કનકોત્તમકાન્તિસ્સા સુકાન્તિકનકામ્બરા ।

દેવી કનકવર્ણામા કનકોત્તમભૂષણા ॥

આ દેવીની ઉપાસના ઉપર ઋષિની એટલી શ્રદ્ધા છે કે તે કહે છે :

નન્દા ભગવતિ નામ યા ભવિષ્યતિ નન્દજા ।

સા સ્તુતા પૂજિતા ધ્યાતા વશીકુર્યાંજગત્ત્રયમ્ ॥

અમે નંદાદેવીની દિશામાં જ ફરવા જવાનું ‘દુરરત’ ધાર્યું. હિમાલયમાં ઠેકાણે ઠેકાણે દેવીઓના વાસ છે. શાર્ધ દેવી, ધૂરાદેવી, સીતોલીદેવી અને પાતાળદેવી આ ચાર આલમોડાની ચાર દિશાની રક્ષા કરે છે. હિંદુ સમાજનેતાઓની દષ્ટિ કંઈ અદ્ભુત છે. જીવનના દરેક અંગ સાથે તેઓ કોઈ ને કોઈ રીતે ધર્મનો સંબંધ જોડી દે છે. આલમોડા શહેર જે સ્વતંત્ર રાખવું હોય તો આસપાસનાં આ ચાર સ્થાનો આલમોડાવાસીઓના હાથમાં રહેવાં જોઈ એ એ વાત લશ્કરી દષ્ટિથી નિહાળનારને સહેજે ધ્યાનમાં આવી શકે. હવે એ જ વસ્તુ આ ધર્મકારોએ લોહો આગળ કેવી રીતે મૂકી છે તે જુઓ. ‘ભક્તિ અને મુક્તિ’-દાયિની આ ચાર દેવીઓ ચાર ખૂણે વિરાજે છે; એમનાં મંદિરનું રક્ષણ કરે, તે સ્થાનો પવિત્ર રાખે એટલે,

સૈવા પ્રસન્ના વરદા નૃણાં ભવતિ મુક્તયે ।

મુક્તિ એટલે આઝાદી.

અને આ ઋષિવચનનો અનુભવ લોકોને જમાને જમાને થયો છે. શત્રુ ચડી આવે એટલે બધા મરદ જીવાનો ઘર બહાર નીકળી

હિમાલયનો પ્રવાસ

પડીને આ ચારે મંદિરો ઉપર એકલા થતા; અને આ ચારે સ્થાનો હાથમાં હોય ત્યાં સુધી શી મગદૂર શત્રુની કે તે આલમોડાના ચીડ કે દેવદારની સળીરૂપી વાગને પણ વાંકો કરી શકે ?

અમે અસ્કાટને રસ્તે ચીડનું જંગલ જોવા ગયા. વચમાં એક નાની ટેકરી ઉપર જેલ દેખાઈ. સ્વામીએ મને કહ્યું કે, 'અંગાંગના સુપ્રસિદ્ધ આગેવાન અશ્વિનીકુમાર દત્તને આ જ જેલમાં રાખવામાં આવેલા.' ચીડનું જંગલ પસાર કરી આખરે અમે બલદૌટી નામક ડુંગર ઉપર આવ્યા. આ સ્થાનને જ એક કાળે અંગ્રેજ સરકારે 'સીમલા' બનાવવાનો વિચાર કરેલો. સ્વામી વિવેકાનંદ જ્યારે અમેરિકા જઈ પાછા આવ્યા ત્યારે આ સ્થળે તેમણે અદ્વૈતાશ્રમની સ્થાપના કરવાનું નક્કી કરેલું. પણ જે દિવસે એમણે એ સ્થાનની સરકારમાં માગણી કરી તે જ દિવસે ત્યાંના કમિશનરે તે સ્થાન પાદરીઓને આપી દીધું એમ મેં સાંભળ્યું. અહીં વટલાવેલા પહાડી લોકોની વસાહત છે. હરખદેવે કહ્યું, 'કાકાજી, દેખિયે ધન પાદડિયોંકા ચાલાકી! જમ યહાંકે લોગોંકા ઇસાઈ બના લેતે હૈં' તમ ઉનકો દૂસરે પ્રાંતમે લે જતે હૈં, ઔર દૂસરે પ્રાંતોંકે ખિટલાયે હુએ લોગોંકા યહાં લાકર રખતે હૈં, તાકિ સમાજકે સાથ ઉનકા સંબંધ ટૂટ જાય ઔર લોગોંમે બી ધન પાદડિયોંકે ખિલાફ દ્રોષ પૈદા ન હો. હમારે પ્રાંતમેસે કિતને લોગ ઇસાઈ હો ગયે ઇસકા પતા નહીં રહતા ઔર દૂસરે પ્રાંતકે ઇતર લોગોંકા ઇસાઈ અને હુએ દેખકર ઉસ પ્રાંતકે લિયે બી હમમેં નફરત હોતી હૈં.' હરખદેવની આ ચાણાક્ષી ટીકા સાંભળી મને ઠીક રમૂજ પડી. ત્યાંથી અમે નીચે પાતાળદેવી તરફ ગિતર્યા. સાડસાત વાગવા આવ્યા હતા અને અમે જ્યારે ગિતરતા હતા ત્યારે ખીણમાંનાં ઊંચણુશી વાદળોં નિશાળિયાની પેઠે આખો યોગતાં ઉત્તરના હિમપ્રદેશોની શાળા તરફ જવા લાગ્યાં હતાં. પાતાળદેવીનું સ્થાન સાધુઓને રહેવા માટે ખાસ અનુકૂળ છે. અહીં ખૂબ એકાંત છે. પાણીનું સુંદર ઝરણુ છે અને હંયાને ધારી નાખનારા પહાડી ઝંઝવાતથી આ સ્થાન સુરક્ષિત છે. પહાડની આ બાજુએ અહીં જ એક એકાકી વૃક્ષ છે અને એટલું મોટું છે કે દૂર દૂરના પહાડો પરથી તે દેખાય છે. સિંહગઢ ઉપર તાનાજીની ખિડનું જે મહત્ત્વ છે તે જ અહીંયાં આ પાતાળદેવીના

સ્થાનનું છે. પાતાળદેવીથી ચડતા ચડતા અમે સ્વસ્થાને પાછા આવ્યા. મને ભૂખ તો એવી કંકડીને લાગી હતી કે કુમળા કુમળા કાંકરા હું વીણીને ખાત તો તે પણ હજમ થઈ જત એ વિષે મને શંકા નહોતી.

ઘેર ને પાળી ભિસ્તીએ પાણી તૈયાર રાખ્યું હતું તે લઈને અમે નાહ્યા. થાક અધો ઊતર્યો અને ફરી ખીજ દસ માઈલ ચાલીએ એટલો ઉત્સાહ આવી ગયો. અમે નિત્યપાઠ પૂરો કર્યો એટલામાં હરખદેવ ખાવાનું લઈને આવ્યો. તેમાં ‘ઓગલ’ નામનાં એક જંગલી ગિયાંના આટાનો શીરો પણ હતો. અપોરે અમે ‘હિલ બ્રોમ્ઝ સ્કૂલ’ ના ચાલક શ્રીયુત હરિરામ પાંડે વકીલને મળવા ગયા. હરિરામ પાંડે એક સાત્ત્વિક અને સંસ્કારી ગૃહસ્થ છે. સામાન્ય વિવેકઆદરના પ્રશ્નોત્તર થયા પછી ‘હિલ સ્કૂલ’ સરકારી ગ્રાન્ટ લેવી કે ન લેવી એ વિષે તેમણે મારી સલાહ પૂછી. મેં કહ્યું, “ગ્રાન્ટ મિલકુલ ન લેવી એમાં જ ઉદાપણ છે. સહજ મદદની ખાતર આપણે આપણી સ્વતંત્રતા ગુમાવીએ છીએ, અને ઇન્સ્પેક્ટરને ખુશ કરવાની વૃત્તિ એક વાર આપણમાં પેદી કે પ્રજ્વલિત શેમાં રહેલું છે એનો વિચાર રહેતો નથી. સરકારનું ધોરણ તો સ્પષ્ટ છે : ‘Your money, our control.’ ” પાંડે સાહેબને આ છેલ્લું સૂત્ર બહુ જ ગમ્યું અને તેમણે ગ્રાન્ટ ન લેવાનો નિશ્ચય કર્યો. પછી તેમણે અત્યંત વિનયપૂર્વક મને પૂછ્યું, ‘આપ લોક સાધુ થઈને ફરો છો તેને અદલે સમાજસેવા કરો તો શું ખોટું? સાધુ લોકોએ નકામા આમતેમ ફરીને શા માટે સમાજ ઉપર બોમ્બડ્ડ થવું?’ એમને કયાં ખબર હતી કે, સમાજસેવાનું ભૂત એમના કરતાં મને વધારે વળગ્યું હતું અને તેમાંથી છૂટવા માટે જ હું અહીં હિમાલયમાં આવ્યો હતો? સમાજસેવા કરવાને પણ અધિકાર જોઈએ. આજે અનધિકારી લોકો સેવાનું કાર્ય હાથ ધરીને સમાજમાં જે ગોટાળો ઊભો કરે છે તે છોડી દે, તોપણ ભારેમાં ભારે સમાજસેવા થઈ શકે. યુરોપની પેઠે અહીંયાં પણ સમાજસેવા ધંધાનું રૂપ પકડશે કે શું એવી ખીક છે. વિલાયતમાં એક કાળે ઍરિસ્ટર એ એક મોટો નિરપેક્ષ સમાજસેવક હતો. તે જ આજે અસીલોનું લોહી નિચોવી પીનાર જળો જેવો બની ગયો છે. વકીલ સાહેબને કહ્યું, ‘આપ

હિમાલયનો પ્રવાસ

સમાજસેવા કરી રહ્યા છે. તેમાં આપને શું એવો અનુભવ નથી થયેલ કે કેટલાક મદતિયા જે વચમાં નાહક દબલ ન કરે તો તમારું કામ એવી મહેનતે અને વધારે સારું થાય ?' એમણે ઉત્તર આપ્યો, 'અરે એ અનુભવ તો ડગલે ને પગલે થાય છે. અધી શક્તિ એવા નાલાયક લોકોનો વિરોધ તોડી પાડવામાં જ ખરયાય છે; અને આખરે માણસ નિરાશાવાદી બની જાય છે.' મેં કહ્યું, 'ત્યારે આ આખતમાં અમે લોકો તમને અભયદાન આપીએ છીએ એ શું ઓછું છે? આત્મોન્નતિ અને સમાજસેવા વચ્ચે વિરોધ નથી, છતાં એ કલ્પનિક વિરોધ સ્ત્રીકારીને હું કહું છું કે, આત્મોન્નતિ સાધવાની ફરજ દરેકની ઉપર છે. સમાજસેવા વિષે તેમ નહીં કહી શકાય. સમાજસેવામાં બહુ જ કુશળતા જોઈએ છે. તે એક જાતની કસરત છે. પોતાનું પણ પતન ન થાય અને સમાજ પણ પરાવલંબી અને નિષ્પ્રાણ ન બને, એ આદર્શ જાળવીને જ સમાજસેવા કરવી ^{પાઈએ} નહીં તો ધર્મ કરવા જતાં અધર્મને પોષણ મળે.' પાંડેજી કશું બોલ્યા નહીં. કદાચ તેમનું સમાધાન પણ થયું હોય. આલમોડાની હવા વિષે બોલતાં તેમણે કહ્યું, "તમારા 'મેદાન'ના લોકોને કહો કે ક્ષયરોગ મટાડવા માટે અહીંયાં આવવું હોય તો રોગની શરૂઆત થતાં જ અહીં આવવામાં લાલ છે. ઘણા લોકો છેલ્લી ઘડીએ અહીં આવે છે અને અહીંયાંની તીક્ષ્ણ હવા બરદાસ ન કરી શકવાથી નાહક મોતના મુખમાં પડે છે. આટલો મારો સંદેશો જરૂર 'દેશ'ના લોકોને પહોંચાડજો." ચોપડીઓથી હું કંટાળ્યો હોવા છતાં એમને ત્યાં 'શબ્દ-કલ્પદ્રુમ'ના મોટા મોટા ભાગ ઉપર મારી લાલચુ નજર દર્શાવગર ન રહી.

પાછા આવતાં આશાખાણુ નામના એક બંગાળીને ત્યાં અમે ગયા. તે પોતે બ્રાહ્મમતાનુયાયી (પ્રાર્થનાસમાજ) હતા. તેમની જોડે વેદાંત, તંત્ર, શક્તિપૂજા અને બ્રાહ્મ ધર્મ ઉપર ખૂબ ચર્ચા થઈ અને સાંજ પડ્યે અમે 'ત્રેનાઈટ' ટેકરી પર ગયા. ત્યાંથી એમેરનો દેખાવ ભવ્ય અને મનોહર લાગતો હતો. નંદાદેવીએ સાંજનું પીત વસ્ત્ર ધારણ કર્યું હતું અને સંધ્યાને આરીર્વાદ દર્શિ વિદાય કરતી હતી. તારાઓ ચમકવા લાગ્યા. આકાશગંગામાં હંસ નાહતો હતો. ઘણા દેવો પણ જલવિહાર

કરી રહ્યા હતા. એમનાં દર્શનથી પાવન થઈને ધીમે ધીમે અમે ઘેર આવ્યા.

ઘેર બિસ્તી ભક્તિભાવપૂર્વક સ્વામી પાસેથી ગીતા ભણવા રાહ જોતો હતો. સવારનો નોકર સાંજે પ્રિય શિષ્ય થયેલો જોઈ મને હર્ષનો ઉમંગો આવ્યો. થોડા વખત પછી શ્રદ્ધાધન દરજી સાંઈજી પણ આવ્યો. આ માણસે પોતાની જિંદગી જુગારમાં ખુવાર કરી હતી. સ્વામીના સહવાસથી એનામાં ઉપરતિનો ઉદય થતો હતો. મેં સ્વામીને કહ્યું, 'અપિ ચેત્સુદુરાચારો' એ શ્લોક ઉપર આજે પ્રવચન કરો.

અપિ ચેત્સુદુરાચારો મજતે નામનન્યમાક્ ।

સાધુરેવ સ મંતવ્યઃ સમ્યગ્વ્યવસિતો હિ સઃ ॥

આ શ્લોકનું રહસ્ય જ્યારે સ્વામીએ હિંદીમાં સમજાવ્યું ત્યારે સાંઈજીનો કંઈ ભરાઈ આવ્યો. તેણે કહ્યું, 'નહીં સામીજી, હમ અભી શુદ્ધ નહીં હુએ. હમકો અખ ભી કભી કભી મોહ હોતા હૈ, પાપ હમારે દિલમેં ઘૂસ આતા હૈ.' મારા મનમાં વિચાર આવ્યો, આપણા ધર્મો-પદ્ધતિ કોણની પાછળ માર્યા ફરે છે. આવા ગરીબ લોકોને ધર્મની લડાણી કોણ કરે? આશ્વાસનનો યોગ કોણ સંભળાવે? પતિતોને અસ્પૃશ્ય માની આપણા ધર્મગુરુઓ પોતે અસ્પૃશ્ય જન્યા છે અને હિંદુ ધર્મનું પતિતપાવનત્વ કુઆવી દીધું છે. ગુહક અને શખરીને પોતાનાં ગણનાર રામચંદ્રની આ ભરતભૂમિ નથી રહી. આવા વિચારોમાં હું પથારી ઉપર પડ્યો. ખહાર સૂસવતો પવન મારા વિચારો સાથે તાલ ધરતો હતો.

૧૪

ખાખીખાવા

હિમાલયમાં જઈ આવેલા માણસને સૌ કોઈ એક જ સવાલ પૂછે છે : ‘ત્યાં તમને કોઈ સાધુમહાત્મા મળ્યા ખરા?’ લોકો શું માનતા હશે તે ખબર નથી. શું લોકોને એમ લાગે છે કે હિમાલયમાં ઝાડોને અદલે સાધુઓનાં જ વન ઊગે છે? જેમ હું હિમાલયમાં ગયો હતો તેમ ઘણા સાધુઓ હિમાલયમાં જન્મે છે. જેમ પેલો હોટેલવાળો વિશારદ ત્યાં જઈને વસ્યો છે, તેમ કેટલાક સાધુઓ હિમાલયમાં રહે છે ખરા. પણ લોકોને એવા સાધુ નથી જોઈતા. એવા તો તેમને ઘેર પણ ભિક્ષા માગવા આવે છે. તેમને તો જોઈએ છે ત્રિકાળજ્ઞાની, ચમત્કારો કરી જાણનાર, અને કાંઈ પણ ખાધા વગર જીવી શકનાર મહાત્માઓ ! જેમને પગે પડ્યામાત્રથી મોક્ષ પ્રાપ્ત થઈ જાય, અગર કીમિયાની કંઈ અજન્મ યુક્તિ, અગર કંઈ નહીં તો છેવટ કંઈક રોગ ઉપરની અહભુત જડીબુટ્ટી અનાયાસે મળી જાય ! રાજ્યપ્રકરણમાં રસ લેનાર લોકો પૂછે છે, ‘હિંદુસ્તાનનું ભવિષ્ય શું છે એ વિષે તમે હિમાલયના સાધુઓ પાસેથી કશું જાણ્યું છે ખરું?’

આવા જવા પ્રશ્નોનો જવાબ હું એક જ વાક્યમાં પતાવી દઉં છું : હું સાધુઓની શોધમાં ગયો જ ન હતો. ઉપદેશતરીકે મને જે મળ્યું હતું તે મારે માટે જસ હતું. મારી સાધના મારે જ કરવી હતી. પરાન્ત ખાઈને કોઈના આશ્રિત રહેવું એ જેમ શરમભરેલું છે, તેમ જ કોઈ પણ સાધુની તપશ્ચર્યામાંથી ભીખેલો ટુકડો આપણને મળી જાય અને તેના ઉપર આપણે સુખી થઈએ એવી ઇચ્છા પણ આધ્યાત્મિક કંગાલિયત સૂચવે છે. સાધુઓનાં દર્શનથી આપણું હૃદય પવિત્ર થઈ જાય, એમનો વૈરાગ્ય આપણામાં ઉદ્ભવે, એમની ઈશ્વર ઉપરની નિષ્ઠા આપણામાં જાગે, અને એમના જેટલી જ તપશ્ચર્યા કરવાનું આપણામાં નિશ્ચયબળ આવે, એ ઇચ્છ્યાજ્ઞેય છે. પણ તેમના પ્રસાદ તરીકે આપણને કાંઈ

પણ મળી જાય અને અનાયાસે, વગર મહેનતે આપણે સુખી થઈ જઈએ એમ ઇચ્છવામાં તો પામરતા જ રહેલી છે. બજારમાંથી શાક ખરીદતી વેળાએ તોલ પૂરો થયા પછી 'એ ચાર બટાટા કે મરચાં ઉપર આપો' એમ માગનાર; દેશસેવામાં એક સામાન્ય સૈનિકની યોગ્યતા ધરાવતાં જતાં, પોતાની સેવામાંથી જ રાષ્ટ્રને સ્વાતંત્ર્ય મળતું હોય તો જ હું પોતાનું અભિદાન આપું, નહીં તો નહીં, એમ કહેનાર; અંગ્રેજ લોકોને માગી માગીને હેરાન કરીને સ્વરાજ્ય મેળવીશું એવી ઉમેદ રાખનાર; તેમ જ મહાત્માએતો ચરણસ્પર્શ અગર વસ્ત્રસ્પર્શ કરવાથી, અથવા તેમનું એકું ખાવાથી તેમની તપશ્ચર્યાનો કંઈક અંશ વીજળીની પેઠે આપણામાં સહેજે આવી જાય એમ ઇચ્છનાર; અથા જ રંક છે. વગર મહેનતે મોક્ષ મળે તો એ મોક્ષની કિંમત શી ? અને તે વળગાડને મોક્ષ પણ કેમ કહેવાય ?

સાધુ વિષે આપણા લોકમાં બહુ જ વિચિત્ર ખ્યાલ જોવામાં આવે છે. કેટલાકને સાધુ એટલે કોઈ જીવતીજગતી જડીબુટ્ટી અથવા મંત્ર છે એમ લાગે છે. અને કેટલાકને તે સંસારને છેતરનાર, ધતિંગ ચલાવનાર ને મક્કતનું ખાઈને મસીદે સુતાર આગસુ ઠગ લાગે છે; કેમ કે તેઓ કશી સમાજસેવા કરતા નથી, તેમ જ દ્રવ્યોપાર્જન કરતા નથી. એક રાષ્ટ્રભક્તે મારી આગળ પોતાની ઇચ્છા પ્રગટ કરી હતી કે, આ બધા સાધુઓને પકડીને તેમની એક ફોજ તૈયાર કરીએ અને તેમને કવાયત શીખવીને અંગ્રેજો સામે લડાવીએ. સાધુઓની સંખ્યા આવન લાખની છે એ આજે હિંદુસ્તાનમાં સૌ કોઈ જાણે છે; અને અર્થશાસ્ત્ર જાણનારા આપણા વિદ્વાન લોકો રાષ્ટ્રની શક્તિનો આટલો અપવ્યય કેમ સહન કરે ? મારે આ આવન લાખ સાધુઓનું શું કરવું એ જ ચિંતામાં કેટલાક દેશહિતચિંતકો કૂશ થઈ રહ્યા છે ! સંસાર અસાર છે, તેમાં 'એક રોટી ઔર દો લંગોટી'ની જ હાજત રાખીને નિર્લેપ રહો અને હરિનામ લો અથવા આત્મચિંતન કરો, એમ કહેનાર સાધુઓને ખાખી પોશાક પહેરાવીને, હાથમાં બાંદૂક ને સંગીન તથા કમરપટામાં પ્રાણુઘાતક દારૂગોળાના કારતૂસ બંધાવીને, 'લેફ્ટ રાઈટ લેફ્ટ' ચાલતા કર્યાનું દૃશ્ય હિંદુ ધર્મનો વિજય સૂચવશે ખરું ?

આજના સાધુઓ આદર્શ છે એમ કોઈ નહીં કહે. આખીઆવા હમેશ કહેતા, 'જૈસા જુગ વૈસા જોગી.' જોગી આસમાનથી ઊતરતા નથી કે જમીનમાંથી ઊગતા નથી. તે તે કાળના સમાજમાંથી જ તેઓ પાકે છે. પોતાના જ દોષો સાધુઓમાં ઊતરેલા જોઈ સાંસારિક લોકોને આટલું આશ્ચર્ય શા માટે થતું હશે? સાધુવર્ગને સુધારવો હોય તો સમાજને જ સુધારવો પડશે; એટલે કે, દરેક જણ પોતપોતાને જ સુધારે. આપણે તો અધા સાધુ સરખા જ માન્યા છે. સાધુઓમાં ભળીને કોણે તેમને તપાસ્યા છે? કેટલાક સાધુઓમાં તમારા સંસારી લોકો કરતાં વધારે ખાનદાની, વધારે ભૂતદયા અને વધારે ઉદ્યોગ હોય છે. તેમનામાં દુનિયાનું જે જ્ઞાન હોય છે તેટલું મેળવવા તમારી અધી લાયઝેરીઓ તમે પૂરી કરો તોપણ તે બસ નહીં થાય.

એક દિવસ સવારે અમે વહેલા ઊઠીને 'ગ્રેનાઈટ' ટેકરી ઉપર ફરવા ગયા હતા અને ત્યાંના એક દેવદાર વૃક્ષ નીચે ખેસી એમર્સનના 'સર્કલ્સ' ઉપર વાતચીત કરતા હતા. એવામાં જમણી આજુએ દૂર વાદળાંથી ઢંકાયેલો એક નાનકડો ડાટ જોવામાં આવ્યો. મેં સ્વામીને પૂછ્યું, 'પેડું નાના એટ જેવું શું દેખાય છે? કંઈ મંદિર કે સાધુઓનો અખાડો તો ન હોય?' સ્વામીજીએ કહ્યું, 'એ જ તો આખીઆવાનો ખગમરા ડાટ, આપણે અપોરે ત્યાં જઈશું.' આખીઆવા એક દિવ્ય પુરુષ છે. હું ઘણી વાર એમની પાસે જઈ છું. એકાદશીને દિવસે એમને ત્યાં આખી રાત ભજન ચાલે છે. ત્યાં એક અંગાળી સાધુ પણ આવે છે. તે જેટલો ભક્ત છે તેટલો જ અપ્રતિમ ગાનારો છે.'

નિશ્ચય પ્રમાણે અમે અપોરે આખીઆવાનાં દર્શન ગયા. આલમોડાની કેડ ઉપરથી ઊતરીને એક નૌલા (ઝરણા) પાસે અમે આવ્યા. ત્યાં મીહું સાકર પાણી પીધું ને ખગમરા ટેકરી ચડીને 'જગ્યા'માં ગયા. આવાઓનું 'ટાઉન-પ્લેનિંગ' જેવા જેવું હોય છે. શહેરોમાં એકબીજાની ફેશનનું અનુકરણ કરનારાઓના જેવા તેઓ ઘેટાં નથી હોતા. તેમના અખાડાની રચનામાં હેતુ હોય છે. તેનો દરેક ભાગ સાભિપ્રાય આંધેલો હોય છે. અધી રચના ઉપયુક્ત, પ્રમાણબદ્ધ તેમ જ કાવ્યમય હોય છે.

એશઆરામની સગવડ વગર મકાનોમાં કેટલી સુંદરતા આણી શકાય, તેનું જાણે ત્યાં પ્રદર્શન જ હોય છે.

ખાખીઆવા પોતે જ્યાં રહેતા હતા તે એક આઠખૂણી ખૂંપડી હતી. ઉપર લાકડાંના લાંબા લાંબા પાટડાનું છાપરું હતું, જે ઉપરની આજુ બરફ ને વરસાદથી તથા અંદરની આજુ ધૂણીના ધુમાડાથી વિવર્ણ બની ગયું હતું. વચમાં એક મોટી ધૂણી ધખતી હતી. ધૂણીમાં લોહના લોદે જે એ ચાર ચીપિયા અને એક બે ત્રિશ્ણ ખોસેલાં હતાં. પાસે લાકડાનું એક લાંબું, પહોળું અને જડું પાટિયું હતું ને તેની ઉપર ખાખીઆવાની ભવ્ય મૂર્તિ વિરાજેલી હતી. આસપાસ પહાડી લોકોનું શિષ્યવૃન્દ બેઠેલું હતું. ધૂણી પાસે એક લોટીમાં પાણી ગરમ થતું હતું. અમે અંદર ગયા. ત્રીચે વળીને આવતે નમસ્કાર કર્યા અને બેઠા.

આવાએ અમારો અત્યંત પ્રેમભર્યો સત્કાર કર્યો. સ્વામીએ તેમને અમારી બન્નેની ઓળખાણ કરાવી. હું બેલગામથી આવું છું એમ સાંભળતાંવેંત તેઓ બોલી ઊઠ્યા, 'તમે બેલગામ કે શાહપુરના?' હું ચક્રિત થયો. બેલગામ શાહપુર જોડાજોડ વસેલાં છે. બે વચ્ચે એક માઈલનું પણ પૂરું અંતર નથી. ત્યારે હિમાલયના આ સાધુને બેલગામ અને શાહપુર વચ્ચેના ભેદની પણ ખબર છે! મેં કહ્યું, 'હું શાહપુરનો.' ખાખીઆવા બોલ્યા, 'તમારું શાહપુર તો સાંગલીની હદનું. તે બ્રિટિશ રાજ્ય નથી. તમારે ત્યાં મારવાડી લોકોએ ખાલાજીનું મંદિર બાંધ્યું છે તે પૂરું થયું કે?' મેં ત્યાંની બધી હકીકત કહી દીધી. પછી મેં શું શું કહ્યું, હું ક્યાં ક્યાં ફર્યો એ બધું તેમણે પૂછી લીધું. હું ઓછું ફરેલો ન હતો; છતાં જે જે ગામ કે શહેરનાં નામ લઉં, ત્યાંના જ તેઓ પોતે જતે વતની હોય એમ, ત્યાંની વિગત કહે અને પોતે પૂછવા લાગે.

ત્યાર પછી અમારા યુવાનો વાશે આવ્યો. યુવા રામદાસી સંપ્રદાયના હતા, એટલે એમનો મઠ, એમનો ફિરકો બધું પૂછી લીધું. એક ઘડીની અંદર અમે જોઈ લીધું કે, ખાખીઆવાનું હિંદુસ્તાનની ભૂગોળનું અને ધાર્મિક ઇતિહાસનું જ્ઞાન 'ઇમ્પીરિયલ ગેઝેટિયર્સ'ના કરતાં વધારે હતું; અને આ બધું સ્કૂલમાં કે કોલેજમાં ગયા વગર, 'રોયલ એશિયાટિક સોસાયટી'ના મેમ્બર થયા વગર, મેળવેલું હતું!

હિમાલયનો પ્રવાસ

અમારું પોતાનું જ્ઞાન લગભગ થઈ રહેવા આવેલું જોઈ એમણે વધારે સવાલો પૂછીને અમને લબ્ધિજન કરવાનું છોડી દીધું.

પછી અમે કહ્યું, 'અમારે ગંગોત્રી, જમનોત્રી, કેદાર, બદરી વગેરેની યાત્રા કરવી છે. સ્વામીને કૈલાસ જવું છે.' એટલે તેમણે હિમાલયનાં અંધાં તીર્થસ્થાનોનું વર્ણન શરૂ કરી દીધું! અમારી મૂંઝવણ જોઈ તેમણે પાસે પડેલું લાકડાનું એક પાટિયું હાથમાં લીધું અને ઘોળા માટીનો એક ગાંગડો લઈ ને ચટ દઈ ને કામચલાઉ નકશો દેરી કાઢ્યો. તેમાં બદરીનારામણ જવાના ચાર રસ્તા બતાવેલા હતા. તેઓ કહે, 'વધારેમાં વધારે રેલની મુસાફરી કરીને ઓછામાં ઓછી પગની મુસાફરી કરવી હોય તો આ રસ્તો છે. ખાવાપીવાની સગવડ જોઈતી હોય તો આ રસ્તો છે. ઝટ જવું હોય તો આ ત્રીજો રસ્તો છે. પણ એ રસ્તે તમારે માત્ર પૂરતું પરચૂરણ પાસે રાખવું જોઈએ. તમારી નોટો ત્યાં નહીં ચાલે અને ગરીબ લોકો પાસે પૂરતું પરચૂરણ પણ નહીં મળે.' એથી રસ્તો એમણે પોતાના રસ્તા તરીકે ઓળખાવ્યો. તેમાં જંગલો અને સૃષ્ટિશીલા વધારેમાં વધારે હતાં. એ રસ્તો છેક એકાન્ત હતો અને મનુષ્યવસ્તી આવે એવાં બે સ્થળો વચ્ચે ઓછામાં ઓછું ચાળીસ ચાળીસ માઈલનું અંતર રહેતું.

મેં પૂછ્યું, 'મહારાજ, આપ બદરીનારામણ ક્યારે પધાર્યા હતા?' તેમણે કહ્યું, 'અંધી વાર મળીને સત્તર વખત ગયો છું!' સ્વામીને કૈલાસ જવું હતું એટલે મેં ખાવાને પૂછ્યું, 'આપ કૈલાસ પણ જઈ આવ્યા હશે?' એમણે કહ્યું, 'આહ વેળા!' અને જાણે તે રસ્તાનું આખું દૃશ્ય આંખ સામે ઊભું હોય તેમ એ વર્ણવવા લાગ્યા. કૈલાસને રસ્તે આવતા મોરપંખી ખાવા કરીને દર વર્ષે કૈલાસની યાત્રા કરનાર એક સાધુનું વર્ણન પછી ચાલ્યું.

પછી અમે આસપાસના પ્રદેશમાં રહેનારા સોમગારગિરિ ખાવા જેવા ખીજ સત્પુરુષો વિષે પૂછ્યું. હિંદુસ્તાનના ભિન્ન ભિન્ન પ્રાંતોની આબોહવા, ત્યાંનો ખોરાક, લોકોના રીતરિવાજ અને સ્વભાવ વિષેનો પોતાનો અનુભવ, એ બધું તેમણે કહી સંભળાવ્યું. ગુજરાતની ધર્મશ્રદ્ધાની તેમણે ખૂબ તારીફ કરી. મહારાષ્ટ્રનું આદરાતિથ્ય તેમને વિશેષ ગમેલું.

અંગાળની ગંદકી અને ત્યાંનાં જળાશયોની સ્વચ્છતા તરફની બેદરકારીની તેમણે ફરિયાદ કરી. રામેશ્વર તરફનાં મંદિરોની વ્યવસ્થામાં શી શી ખાખીઓ છે તે વિષે તે બોલ્યા.

પછી તેમણે અમને ચા લેવાનો આગ્રહ કર્યો. હિમાલયની ચા સિપ્તનની ચા નથી હોતી; ત્યાંની ત્યાં જ બગેલી હોય છે. અને ત્યાંની ચા તૈયાર કરવાની પદ્ધતિ પણ જુદી જ હોય છે. હિમાલયની કડક ઠંડીમાં આ ચા બહુ ઉપયોગી વસ્તુ છે એમ ત્યાંના લોકો કહે છે. અમે ચા લેવાની ના પાડી. ત્યારે તેમણે પાસેની જ એક ટોપલીમાંથી પેંડા આપવાને એક સેવકને કહ્યું. 'મેં કહ્યું, 'હું ખાંડ નથી ખાતો.' તેમણે કહ્યું, 'મારી ખાંડ દેશી હોય છે. હું દર વર્ષે કાનપુરથી ખાસ ખાંડ મંગાવી રાખું છું.' (મને પાછળથી ખબર પડી કે, ખાવાપીવાને ત્યાં વપરાતી ખાંડ પીલીભીતવાળા રાજા લલિતાપ્રસાદ તરફથી દર વર્ષે ખાસ મોકલેલ ગુમાસ્તાની જાતિદેખરેખ નીચે કાનપુરના કારખાનામાં તૈયાર કરવામાં આવતી, અને લાદીને પોલિયાઓ ભરીને વરસમાં એક વાર સામટી પહાડ ઉપર મોકલી દેવામાં આવતી.) 'મેં કહ્યું, 'છ વરસ સુધી ખાંડ જ ન ખાવાનું મારું વ્રત છે, માટે મને માફ કરો.' પણ ખાવા એમ ક્યાં છોડે એવા હતા? તરત જ મને ખારેક અને બદામ આપવામાં આવ્યાં અને ફરી વાતો ચાલી.

ખાવાએ લોટામાંથી ગરમ પાણી પીવાને લીધું, પણ પીતાં પહેલાં એનાં બે ચાર ટીપાં પ્રથમ અગ્નિને અર્પણ કર્યાં. મને એની જરા નવાઈ લાગી. ત્યારે સ્વામીએ મને કહ્યું, 'ખાખીઆવા કંઈ પણ ખાય કે પીએ તે પ્રથમ અગ્નિને અર્પણ કરે જ.' ખાખીઆવા બોલ્યા, "આપણે તો દહાડામાં એક જ વાર એક બાટી ખતાવીને 'પાઈએ' છીએ. આજે બપોરે તે પાછા કાલે બપોરે." હું મનમાં બોલ્યો, 'ત્યારે આ પેંડા ને બદામ ને ખારેક ને એ બધું અમારા જેવા અતિથિઓને માટે જ શું! ધન્ય છે આ સાધુને!' ખાખીઆવાની કૂડે મુંજનું એક જાડું દોરડું અને એક વેંત પહોળી કૌપીન હતી. આખું શરીર ભસ્મચર્ચિત રહેતું. દાઢી અને મૂછના લાંબા લાંબા વાળ તાપથી લાલ થઈ ગયા હતા.

હિમાલયનો પ્રવાસ

પછી હાલના સાધુઓના ધર્મોપદેશ વિષે વાત ચાલી. અંગ્રેજી ભણેલા કેટલાક સાધુ થઈ જાય છે. તેઓ અંગ્રેજીમાં ચોપડીઓ લખે છે, વ્યાખ્યાનો આપતા ફરે છે, સમાજસેવાના પાઠ શીખવે છે, એ જોઈ ખાખીઆવાનું હસવું ખાળ્યું ન રહેતું.

તેઓ બોલી બિઠ્યા, ‘તમે અંગ્રેજી ભણેલા સાધુઓ ગરીબ લોકોની શી સેવા કરો છો? દુખિયાંને શો દિવાસો આપો છો?’ અને એકદમ શૂન્ય દષ્ટિએ સામેની ધર્મશાળા પર નજર ફેરવી સ્વગત બોલતા હોય તેમ ઉદ્ગેશથી બોલ્યા :

‘સાલે સુસરે લેકચરબાજી કરતે હૈં ! ઉસમેં ભી ઔર કોઈ ખિમેકાનન્દ અનનેકી તો તાકત નહીં; ખાલી ટ્રાન્સલેશન કરતે હૈં ! ભગવાનકા નામ લો, કુછ તપ કરો; અન સકે તો ભૂખેકો અન્નદાન દો, ઔર અપના કામ કરો. યે કચા ખાલી લગાઈ હૈં !’

સ્વામીએ પૂછ્યું, ‘આપ આ વરસે ખદરીનારાયણ જવાના છો ખરા?’ એમણે પોતાનાં મોટા મોટા ચીરા પહેલાં પગનાં તળિયાં અતાવીને કહ્યું, ‘ઈશ્વરે મને આ સગ્ન કરી છે. આ ખચ્ચો યાત્રાનો ભારે રસિયો થઈ ગયો છે, માટે એને એક ઠેકાણે બેસાડવો જોઈએ એમ ધારી ઈશ્વરે જ મારા પગની આ દશા કરી મૂકી છે. હવે મારે જવું હોય તો કંતાનના જોડા વાપરવા પડે.’

ખગમરામાં રહીને ખાખી આવા જે મૂગી સમાજસેવા કરતા તેનો આંક કોણ બાંધી શકે? દર્દીઓને તેઓ દવા આપતા. વહેવારકૃશણ અને નિઃસ્પૃહ હોવાથી મુંઝાયેલા સંસારીઓને સલાહ આપતા. ભૂખ્યાંતરસ્યાં સહુ ખગમરામાં સંતોખાતાં. અદાલતોમાં ન પતનારા ભાઈ ભાઈ વચ્ચેના કળિયા એમના ઉપદેશથી પતી જતા. તેઓ પોતે યોગમાર્ગી હતા અને છેલ્લી ધડીએ પગાસન વાળી પ્રાણ બ્રહ્માંડમાં લઈ જવાની તેમની અભિલાષા હતી. સંસારની ધાંધલમાંથી તેઓ નિવૃત્ત થયા હતા. છતાં આ નિવૃત્તિમાં જ તેમણે સાત્ત્વિક પ્રવૃત્તિ બીજી કરી હતી, અને આ સાત્ત્વિક પ્રવૃત્તિ વચ્ચે પણ કમલપત્રની પેઠે અલિપ્ત રહેવાનો અદ્ભુત યોગ તેમણે સાધ્યો હતો.

ધર્મની ચર્ચા કરનારા આપણા આધુનિક વિદ્વાનો, મુત્સદ્દીઓ, સમાજસેવકો, અર્થશાસ્ત્રીઓએ સાધુઓ ઉપર ટીકા કરતા પહેલાં પૂર્વગ્રહણન્ય નિર્માળ વૃત્તિથી તેમના જીવનનો અભ્યાસ કરવો જોઈએ. ખીજું કંઈ નહીં તો, આ દેશમાં કેવી રીતે રહેવાથી સારામાં સારી રીતે આરોગ્ય જાળવી શકાય છે, એ બતાવવાની એમની સેવા દેશને માટે આજે પણ એટલી આદર્શરૂપ છે કે, સાધુઓ પર ખરચાતો પૈસો તેટલે દરજ્જે સાર્થક ગણાય. શું સંસારમાં રહીને લોકોની અધમ વૃત્તિને પોષીને ધન મેળવનાર અને મરતી વેળાએ પ્રાણ અને શહેર વગરનાં છોકરાંઓની ફેજ પાછળ મૂકી જનાર લોકો સમાજના હિતકારી, અને સાધુઓ ‘મક્કતનું ખાનાર’ ? અજબ છે એ ન્યાય !

તમારી સમાજસેવાની સંસ્થાઓ જુઓ, તે કેટલી ખરચાળ હોય છે ! તેના વ્યવસ્થાપકોને કેટલો ભારે પગાર આપવો પડે છે ! તેના રિપોર્ટ જાપવા પાછળ પણ પૈસાનો અને સત્યનો કેટલો વ્યય કરવો પડે છે ! અને છતાં પૈસાની ઘાલમેલ પણ તેમાં કેટલા બધા દાખલાઓમાં થાય છે તે જોવા જેવું છે. ખીજા જાણુએ, સાધુઓને હાથે ચાલતી સંસ્થાઓ નનામી હોય છે; તેના રિપોર્ટ કદી બહાર પડતા નથી; તેને ‘લાઈફ મેમ્બરો’ અને ‘પેટ્રોનો’ હોતા નથી; છતાં ઘણે ભાગે બધો ખરચ કસર કરી કરીને કરવામાં આવે છે અને દરેક પાઈ કામ આવે છે.

હિંદુસ્તાનનું અપ્રતિમ લોકસાહિત્ય આ સાધુઓની જ કૃપાએ જીવતું રહ્યું છે અને ભવિષ્યમાં પણ જીવતું રહેશે. ધાર્મિક સંસ્કૃતિ ટકાવવા, વધારવા, ફેલાવવા ને સુધારવા માટે દુનિયામાં આટલી સુધરેલી, સસ્તી અને ખાતરીલાયક વ્યવસ્થા ખીજે ક્યાંય નહીં મળે.

ઐતિહાસિક અને ભૌગોલિક પુરાવા આપીને ચોપડી લખનારા વિદ્વાનોએ હિંદુસ્તાનની રાષ્ટ્રીય એકતા સાબિત કરી હશે, પણ તે રાષ્ટ્રીય એકતા ઉત્પન્ન કરવાનું શ્રેય તો સાધુઓને જ છે. જૂના વખતમાં દરેક પ્રગ્નહિતદક્ષ રાજા કંઈ પણ મહાન સાધુ પોતાની રાજધાનીમાં આવે એટલે તેના દર્શને જતો, અને દૂર દૂરના દેશોમાં શું ચાલે છે, લોકોની શી સ્થિતિ છે વગેરેની પૂરી માહિતી તેની પાસેથી મેળવતો. અને તે સાધુ પણ રાજાની રાજધાની છોડતી વેળાએ રાજા પાસે આશીર્વાદ આપવા જઈ

તેના રાજ્યમાં પોતે જે કાંઈ જોયું હોય તે સાફ સાફ કહી દેતો. આ રીતે દીન, રંક પ્રજાની પણ ફરિયાદ આવા નિઃસ્વાર્થીમાં નિઃસ્વાર્થી વકીલની મારફત રાજ્યને પહોંચતી. રાજ્યના અમલદારો પર આ એક ભારે અંકુશ રહેતો; અને કૃતિની ખેવના રાખનાર દરેક રાજ્ય પણ સાધુની ધર્મ-બુદ્ધિને પંસદ પડે અને સંતોષ થાય એવી જ રાજ્યવ્યવસ્થા રાખવાને ઈતેમ્નર રહેતો.

સાધુ જ્યારે ગામડાંઓમાં વિચરે ત્યારે ગ્રામદેવતાના મંદિરમાં અગર કાંઈ ઝાડ તળે પોતાની ધૂણી નાખે. ત્યાં તેની પાસેથી ગામનાં છોકરાંઓને વાર્તાઓ દ્વારા લોકજીવનનું અને ભૂગોળનું જ્ઞાન મળે; વેપારીઓને વેપારની માહિતી મળે; શરવીરોને પોતાની બહાદુરીની કદર ક્યાં થઈ શકે તેમ છે તે જાણવાનું મળે; ગામની ડોશીઓના વૈદકના જ્ઞાનમાં ઉમેરો થાય; દુખિયાંના રોગ મટે; અને ઘણી વાર ગામના જૂના મંદિર કે ધર્મશાળાનો જીર્ણોદ્ધાર પણ થાય. પતંગિયું જેમ એક ફૂલ ઉપરથી ખીજા ફૂલ ઉપર ખેસી ઝડોને સુદક્ષિત કરે છે, તેમ સાધુઓ એક પ્રદેશમાંથી ખીજા પ્રદેશમાં વિચરીને સંસ્કૃતિની આપલે કરનારા વજુગ્નરા અને છે અને દેશ દેશ સંસ્કૃતિની પેટો ઉઘાડે છે. સમાજના ઉચ્ચ અને સંસ્કારી વર્ગના લોકો ગૃહલોલુપ થયા, સંયમનો સ્વાદ તેમના માંથી લોપ પામ્યો, અને તેથી સાધુવર્ગમાંથી પણ ^{સારા} લોકો ઓછા થયા. સમાજ આળસુ, વિપયાસકત અને લાલચુ બન્યો; સાધુની કદર કર્યા વગર, ધર્મનું પુણ્ય ખીસામાં પડે એટલા જ હેતુથી, સાધુઓનું પાલન થવા લાગ્યું. તેથી તે વર્ગ પણ સમાજના જેટલો જ પડ્યો. હવે આપણે પારકાઓની ટીકા સાંભળીને તે વર્ગનો નાશ કરવા તૈયાર થયા છીએ.

આમ આપણી સંસ્કૃતિની દરેક ઉચ્ચ અને ઉદાત્ત સંસ્થા પ્રાણને અભાવે આપણે સડવા દીધી અને આજે તેને સુધારવાને બદલે તેનો નાશ કરી આપણે અસંસ્કારી, અસંગઠિત દશાને વળગવા માગીએ છીએ. ગ્રીસ, રોમ, ઇંગ્લિશ વગેરે રાષ્ટ્રો મરી ચૂક્યાં, હિંદુસ્તાન એક જીવે છે, એમ અભિમાનપૂર્વક કહેનાર આપણે ધ્યાનમાં રાખવું જોઈએ કે, હિંદુસ્તાન જીવે છે એનો અર્થ એ છે કે, હિંદુસ્તાન હજી પોતાની જૂની છતાં

તાજી સંસ્કૃતિમાંથી ઊપજેલી સંસ્થાઓ ટકાવી અને સુધારી રહું છે. આ સંસ્થાઓ તોડી નાખી કે હિંદુસ્તાને કબરસ્તાનમાં પ્રવેશ કર્યો સમજવો.

આવા આવા વિચારોની મનમાં ધમચકડી ચાલવાથી ખગમરા ટેકરીથી અમે પાછા ક્યારે ફર્યા, રસ્તામાં લાલા બદરીશાએ શું પ્રજ્જી, પોસ્ટ માસ્તરે જોડે પીગ્ન કોણ કોણ હતા, એ તરફ મારું ધ્યાન બિલકુલ ગયું નહીં. હિમાલયની હવા ધ્યાનને માટે અનુકૂળ છે, પણ તે ધ્યાનનો ભંગ કરનાર એ વસ્તુઓ જોરાવર છે : એક દોહ અને બીજી ભૂખ. બંનેએ મારા ઉપર સરખાજ હુમલો કર્યો હતો, તેથી અન્ને સામે એકસામરું રક્ષણ મેળવવા અમે દોડતા દોડતા અમારા રસોડામાં પ્રવેશ કર્યો.

૧૫

પદમખોરી

સાધુઓમાં પણ જીવનના એ આદર્શો હોય છે. લેકચરખાજને માટે અમારા જેવાઓને હપકો આપનાર ખાખીઆવા ગરીબોને અન્નદાન આપી, દરદીઓની દવા કરી અને બીજી અનેક રીતે સમાજસેવા કરતા હતા. કેટલાક સાધુ આ એ પ્રવૃત્તિઓને પણ ઉપાધિરૂપ ગણે છે. સાધુએ તો ફક્ત આત્મનિષ્ઠ રહેવું જોઈએ, પરોપકારને માટે પણ કોઈ જાતનો પરિશ્રદ્ધ એ ન કરે, એમ તેઓ માને છે. તેમનું સૂત્ર છે —

धर्मार्थं यस्य वित्तेहा वरं तस्य निरीहता ।

प्रक्षालनाद्धि पंकस्य दूरादस्पर्शनं वरम् ॥

દાન કરવા સારુ વિત્તની વાસના રાખો એના કરતાં વિત્તનું નામ જ ન લો એ વધારે સારું. કાદવમાં હાથ બોળી ઘોઈ નાખો એના કરતાં કાદવથી દૂર રહો એ શું ખોટું ?

આવા લોકોમાં સમાજ વિષે ઉદાસીનતા હોય છે અથવા દમાનો અભાવ હોય છે એમ નથી. તેઓ કહે છે, ‘પ્રવૃત્તિને તમે બરાબર ઓળખતા નથી. પ્રવૃત્તિમાત્ર અંધક છે; અને એમાં તે જેટલી સાસ્ત્રિક તેટલી તે વધારે અંધક, કેમ કે તેનો અંધ અંધ જેવો લાગતો જ નથી અને જલદી છૂટતો પણ નથી. પ્રવૃત્તિના જ સાધન વડે તમે દુનિયાનું ભલું

કેવી રીતે કરી શકો? ખાસ ઉપદેશ કરવા ન જવામાં પણ દયાનો અભાવ નથી. તમારો ઉપદેશ ઘણે ભાગે નિષ્ફળ જાય છે એ વાત પ્રવૃત્તિમાં ફસાયેલા તમે જોઈ શકતા નથી. જે માણસને તમારા ઉપદેશની જરૂર હોય તે પોતાની મેળે તમારી પાસે આવે એવી ઈશ્વરી યોજના છે. તમે ઉપદેશ કરતા ફરો અથવા સમાજસેવાનો ધંધો લઈ બેસો એમાં વિશ્વની અનાદિકાગથી યથાતથ રચના કરનાર પ્રભુ વિશે કેટલી અશ્રદ્ધા છે એ તમે કેમ નથી જોઈ શકતા? પ્રસંગવશાત્ જે ઉપદેશ કરવો પડે અથવા જે કાઈની સેવા કરવી પડે તેટલી ઉત્તમ રીતે કરીને છૂટી જાઓ. ત્રિગુણોની અંદર તમે હો ત્યારે સ્નેહ, દયા વગેરે સાત્ત્વિક ગુણો ડુંગવવા ખાતર તમે ભલે થોડા દિવસ સમાજસેવા કરો. પણ એ સાધન છે, ચિત્તશુદ્ધિનો ઉપાય છે; પણ તેથી મોહમાંથી મુક્તિ ન મળે એટલું ધ્યાનમાં રાખજો. આ વૃત્તિના એક સાધનું દર્શન મહદ્ભાગ્યે અમને થયું. તે પ્રસંગ હવે આપું છું.

આલમોડા અમે લગભગ પંદર દિવસ સુધી રહ્યા. પંદર દિવસમાં ખૂબ જોયું, કેટલાક સારા લોકો મળ્યા અને કુદરત સાથે પણ વાતચીતો કરી. સ્વામી વિવેકાનંદ અહીં જેમને ત્યાં રહેતા તેમને મળી તેમની પાસેથી સ્વામીજી વિષે ખૂબ માહિતી મેળવી. પણ એ બધું અહીં ન લખાય.

‘સાધુ ચલતા ભક્ષા’; અને પ્રવાસવર્ણન પણ જો ઝટ ઝટ આગળ ન આવે તો કંટાળો આવે. અમારે પણ ઉત્તરાખંડની યાત્રા કરવા જવાની ઉતાવળ હતી, એટલે અનુદૂળ વખત જોઈ અમે આલમોડાથી નીકળ્યા. આલમોડાથી પાછા કાઠગોદામ, ત્યાંથી રેલમાં બેસી હરદ્વાર અને ત્યાંથી ઉત્તરાખંડની યાત્રા, એવો ક્રમ અમે ગોઠવ્યો હતો. પાછા જતાં મુક્તેસર થઈને જવાનો અમારો વિચાર હતો, કેમ કે મુક્તેસર પાસે સોમખારગિરિ બાબા કરીને એક સાધુ રહેતા હતા, તેમનું દર્શન કરવાની મનીષા હતી.

સોમખારગિરિ જે સ્થાને રહેતા તેને પદમખેરી કહે છે. જગા બધી રીતે કાવ્યમય છે. ત્રણ ગાળુ ત્રણ મોટા મોટા પહાડ અને વચમાંથી એક નાનકડી નદી વહે છે. આ ત્રણ પહાડ એટલા બધા ઊંચા અને એટલા પાસે છે કે, નદીને કાંઠે બેસીને ઉપર જોવાથી આકાશની વિશાળતા નષ્ટ થઈને તે એક ત્રિઝાણકૃતિ અંદરવે હોય એમ ભાસતું.

અમે સાંજરે પદમખેરી જઈ પહોંચ્યા. રસ્તામાં પેલો રખડુ છોકરો હરખદેવ, ગીતા ભણનાર ભિસ્તી, ભલા વકાલ હરિરામ પાંડે, યુદ્ધા બદરીશા, ગગગગા થયેલા સાંઈજી દરજી અને ઘડપણમાં પુત્રપ્રાર્થિના આનંદમાં ગાંડે થયેલો પોસ્ટમાસ્ટર — એ બધા વિષે અમે વાતો કરતા હતા. એટલામાં અમારા ઘોડાવાળાએ (અમારો સામાન એ ઘોડા ઉપર રાખેલો હતો.) કહ્યું, ‘પેલું નદી પાર નાનકડું મંદિર દેખાય છે ત્યાં જ મહારાજ રહે છે.’ અમે પ્રથમ તો ધર્મશાળામાં ગયા, ત્યાં બધો સામાન ગોઠવી દીધો અને આખાજનાં દર્શન માટે નીકળ્યા.

જેને દર્શન કરવા જવું હોય તેણે હાથપગ ધોઈ શુદ્ધ થઈ જવું એવો આખાજનો નિયમ હતો. પણ પોતે નદી પાર રહેતા હોવાથી આ નિયમ સહેજે પળાતો હતો. અમે હાથપગ ધોઈને નદીના પ્રવાહ વચ્ચે જ એક મોટો પથરો હતો તેના ઉપર બેઠા, સંધ્યાવંદન ટૂંકામાં પતાવી દીધું અને આગળ વધ્યા. સામે કાંઠે ચડી આખાજનું દર્શન કરવા ગયા. આખાજ તો કુદરતની જ મૂર્તિ હતા. એક લગોટી સિવાય એમના શરીર પર કંઈ હતું જ નહીં. માથા ઉપરના વાળની જટા થયેલી હતી અને એની નાની નાની લટ આંખ ઉપર અને કપાળ ઉપર રમતી હતી. હાથમાં એક ચલમ હતી.

અમે જઈને ભક્તિપૂર્વક નમસ્કાર કર્યા. એમણે પણ એટલી જ નમ્રતાથી સામે નમસ્કાર કર્યો અને મંદિરની વાડની દીવાલ હતી એના પર જઈને બેઠા અને અમને પાસે આવીને બેસવાનું કહ્યું. અમારાથી સમાન આસને કેમ બેસાય? અમે નીચે એક પગથિયું હતું તેના પર જઈને બેઠા. આખાજથી આ ઉચ્ચનીચ ભાવ સહન ન થયો. તેઓ તરત જ પગથિયા ઉપર આવીને બેઠા. અમે નીચે એક ચટાઈ હતી તેની ઉપર જઈને બેઠા. તોયે આખાજ હારી ગય એમ ન હતા, તેઓ છેક જમીન ઉપર જઈને બેઠા. હવે શું કરીએ? અમે ચટાઈ કાઢી નાખી, ત્યારે આખાજ કહે, ‘પ્રભુ, હું તો તમારામાં ઈશ્વર બેઠો છું. હું સવારથી રાહ બેઠો છું. બ્રહ્મા, વિષ્ણુ, મહેશ — તમે મને દર્શન આપવા આવ્યા છો.’

સોમનાથગિરિની ઓળખાણ તો હતી જ નહીં. અમે આવવાના છીએ એવી આતમી પણ ઈર્ષાએ તેમને આપી ન હતી. છતાં સવારથી

જ તેઓ પાસે બેઠેલા લોકોને કહેતા હતા કે, ‘આજે મને મળવા કેટલાક આવવાના છે તેમની રાહ જોઉં છું.’ અને અપોરથી પોતાનું સ્થાન છોડીને ઊડી ઊડીને દૂર સુધી જોતા અને નિરાશ થઈ પોતાના સ્થાન પર આવીને બેસતા, એમ ત્યાંના એક ખેડૂતે કહ્યું. નિરાશ થાય તોપણ કહે, ‘ના, ના, આજ તો તેઓ આવવા જ જોઈએ.’ અમે કહ્યું, ‘મહારાજ, અમારો ઘોડાવાળો મોડો આવ્યો, નહીં તો અમે અહીં ક્યારના પહોંચી ગયા હોત.’ પછી યાત્રાની વાત ચાલી. પોતે ખૂબ યાત્રાઓ કરી હતી, એટલે ખાખીઆવાની પેઠે પોતે પણ જીવતોગ્નગતો વિશ્વકોષ હતા. ગમે તે પ્રાંત વિષે વાત કાઢે તો ત્યાંનું વિગતવાર વર્ણન કરે. ભાષા શુદ્ધ હિંદી જ હોય, એટલે આ સાધુ વતની ક્યાંના એ તો કોઈ વરતી જ ન શકે.

છતાં ખાખીઆવા અને સોમનાથગિરિ બાવામાં ઉત્તર દ્રુવ અને દક્ષિણ દ્રુવ જેટલું અંતર હતું. બન્ને એક જ વાર ખાતા. લંગોટી સિવાય બીજા વસ્ત્રની દરકાર એમને રહેતી ન હતી. છતાં બંનેનાં જીવન અને જીવનના આદર્શોમાં ઘણો ફેર હતો. ખાખીઆવા પોતાનો મઠ બાંધીને રહ્યા હતા, જ્યારે સોમનાથગિરિ બાવા ઝાઝા દિવસ એક ઠેકાણે રહેતા જ નહીં. તેઓ કહેતા, ‘એક ઠેકાણે રહેવાથી તે સ્થાન વિષે અને ત્યાંની પરિસ્થિતિ વિષે એક જાતની આસક્તિ ઉત્પન્ન થાય છે.’ ખાખીઆવા અનેક જાતની વનસ્પતિઓ પાસે રાખતા. અતિથિ, અવયાગત મુસાફરને ખવડાવતા, જમાડતા; ત્યારે સોમનાથગિરિ બાવા નરદમ અપરિગ્રહી હતા — કશું લે નહીં અને કશું આપે નહીં. તેઓ માનતા કે, આ પ્રવૃત્તિ તેમના જેવા વિરક્ત પુરુષોને માટે નથી જ. ખાખીઆવાને ત્યાં અમે ગયેલા ત્યારે તેમણે અમને પહેલાં મીઠાઈ આપી હતી અને હું ખાંડ નથી ખાતો એમ જાણી સૂકો મેવો આપ્યો હતો. અહીં સોમનાથગિરિ બાવાએ પોતાની ખાટીમાંથી એક એક કકડો અમને આપી દીધો. એટલું પવિત્ર અન્ન ખાવાનું ભાગ્ય હમેશાં અમને ક્યાંથી મળે ? તેનો સ્વાદ તો કાંઈ ચોર જ હતો. સાચે જ, એટલી સ્વાદિષ્ટ રોટલી મેં બીજે ક્યાંયે ખાધી નથી. સોમનાથગિરિ બાવાએ તે જ દિવસે સવારે આસપાસનાં બે ચાર ગામડાંમાં જઈ, ત્યાં નિષ્પાપ ખેડૂતો પાસેથી ભિક્ષા માગીને તાજાં લોટ આણેલો. તેમાં શુદ્ધ ઘી અને

શુદ્ધ પાણી રેડીને જંગલનાં લાકડાં ઉપર આવાજીએ પોતે હાથે ખનાવેલી ખાટી — એની પવિત્રતા અને એની મીઠાશનું વર્ણન કાણ કરી શકે ? પોતાના જ આહારમાંથી અતિથિને ભાગ આપી દેવો એ સોમનાથગિરિની વૃત્તિ અને અતિથિને અનુકૂળ સાધનો રાખવાં એ ખાખીઆવાની વૃત્તિ; ખાખીઆવા સ્વદેશી ખાંડની ગૂચ ખાસ કારખાનામાંથી મંગાવતા; જ્યારે અમે સોમનાથગિરિ ખાવા પાસે જઈ પહોંચ્યા ત્યારે તેઓ, લુચ્ચાઈ કરી પરદેશી ખાંડ વાપરવા બંદલ એક કંદોઈની ખૂચ ઝટકણી કાઢતા હતા.

અમે જ્યારે ખાખીઆવા વિષે વાત કરી ત્યારે તેમનું નામ સાંભળતાં વાર સોમનાથગિરિ ખાવાએ તેમના નામને શ્રદ્ધાપૂર્વક નમસ્કાર કર્યા અને કહ્યું, ‘તેઓ શ્રેષ્ઠ સાધુ છે, તપસ્વી છે, ખૂચ લોકકલ્યાણ કરે છે.’ અને પછી કહ્યું, ‘હાં, તેઓ તો રાજયોગી છે, ખૂચ પ્રવૃત્તિમાં પડે છે. હું તો નિઃસંગી માણસ રહ્યો. આ મારું વ્યોધયર્મ અને આ કમંડલુ એટલો જ મારો પરિગ્રહ છે. અહીં લોકો વધારે મળવા આવે એટલે અહીંથી પણ નાસી જઈ. આ પરિગ્રહ પણ ફેંકી દેવાનું મન થાય છે.’ પછી એમણે એમના ઓળખીતા અનેક સાધુઓની વાત કરી, તેમનાં કાયદેથી વાકેફ કર્યા, અને આડકતરી રીતે સાધુઓમાં પણ ભિન્ન ભિન્ન આદર્શો હોય છે એ તેમણે ખતાવી દીધું.

મેં તેમને પૂછ્યું, “આપ લોકોને ધર્મોપદેશ કરો છો. હું પણ જ્યારે નિરાળમાં કામ કરતો હોઉં ત્યારે છોકરાઓને ‘ધાર્મિક શિક્ષણ’ આપું છું. ફરક એટલો જ છે કે, હું વાંચેલી વસ્તુઓ કહું છું અને આપ અનુભવતી. મને કંઈ પણ સૂચના આપો.”

તેમણે કહ્યું, ‘હું જાણું છું કે તમે છોકરાઓને ભગવદ્ગીતા ભણાવો છો અને તેનો અર્થ સમજાવી દો છો. પણ એમાં શ્રેય નથી. ભગવદ્ગીતા જે નિવૃત્તિધર્મ શીખવે છે તેને માટે મોટેરા પણ લાયક નથી હોતા; પછી છોકરાઓ કયાંથી હોય ? કર્મણ્યકર્મ યઃ પરયેદકર્મણિ ચ કર્મ યઃ જેવા, અથવા

કર્મણો હ્યપિ બોદ્ધવ્યં બોદ્ધયં ચ વિકર્મણઃ ।

અકર્મણશ્ચ બોદ્ધવ્યં ગહના કર્મણો ગતિઃ ॥

જેવા શ્લોકો છોકરાઓને તમે શી રીતે સમજાવવાના હતા ? છોકરાઓ

આગળ નિષ્કામ કર્મની વાતો કરો તે પહેલાં સકામ કર્તવ્યકર્મની એમને સારી તાલીમ આપો. તમારા વેદાંતથી છોકરાઓ નાલાયક બની જાય છે, તેમની સંકલ્પશક્તિ નષ્ટ થઈ જાય છે, ધારેલું કરી શકતા નથી અને નાહક આખો દિવસ બેઠક કર્યા જ કરે છે. ગીતાજીનો ઉપદેશ તો લાયક માણસને જ કરો.’

આ તો મને એક નવી દિશા મળી. હું ખૂબ વિચાર કરવા લાગ્યો. મેં પૂછ્યું, ‘ત્યારે છોકરાઓને ગીતા ન જ ભણાવવી?’ એમણે કહ્યું, ‘ના, હું એમ નથી કહેતો. છોકરાઓ ગીતાજીના શ્લોકો મોંએ તો જરૂર કરે. તેમને નિવૃત્તિધર્મની દીક્ષા ન આપો એટલું જ મારું કહેવું છે.’

ત્યાર પછી ઉત્તરાખંડની યાત્રા વિષે અમે એમને ખૂબ પૂછી લીધું. જેમ જેમ વાતો વધતી ગઈ તેમ તેમ આ આવાજ કેટલા અધિકારી પુરુષ છે એનું ભાન થતું ગયું. મોડી રાત સુધી અમે ત્યાં બેઠા અને આખરે વંદન કરી પાછા ધર્મશાળામાં આવ્યા. ધર્મશાળામાં એટલી બધી ભીડ થઈ ગઈ હતી કે અમે પોતાની પથારી પહેલેથી જ ન પાથરી હોત તો અમને સૂવા જેટલી જગા ન મળી હોત.

સવારે વહેલા ઊઠ્યા અને ફરી મહારાજનું દર્શન કરી રજા લેવા એમની પાસે ગયા. આવાજ પોતાનું ધ્યાન વિસર્જન કરી ઊઠતા હતા એટલામાં અમે જઈ પહોંચ્યા. વાતચીત કરીએ એટલામાં ત્યાં એક નોળિયો આવ્યો. આવાજએ કહ્યું, ‘આ ભગવદ્દર્શન છે.’ પછી આવાજએ અમને ચા આપી. મેં કહ્યું, ‘હું તો ચા નથી પીતો.’ આવાજએ જવાબ વાળ્યો, ‘આ તો તમારા મુલકની ચા નથી. આ હિમાલયની ચા છે. આમાં નથી ખાંડ કે નથી દૂધ. આ થોડી પીઓ એટલે પ્રવાસમાં એ ફાયદો કરશે.’ ચામાં એક બદામના ત્રણ કટકા કરીને પ્રસાદ તરીકે એમણે દરેકને એકેક કટકો આપ્યો. બીજી એક વિચિત્ર વનસ્પતિ (ભાંગ નહીં) ચામાં નાખી. અમે શ્રદ્ધાપૂર્વક પ્રસાદ માનીને તે ચા પી ગયા, મહારાજને નમસ્કાર કર્યા અને રજા માગી. પ્રેમથી એમણે ખભા ઉપર હાથ મૂક્યો અને કહ્યું, ‘બધે પરમાત્મા છે.’

૧૬

ગોવધ

પદમખેરીથી મુક્તેસર. ફેટલો ફેર ! ઉન્નતિ અને અવનતિ ! પાછળ કહી ગયા તેમ, પદમખેરી ત્રણ પહાડ વચ્ચે એક પાર્વતી નદીને કાંઠે આવેલું મહાદેવનું સ્થાન છે. ત્યાંથી અમારે મુક્તેસર જવું હતું. મુક્તેસર કંઈ નહીં તો સાત હજાર ફૂટની ઊંચાઈએ છે. તેને મુક્તેસર શા માટે કહેતા હશે એની અમે ચર્ચા કરી. મેં કહ્યું, 'મુક્તીશ્વર અથવા મુક્તિકેશ્વર પરથી એ નામ પડ્યું હશે.' બુવાએ કહ્યું, 'ત્યાં મોતી જેવું તળાવ હશે તે પરથી મોતીસર નામ પડ્યું હશે. અથવા તો મૌકિકેશ્વર પણ હોય.' અમારી સાથે આલમોડના ભટ્ટ હતા તેમણે કહ્યું, 'ઘણી વાર નામો તો સાદાં જ હોય છે; પછી તમારા જેવા શાસ્ત્રી ભાષા જાણનાર એ જ નામને કંઈ પણ સુંદર સ્વરૂપ આપી દે છે.'

મૂળ નામ શું હશે એ આપણે નથી જાણતા. અહીંયાં તળાવ તો નથી. મુક્તેશ્વર મહાદેવ માત્ર છે. છેક પર્વતની ટોચે છે. ત્યાં ભૈરવ-ઘાટી પણ છે. પદમખેરીથી મુક્તેસર ચડવું એટલે પૃથ્વી પરથી સ્વર્ગમાં જવા જેવું છે. મુક્તેસરનું કુદરતી દૃશ્ય સ્વર્ગીય છે એમ કહેવામાં અત્યુક્તિ તો નથી જ; ઊલટું અસંપ્રોક્તિ હોવાનો સંભવ છે. પણ — હાલ હિમાલયમાં પણ 'પણ' કહેવાનો પ્રસંગ આવે છે — આ સ્થાન આજે નરક કરતાંયે વધારે ખરાબ થઈ પડ્યું છે. નીચે સ્વર્ગ અને ઉપર નરક એને અલંકારશાસ્ત્રીઓ કયો અલંકાર કહેશે?

મુક્તેસરમાં સરકારી એક્ટ્રીસિમોલોજિકલ ડિપાર્ટમેન્ટ છે. આ ખાતાની અંદર ભયંકર ગોવધ ચાલે છે. એનું કારણ શું? યુરોપિયન લશ્કરને ગોમાંસ પૂરું પાડવા સારું? નહીં. હિંદુસ્તાનની ગરીબ ગાયો અને બગદ ઉપર કૂર માણસનો આહાર થવા ઉપરાંત જાતજાતના રોગો પરની દવા થવાની પણ ફરજ આવી પડી છે. યુરોપિયન લોકોએ જોઈ લીધું કે, તેમના કેટલાયે ઘોડા 'રિંડરપેસ્ટ' નામના રોગથી મરે છે.

હિમાલયનો પ્રવાસ

તેનો ઉપાય તેમને એ જડચો કે, બળદનું લોહી ચૂસી કાઢી, તેની રસી ખનાવી, પોતાના ઘોડાના શરીરમાં એ રસી દાખલ કરવી. અને આવાં પશુ તો હિંદુસ્તાનમાં જ મળે. મેં ત્યાં એક જાણુ પાસે સાંભળ્યું કે, શરૂઆતનાં સોળ વર્ષની અંદર આખી દુનિયાને 'રિ'ડરપેસ્ટ' પરની રસી પૂરી પાડવા માટે ચાળીસ હજાર બળદનું લોહી ચૂસવામાં આવ્યું હતું. આ લોહી કાઢવાની ક્રિયા પણ બહુ ઘાતકી હોય છે. બળદને ખૂબ ખવડાવી પુષ્ટ કરે છે. પછી તેની એક નસ કાપી તેમાંથી એક બે ડોલ લોહી કાઢી લે છે. પછી મલમપટ્ટી કરી જનવરને સાજું કરે છે. થોડા દિવસ પછી ફરી પહેલાંની પેઠે લોહી કાઢી લે છે. ત્રીજી વાર અંધુ જ લોહી ચૂસી લેવામાં આવે છે, કેમ કે તે વખતે જનવર એટલું નિઃસત્વ થયેલું હોય છે કે ચોથી વાર દવા સારુ આપવાને તેના શરીરમાં લોહી જ રહેતું નથી !

મુકતેસર અમે સાંજરે પહોંચ્યા હતા. ત્યાં એક સજ્જનને ત્યાં રાતે આરામ લીધો; ભોજનનો પ્રાંધ તેમણે બહુ ભક્તિપૂર્વક સુંદર રીતે કર્યો હતો. પણ ચોખ્ખા તો બિલકુલ ચડેલા જ ન હતા. વાતચીતમાં એમ જણાયું કે પહાડી લોકો એવા જ ચોખ્ખા પસંદ કરે છે. અમને પહાડી ભૂખ લાગી ન હોત તો આટલા ચોખ્ખા ચાવી પચાવવાની મહેનત લેવા દાંતે ના જ પાડી હોત. ભુજી (ભાજી) બહુ મજેદાર થઈ હતી. તે સજ્જનના દીવાનખાનામાં ચોમેર દીવાલનો નીચલો ભાગ લાકડાનો હતો અને તે પણ તકિયાની પેઠે ત્રાંસો. આ શીત પ્રદેશમાં દીવાલને અટેલીને બેસવું હોય તો આવી કાંઈ પણ સગવડ જરૂરની છે.

ખીજે દિવસે સવારે પેલું જંતુશાસ્ત્રનું ખાતું જોવા ગયા. અમારા યજમાન અમને અંધું સમજાવતા હતા. હું તે અંધું શન્યમનસ્ક થઈ સાંભળતો હતો. મારી દષ્ટિ આગળ તો ગોહત્યાનું કદપનાચિત્ર જ ઊભું થતું હતું. એક ટેકરી પર એક ધુરજ હતો. તેના પર એક મોટો ઘંટ ટિંગાડેલો હતો. મેં પૂછ્યું, 'આ શા માટે છે?' એમણે કહ્યું, 'જંગલમાં આગ લાગે, કંઈ અકસ્માત થાય અથવા કંઈ પણ ખીજનું સંકટ આવે, તો આ ઘંટ વગાડે, જેથી બધા લોકો ભેગા થાય.' જ્યાં ચાળીસ હજાર ગોકુળનો સંહાર થાય છે ત્યાં ખીજનું સંકટની શી જરૂર છે? મને થયું

કે, આ ભુરજ પર ચડી પેલો ઘંટ વગાડી બાવીસ કરોડ હિંદુઓને હું અહીંયાં ભેગા કરું; અને તેઓ ન સાંભળે તો હિમાલયમાં અદ્વચરૂપે વિચરનાર તેત્રીસ કરોડ દેવાને ગૌમાતાનો આર્તનાદ સંભળાવું.

આ વિચાર મનમાં ચાલતો હતો એટલામાં અમે મુક્તેસર મહાદેવ પાસે જઈ પહોંચ્યા. ત્યાં મનને સહેજ આરામ મળ્યો ખરો. મુક્તેસર મહાદેવ પાસે ભૈરવધાટીનું સ્થાન છે. જ્યાં પહોંડ પર ઊંચામાં ઊંચું શિખર અને પાસે એકદમ નીચે કરોડ તૂટેલી હોય તેને ભૈરવધાટી કહે છે. જૂના વખતમાં અને આજે પણ ભૈરવ સંપ્રદાયી લોકો આવે ઠેકાણે કેટલીક વાર ભૈરવનો જાપ જાપતા જાપતા ઉપરથી નીચે ભૂસકો મારે છે. આ રીતે આત્મહત્યા કરવામાં પાપ નથી પણ મોક્ષ છે એમ મનાય છે. એ માન્યતા હાલના કાયદા પ્રમાણે ભલે ભૂતભરેલી હોય, પણ માનસશાસ્ત્રીઓ એની પાછળ રહેલું તત્ત્વ સહેજે સમજી શકે એમ છે. દુનિયામાં અંધી રીતે નિરાશ થઈ કાયર બની માણસ આત્મહત્યા કરે તે, અને કુદરતનું વિશાળ, ઉચ્ચ, ઉદાત્ત અને રમણીય સૌન્દર્ય જોઈ તદાકાર થઈ કુદરત સાથે એકરૂપ થવાની ઇચ્છા થઈ જાય, કુદરત સાથે કોઈ જાતની જુદાઈ સહન ન થાય, એવે વખતે માણસ આ હુદ્દા દેહનું અંધન ભૂલી જઈ અનન્તત્વમાં સાત્ત્વ પ્રાપ્ત કરવા દૂદી પડે, એ બે વસ્તુ તદ્દન ભિન્ન છે; અનેનું પરિણામ ભલે એક જ હોય. દરેક જાતના વિનાશને મરણ એ એક જ નામથી આપણે સંબોધીએ છીએ, પણ વસ્તુ એક જ નથી હોતી. કેટલીક વાર મરણ એ જીવનરૂપી નાટકનો વિષ્કંભક હોય છે, કેટલીક વાર તો તે નાટકનું ભરતવાક્ય — જીવનનું સાક્ષ્ય હોય છે.

મનુષ્યની આશા દુરંત કહેવાય છે. સાચે જ મનુષ્યની આશાને પાર નથી, મનુષ્યની દરેક આશા સફળ કરવાની શક્તિ જીવનમાં નથી. જીવનની સમૃદ્ધિને પણ મર્યાદા હોય છે. મનુષ્યની આશા આગળ જીવન દરિદ્રી છે; પણ મરણની સમૃદ્ધિ આશાને તૃપ્ત કરી શકે એટલી હોય છે. જ્યાં જીવન થાકી જાય છે ત્યાં મરણ કાવે છે. જીવન અસંખ્ય વાર માણસને નિરાશ કરે છે. મરણ પાસે નિરાશા છે જ નહીં.

ભૈરવઘાટી પર અમે ચડ્યા ત્યાં પણ ગોવધનો વિચાર મનમાંથી ગયો ન હતો. બિચારા બળદો નાહક મરી જાય છે. એક રીતે જોતાં આ બળદોનો આત્મયજ્ઞ સ્વાત્માર્પણની પરાકાષ્ઠા સૂચવતો હતો. હિંદુસ્તાનમાં જનવરો મરે અને દુનિયાનાં — આખી દુનિયાનાં ઘોડાં, ખચ્ચર વગેરે અનેક જાતનાં પ્રાણી પ્લેગમાંથી અચે એ કંઈ સાધારણ પુણ્ય ન કહેવાય. પણ એ કયાં સ્વેચ્છથી કરેલું અલિદાન છે? આજે મારું હિંદુસ્તાન પણ અમર્યાદ આપભોગ આપી રહ્યું છે; હિંદુસ્તાનની બદોલત બ્રિટિશ સામ્રાજ્ય ટકેલું છે; હિંદુસ્તાન પોતે મરીને અસંખ્ય લોકોને જિવાડે છે. પણ એનું પુણ્ય હિંદુસ્તાનને મળતું નથી. દુર્બળતા અને અજ્ઞાનને લીધે થયેલો ત્યાગ શા કામનો? ન ચ તત્ત્વેત્ય નો અિહ ।

બુવાએ ભૈરવના નાનકડા મંદિરનો ઘંટ વગાડ્યો અને પાછા જવાની સૂચના કરી.

૧૭

ધર્મશાળામાં ઋષિકુળ

મુક્તેસરથી અમે કાહગોદામ જૂતા રસ્તા પર આવ્યા, ભીમતાલનું ફરી દર્શન કર્યું અને હિમાલયનો પહાડ ઊતરી માનવી સૃષ્ટિમાં આવ્યા. રસ્તામાં પૂર્વપરિચિત સ્થાનો જોઈ જુદા જ ભાવ મનમાં પેદા થતા હતા. આલમોડા જતી વખતે હિમાલયનું પ્રથમ દર્શન હતું. આટલી વિશાળતા અને ઉત્તુંગતા પ્રથમ વાર જ નિહાળી હતી. પાછા આવતાં આ બધું પરિચિત જેવું લાગતું હતું. છતાં એનો રસ કંઈ ઓછો નહોતો થયો. પ્રથમનો રસ અપૂર્વતાનો હતો; આ વખતનો રસ પરિચયનો હતો. જતી વખતે જે જે ઝરણાંઓએ અને ઝાડોએ અમારો સત્કાર કર્યો હતો તેમને ફરી મળતાં કૃતજ્ઞતાનો ઊમરો આવ્યા વગર કેમ રહે? પરિચિત ઝાડોને હું ભેટ્યો, પરિચિત ઝરણાંઓનું સ્વાભાવિક નહીં પણ પ્રેમતૃષ્ણથી પાન કર્યું. જતી વખતે જે પુલો પર બેસી અમે થાક ઉતાર્યો હતો તે

પુલ ફરી આવતાં તેમના પર એક બે મિનિટ ન બેસીએ તો કૃતઘ્નતાના દોષને પાત્ર થઈ એ એમ જ લાગતું.

રસ્તામાં સ્વામી જોડે સંસ્કૃત સાહિત્યનું વિવેચન શરૂ થયું. મેં કહ્યું, “આ ગગનયુગ્મિત ‘ઝડનાં ઝુંડની ઝાઝી ઝાડી’ જોઈ મને આણુભટ્ટની સાહિત્યશૈલીનું સ્મરણ થાય છે. દરેક સ્થાને અપૂર્વતા અને ઉદાત્તા રહેલી છે, પણ તે અતિશય થવાથી પોતાનું સૌંદર્ય છુપાવવામાં જ ખપી જાય છે.” પછી સંસ્કૃત કવિઓ અને રાગશ્રવ્યનો સવાલ ઉપડ્યો. કાલિદાસ રાગશ્રવ્યી કવિ હતો, જ્યારે ભવભૂતિ લોકાશ્રવ્યી કવિ થયો. કાલિદાસ પુષ્પક વિમાનમાં બેસી અથવા મેઘનું વાહન બનાવી વિહંગમદ્વૈયા ભારતવર્ષનું અવલોકન કરે છે, જ્યારે ભવભૂતિ વલ્કલધારી રામ, લક્ષ્મણ અને જનકતનયા સાથે દંડકારણ્ય અને પંચવટીનાં અરણ્યોમાં માર્ગ કાઢતો ધીમે ધીમે પગ ચાલે છે. બન્નેની શૈલીમાં એ જ ભેદ છે. ભવભૂતિની શૈલી રાજકુમારની પેઠે ‘ધીરોદ્વતા નમયતીવ ગતિર્ધૃરિત્રીમ્’; જ્યારે કાલિદાસની વર્ણનશૈલી શકુંતલાના ભાવની પેઠે ‘ન વિવ્રતો મદનો ન ચ સંવ્રતઃ’ જેવી છે. વનશ્રી જોઈ સંસ્કૃત કવિઓની યાદ આવી અને તેમાં લોકાશ્રવ્યનો વિચાર કરતાં રાગશ્રવ્યની નિંદા રીતે નિંદા કરનાર ખિલ્લણ યાદ આવ્યો. પણ તે જ ક્ષણે સ્મરણ થયું કે, સંસારથી વિરક્ત થયેલા સાધકોને સંસ્કૃતિનો આવો કાવ્યરસ છાજે નહીં. ખપોર થયા હતા, સૂર્યનારાયણે એક આંખ ઉઘાડી હતી. બુવાએ કહ્યું: ‘વિપાસિતૈઃ કાવ્યરસો ન પીયતે ।’ નીચે ખીણમાં રામગંગા પ્રચંડ ધુધવાટ કરતી દોડતી હતી, પણ શરદના મેઘની પેઠે તેનું પાણી અમારે માટે દુષપ્રાપ હતું. સ્વામી બોલ્યા, ‘આ જંગલની શોભા જોઈ તને આણુભટ્ટની કાદંબરીનું સ્મરણ થાય છે, પણ મને તો આ રામગંગાના ખરાડા સાંભળી કેલાળા સ્ટેશન ઉપરનાં દસ વીસ એન્જિનનો ઘોંઘાટ યાદ આવે છે.’

એન્જિનનું નાંમ નીકળ્યું અને તરત જ સ્મરણ થયું કે, કુદરતી સૃષ્ટિ છોડી માનવી સૃષ્ટિમાં જઈએ છીએ ત્યાં અગ્નિરથનો વખત ન સાચવીએ તો ચાલે નહીં. એટીમાંનું ઘડિયાળ કાઢી મેં જોયું અને બુવાને કહ્યું, ‘બુવા, દોડો, નહીં તો આપણે વખતસર કાઠગોદામ નહીં

પહોંચી શકીએ.’ ત્રણે જણ દોડ્યા અને માંડ માંડ સ્ટેશને પહોંચ્યા એટલામાં આગગાડી ફૂલફૂલ કરતી હસતી હસતી અમારા દેખતાં પસાર થઈ! અમે જરાક માટે ટ્રેન ચૂક્યા. આગગાડી ગઈ તેનું કશું ખોટું ન લાગ્યું, પણ અમે ખોટી ન થઈએ તે માટે આગળ દોડતો ગયેલો અમારો કુલી નિરાશ થયેલો જોઈ અમને દુઃખ થયું. છતાં અમે હસી પડ્યા અને પેલાએ કહ્યું, ‘ચાલો ભાઈ, દિવસ તો ઘણો છે. અહીંયાં ખેસીએ એના કરતાં હલદ્વાની જઈ રાત ત્યાં જ ગાળીએ.’ હલદ્વાની તો કાઠગોદામથી પહેલું સ્ટેશન. વેપારનું એક નાનકડું મથક છે. ત્યાં ચાલતા જઈ પહોંચ્યા. ત્યાં ખાધુંપીધું ને (સ્વપ્નસૃષ્ટિ) પર રાખ્ય કયું’.

સ્વપ્નસૃષ્ટિમાં જતા પહેલાં કલ્પનાસૃષ્ટિમાં જવા જેવો એક પ્રસંગ આવ્યો. અમે ધર્મશાળામાં જગા મેળવી રાંધતા હતા. ધર્મશાળા એટલે વિવિધ જનસમાજ. ત્યાં ત્રિખંડોની વાર્તા ચાલે. ત્યાં બાવાઓ આવે, વેપારીઓ આવે, સરકારી અમલદારો આવે, જૂનો જમાનો વીતી ગયો છે એની જેમને ભિલકુલ ખખર નથી એવા જૂના જમીનદારો ઘોડા પર જૂનું જીન કસી પ્રવાસ કરતા આવે, જૂના જમાના જેવું કંઈ હતું કે ન હતું એનો ખ્યાલ પણ જેને નથી એવા જુવાનિયાઓ આવે, ભિખારીઓ આવે અને ભિખારીઓ કરતાં ખરાબ પોલીસ પણ આવે. આવા અનેક જાતના લોકો સાથે પ્રસંગ પડવાથી જેમનો મિશ્રજ ખાટા દહીં જેવો બન્યો છે એવા દુકાનદાર દહીં વેચવા પાસે જ ખેડેલા હોય. ધર્મશાળામાં સાંજરે છ વાગ્યાથી આઠ વાગ્યા સુધી ઘણે ભાગે લડવાડ જ ચાલે છે. મુસાફરો એકબીજા સાથે અથવા પોતાના કુલીઓ સાથે, ઘરાડો દુકાનદાર સાથે, દુકાનદારની સ્ત્રી પોતાનાં છોકરાં સાથે, પોલીસો ભિખારીઓ સાથે અને ફૂતરાંઓ એકબીજા સાથે આઠ વાગ્યા સુધી લડી લે છે. આઠ વાગ્યે પ્રથમ કુધા શાંત થાય છે, પછી ચૂલાઓ શાંત થાય છે. ઘણે ભાગે દીવાઓ પણ શાંત થાય છે (કેમ કે એક પૈસામાં કોડિયું, દિવેટ અને તેલ આપનાર દુકાનદાર પાસે આઠ વાગ્યાનું જ બજેટ હોય છે) અને પછી વિરોધ શમી જઈ વાર્તાલાપ શરૂ થાય છે. આઠ વાગ્યા પછી એક વાર સુલેહનામું થયું એટલે કોઈ કોઈની સાથે લડે નહીં એવો ધર્મશાળાનો આંતરરાષ્ટ્રીય કાયદો હોય છે.

તરત જ મુસાફર મુસાફર વચ્ચે સંવાદ શરૂ થાય છે. આવાઓ દેશદેશાંતર વિષેની હકીકતો અને તેની સાથે પોતાની ટીકાટિપ્પણી અહીંયાં રજૂ કરે છે. જ્યાં છોકરાઓ હોય ત્યાં આદ્રશાહ—બિરબલ જરૂર આવે. ઐરાંઓ હમેશાં યાત્રાની જ વાતો કરે અને એક જ ગામનાં હોય તો સાસુવહુ વચ્ચેના સનાતન સંગ્રામની વાતો કરે. હિંદુસ્તાનની ગમે તે પ્રાંતની સ્ત્રીઓ ખીન્ન ગમે તે પ્રાંતની સ્ત્રીઓ સાથે ધર્મશાળામાં વાતચીત કરી શકે છે. ભાષાની અગવડ તો મુશિક્ષિત લોકોને માટે જ હોય છે. સ્ત્રીઓ એટલે જૂતી દુનિયા. ત્યાં વિચારો, ભાવનાઓ, વહેમો, રિવાજો અને આદર્શો એક ને એક. પછી વાતો કરતાં અગવડ શાની આવે? જેમ જે અંગ્રેજ મળે એટલે આજની હવા કેવી છે એની વાત કરે છે, તેમ સ્ત્રીઓ મળે એટલે તારે કેટલાં છોકરાં છે, છોકરીઓ ક્યાં ક્યાં પરણી છે, છોકરીઓને સુખ છે કે દુઃખ છે, ધરતી ડાશીએ જત્રા કરી છે કે નહીં, વગેરે વાતો જ ચાલે. દુકાનદારની સ્ત્રી આમાં ભળી પોતાના દુઃખની કહાણી પાંચ હજાર છસો આરમે વખતે અશ્રુ સહિત અને કશા સંક્લેષ ક્યાં વગર જેવી ને તેવી જ કહી દે છે, અને ઘણે ભાગે આ વર્ણન નકામું નથી જતું. માયાળુ મુસાફરો—ખરાબ દુકાનદારથી છેતરાયેલા આ મુસાફરો—દુકાનદારની સ્ત્રીનું દુઃખ જોઈ, તેમ જ તે પણ દુકાનદારનો પોતાના જેટલો જ દ્રેષ કરે છે એ વાતનું સમાધાન માની, તેને કંઈ પણ આપી વિદાય લે છે. દુકાનદારોએ પણ દરેક પ્રાંત વિષે પોતાનો અભિપ્રાય આંધેલો હોય જ. અને તેઓ આવા જેટલી જ છૂટથી તે જણાવી દે છે; કેમ કે પીનલ—કોડની એક પણ ક્ષમ આવાઓ અને દુકાનદારોને માટે નથી.

દેશી રિયાસતના રહીશો ધર્મશાળામાં આવે એટલે રિયાસતોનું તારતમ્ય ચર્ચાય છે અને દરબારની અંદરની ખટપટ અને પ્રપંચનું રહસ્ય ‘તમને જ’ કહે છે. ગમે તે માણસ આગળ પોતાના રાજદરબારની કિંવદન્તી બોલી નાખવા જેટલા તેઓ બેવકા નથી હોતા. પણ ‘તમે’ તો ખાનદાન માણસ. ‘તમારી’ આગળ એવી વાતો કહેવામાં શાનો વાંધો હોય? તિપ્પણિ-વાંતિ

અમારે ભાગે એક દેશાભિમાની, સનાતનધર્માભિમાની વેપારી આવ્યા. હસ્તિનાપુર તરફ એમનું એક ગુરુકુળ હતું — ના ગુરુકુળ નહીં,

ઋષિકુળ. ગુરુકુળ આર્યસમાજીઓનાં હોય છે, તેથી સનાતનીઓનાં ઋષિકુળ જ હોય. વૈષ્ણવોનાં આચાર્યકુળ. ખાવાઓ હોય તો મુનિમંડલ કે સાધુઆશ્રમ. અને ગોર મહારાજની સંસ્થા હોય તો તે પંડાકુમાર મહાવિદ્યાલય. પણ આ અધું જ્ઞાન મને હરદ્વાર ગયા પછી થયું. હસ્તિના-પુરના વેપારીએ કહ્યું કે, 'ગયે વર્ષે જ અમારું ઋષિકુળ સ્થપાયું છે. પણ હજી અમને કોઈ અધ્યાપક મળ્યો નથી. એક બ્રાહ્મણ હમણાં કામ ચલાવે છે, પણ છોકરાઓ એને આંટી નામે એવા છે. તમારા જેવો કોઈ 'ઇંગ્લિશ એન્જ્યુકેટેડ' સાધુ ત્યાં આવે તો લોકો પર અસર થાય અને પ્રચાર માટે જઈએ એટલે ફૂંડ પણ સારું થાય. તમે આવો તો અમને રોજ તમારાં દર્શનનો લાભ મળે, 'ભવમંથ કટ જન્ય' અને વેદા આર્યસમાજીઓ ઉંદરે આદુ ખાધાની પેઠે ચૂપ થઈ જાય. અમે ઋષિકુળ એટલા માટે જ સ્થાપ્યું. અમારે ત્યાં બે આર્યસમાજી પ્રચારકો આવ્યા હતા. એમણે સનાતન ધર્મની નિંદા શરૂ કરી. અમારે ત્યાં એમને જવાબ આપે એવો કોઈ પંડિત ન હતો, એટલે અમે અરજન્ટ તાર કરી હરદ્વારથી ત્રણ સનાતની ઉપદેશકો મંગાવ્યા અને એવા તો લગાવ્યા કે વાત ન પૂછો. ત્રણ દિવસ શાસ્ત્રાર્થ થયો!' મેં વચમાં પૂછ્યું, 'કયા મુદ્દા પર?' તેમણે કહ્યું, 'અરે તમારા શાસ્ત્રની વાત અમે શી જાણીએ? અમે થોડા જ સંસ્કૃત ભણેલા છીએ? પણ આખરે આર્ય-સમાજીઓ જ ચૂપ રહ્યા અને અમારી જીત થઈ. સામાવાળાઓ તો નાહક કહેવા લાગ્યા કે જીત તો પોતાની જ થઈ. પણ તમે જ કહો કે તેમની જીત થઈ હોત તો તેમના પંડિતો છાના ખેસે ખરા?' પુષ્પવતી

આ મહાયુદ્ધનું વર્ણન ઉદારીનતાથી મેં સાંભળ્યું એ જોઈ તેઓ સહેજ વિરસ થયા. તેમણે પૂછ્યું, 'આપ આર્યસમાજ તો નથી?' મેં કહ્યું, 'નાજી! હું તો યુસ્ત સનાતની છું.' એમણે કહ્યું, 'ત્યારે તમે જરૂર હસ્તિનાપુર આવજો. અમે તમને સરસ કુટી ખાંધી આપીશું, તમારે માટે ખાસ રસોઇયો રાખીશું, અંગ્રેજી છાપાંઓ મંગાવીશું. તમારાં વ્યાખ્યાનનો અમને લાભ મળશે.' મેં કહ્યું, 'ખીજો કંઈ પણ સંકેદ ન હોત તો વખતે હું આવત ખરો. પણ મારે તો ઉત્તરાખંડની યાત્રા કરવી છે અને પછી પુરશ્ચરણ કરવું છે.'

મારા બધા વિચારો એમને કહેવાની મારી હિંમત શાની જ ચાલે ?
અને કહેત તોપણ તેઓ થોડા સમજવાના હતા ?

બીજે દિવસે 'રેલ'માં બેઠા અને ચાલ્યા. હિમાલયની મુસાફરી પછી રેલની મુસાફરી કેવળ નીરસ જ નહીં પણ અસહ્ય થઈ જાય છે. એક એક ખેતરવાને આંતરે ચાલનાર અમે ત્રણ જણા અર્ધા આંકડા ઉપર સંક્રાંતિને બેઠા હતા. વૃક્ષના જંગલને બદલે ડાંખાની અંદર મુસાફરોનો કોલાહલ સંભળાતો હતો. અરેલી થઈ અમે લુકસર ગયા અને ત્યાં ગાડી બદલી મધરાતે હરદ્વાર જઈ પહોંચ્યા.

૧૮

રામકૃષ્ણ સેવાશ્રમ

યાત્રા કરવાથી પુણ્ય મળે છે, પણ તે ગમે તે સ્થિતિમાં નહીં. પગે ચાલીને જાય તેને સોએ સો ટકા પુણ્ય મળે. માણસના ખભા પર કે પાલખીમાં બેસીને જાય તેને અડધું પુણ્ય. પશુતું વાહન કરી યાત્રાએ નીકળે તેનું પુણ્ય લગભગ નહીં જેવું અને (આજની સ્થિતિએ ઉમેરવું જોઈએ કે) રેલમાં કે મોટરમાં બેસીને યાત્રાએ જાય તેને પુણ્યને બદલે પાપ જ લાગે. રેલની મુસાફરીમાં કોઈ પણ જાતની ઉચ્ચ કે ધાર્મિક ભાવના પોષાતી જ નથી. અને આજે તો રેલની મુસાફરી એટલે સ્વાભિમાનનો નાશ. પૈસા આપીને એક લેખલ લઈએ છીએ તે ધારણ કરીને પાસંલની પેઠે ડાખામાં ગોઠવાઈ જઈએ છીએ. મુકામ ઉપર બીજા પાસંલો બહાર ફેંકી દેવામાં આવે છે, આપણે પોતાની મેળે બહાર ચાલી નીકળીએ છીએ એટલો જ ફરક. ગાડીમાં બેઠા બેઠા આપણે ભવિષ્યકાળ તરફ નથી જતા, પણ બહારની દુનિયા નિસાસો મૂકી ભૂતકાળ તરફ દોડતી જાય છે. બે માણસ ભાગ્યવશાત પાસે આવે અને ત્યાં પ્રેમભાવ પેદા ન થાય એને તરક જ કહેવું જોઈએ. તીર્થસ્થાન સુધી રેલગાડી લઈ જવી એ અસુરોનું કામ છે. રેલમાં બેસી યાત્રાનું

હિ-૭

પુણ્ય મેળવવું એ ગયાસુરે આપેલા મોક્ષ ખરાબર છે. ગુજરાતે ડોકર અને સિદ્ધપુર તો ભ્રષ્ટ્ર કર્યાં જ : હવે પશ્ચિમધામ શ્રીદ્વારકાને ભ્રષ્ટ્ર કરવાનો મહાપ્રયાસ શરૂ થયો છે. સાચે જ આ કળિયુગ છે. રવીન્દ્રનાથ કહે છે : ‘કળિયુગ એટલે કળ (યંત્ર) યુગ.’

હરિદ્વાર એટલે ગંગાદ્વાર. ભાગીરથી ગંગા ગંગોત્રીમાંથી નીકળી ત્યાંથી મહાદેવની જટામાં એટલે કે હિમાલયનાં જંગલોમાં સપડાઈ ગઈ. એ પહાડ કે ટેકરીની વચમાં માંડ માંડ રસ્તો કાઢીને તે આગળ વધે છે. ટિકિટ લેવાના સાંકડા રસ્તામાંથી લોકો પસાર થાય છે ત્યારે જે ભીડ અને અગવડ થાય છે, તેવી જ અગવડ પહાડોમાં ગંગાને થાય છે. કોઈ ભારે સરવસ સાંકડી શેરીમાંથી મોટા મેદાનમાં પ્રવેશ કરે અને પછી જેમ લોકો છૂટથી અનેક દિશામાં હાથ કરીને વીખરાઈ જાય, તે જ દશા હરિદ્વાર પાસે શ્રી ગંગાજીની થઈ છે. ગૌશાળામાંથી છૂટેલાં વાછરડાં સ્વતંત્રતાનો અનુભવ કરવા ખાતર જ જેમ આમતેમ દોડે છે, તેમ હરદ્વારથી ગંગા નદી અનેક પ્રવાહો દોડે છે, અને દરેક પ્રવાહનો ઉલ્લાસ પણ ખાલવૃત્તિ જ દાખવે છે. નીલધારા કંઈક ગંભીર છે ખરી; પણ નાનાં છોકરાં દાદાની પાઘડી પહેરી, હાથમાં લાકડી લઈ ગંભીરતાથી ચાલે છે, તેવી જ આ કૃત્રિમ ગંભીરતા છે. નીલધારા પોતાની ગંભીરતા સાચવી પણ નથી શકતી. હરિદ્વાર એ ગંગાને માટે પહાડ છોડી મેદાનોમાં જવાનું જેમ પ્રથમ દ્વાર છે, તેમ જ મુસાફરોને માટે હિમાલયની યાત્રા શરૂ કરી તળેટી છોડી પહાડોમાં પ્રવેશ કરવાનું પણ દ્વાર છે. ઉત્તરાખંડની યાત્રા અહીંથી શરૂ થઈ ગણાય છે. હરિદ્વાર સુધી રેલ છે, છતાં આ તીર્થ પ્રમાણમાં ખૂબ સ્વચ્છ છે. એનું એક કારણ અહીંની મ્યુનિસિપાલિટીની અદ્યક્ષ આવક એ લલે હોય, પણ મુખ્ય કારણ તો હરિદ્વાર એ સાધુઓનું સ્થાન છે એ જ છે. આવાઓ અને સંન્યાસીઓમાં ખીન્ને મેલ ગમે તેટલો હોય, પણ તેઓ શારીરિક સ્વચ્છતા ખૂબ જાળવે છે એમાં શક નથી.

અમે રાત્રે એ વાગ્યે હરિદ્વાર જઈ પહોંચ્યા. કોઈને ઓળખતા ન હતા અને કોઈ પંડાના મહેમાન થવા પણ માગતા ન હતા, એટલે અમે પહેલેથી જ કાગળ લખી હરિદ્વાર પાસેના કનખલમાં આવેલા રામકૃષ્ણ

સેવાશ્રમમાં ઊતરવાની ગોડવણ કરી હતી. રાત્રે બે વાગ્યે સ્ટેશનથી આશ્રમ સુધી અમને રસ્તો કોણ બતાવે? અમે એક કુલી ક્યો. એને ચાર આના આપવાનું કબૂલ કર્યું અને અંધારામાં ચાલ્યા. અમને આપસમાં બોલવામાં અંગ્રેજ શબ્દ વાપરતા સાંભળી પેલો કુલી કહે છે, 'Oh! sir, you are gentlemen. I know English, sir. I am gentleman coolie, sir. I have 10 years live in Dehradun, sir.' અમે હસી પડ્યા. એનો અંગ્રેજ વાફાવાદ ચાલતાં છતાં એની સાથે હિંદીમાં જ બોલવાની અમે અરસિકતા કે અસબ્યતા બતાવી. છતાં અમે અંગ્રેજ જાણીએ છીએ એ વાત હવે કેમ છાની રહી શકે! એ તો અંગ્રેજમાં જ બોલે.

સેવાશ્રમ પાસે પહોંચી ગયા ત્યાં અમારો 'જેન્ટલમેન કુલી' કહે, 'Give me four anna bit, sir. Copper is very heavy, sir.' સ્વામીના મોઢામાંથી જવાબ નીકળ્યો, 'Oh, I see. But certainly it is not heavier than the luggage you brought.'

રાતના અઢી વાગ્યે કોને જગાડીએ? આશ્રમના રુઝણાલયના એક ઓટલા પર અમે સૂઈ ગયા. સવારે કોઈ ઊઠે તે પહેલાં ચોરોની માફક આમતેમ ફરી શૌચ જઈ આવ્યા. મોઢું ઘોયું અને મહપતિ સ્વામી કલ્યાણાનંદજીને મળવા ગયા. તેમણે પ્રેમથી અમારું સ્વાગત કર્યું અને અમને અમારો સામાન મૂકવા માટે એક ઓરડી બતાવી.

સ્વામી વિવેકાનંદ આખું ભારતવર્ષ અને પછી આખી દુનિયા ફરી વળ્યા ત્યારે તેમને સૂઝ્યું કે આ નવા યુગમાં સાધુઓ માટે નવી ઉપાસનાની જરૂર છે; જીવતાન્નગતા પણ ભૂખ્યા, તરસ્યા, દીન, અપંગ કે રોગી નારાયણની સેવા કરવી એ જ આજે મોક્ષનો ઉત્તમ માર્ગ છે,— દયાભાવથી નહીં પણ સેવાભાવથી, કોઈના પર ઉપકાર કરવા માટે નહીં પણ સેવા કરવાની તક આપ્યા માટે આભારી થઈ સ્વામીજીના ગુરુભાઈઓએ અને શિષ્યોએ અનારસ, પ્રયાગ, પુરી, હરદ્વાર, માયાવતી, વૃંદાવન વગેરે તીર્થસ્થાનોમાં રુઝણાલયો અથવા સેવાશ્રમો સ્થાપન કરેલાં છે.

હરદ્વારનું સેવાશ્રમ બ્રહ્મદેવની સૃષ્ટિની પેઠે શન્મમાંથી પેદા થયું છે. માયાવતીવાળા સ્વામી સ્વરૂપાનંદે ક્યાંકથી અસો રૂપિયા ભેગા કર્યા હતા તે લઈ સ્વામી કલ્યાણાનંદ હરદ્વાર આવ્યા. તેઓ ન જાણે હિંદી કે ન જાણે વૈદક. સરસ્વતીનો પણ તેમના પર કૃપાપ્રસાદ નહીં હોવાથી હજીયે તેઓ મુખદુર્ગળા તો છે જ. પણ તેમની શ્રદ્ધા અડગ હતી. એક દેવદારની પેટી લઈ, તેમાં ફેટલીક હોમિયોપેથિક દવા મૂકી, એક ખૂંપડીમાં પોતાનો 'ધંધો' તેમણે શરૂ કર્યો. ધાંમે ધાંમે ધંધામાં ખરકત આવી. ડોઈ એક મારવાડીએ દસ હજારનું એક મકાન બંધાવી આપ્યું. કલ્યાણાનંદજીએ વૈદકનો અભ્યાસ કર્યો. તેમના હાથને યશ મળ્યો અને કામ ધમધોકાર ચાલ્યું. નિશ્ચયાનંદ કરીને એક મહારાષ્ટ્રી સંન્યાસી તેમની મદદમાં છે. એ સ્વામી વિવેકાનંદના શિષ્ય. તેઓ મરાઠી ઠીક નથી બોલી શકતા, પણ તેમને બંગાળી સારી પેઠે આવડે છે. આ ભાઈ પણ મિતભાષી જ. સવારથી માંડીને રાત સુધી કામ કર્યા જ કરે. થાક નેવી ડોઈ પણ વસ્તુ તેઓ જાણતા જ નથી. દસ પાંચ સવાલોનો જવાબ આપવો પડે ત્યારે માત્ર તેઓ થાકે છે. તેમના ગુરુજીએ તેમને માટે નામ પણ મથાર્થ ગોતી કાઢ્યું છે.

સેવાશ્રમમાં સેંકડો દરદીઓ — સાધુ તેમ જ ગૃહસ્થ — રોજ આવે છે. તેમાંના બહુ માંદા હોય તેમને રુગણાલયમાં રાખવામાં આવે છે. ક્ષયરોગને માટે તોષુ જ મકાન છે. ધનવાન લોકો ગમે તેટલી ફી આપે તોપણ કલ્યાણાનંદજી ગરીબોને છોડી ધનવાનને ત્યાં પ્રથમ નથી જતા. અમે સેવાશ્રમમાં ગયા તે વખતે રામકૃષ્ણ મિશનના પ્રમુખ અને શ્રીરામકૃષ્ણ પરમહંસના પ્રિય શિષ્ય સ્વામી બ્રહ્માનંદ ત્યાં આવેલા હતા. તેમને 'રાખલ રાજ' અથવા 'રાજ મહારાજ' પણ કહે છે. તેમના દર્શનનો અપૂર્વ લાભ મળ્યો. બીજા સાધુ તે કાશીના અદ્વૈતાશ્રમના મહંપતિ શિવાનંદજી. સ્વામી વિવેકાનંદે એમનું નામ મહાપુરુષ પાડ્યું હતું. તેમની પાસેથી રામકૃષ્ણ પરમહંસ તથા સ્વામી વિવેકાનંદ વિષે અને તેમના સંઘ (મિશન) વિષે ખૂબ વિગતો જાણવા મળી. કોલેજમાં સ્વામી વિવેકાનંદનાં લખાણો વાંચીને જ મારો નાસ્તિકતાનો જ્વર અને સંશયવાદનો ગર્વ ઊતરી ગયો હતો; રામકૃષ્ણ પરમહંસને

તૈયારી

૧૦૧

આ યુગના અવતારી પુરુષ તરીકે હું માનતો થયો હતો. આ સ્થિતિમાં રામકૃષ્ણ પરમહંસના પ્રત્યક્ષ સહવાસમાં આવેલા પુણ્યપુરુષોનું દર્શન મારે માટે ભારે અસરકારક થાય એમાં શું આશ્ચર્ય? સ્વામી બ્રહ્માનંદ પાસે એકાંતનો સમય મેં માગી લીધો. તેમની પાસેથી આશ્વાસન મળ્યું. રામકૃષ્ણ મિશનમાં હું જોડાયો નહીં, છતાં તેઓ મને પોતાનો ગણવા લાગ્યા. મને પણ રખડુને ઘર મળ્યા જેવું થઈ ગયું. હિમાલયની યાત્રા કરવાનો મારો સંકલ્પ મેં સ્વામી બ્રહ્માનંદને જણાવ્યો. તેમણે આશીર્વાદ આપ્યો અને અમે યાત્રાની તૈયારી શરૂ કરી.

૧૯

તૈયારી

અમારે બદરીનારાયણની યાત્રા કરવી હતી. હરદ્વારથી બદરી-નારાયણ કેટલું દૂર છે, કયે રસ્તે જવાય છે, વચમાં કેટલા ‘પગવ’ આવે છે, સાથે શું શું રાખવું જોઈએ, સામાન બિંચવા ‘કુલી’ ક્યાંથી મળે, એ શું લે છે, રસ્તામાં જોવા લાયક શું શું છે, એ બધું અમારે જાણવાનું હતું. કનખલ પાસે સરકારે એક બંધ આંધી ગંગા નદીનો પ્રવાહ અટકાવ્યો છે. અહીંથી જ ગંગા નદીની પ્રખ્યાત નહેર કાનપુર સુધી જાય છે. રૂકડી પાસે સોલાના નામની એક નદી આ નહેરની આડે આવે છે; પણ ઇજનેર લોકોએ સોલાના નદી પર એક ભારે પુલ આંધી આખી નહેર એ પુલ ઉપરથી આગળ લઈ લીધી છે. પણ આ ભગીરથ કામનું વળું ન અહીંયાં ન કરું.*

કનખલ પાસેનો બંધ ઓળંગી એક બેટમાં દાખા કરીને આશ્રમ છે ત્યાંના સ્વામી કેશવાનંદ પાસેથી કંઈક મદદ મળે એમ હતું તેથી અમે ત્યાં ગયા. ત્યાં કેશવાનંદ તો ન મળ્યા પણ અડીમાં પીપળાના ચોતરા પર બેઠેલા એક સંન્યાસી અમને મળ્યા. તેમના શરીરની

* ‘લોકમાતા’માં પ્રકરણ ૨૦ જોવું.

રચના અને અંગકાંતિ જોઈ તેઓ 'સુખવસ્તુ' એટલે કે આધિપીધિ સુખી હશે એમ સ્પષ્ટ જણાતું હતું. તેઓ ચોતરા ઉપર આરામમાં બેઠા હતા. પોતાનો લાંબો ખેસ ઢીંચણ અને કેડની ફરતો બાંધી તેમણે પોતાના શરીરની 'રોકિંગ ઇઝી ચેર' (ઝૂલતી આરામખુરશી) બતાવી હતી. આ આસન ઉપર બેસી કલાકો સુધી માણસ વાતો કરે તોપણ થાકે નહીં એ એની ફલશ્રુતિ છે. તેમની પાસેથી અમને માહિતી તો ઝાઝી ન મળી. પણ રસ્તો વિકટ છે, જવું મુશ્કેલ છે, ગયેલા ઘણા-ખરા પાછા આવતા જ નથી, એવી તેમણે ખૂબ બીક બતાવી અને અમને યાત્રાનો વિચાર માંડી વાળવાની પુખ્ત સલાહ આપી. છતાં અમારો નિશ્ચય કાયમ જોઈ તેમણે એક ઉદ્દેશ શેર સંભળાવી, જેનો અર્થ એટલો જ હતો કે, હામ ભીડીને કામ ઉપાડો, તો પછી મરો તોપણ મૂકા નહીં.

આ કીમતી સલાહ માટે એમનો આભાર માની અમે પાછા વળ્યા અને હરદ્વારના અગરનો રસ્તો લીધો. કેટ, પહેરણ વગેરે વસ્તુનો તો મેં ત્યાગ કર્યો હતો. સીવેલી વસ્તુ મારે ખપે એમ નહોતી અને એટલાનું પૂરતું ન હતું, તેથી એક કાનપુરી શાલ અને બે મકલરો લઈ લીધાં. એક પાતળી લોઢી, એલ્યુમિનિયમની એક તપેલી, ઢાંકણું, એક રકાબી, પિત્તળની એક મોટી લોટી અને એક નાનકડી થાળી, એટલી વસ્તુઓ ખરીદી લીધી. (યાત્રામાંથી પાછા ફરતી વેળાએ આ જ અગરમાંથી બનસની બે ઘૂંઘીઓ સરસ મળી ગઈ તે અમે લઈ લીધી હતી. ઘૂંઘી એટલે માથાથી તે ઢીંચણ સુધી શરીર ઢાંકાય એવી બનસની લાંબી ટોપી. આ સીવેલી નથી હોતી.) એટલામાં મને સૂઝ્યું કે, ચોમાસાના દિવસ છે, આપણી પાસે માણિયું હોય તો ઠીક. મારો આ વિચાર બહુ જ ઉપકારક નીવડ્યો. કપડાં, પથારી બધું બાંધી દઈ એના પર માણિયું વીંટળાવી લેવાથી, ગમે તેટલો વરસાદ પડ્યો હોય અને ગમે તેટલા પલ્લવ્યા હોઈએ તોપણ, રાત્રે અમને સાવ કારી પથારી મળતી. કિંનાઈનની આટલી તો મારી પાસે હતી જ. મીણખતીઓ, દીવાસળી, સાબુ, પૂરતું પરચૂરણ અને ધુવાને માટે એક નક્કર વાંસની લાંબી ડાંગ, એટલું અમે લઈ લીધું અને યાત્રાને માટે સજ્જ થયા.

હરદ્વારની બહાર ભીમગોડ પાસે કુલીઓનો અડો હોય છે એમ અમે જાણ્યું, એટલે ત્યાં જઈ કુલીઓની પણ વ્યવસ્થા કરી. અને એક દિવસ હરદ્વાર તથા કનખલ જોવામાં ગાળી યાત્રા માટે પ્રસ્થાન કર્યું. અમને યાત્રાએ જવાની ઉતાવળ હતી, પણ વાચકને સાંભળવાની ઉતાવળ તો ન જ હોય. તેઓ મને હરદ્વારનું અને કનખલનું જરા વિગતવાર વર્ણન આપ્યા વગર તો છોડે જ નહીં, એટલે પ્રથમ તેની વાત નિરાંતે કરવી જોઈએ.

૨૦

ગંગાદ્વાર

હરદ્વાર, કનખલ અને જવાલાપુર ત્રણ મળીને એક સમષ્ટિ છે. હરદ્વાર એટલે યાત્રાળુઓનું નગર, જવાલાપુર તે પંડાઓનું ધામ, અને કનખલને સંન્યાસીઓનો કામમી શિમ્બિર કહેવાય. ત્રણે પાસે પાસે છે છતાં અલગ અલગ છે. ત્રણે ઠેકાણે મિશ્ર વસ્તી છે. ત્રણે ઠેકાણે મોટી મોટી ધર્મશાળાઓ છે, સદાવ્રતો છે અને વિદ્યાલયો પણ છે. ત્રણમાં કનખલ ને હરદ્વાર બે જૂતાં છે અને પુરાણોમાં જનનેનું માહાત્મ્ય ખૂબ વર્ણવેલું છે. કનખલથી થોડે દૂર નદી પાર આર્યસમાજોનું પ્રખ્યાત ગુરુકુલ* છે; હરદ્વાર અને જવાલાપુર વચ્ચે સનાતનીઓનું ઋષિકુળ છે; અને ખુદ જવાલાપુરમાં ઋષિકુળ જેવા સનાતની 'ઢંગનું' પણ આર્યસમાજ મતનું જવાલાપુર મહાવિદ્યાલય છે. ત્રણે સંસ્થાઓનો ઉદ્દેશ પોતપોતાના મત પ્રમાણે સ્વધર્મનો ઉદ્ધાર કરનાર યુસ્ત ધર્મપ્રેમી અને ધર્મોપદેશક તૈયાર કરવાનો છે. ત્રણેને લાગે છે કે, અસરકારક ધર્મોપદેશ કરવા માટે અંગ્રેજી ભાષા અને લૌકિક વિદ્યાનું સંગીન જ્ઞાન હોવું

* મોટી રેલમાં આખું ગુરુકુલ તથાઈ જવાથી હવે એ સંસ્થા ગંગાની આ પાર કનખલમાં આવી છે.

જોઈ એ. જ્યારે હું પહેલવહેલો આ ત્રણે સંસ્થાઓ જોઈ આવ્યો ત્યારે મારા પર એવી છાપ પડી કે, ત્રણે સંસ્થામાં સંસ્થાપકો અથવા અધ્યાપકો કરતાં વિદ્યાર્થીઓમાં ધાર્મિક ઝનૂન ઓછું હતું, અને મતાગ્રહ કરતાં સ્વદેશપ્રેમ વધારે હતો. આર્થિક ધર્મ કે હિંદુ ધર્મ કરતાં રાષ્ટ્રધર્મની અસર એમના ઉપર કંઈક વધારે હતી. મુસાફર તરીકેની મારી પ્રથમ છાપ જ હું અહીં આપું છું. ત્યાર પછી એટલે કે યાત્રા પૂરી કર્યા પછી આ ત્રણે સંસ્થા સાથેનો મારો પરિચય વધ્યો. તેમને વિષે કહેવા જેવું ખૂબ છે. પણ માત્રાવર્ણનમાં તે ન આવે.

એક સંસ્થાએ મારું ધ્યાન વિશેષ ખેંચ્યું. અને તે મુનિમંડલ આશ્રમ. આ સંસ્થા હરદ્વાર સ્ટેશન અને ઋષિકુળ વચ્ચે છે. મુનિમંડલ આશ્રમ વિદ્યાલય નથી પણ એક જાતનું ધર્મતત્ત્વસંશોધન મંદિર છે. અહીંયાંનો ધર્મગ્રંથભંડાર સરસ છે. એકાન્તમાં બેસી ધર્મચિન્તન અને અધ્યયન કરનાર માણસને ઘણો ઉપયોગી થાય એવો છે. આ સંસ્થામાં હરિવંશની એક ભારે પોથી છે. પોથીના દરેક પાના ઉપર એક કે વધારે સુંદર ચિત્ર, તેની આસપાસ જાતજાતની સોનેરી વેલો, અક્ષર તો મોતીના દાણા જેવા અને ચિત્રકામ જયપુરી પદ્ધતિનું અને અત્યંત મનોહારી. દરેક ચિત્ર નીચે તેનો પરિચય આપ્યો છે. તે મરાઠી ભાષામાં છે, છતાં તેની લિપિ મરાઠી પદ્ધતિની નથી, એટલે મને લાગે છે કે, આ અપૂર્વ ગ્રંથ કોઈ મરાઠા સરદારે જયપુરી કારીગરો પાસે તૈયાર કરાવ્યો હશે. મેં વડોદરા તથા જયપુરના તેમ જ ખાંડીપુરની ખુદાખદ શાયરોની ચિત્રસંગ્રહ જોયેલા છે. બનારસના રાજાના મહેલની અંદર દીવાલો પર તુલસીરામાયણના જે પ્રસંગો ચીતરેલા છે તે પણ જોયેલા છે. છતાં આ હરિવંશની અંદર આપેલાં ચિત્રો અને વિવિધ પ્રસંગો જોઈ મને ખૂબ આનંદ થયો.

હિંદી કારીગરીની 'આલા દરજ્જા'ની વસ્તુઓ કયાં કયાં પડી હશે, કયાં કયાં સડતી હશે અને કેટલી દેશવટો ભોગવતી હશે, એનો વિચાર આવતાં મન ઉદ્વિગ્ધ થયું. કેટલાયે ગ્રંથો લાંડન મ્યુઝિયમમાં કે બર્લિન મ્યુઝિયમમાં ગયા છે, કેટલાયે ચિત્રો અને મૂર્તિઓ ખોસ્તન

મ્યુઝિયમમાં આજે વિરાજે છે. પોતાની આવી વિડંબના થતી જોઈ ભારત કળા પોક મૂકીને રાતી હશે એવો વિચાર મનમાં આવ્યો કે તે જ ઘડીએ મોઢામાંથી કેશવસુતની નીચેની લીટી સરી પડી :

‘દેવારે !’ મગ તી સ્ફુન્દે
એવઢા તરી લામું દે ।

ત્યાંના સાધુ લાયબ્રેરિયન મને પૂછવા લાગ્યા, ‘તમે શું બોલ્યા?’ મેં કહ્યું, ‘કુછ નહીં, સ્વામીજી. મੈં યહી ચાહતા હૂં કિ એસે રત્ન દેશકે દેશમેં હી રહેં. યશોદા મૈયા જૈસી શ્રીકૃષ્ણકા જતન કરતી થી વૈસે હી આજ ઇસ હરિવંશકા જતન હોના ચાહિયે.’

આ તો અંધી થઈ સહેજસાજ આધુનિક પદ્ધતિની સંસ્થાઓ. જૂની પદ્ધતિના અખાડાઓ, ગુફાઓ અને સાધુઓની કોઠીઓ તો અહીંયાં જોઈએ તેટલાં છે. શીખ ધર્મશાળાઓ, ઉદાસી પંથનાં મકાનો, શાંકરમતના દશનામી અખાડાઓ તો આવા ક્ષેત્રમાં હોય જ. અન્નક્ષેત્ર જોવા હું ખાસ ગયેલો. અહલ્યાબાઈ એટલે મહારાષ્ટ્રની ધર્મશ્રદ્ધા, મહારાષ્ટ્રનું દાનનૈપુણ્ય. અહલ્યાબાઈ એટલે મહારાષ્ટ્રની નારીપ્રતિષ્ઠા. આ પુણ્યશ્લોક રાણીએ પ્રજનનું માતૃવત્ત પાલન કર્યું, વૈરાગ્યસાધનમાં જિંદગી વિતાડી, કુશળતાથી રાજ્યનું રક્ષણ કર્યું અને આસેતુહિમાયલ તીથે તીથે અન્નક્ષેત્ર સ્થાપી પોતાની કીર્તિ અજરઅમર કરી. આજે પણ અહલ્યાબાઈને નામે કાશીથી ગંગાજળની કાવડ ભરાઈ રોજ રામેશ્વર જાય છે. પણ આમાંનું કર્યુંએ અહલ્યાબાઈએ પોતાને માટે કર્યું નથી. એક બ્રાહ્મણે અહલ્યાબાઈની સ્તુતિને એક સરસ ગ્રંથ લખી અહલ્યાબાઈને તે પ્રતાવ્યો. તે સાધ્વીએ બ્રાહ્મણને દક્ષિણા આપી તે ગ્રંથ લીધો અને પાણીમાં કુખાડી દીધો.

બુવાએ મને પૂછ્યું, ‘તમને કેણે કહ્યું કે હરદ્વારમાં અહલ્યાબાઈનું અન્નક્ષેત્ર છે?’ મેં કહ્યું, ‘એ તો કોઈએ કહેવાની જરૂર જ ન હોય. મને લાગી જ આવ્યું કે અહીંયાં અહલ્યાબાઈનું અન્નક્ષેત્ર હોય જ.’ મને નાનપણનાં સંભારણાં યાદ આવ્યાં. બુવાને મેં કહ્યું, ‘હું નાનો

હતો ત્યારે ગોકર્ણુમહાબળેશ્વર * ગયો હતો. ત્યાં પણ અહલ્યાબાઈનું એક અન્નક્ષેત્ર હતું. અમે એની પાસે જ ગિતર્યા હતા. અપોરે આર વાગ્યે એક ભૂખ્યો મુસાફર અન્નક્ષેત્રમાં આવ્યો. કાઢેલું અમોઢિયું પાછું પહેરી આ અતિથિને જમાડવા જેટલી શ્રદ્ધા ત્યાંના વ્યવસ્થાપકમાં ન હતી, એટલે એણે મારી મારફતે અતિથિને જમાડવાની સવક કરી. હું આઠ વરસનો પણ નહીં હોઉં. મને જનોઈ પણ દીધું ન હતું, એટલે હું તો આઠ પહોર પવિત્ર જ. મેં તરત જ કપડાં ફેંકી દીધાં અને અન્નક્ષેત્રના રસોડામાં જઈ એક ભાણું — એક કેળાનું પાન — પીરસી અતિથિ આગળ મૂકી દીધું, ને પાછાં કપડાં પહેરી મા પાસે આવ્યો. મેં માને પૂછ્યું કે આ દેવળ કેનું? માએ જવાબમાં અહલ્યાબાઈ વિષેનું એક લાંબું ગીત ગાઈ સંભળાવ્યું. તે દિવસથી હું અહલ્યાબાઈ ને પૂજતો આવ્યો છું. અહલ્યાબાઈ જાતે ભરવાડ હતી, પણ આજે ગોકર્ણુમાં ચુસ્ત બ્રાહ્મણો અહલ્યાબાઈની મૂર્તિની પૂજા કરે છે.’

અરે! પણ હરદ્વારની વાત છોડી હું ગોકર્ણુમાં કયાં ગિતર્યા? યાત્રા કરનાર માણસ જેમ હમેશાં સ્થાનાન્તર કરે છે તેમ તેને વિષયાન્તર કરવાની પણ ટેવ હોય છે. પ્રવાસી વાતૂડિયો તો હોય જ. હરદ્વારના ગમે તે અખાડામાં તમે જાઓ તો ત્યાં દેશદેશાન્તરની વાતો કરનાર સંન્યાસીઓ તમને મળી આવે. જવાલાપુરમાં દશા લાંબી મુસાફરી કર્યા વગર આખા હિંદુસ્તાનની વાતો કરનાર પંડાઓ તમને મળે. ફરક એટલો જ કે, સંન્યાસીઓ તમારી સાથે નિરપેક્ષ વૃત્તિથી વાતો કરે, જમારે પંડાઓ તમે માલદાર હો તો જ તમારી સાથે વાતો કરે. છતાં એમની વાતમાં માલ હોય જ છે એમ માનવાનું કશું કારણ નથી.

સાંજે તડકો ઓછો થાય એટલે ગંગાજીને કાઠે ઘાટ ઉપર હજારો ને લાખો યાત્રાળુઓ ભેગા થાય છે. મુંબઈમાં જેમ ચોપાટી પર ભીડ થાય છે તેમ હરદ્વારમાં ‘હરિકી પાયરી’ પાસે લોકોની ભીડ થાય છે. ઠેક-ઠેકાણે ‘સાધુસંતો’ અને ધર્મપ્રચારકો વ્યાખ્યાન આપે છે, ભજનકીર્તન

* ગોકર્ણુમહાબળેશ્વર એ હિંદુસ્તાનના પશ્ચિમ કિનારા પર કારવારની નક્ષિણે એક પ્રખ્યાત તીર્થસ્થાન છે. મહાદેવ પાસેથી રાવણને મળેલા શિવલિંગની અહીંયાં સ્થાપના છે.

કરે છે. ફેરીવાળાઓ વેપાર કરે છે અને બૈરાંઓ માર્ગણુ સાધુ તરફથી/ અતી બધી હેરાનગતિ સહન કરીને પણ પોતાની પ્રસન્નતા જાળવી ગંગાના પ્રવાહમાં દીપદાન કરે છે.

દીપદાન એ મુગ્ધ સ્ત્રીસંસારનું એક અનુપમ કાવ્ય છે. અસંખ્ય જીવો જીવનસ્રોત ઉપર સુખદુઃખનાં મોજાં પર થઈને ભાગ્યના પવનની લહેર પ્રમાણે આમતેમ નાચતા જાય છે. કેટલાક શરૂઆતમાં જ ડૂબી જાય છે, કેટલાક કશો અનુભવ મેળવ્યા વગર સામે કાંઠે પહોંચી જાય છે, કેટલાક બળ્લેની જેડી થઈ જાય છે, કેટલાક પોતાની નાનકડી હોડી જ બાળી નાખે છે અને આ રીતે એ ક્ષણની દીપ્તિ બતાવી લુપ્ત થઈ જાય છે. કેટલાક પોતાના સૌમ્ય તેજની આસપાસ અમુક સ્નેહનો સંગ્રહ રાખી ખૂબ દૂર સુધી સહીસલામત જાય છે અને ખીજાઓને દિશાદર્શક થઈ પડે છે. દીપદાન એ આનું જ એક પ્રતીક છે. એક તરફથી અસંખ્ય દીપોની વિશુંખલ હાર ભાગ્યસ્રોતમાં તણાતી જાય છે, અને ખીજી તરફ મંદિરોમાં અસંખ્ય ધંડાઓનો તાલબદ્ધ રણકાર હવા પર થઈને અનંતના ઉદરમાં પ્રવેશ કરે છે, અને ગંગામૈયા એકખીજા સાથે લડી લડીને લીસા, સુરૂપ અને અહિંસક બનેલા કંકર સાથે રમતી રમતી અને હસતી આ બધું સાંભળે છે. કેવું કાવ્યમય દશ્ય! આકાશમાં તારાઓ પણ ક્ષણ વાર સ્તબ્ધ બની આ બધું નિહાળે છે. પોતાનું સનાતન સંગીત થંભાવી રાખી તારાઓ ધંડાનાદ સાંભળતા હશે અને પોતાનું દિવ્ય નર્તન થોભાવી દીપમાલાની શોભા નિહાળતા હશે. ગંગામૈયા પોતાના કલવરથી કહેતી હશે કે, ‘હિંદુસ્તાનમાં આવેલાં દેશદેશાન્તરનાં સંતાનો મારા પ્રિય કંકરોની પેઠે સહિષ્ણુ અને અહિંસક બની એકત્ર રહેશે એમ સાબિત કરનાર હું ભારતની સંસ્કૃતિ છું.’

ચંદ્રમા અસ્ત થયો અને અમે ગંગાજીને કાંઠે કાંઠે ચાલતા કનખલ આવી પહોંચ્યા. રસ્તામાં ઘાસની સાદડીનાં બનાવેલાં કેટલાંયે ઝૂંપડાં અમે જોયાં. ઝૂંપડાંની રચના, એની સાદાઈ, એની સુંદરતા અને ટાપટીપ જોઈ હું ખુશ થયો. સાધુઓમાં મકાનો વિષેની અભિરુચિ ઊંચા દરજ્જાની હોય છે અને પોતાનાં ઝૂંપડાંની આસપાસની સ્વચ્છતા પણ તેઓ બહુ જ ચીવટપૂર્વક જાળવે છે. આધુનિક સગા છોડી દઈ તમે

તેમની સાથે ભળો તો તેમનામાં કેટલીયે ખાનદાની, અહુત્રુતતા, તિતિક્ષા તમે જોઈ શકો. સાધુઓમાં જેમ એક ખોટો ખ્યાલ રહે છે કે, હૅસ્ટરોફિંગ અને ચશમાં પહેરનાર લોકો નારિતક અને ધર્મબ્રષ્ટ હોય છે, તેમ સુધરેલા લોકોને પણ લાગે છે કે, દરેક ભગવી કંથાની નીચે એક નવરો, ધૂર્ત અને આળસુ પાખંડી હોય છે. આજ આકારની પૂજા જેમ અજ્ઞાન સૂચવે છે, તેમ આજ આકાર પરથી કેળવેલો તિરસ્કાર પણ તેટલું જ અજ્ઞાન સૂચવે છે.

હરદ્વારમાં પણ અંગ્રેજી બોલી શકનાર સાધુઓની પ્રતિષ્ઠા વધારે છે એમ જોઈ મને ખોટું તો લાગ્યું જ. પણ અમને અંગ્રેજી બોલનાર સાધુઓ કરતાં અમારો બોલો ભાંચકનાર કુલીની જ ચિંતા વધારે હતી, તેથી કનખલથી ખીજે દિવસે સવારે તેની ચોકસી કરવા અમે ભીમગોડ તરફ ગયા.

પૂછતા

૨૧

પ્રસ્થાન

હરદ્વારથી ગંગાને કાંઠે કાંઠે ગંગોત્રીની શોધમાં પહેલવહેલો યાત્રી ક્યારે નીકળ્યો હશે, તેનો ઇતિહાસ આપણને મળી શકે ખરો ? ગંગોત્રી, જમનોત્રી, કેદાર, બદરી, અમરનાથ, બોજરનાથ, માનસ સરોવર, રાક્ષસતાલ, અમરકંટક, મહાબળેશ્વર, ત્ર્યંબક બધાં તીર્થો નદીનું મૂળ શોધવાની નૈસર્ગિક જિજ્ઞાસાનાં પરિણામ છે એમ હું માનું છું. ઉત્તર દ્રુવ તરફ રહેતી આર્ષ પ્રજા જેમ ઉજ્જ્વળતા આપનાર સૂરજ ક્યાંથી બીગે છે અને ક્યાં આથમે છે એમ શોધવા માટે બહાર નીકળી અને ચારે ખંડો પર પ્રસરી, તેમ હિંદુસ્તાનનાં સંતાનો પોતાનાં દેરને લઈને કે એકલાં નદીનું મૂળ શોધતાં શોધતાં ફરતાં હોય એમાં ત્રવાઈ નથી.

યાત્રાનો ઉદ્દેશ ધાર્મિક હોવા ઉપરાંત લશ્કરી પણ હોઈ શકે છે એમ એક વાર હું કહી ચૂક્યો છું. લશ્કરી દૃષ્ટિએ આસપાસના પ્રદેશનું રક્ષણ કરવાને સમર્થ એવું એક જિંદુ સ્થાન અથવા સંખ્યાબંધ લોકોના

કોઈ ઉપયોગમાં આવે એવું જગાશય લાયક કે નાલાયક રાજના હાથમાં રહેવા કરતાં ધર્મચુસ્ત પ્રજાની શ્રદ્ધાનું કેન્દ્ર બની જાય તો સલામતી વધારે, એમ આપણા આદ્યપુરુષોને લાગ્યું હશે અને ધર્મો રક્ષતિ રક્ષિતઃ એ સૂત્રનું ત્યાં પ્રત્યક્ષ પ્રમાણ મળી જતું હશે. કેદાર અને બદરી એટલે તિબ્બત સાથેના વેપારનો નેતિઘાટવાળો રસ્તો. આ રસ્તો વરસમાં આઠ નવ મહિના તો ખરડથી ઢંકાયેલો હોવાથી અંધ જ હોય છે અને ફક્ત ચોમાસાના દિવસોમાં ખુલ્લો હોય છે. તે જ દિવસોમાં શાન્તિમય વેપાર કે અશાન્તિમય ચડાઈ થઈ શકે છે. આ ચાર મહિનામાં જ જો હજારો યાત્રાળુઓ તે રસ્તે આવજા કરે તો તે રસ્તાનું સ્વાભાવિક રીતે રક્ષણ પણ થાય અને વેપાર પણ સહેલાઈથી વધે. કૈલાસ અને માનસ સરોવરનું પણ એમ જ છે. લેપુઘાટ અને ઊંટાધુરાઘાટ આપણને માનસ સરોવર અને રાકસતાલ વચ્ચે થઈને જાણિમા અને ગડતોડ જેવાં તિબ્બતી વેપારનાં મથક તરફ લઈ જાય છે. માનસ સરોવર અને કૈલાસ જનાર માણસ ત્યાં જ કૈલાસવાસી ન થાય તો જરૂર યાત્રાના પુણ્ય સાથે તિબ્બતના અમૂલ્ય ગાલીચાઓ અને ખીજ વસ્તુઓ લઈ આવવાનો.

કાયડા સાથે તેનો જવાબ પણ આપેલો હોય તો જેમ પ્રયત્નનો આનંદ જતો રહે છે તેમ જ આજે યાત્રાઓનું થયું છે. આજે હિમાલયની યાત્રાઓમાં પણ યાત્રાના રસ્તાઓ ઘણે ભાગે સહેલા થઈ ગયા છે. જૂના વખતમાં ગંગોત્રી કે બદરીનારાયણની યાત્રા કરનાર લોકો પોતાની માલમતા પોતાનાં દીકરાદીકરીને વહેંચી નાખતા, બધાં સગાં-વહાલાંને મળી આવી વિદાય લેતા, અને લડવા જનાર સિપાહીની પેઠે મોતનું તેડું સ્વીકારીને જ પ્રસ્થાન કરતા. એમને મોત ન આવે તો એ વાંકે એમનો નહીં; એ તો મોતની બેદરકારી કહેવાય. આજે બદરી-નારાયણમાં પણ યાત્રાના દિવસોમાં તાર મોકલી શકાય છે અને મનીઓડરથી પૈસા મંગાવી શકાય છે. ગંગોત્રી જમનોત્રી તરફ આટલી સગવડ નથી એટલે ત્યાં હજી પુણ્યાંશ બાકી રહ્યો છે.

*

*

*

ભીમગોડથી સહેજ આગળ ગયા પછી અમને કુલીઓનું સ્થાન જડ્યું. અમારે એક જ કુલી જોઈ તો હતો, પણ અમને એ ભાઈ મળ્યા.

તેમણે કહ્યું, 'તમારો બોળો તો એક કુલી જેટલો જ છે, પણ અમે બે જણ તે ઉપાડીશું. તમે અમને એક જણની જ મળૂંરી આપો એટલે પત્યું.' તેઓ અમારી ભાષા જાણતા નહોતા એટલે સ્વામીએ મરાઠીમાં કહ્યું, 'કાકા, ઠીક છે. આ જ લોકોને આપણે રાખીશું. આપણને એકને ખદલે એ કુલીઓ મળે છે. રસ્તામાં બંનેને સારી પેઠે ખવડાવીશું એટલે પ્રાણીઓ ખુશ રહેશે. આપણે દરેક મુકામને દિવસે એમને ખીચડી ખવડાવીશું. આ લોકોને ખીચડી તો શીરાપુરી કરતાં પણ વધારે રાજવિલાસી ભોજન લાગે છે.' અમે અમારો બોળો કેરોસિંગ અને આદુને માથે ચડાવ્યો અને પોતાનું ભાગ્ય સાથે લઈને ચાલ્યા. ચરાતિ ચરતો મગ: ।

૨૨

હપીકેશને રસ્તે

જંગલમાં કોઈ નાગણુ જાય તેમ ડાખી બાળુ પર ઘીચ ઝાડીમાં થઈને રેલવે ડેહરાડૂન તરફ જતી હતી. જ્યાં સુધી આ રેલવે લાઈન દેખાતી હતી ત્યાં સુધી આપણે પવિત્ર યાત્રા કરવા ઊપડ્યા છીએ એવો ભાવ મનમાં કેમે કર્યો આવે નહીં. પણ અમારા રસ્તાએ થોડા જ વખતમાં રેલવે લાઈન સાથે અસહકાર કર્યો અને એક સુંદર પુલ ઉપર થઈને તે જંગલમાં ઘૂસ્યો. અમને નીકળતાં સહેજ મોડું તો થયું હતું, એટલે સત્યનારાયણ પહોંચતા પહેલાં લગભગ અપોર થઈ ગયા હતા.

અહીંનું મંદિર સારું છે. મંદિરની અંદર લક્ષ્મીનારાયણની આરસ-પહાણની મૂર્તિઓ પ્રેમભાવ ઉપજાવે એવી આકર્ષક છે. ગોરમહારાજ દક્ષિણની આશાએ અમારી તરફ તાકીને જોતા હતા. શું લક્ષ્મીપતિ સત્યનારાયણના કરતાં અમારાં વદનસરોજ વધારે આકર્ષક હતાં? બિલકુલ નહીં; પણ મંદિરમાં બિભી રહેલી આરસપહાણની લક્ષ્મી કરતાં અમારા ગળવામાં રહેલી રૌપ્ય લક્ષ્મી એને વધારે આકર્ષક હતી. અમે

ફૂવા પર જઈ હાથપગ ઘોઈ લીધા અને મંદિરમાં જરા આરામ કરવા
જઈ બેઠા. ત્યાં ચિરપરિચિત ગાયન સ્કુધું :

આજના સુદીન રે સુદીન

આમુચા અુદયલા માગ્યાચા

આમુચા અુદયલા માગ્યાચા

આમુચા અુદયલા માગ્યાચા

લક્ષ્મીનારાયણ પાહિલા દેરજે

દયાઘન દેવ વૈકુંઠિચા

દયાઘન દેવ વૈકુંઠિચા

દયાઘન દેવ વૈકુંઠિચા

લોકગીતના રાગમાં તાર સ્વરમાં ગાનાર મારા જેવા સંગીતશત્રુને
સાદ સાંભળી કેટલાક લોકો ત્યાં ભેગા થયા. મારો તાર તૂટ્યો અને
લગ્નગીતી સહેજ ફળેત થયેલું મોં લઈ બહાર નીકળ્યો.

ત્યાંથી જરાક આગળ ગયા ત્યાં એક નાનકડું ઝરણું વહેતું હતું
અને આસપાસની ઝાડીમાં કેટલાક લોકો પાકક્રિયા સિદ્ધ કરતા હતા.
અમે પણ એક પાકાનુકૂલ સ્થાન શોધી કાઢ્યું અને યુદ્ધિકાની ઉપાસના
શરૂ કરી. રાંધવાનો ઇંજરો ખુવાએ લીધેલો, કેમ કે તેઓ સ્વયં પાકી
હતા અને તેમાં વળી દક્ષિણી દેશસ્થ બ્રાહ્મણ — સ્વામીના કે મારા
હાથનું તેમને ચાલે નહીં. એટલે અમને હંમેશને માટે એક ભારે
રાહત મળી ગઈ હતી. સ્વામી લાકડાંપાણીની વ્યવસ્થા કરે, હું ચૂલો
સળગાવી તૈયાર કરી આપું; જરૂર પડે બજાર કરવાનું કામ પણ
સ્વામીનું જ. દરેક મુકામે સામાન છોડવો અને ફરી ખાંધવો એ કૌશલ્યમાં
હું સૌથી પ્રવીણ. (એમાં પણ કૌશલ્ય હોય છે.) અને ખુવા રાંધે
ત્યાં સુધી અમે બંને ખુવાને કંઈક કંઈક સરસ વાંચી સંભળાવીએ.

સ્વામી પાસે શેરોના નિઅંધો હતા તેમાંથી આજે સ્વામીએ નૈસર્ગિક
માણસનું વર્ણન વાચન માટે પસંદ કર્યું હતું. મારી એક હાથ પહોળી
ઘાસની ચટાઈ લઈ પથરા ઉપર પાથરી સ્વામી તેના પર વિરાજમાન થયા.
ઘાસની ચટાઈ જંગલના પથરા ઉપર શું ટકી શકે? સ્વામીને નૈસર્ગિક

માણસ અને મારી વહાલી ચત્રાઈ પ્રત્યે કૂરતા અતાવતા નેઈ હું ચિડાયો. મેં તેમને ઊડવાનું કહ્યું, પણ જે સ્વામી હોય તે શું કહ્યું માને? હું સારી પેઠે ચિડાયો હતો. મેં તેમનો પગ પકડી ખેંચવાનો વિચાર કર્યો. એટલામાં એક ગાંડા જેવો માણસ અમારી પાસે આવ્યો, એણે પાસેના ઝરણાનું પાણી લઈ અમારા પગ પખાળ્યા અને ‘અથ મે સફલં જન્મ અથ મે સફલાઃ ક્રિયાઃ’ બોલવા લાગ્યો. સ્વામીએ એને કંઈક આપી વિદાય કર્યો અને અમે જમવા બેઠા. યુવા પીરસે ત્યારે માની પેઠે હેતથી પીરસે. અમે ખાધું, સહેજ આરામ કર્યો અને આગળ ચાલ્યા.

રસ્તામાં કૌશસિંગે અમને ગંભીરતાથી કહ્યું, ‘આ વેગે ચાલશે તો અમને પાલવશે નહીં. આમ તો ચાર મહિનેય મુસાફરી પૂરી ન થાય. મનૂરીના બધા પૈસા ખાધા ખાતે જ ખરચ થઈ જાય. પછી અમે ઘેર વરસની કમાણી શી લઈ જઈએ?’ બિચારો ક્યાં જાયતો હતો કે થોડા જ દિવસમાં અમારી ગતિ એટલી બધી વધવાની હતી કે અમારી પાછળ દોડતાં દોડતાં એમનો દમ નીકળી જાય. સાંજ પડ્યે અમે હિમીકેશમાં આપા કાલીકમલીવાલાની ધર્મશાળામાં આવી પહોંચ્યા.

૨૩

સાધુઓનું પિયર

કોઈ નિરાશ થયેલા વેપારીને આશીર્વાદ અને ઉત્સાહ આપી એક સંન્યાસીએ ધંધામાં પાછો વાળ્યો. વેપારીનું ધંધામાં ભાગ્ય ખૂટ્યું. સંન્યાસીએ વેપારીની કૃતજ્ઞતાની ભેટ સ્વીકારવાની ના પાડી અને કહ્યું, 'તારે પૈસા ખરચવા હોય તો હિમાલયના યાત્રીઓનું દુઃખ દૂર કરી એમની બધી સગવડ કરી આપવામાં ભલે ખરચ.' વેપારીએ હૃષીકેશથી બદરીનારાયણ સુધી યાત્રાગુઓ માટે મોટી સગવડો બની કરી; સંન્યાસીએ એની દેખરેખ પોતાને માથે રાખી. સંન્યાસી જાતે એટલા વિરક્ત કે પોતાની દેખરેખ તળેના કોઈ પણ અન્નછત્રમાં જમે તે પહેલાં અમુક ઘણા પાણી આણીને છત્રના હોજમાં રેડ્યા વગર રહે નહીં. એ સંન્યાસીએ 'પદ્મપાતરહિત અનુભવપ્રકાશ' કરીને એક ગ્રંથ પણ લખ્યો છે. સંન્યાસીએ કદની કાગા કામજાની બનાવેલી હતી, તેથી એમનું નામ 'બાબા કાલીકમલીવાલે' પડ્યું હતું.

સાંજે અમે હૃષીકેશ પહોંચ્યા તે આ કાલીકમલીવાલાની ધર્મશાળામાં જ. મહારાષ્ટ્રમાં પણ ધર્મશાળાઓ હોય છે. પણ ત્યાં મકાન સાચવવા ઉપરાંત રખેવાળને ઝાઝું કામ નથી હોતું. પંજાબ તરફ ધર્મશાળા એ સંસ્થા જ જુદી છે. શીખ લોકોના ગ્રંથસાહેબ જ્યાં રખાય છે તે વંચાય છે તે સ્થાનને ત્યાં 'ધર્મશાળા' કહે છે. અસલ એ જ અર્થ બરાબર છે. એવાં ગુરુદ્વારા અથવા ધર્મશાળામાં યાત્રાગુ અને અતિથિ આવી સુખેથી રહી શકે છે. ધર્મશાળાના સાધુઓ અને વ્યવસ્થાપકો એમની સગવડ તરફ ખાસ ધ્યાન આપે છે.

આ આનિથ્યનું પ્રમાણ આપણે ધારીએ અથવા ઇચ્છીએ એના કરતાં વધારે હોવાથી પહેલે અનુભવે હું ઠીક ઠીક મૂંઝાયો. અમે ધર્મશાળામાં ગયા કે તરત જાણે નોતરેલા મહેમાન હોઈ એ તેમ અમારું સ્વાગત પ્રસન્ન

૧૧૩

હિ-૮

વદને થયું. જમણી બાજુ મેડા પર અમને એક ઓરડી આપવામાં આવી. એક માણસ ત્યાં આવી દોવો કરી ગયો. બીજાને આવીને પૂછે, 'શાં શાં વાસણુ જોઈ એ છે?' અમારી લેવાની તૈયારી હોત તો અમને સીધું પણુ આપત. આવા સ્વાગતને માટે તૈયાર નહીં હોવાથી હું મૂંઝાઈ ને એક ખૂણામાં બેસી ગયો. સ્વામીને અજાણ્યા સમાજમાં લગતાં સરસ આવડે છે. બુવાને અને મને હિંદી આવડે નહીં એ અમારી અગવડ હતી. એટલે ફરવા કરવાનું કામ સહેજે સ્વામીનું હતું. એ જ અમારા મુખી બન્યા. આખી યાત્રામાં એમણે એ ભાગ યોગ્યતાપૂર્વક લજવ્યો. કોક કોક વાર તેમના ઉત્સાહને લીધે અમારે ખમવું પડતું. પણ સરવાળે એમની આગેવાનીથી અમારી સગવડ અને શાંતિ ખૂબ જગવાતી.

બુવાએ રાંધ્યું. લાકડાના ધુમાડાએ સાસુપણું ઠીક ઠીક લજવેલું હોવાથી મૂક વહુની પેટે બુવાએ પુષ્કળ રડી લીધું હતું. અમે ત્રણેયે ખાધું. જ્યારે મુખ્ય વ્યવસ્થાપક સંન્માસી કુશળપ્રશ્ન અને અમારી હાજતો પૂછવા આવ્યા ત્યારે એના જવાબ આપવાને સ્વામીને મુખત્યારપત્ર આપી હું નિરાંતે સૂઈ ગયો. ધર્મશાળામાં એટલા અધા યાત્રીઓ ભેગા થયા હતા કે ત્રીજા વર્ગના મુસાફરખાના જેટલી જ ત્યાં ધમાલ હતી. એટલે આસપાસ ફરવાનું કે નિરીક્ષણ કરવાનું જ ન સરખું મન ન થયું.

સવારે ઉદ્ઘાટન સ્વામીએ રાત્રે મેળવેલી કેટલીયે હકીકત અમારી આગળ પીરસી. અહીં આટલી આટલી ધર્મશાળા છે, આટલાં અન્નદાત્રો છે; પાસે જ ઝાડી કરીને ઓરવન છે, એમાં સાધુઓ ઝૂંપડીઓ ખાંધીને રહે છે; પંજાબી ધર્મશાળાની આવક ઘણી છે, વગેરે અધું કહ્યું. ઊઠીને શૌચ જઈ આવ્યા ત્યાં તો હાથપગ ધોવા પાણી આપનાર પણ એક માણસ તૈયાર. યાત્રીઓ માટે આટલી આગતાસ્વાગતા સારી નથી એમ તે વખતે મનમાં થયેલું તે આજે પણ કાયમ છે.

આપણું કાવ્યોમાં, પુરાણોમાં અથવા આજકાલની નવલકથાઓમાં શૌચ વિધિનો ઉલ્લેખ કોઈ દેકાણે આવતો જ નથી. સ્મૃતિવચનો બહાર જાણે એ વસ્તુને સ્થાન જ નથી. આ ધર્મશાળાની આસપાસ પણ એ આવશ્યક વિધિ માટે કોઈ ખાસ જગા કે સગવડ હતી નહીં. બાકીની અધી સગવડો જોઈએ તે કરતાં વધારે, પણ આ કુદરતી હાજત તો કુદરત પર જ

છોડી દીધેલી! એટલે મેં મનમાં વિચાર કર્યો, હું જો સંન્યાસી થાઉં
અને મારા આશીર્વાદથી જો કોઈ નિરાશ વેપારી કરોડપતિ થાય તો એને
પુણ્યના માર્ગ તરીકે હું એમ જ સૂચવું કે, 'એકે નવી ધર્મશાળા ન
આંધતો, હિંદુસ્તાનમાં જ્યાં જ્યાં ધર્મશાળાઓ હોય ત્યાં ત્યાં શૌચવિધ
માટે આદર્શ સ્થાનો આંધળે. આમ કરવાથી તું તો સ્વર્ગે જઈશ જ,
પણ આ દેશના લાખો યાત્રાળુઓને સવારના નરકમાંથી ખચાવીશ.'
મને અનારસના ત્રૈલિંગ સ્વામીનું સ્મરણ થયું.

હથીકેશની ભૂમિ પર રામચંદ્રજીના ભાઈ ભરતની માહિત્રી જણાય
છે. સાધુઓને ઝૂંપડી આંધવી હોય તો તે ભરતમંદિરના વ્યવસ્થાપકોની
પરવાનગી લેવી પડે છે. ભરતજીનું દર્શન કરી અમે માર્ગે સિધાવ્યા.

કોઈ પણ સ્થળે અનેક વાર ગયા હોઈએ તો પ્રથમ દર્શનનું કોમાય
નષ્ટ થાય છે. પણ કાલીકમલીવાલાની ધર્મશાળામાં સાર પછી અનેક
વાર હું ગયો છું છતાં પહેલા દિવસનું સ્મરણ આજે એટલું ને એટલું
તાજું અને નવીન છે.

એક તરફ પહાડની ઝાડી અને બીજી તરફ ગંગાજીનું પુલિન એવી
શોભા નિહાળતા નિહાળતા અમે, ચાલ્યા. ત્યાં ડાબી બાજુ ધનરાજગિરિની
કોડી આવી. આનું પાડેલું નામ 'કૈલાસકીર્તિ આશ્રમ' છે, પણ તે ધનરાજ-
ગિરિની કોડી તરીકે જ ઓળખાય છે. વિદ્વાન સંન્યાસીઓની આ વેદાંતની
કોલેજ છે એમ કહીએ તો એનો પૂરતો ખ્યાલ આવી જાય. અત્યંત
પ્રાચીન કાળથી સંન્યાસીઓએ આ ગંગાતટ ધ્યાન અધ્યયન માટે પસંદ
કર્યો છે. અહીં અન્નછત્રો સ્થપાયાં તે પહેલાં સાધુઓ સવારની સાધના
પૂરી કરી ૧૧ માઈલ ચાલીને ભિક્ષા માટે હરદ્વાર જતા. અને ત્યાંથી
એટલા જ માઈલ પાછા આવી ફરી પોતાની ગુહામાં પ્રવેશ કરતા.
એમની હાડમારી જોઈ હથીકેશમાં અન્નછત્ર સ્થપાયું. અને અહીંથી
શાક રોટલી વગેરે ઝાડીમાં ફરીને સાધુઓને પહોંચાડવામાં આવતું. પછી
તો સાધુઓ જ અન્નછત્રમાં આવીને ભિક્ષા લઈ જાય એવી ગોઠવણ
થઈ. કેટલાંક અન્નછત્રમાં અમુક પ્રમાણમાં જ ખોરાક અપાય છે, ન્યારે
કેટલાંકમાં સાધુઓ માર્ગે તેટલો. સાધુઓ માંદા કે અંગાળા હોય તો તેમને
ભાત મળે છે. પેટ્રૂડા સાધુઓ એમાંથી એક વર્ગમાં ઘૂસી ભાત મેળવે

છે, ખીજા અન્નછત્રમાં જઈને દાળરોટલી મેળવે છે, અને ગંગાને કિનારે ખેસી એ આરોગે છે. રોટલીની કિનારનો હક તો ગંગાનાં માછલાનો.

હાથીકેશની ઝાડીમાં સાધુઓ સુંદર ઝૂંપડાં બાંધે છે. જંગલમાંથી ઘાસ આણે, એમાંથી થોડાનાં દોરડાં બનાવે. લાકડાં માટે તો દૂર જવું પડતું જ નથી. ગંગાજીમાં કેટલાયે લાકડાં સાફ થયેલાં તણાઈ આવે છે. એમને જ વેડે પકડે એટલે કામ સધ્યું. એક દિવસમાં એક ઝૂંપડું તૈયાર. દસવીસ ઝૂંપડાં વચ્ચે એક વ્યાખ્યાનમંડપ પણ બાંધેલો હોય. એમાં કોઈ વિદ્વાન આચાર્ય ખેસીને રોજ સાંજે પ્રસ્થાનત્રયીનું વિવરણ ચલાવે, અને નાનામોટા સાધુઓનું જૂથ ‘બ્રહ્મ સત્ય’ જગન્મિથ્યાનો સિદ્ધાંત અનેક રીતે સમજાવે. અહીં બધું ચર્ચિતચર્ચણ જ ચાલે છે એમ નથી. નવી નવી શંકાઓ ઊઠે તેના જવાબમાં નવી નવી દલીલો થાય. કેટલાક અર્ધદુષ્ટોનો પાશ્ચાત્ય વિચારોનો કંટાળો સમન્વય કરવાનો પણ અહીં પ્રયત્ન ચાલે. કુંભનો મેળો આવે ત્યારે આવા નવા ઉમેરાનો વિનિમય થાય અને શાસ્ત્રાર્થમાં રસ વધે. આ રીતે આપણા સાધુઓએ આપણું અધ્યાત્મશાસ્ત્ર જીવતું, જગતું અને ગાજતું રાખ્યું છે.

કહે છે કે, ઔરંગઝેબ એક વાર આ અધ્યાત્મના વિદ્યાપીઠ પર કૂટક લઈને આવ્યો. સાધુઓએ પોતાનાં ઝૂંપડાં બાળી નાખ્યાં અને તેઓ જંગલ ગામડાંમાં વેરાઈ ગયા. સૈનિકો એમની પાછળ ક્યાં સુધી દોડે? ઔરંગઝેબ ફજેત થઈને પાછો ગયો. અને ત્રણ જ દિવસમાં એ વિદ્યાપીઠ પહેલાં હતી તેવી જમી. જેઓ અપરિચ્છેદ પાળે તેઓ પરતંત્ર કે પરાસ્ત શી રીતે થાય!

અહીંથી આગળ જતાં રામાશ્રમ આવ્યો. આ નાનકડી સંસ્થા સ્વામી રામતીર્થના સ્મરણમાં આગ્રાના લાલા બૈજનાથે ઊભી કરી છે અને એમાં એમણે પોતાની એક નાનકડી લાયબ્રેરી રાખી છે. લાલા બૈજનાથ હિંદુ ધર્મના ઊંડા અભ્યાસી. ‘પ્રાચીન અને અર્વાચીન હિંદુ ધર્મ’ એ એમની અંગ્રેજી ચોપડી મેં વાંચેલી. લાલાજી આશ્રમમાં છે એમ ખબર પડતાં એમને મળવાનું મન થઈ આવ્યું. એમની સાથેની વાત પરથી મારા પર એવી છાપ પડી કે, રામતીર્થના આ ભક્તના મનમાં કંઈક એવો ખ્યાલ છે કે રામતીર્થના ઘડતરમાં પોતાનો પણ કંઈક

સાધુઓનું પિયર

૧૧૭

હાથ અથવા કાળો છે. અને એ વાત સાચી પણ હોય. એમણે અમને જમવાનું આમંત્રણ આપ્યું. અમે જમ્યા. એમને ગમે કે ન ગમે એનો વિચાર કર્યા વગર એમના દીવાનખાનામાં થોડુંક સૂઈ ગયા. પછી વાતો કરી. અને આગળ ચાલ્યા.

આગકાલના સાધુઓ શાસ્ત્રાધ્યયન કરતા નથી, જીવનની નવરસિ વેડફી નાખે છે; એમને કેળવીએ તો ધર્મની ભારે સેવા થાય, દેશનો સર્વાંગીણ ઉદ્ધાર થાય, એ જાતની ધૂન લાલાજના મનમાં હતી. એટલે ભણેલા વિકૃત યુવાનોનો સંગ્રહ કરી આવા આશ્રમોમાં નવા નવા સ્વામી રામતીર્થી ઘડી કાઢવા એ તત્ત્વસૂત્રો હતા. અમારા તરફ કંઈક લોભી નજરે એ જોતા હતા એ વાત મારાથી છૂપી ન રહી, પણ અમે કોઈ ટેકાણે થોભવા આવ્યા ન હતા. અમે તો ચાલવાની ધૂનમાં હતા. ઘણાં વરસ પછી એ જ લાલા જૈનનાથને હું આશ્રમમાં મળેલો. ત્યારે પણ મને એમણે અકબરની પ્રખ્યાત કબરને રસ્તે મુમુનાકિનારે પોતે એક નિવૃત્તિસ્થાન બાંધ્યું છે તે બતાવી ત્યાં નિવાસ કરવાને લલચાવ્યો હતો. એ નિવાસસ્થાનની રચના બહુ મજાની હતી. એક ટેકરાને માથે એક ઓરડી બાંધેલી. એ પુસ્તકાલય તરીકે કામ આવવાની હતી. એ ઓરડી તળે ટેકરાના પેટમાં બીજી ઓરડી હતી. એ ઓરડીમાં મુમુના પરથી આવતો હંડો પવન હમેશાં મળતો. પ્રકાશ પણ એ જ રસ્તે આવતો. આ ઓરડી ધ્યાન માટે હતી. પાસે જ એક રસોઈયાની ઓરડી થવાની હતી. આ સ્થાનમાં રહી સંસ્કૃત અને અંગ્રેજી ધર્મગ્રંથોનું ઊંડું અધ્યયન કરવું અને દેશપરદેશમાં ધર્મનો પ્રચાર કરવો એ એમની સૂચના હતી.

અમે રામાશ્રમમાંથી બહાર નીકળ્યા ત્યાં તો જમણી બાજુ ખડક તળે વહેતી ગંગાને કિનારે વાંસનો તરાપો બનાવતા સુતારને મેં જોયા. મને તરત રાતની હાડમારીનું સ્મરણ થયું. એક સુતાર પાસે જઈને મેં કહ્યું, 'ભલા માણસ, આ વાંસમાંથી એક વેંતની ભૂંગળી મને ન આપે?' એણે બે આપી. અને બુવાને ચૂલો સળગાવવાની ભારે સગવડ થઈ. આ વેળુધમનીએ આખી મુસાફરીમાં ઇંધન પ્રદીપ્ત કરવાનું અમારું કામ કર્યું. આખરે બુવાની ગફલતથી એ અધીર બળી ગઈ. અને

આકીની કોઈના પગ તળે આવી ભાંગી ગઈ. બીજી ભૂંગળીનું શું થયું એ યાદ નથી. આવી વાંસની ભૂંગળી સાથે રાખવાનું મને સૂઝયું એટલે બુવા અને સ્વામી આગળ મારી સૂઝશક્તિની પ્રતિષ્ઠા ઠીક ઠીક જામી. અને અત્યાર સુધી એમાં ઉમેરો જ થતો ગયો છે.

અહીંથી અમે લક્ષમણજૂલા પહોંચ્યા. હાંપીકેશથી લક્ષમણજૂલા સુધી રામ, ભરત, શત્રુઘ્ન અને લક્ષમણ એ પ્રમાણે ચાર મંદિરો છે. રામ-મંદિરની આસપાસ ખગર છે અને સામે નાનો સરખો ત્રિવેણીસંગમ છે. ભરત તો, ઉપર કહ્યું તેમ, અહીંની ખંધી ભૂમિનો માલિક છે. શત્રુઘ્ન આગળ ટેહરી દરબાર તરફથી યાત્રીઓ અને મજૂરો વચ્ચે કરાર લખામ છે. અને લક્ષમણ તો ગંગા પાર કરનાર યાત્રાળુઓ પર નજર રાખે છે.

કુલી સાથેનો કરાર એ મહત્વની વસ્તુ છે. ટેહરી રાજ્યમાં કેળવણીનો અહોળો પ્રચાર છે જ નહીં. આ જંગલી કુલીઓ યાત્રાળુઓનાં જનમાલ અક્ષરશઃ માથે ચડાવી ભમાનક અરણ્યમાંથી પસાર થાય છે. તેમના પર રાજ્યનો અંકુશ જરૂરનો છે. અને ધૂર્ત દુનિયામાંથી આવનાર અને પાપના પ્રાયશ્ચિત્ત માટે યાત્રા કરતા છતાં પોતાની ટેવ ન છોડનાર યાત્રાળુઓ બિચારા મજૂરોને ન જ હો એની પણ ખાતરી નથી. એટલે મજૂરો કરાર વગર એક ડગલું પણ ન ચાલે. ગંગોત્રી જમનોત્રી તથા કેદાર ખદરી એ ચાર સ્થાનોની યાત્રા કરી યાત્રાળુઓ રામનગર, આલમોડા કે કાઠગોદામ પહોંચે છે. પણ મજૂરો ત્યાં સુધી નથી જતા. ટેહરી રાજ્યની હદ તો ખદરીનારામણથી પાછા જતાં મિલચૌડી અથવા ગણુઈ કરીને સ્થાન છે ત્યાં આવે છે. એટલે ટેહરીના મજૂરો પરરાજ્યમાં ન્યાય ન મળે એ ખીકે આગળ જતા નથી. મિલચૌડીમાં નવા મજૂરો કર્યે છૂટકા.

લક્ષમણજૂલાનો હાલનો પુલ લોદાની દોરડી અને સળિયાનો બનાવેલો જૂલો છે. દાનશૂર શેઠ સૂરજમલે તે ખંધાઓ, અને એના પર યાત્રીઓ પાસેથી કર લેવાય નહીં એવો નિયમ કર્યો. પહેલાં ગંગા ઓળંગવા માટે અહીં શીકાનો પુલ હતો. એક શીકા પરથી બીજા શીકા પર ચર્ચને જતાં જનનું જોખમ તો ખરું જ; પણ ઊંડાણમાં જોશબેર વહેતી ગંગા તરફ

જોવાથી ચક્કર ખાઈ ને વગર જોખમે પણ માણસ નીચે પડી જાય. તાકીને પ્રવાહ તરફ જોવાથી એમ જ લાગે છે કે, પુલ મહાવેગે પ્રવાહની ઊલટી દિશામાં દોડે છે. ટ્રેનમાં બેઠાં ઝાડો દોડતાં દેખાય છે તેવી જાતની આ અસર છે. કલકત્તાના દાનશ્વર શેઠે આ સજ્જામતીવાળો પુલ બાંધી ભારે પુણ્ય મેળવ્યું એમાં શંકા નથી. પણ યાત્રાનું જોખમ ઘટવાની સાથે યાત્રીઓનું પુણ્ય પણ ઘટ્યું એ આપણે ભૂલી ન જઈએ. જ્યાં સુધી શીકાના પુલ પરથી જળસમાધિ મળવાની પૂરેપૂરી ખીક હતી, ત્યાં સુધી સામા કાંઠાના પ્રદેશનું સ્વર્ગાશ્રમ એ નામ અન્વર્થક હતું. હવે તો ધર્મરાજનો જ નહીં પણ ગમે તે ગામડી કૂતરો પણ એ પુલ પરથી સ્વર્ગે જઈ શકે છે.

લક્ષ્મણજીલા આગળ ગંગાની શોભા કંઈક અનેરી છે. સામસામા ઊંચા ખડક અને વચમાં સ્વચ્છ લીલું જળ બંધનમુક્ત થમાના આનંદથી દોડતું હોય અને આસપાસના ઊંચા પહાડ પરનાં નાનાં મોટાં વૃક્ષો એ દશ્ય જોતાં હોય, ત્યારે કોણ કોની શોભા વધારે છે એ કહેવું મુશ્કેલ થઈ જાય છે.

કેટલાંક સ્થાનોની અસર કંઈક અદ્ભુત હોય છે. જેટલી વાર લક્ષ્મણજીલાના પુલ પરથી પસાર થયો છું તેટલી વાર સૃષ્ટિ ચૈતન્યમય છે, અંતરાત્માએ જ આ જાતજાતના આકાર ધારણ કર્યા છે, અને જેમ હજારો ને લાખો વરસથી ગંગાનાં પાણી વહેતાં છતાં એનો અંત આવતો નથી, તેમ અંતરાત્માની વિભૂતિઓનો પણ અંત નથી, એ વિચાર મનમાં અચૂક આવ્યો છે. નદીનાં જળ અને તેમાં રમતાં માછલાં, ઝાડનાં પાંદડાં અને એમાં ગાતાં પક્ષીઓ, ખીડતું ઘાસ અને એના પર ચરતાં પશુઓ, અને એ બધાનો દ્રોહ કરતાં છતાં પરમપિતાનો વારસો મેળવવા ઇચ્છનાર માણસ, બધાં એક જ છે; દ્રોહ અને પાપ એ માયા છે; અમેદ અને પ્રેમ એ જ સાચા છે; એ જાતના વિચારો, કોણ જાણે શાથી, પુલ પર જ્યારે જ્યારે પગ મૂક્યો છે ત્યારે ત્યારે મનમાં આવ્યા છે, અને ખુવા સાથે એની ચર્ચા કરી છે.

હિમાલયની બધી યાત્રા પૂરી કર્યા પછી આ જૂલાને પડખે જ સ્વર્ગાશ્રમમાં ખુવા અને હું રહ્યા હતા. તે વખતે સાંભળ્યું કે અહીંથી નીચે એ એક

માર્ગ પર ઘણાં વરસ પહેલાં એક સાધુ રહેતો હતો અને 'સોહમ'નો જાપ કરતો હતો. એક દિવસ ભૂખ્યા વાદે એના પર તરાપ મારી તોયે એનું 'સોહમ' તો ચાલતું જ હતું. સોહમ એટલે જ અભેદ. એ સાધુને મરણ વખતે પણ વાદની બીક કે ક્રોધ ન મળે. એ જ સ્થાને અતિ પ્રાચીન કાળમાં આપણા વાર્મિક ગ્રંથો લખાયાની દંતકથા પણ મેં સાંભળી હતી. પણ એ કથા ભગવાન વ્યાસ વિષે હતી કે આદ્ય શંકરાચાર્ય વિષે, તેનું અત્યારે સ્મરણ નથી.

આ સ્થાનમાં ઘોરડીનાં ઝાડ ખૂબ છે, અને નજીક જે ડાંગરનાં ખેતરો છે તે આસપાસના બધા મુલકમાં પ્રખ્યાત છે. તપોવનના 'આસમતી ચાવલ'નો ભાત ખાવા અમીર અને કુટીર તો શું પણ દેવ અને પિતરો પણ લલચાય.

૨૪

નવા નવા અનુભવો

મગજમાં મુસાફરીનાં ચિત્રો પાર વગરનાં પડ્યાં છે. પણ એ ચિત્રોની નીચે કે પાછળ સ્થળકાળ લખી રાખેલાં નથી. એટલે એનો ક્રમબદ્ધ ચિત્ર-સંગ્રહ (આલ્બમ) તૈયાર થતો નથી, અને બીક રહે છે કે એક સ્થળનું વર્ણન બીજા સ્થાન ઉપર ગોડી દેવાય. એટલે જેટલું સ્પષ્ટ યાદ હોય તેટલાં જ વળગી રહેવું એ સારો ઉપાય છે. કલ્પનાના રંગ ગમે તેમ પુરાય, પણ મૂળ રેખાચિત્ર તો યથાદૃષ્ટ હોય તો જ એ સાચું પ્રવાસવર્ણન ગણાય. સ્વામીની લેખમાળા વાંચું છું ત્યારે ભૂસાર્ધ જતાં સ્મરણો તાજાં થવાને બદલે વધારે ગૂંચમાં પડે છે.

આ સ્થિતિ અનુભવતાં એક નવો જ વિચાર મનમાં આવ્યો કે, જે મુસાફરી અમે સાથે કરી તેનું વર્ણન વાંચીને પણ જો તે વખતનાં ચિત્રો નજર આગળ યથાર્થપણે ખડાં થતાં નથી, તો જેમણે એ મુસાફરી કરી નથી તેમને કોરા શબ્દનું વર્ણન આપીને કેટલોક ખ્યાલ આપી શકું? જો આખું વર્ણન શબ્દજાળ જ થઈ જાય, તો એમાંથી નીકળતો

આનંદ સહિતો આનંદ નથી પણ શબ્દનો જ આનંદ છે. એ કાંઈ શુદ્ધ કે ઉચ્ચ આનંદ ન કહેવાય. કોઈને ગદ્યલિપિ કરીને હસાવીએ એના જેવી આ પ્રવૃત્તિ છે. એમાંથી સાચી વસ્તુ કેટલી મળવાની હતી ?

પણ આવા વિચારો બોલનારને અને સાંભળનારને વિષણુ કરે છે, વિરસ કરે છે. માટે ડાહ્યા માણસે આવા વિચારો પોતાની પાસે જ રાખવા જોઈએ. જેમ ખાનગી દુઃખ જાહેરમાં રડાય નહીં, તેમ નિર્મોહ દશા પણ જાહેર કરાય નહીં. એટલે એ અધું અહીં છોડી દઈ આપણે પ્રવાસે ઊપડીએ.

લક્ષમણજીવા સુધી અમે સુધરેલી દુનિયામાં હતા. ઝૂલો ઓળંગ્યો, જમણી આંખનો સ્વગત્ર ન તરકનો રસ્તો ટાલ્યો, અને અમે વનમાં પ્રવેશ કર્યો. અહીંથી રસ્તો ખૂબ ઊંચોનીચો થવા લાગ્યો. જંગલનાં કેટલાંક જનવરો જેમ ખીક નહીં જાણવાથી કોક કોક વાર પાસે આવે છે, તેમ ઝાડો અને વેલાઓ અહીં પાસે આવવા લાગ્યા. અને અમને પણ થયું કે આપણે હવે આરણ્યક છીએ. હવે પછી ઝંપાનમાં બેસનાર લોકો આસપાસના દશ્યથી અગા અને વિશ્રી દેખાવા લાગ્યા. ઝંપાન એ એક જાતની પાત્રખી હોય છે. એને ઊંચકનાર ભોઈઓ ચોરસ આકારમાં નથી ચાલતા, પણ એક પાછળ એક એમ હારમાં ચારે જણા ચાલે છે. કેમ કે સાંકડા રસ્તાની અધરી ડેડી પરથી જવું હોય ત્યારે બે જણ પડખે પડખે ઊભા જ ન રહી શકે. એક આંખ ઊંચા પહાડ સાથે અથડાય તો ચારે ભોઈ, એમનું ઝંપાન અને ઝંપાનમાં મૂકેલો જીવતો બોળો અધાં જ બીજા આંખની ઊંડી ખાઈમાં પડી સ્વર્ગ પહોંચી જવાનાં.

કંડીમાં બેસનારા લોકો એટલા બેડોળ નથી લાગતા. પાણીના ઊભા પવાલાના આકારના જંગલી નેતરના એક મોટા કરંડિયામાં પોતાનો સામાન અર્ધે સુધી ભરી યાત્રાળુ એના પર બેસે છે. પગ અહાર કાઢતાં ફાવે એટલા માટે કરંડિયાની ઉપરની કિનારમાં કાપ મૂકેલો હોય છે, અને નીચે લટકતા પગ થાકી જાય નહીં એટલા માટે એક કામચલાઉ પેંગડું આંધેલું હોય છે. એક મજૂર આવો કરંડિયો પોતાની પીઠ પર ખભા સાથે આંધી દે છે. એટલે જાકીટ પહેર્યા પછી હાથ

છૂટા રહે છે તેમ મળૂરના હાથ છૂટા રહે છે. કરંડિયાનો બોળો એકલા ખભાને ઊંચકવો ન પડે એટલા માટે એનો ખીજો એક પટો મળૂરના માથા પર થઈને પસાર થાય છે. અને મળૂર ચાલતો ન હોય ત્યારે ખભાને અને માથાને આરામ મળે એ ખાતર I ના આકારની— ‘ફૂમડી’ ના આકારની લાકડી તે સાથે ફેરવે છે. કરંડિયા તળે એ ફૂમડી મૂકી દીધી એટલે બોળમંથી મળૂર મુક્ત થયો. આ રીતે એક મળૂરને માથે એક માણસ જનમાલ સાથે જાય છે! માત્ર એનું મોઢું પાછળની બાજુ. શરૂઆતમાં એ બધું રૂપ હસવા જેવું લાગે છે, પણ જોવાને ટેવાયા પછી આ મુલકમાં એ જ યોગ્ય છે એવી ખાતરી થાય છે. મુકામ પર મળૂરો માંહેમાંહે વાતો કરે ત્યારે પોતે કેટલા મળૂની ‘લાશ’ ઊંચકે છે એનો ઉલ્લેખ કર્યા વિના રહેતા નથી. પોતાનો મળૂર પોતાને વિષે પોતાના દેખતાં ‘લાશ’ શબ્દનો ઉપયોગ ન કરે એટલે અહીંનો વિવેક સચવાયો, એવો અહીંનો ધારો છે.

યાત્રાળુઓની પૂર સીઝનની શરૂઆતમાં જ અમે આદ્યા હતા. તેથી રસ્તામાં વિજન જેવું હતું જ નહીં. કાઠીની હારની પેઠે અમે લોકો ચાલતા. અમારી સાથે નગર કે વરાડ તરફનો એક ભાઈ ઝંપાનમાં બેસીને જતો હતો. એની સાથે અશ્રિતોનો પરિવાર પણ ઓછો નહોતો. પાછળથી ખમર પડી કે, એ બે પત્નીનો ધણી છે, છતાં સંતાન નથી એટલે બહીરનારાયણને દર્શને જાય છે.

ઝંપાનમાં બેસનારાઓમાં બે જાતની મુદ્રા દેખાય છે. કેટલાક પોતે ચાલી શકતા નથી, અને જીવતાં જ માણસના ખભા પર બેસવું પડે છે એની શરમ મોઢા પર રાખીને જાય છે; જ્યારે બીજી કેટલીના ‘અમે ક્યાં દરિદ્રી છીએ કે પગે ચાલીએ?’ એવા દમામમાં બેસીને પોતાનું કષ્ટપનાદારિદ્ર્ય પ્રગટ કરે છે.

અમારો પ્રવાસી આ બીજી કેટલીનો હતો. એ તો ઝંપાનમાં મરઘાની પેઠે જાતી કાઠીને બેઠો હતો અને ઊંટની પેઠે આમતેમ જોતો હતો. એની સ્ત્રી ઉતાવળે ઉતાવળે એની પાછળ ચાલતી હતી. એનાથી એ સહન ન થયું. બાદશાહના અવાજે એણે હુકમ છોડ્યો, ‘આગળ જઈશ તો શું બગડી જશે? ચટ્ટીએ પહોંચીને રાંધવાની શરૂઆત કર, એટલામાં અમે

આવીએ છીએ.' અત્યારે પણ એ બિચારીનો તે વખતનો સંબ્રમ નજર આગળ તરે છે. કદમાં કાંઈક હીંગણી, ભરાવદાર ખાંધો, મગવા રંગની (લીલી) સાડી, કપાળ પરનો ચાંદલો જૂની દબનો મોટો, નાકમાં મોટી નથ, વાંકડિયા વાળ થોડાક ઊંડે છે અને થોડાક પરસેવાથી કપાળ પર ચોંટી ગયા છે, એની એ સતી હિમાલયના રસ્તા પર, ચડણ હોય કે ઉતાર હોય, સાસભરી ચાલે છે. ઘડીકમાં પાછળ જુએ છે, ઘડીકમાં અમારી નજરમાં પોતે ફજેત થાય છે કે કેમ એ તપાસે છે, અને માથું નીચું ધાલીને ફરી આગળ ચાલે છે. જાણે હિંદુ સમાજની વિટંબણા પ્રાયશ્ચિત કરવા ચાલતી હોય. અરબસ્તાનના કે મધ્ય એશિયાના જંગલી પુરુષો નારીપ્રતિષ્ઠાને સમજતા જ નથી. તોફાન ચાલતું હોય ત્યારે પોતે તંબૂમાં બેસે છે, અને તંબૂ પવનથી ઊડી ન જાય એટલા માટે પોતાની સ્ત્રીઓને તંબૂની દોરીઓ ઝાલીને બહાર બેસવાનું કહે છે. એવાં વર્ણુનો વાંચી આપણે એ લોકોની દયા ખાઈએ છીએ. પણ આપણે ત્યાં જવાંમદ્દો પોતે આરામ ભોગવી જ્યારે સ્ત્રીઓ પાસેથી ગમે તેવું મહેનત મજૂરીનું કામ લે છે, ત્યારે આપણે એ બધું મૂંઝે મોઢે સહન કરીએ છીએ.

આ ખાઈ એની પહેલી સ્ત્રી. એને ખાળકો ન થયાં એટલે એ ખીજ વાર પરણ્યો હતો. એટલે આ સ્ત્રી તો અણુમાનીતી મજૂરણ જ ને! એણે ઉતાવળે આગળ પહોંચતું જોઈએ, અને અન્નપૂયા પ્રદેશમાં રસોઈ માટે સ્થાન મેળવી લઈ, ચટ્ટીવાળા પાસેથી વાસણફૂસણ માગી લઈ રસોઈની તૈયારી કરવી જોઈએ. એક દિવસ શું થયું ખબર નથી, ચટ્ટીમાં અમે જમતા હતા, એટલામાં પેલા નરપશુનો મિનગ જયો. તે પોતાની સ્ત્રીને વઢવા લાગ્યો. બિચારીએ હાથ જોડ્યા. પણ પેલાએ તો માથા પર પ્રહાર કર્યો જ. એ પડી ગઈ. પછી પૂછતું જ શું? બિચારીની પીઠ પર પેલાએ પોતાના પગની ચગ શમાવી. સાથેના આશ્રિતો ભાણું પર બેસીને એ બધું ટગર ટગર જોતા હતા. માર મારીને એ આપલો થાક્યો કે ભૂખથી અકળાયો, એ કાણ કહી શકે? પણ એણે ધૂરાઈને ખાધું, અને પછી પેલી તરફ જોઈને કહે, 'જમજે હવે નિરાંતે બેસીને.' હુમા સાથે બિચારીએ ખાધું, અને બધાંનાં એમાં વાસણો ઊંચકીને ઊટકવા લઈ ગઈ.

આર્થ દુરંતમાં અધડામાં બહારના માણસથી પડાય નહીં, એટલે અમે આ બધું સહન કર્યું. આજે અમારી એ કાયરતા પર તિરસ્કાર છૂટે છે. પણ તે વખતે જ મનમાં વિચાર આવ્યો, શું આ જ આપણો આર્થ ધર્મ છે? મનુએ જ્યારે ‘યત્ર નાર્યસ્તુ પૂજ્યન્તે’ લખ્યું ત્યારે આ જ જાતની પૂજા એણે કદાપી હશે? પતિ એ પત્નીનું દેવત છે એ ખરું, પણ શું સ્ત્રી પતિની ગુલામ છે કે દોર છે? કોઈ સનાતની શાસ્ત્રીને પૂછીએ તો આને માટે પણ એ શાસ્ત્રાધાર જરૂર કાઢી આપે. માણસ એ દેવોનો પશુ છે એમ ઉપનિષદમાં લખ્યું છે. પતિ એ દેવ છે, એટલે પત્ની એનું દોર ખરી જ ને? ઉપનિષતકાલીન ઋષિ આ તર્કશાસ્ત્ર સાંભળશે ત્યારે પોતાના નિર્દોષ કાવ્ય માટે અસંખ્ય વાર પસ્તાશે. પતિની સેવા કરવી એ પત્નીનો ધર્મ છે એવો એકાંગી ધર્મ ભલે માનીએ, પણ સેવા અને તે પણ આવી રીતે લેવાનો પતિનો હક છે એમ તો કોઈ ઠેકાણે લખ્યું નથી.

વાત એ છે કે, આપણો ધર્મ આર્થ આદર્શનું અને અનાર્થ વૃત્તિઓનું મિશ્રણ થયો છે. અને હીન વૃત્તિના સંસ્કૃતર તાકિંકેએ ધર્મને શુદ્ધ રાખવાને બદલે દરેક રિવાજનો બચાવ કરવાનું માથે લીધું છે. વ્યાકરણકારો જેમ હંદસિ વહુલમ્ કરીને ચલાવી લે છે, તેમ જ્ઞાતિ-ભિન્ન આપણા સમાજે કોઈએ કોઈના કામમાં દખલ કરવી નહીં એવું નક્કી કર્યું છે, અને અંતે નામદ્ જખરદસ્તો ફાવી ગયા છે. શાસ્ત્રીઓને એ ખ્યાલ નથી આવતો કે ધર્મનું શુદ્ધ સ્વરૂપ જે જાળવી ન રાખીએ તો આખો ધર્મ વગોવાય છે, જીવન વિકૃત અને છે, અને પરધર્મીઓ કાલી ખાય છે. જ્યારે જ્યારે હિંદુ ધર્મ પર પરધર્મીઓએ સરસાઈ ભોગવી છે ત્યારે ત્યારે એના મૂળમાં આપણા લોકોનું રૂઢિદાસ્ય અને ગદ્ગલત જ રહેલાં છે. સામે થવામાં આપણે હમેશાં કાયર, અન્યાય સહન કરવાની ધીરજ અને બહાદુરી જે અન્યાયની સામે થવામાં વાપરીએ તો આપણાં બધાં જ દુઃખો ટળી જશે.

આવા વિચાર સાથે અમે જમીને ઊઠ્યા, અને આરામ કર્યા વગર આગળ ચાલ્યા. એક બે દિવસના અનુભવ પરથી અમે જોયું હતું કે,

ચટ્ટીમાં મોડા પહેંચવું પોસાય એમ નથી. જેમ સ્ટીમર પર વહેલો તે પહેલો, જેટલી જગા રોકે એટલી એની, તેમ જ આ ચટ્ટીમાં પણ હતું. ચટ્ટી એટલે શું? યાત્રાળુઓ માટે જંગલના દુકાનદારોએ આંધેલી કામચલાઉ દુકાનો. જમીનની બીનાશ પણ ગયેલી ન હોય, દાવાલો બાંચી હોવી જોઈએ એવો અહીં કાયદો નથી. છાપરા પર ઘાસ અથવા ઝાડનાં પાંદડાં. અને આ બધી કારીગરી પબ્લિક વર્ક્સ ડિપાર્ટમેન્ટની નહીં હોવાથી પહાડમાં જેવો માગ હોય તેવો દુકાનનો આકાર. આવું સ્થાપલ્ય શહેરી આંખોને શરૂઆતમાં ભલે ન ગમે, પણ જંગલની સંપૂર્ણ શોભામાં હળી જવા માટે આના કરતાં બુદ્ધિ પદ્ધતિ નહીં જ ચાલે.

મકાનમાં એક ખૂણામાં દુકાનદાર પોતાનો માલ ગોઠવી રાખે છે. માલમાં શું શું હોય? ઘઉંનો લોટ, મીઠું મરચું, ઘી, બટાટા, અને દુકાન મોટી હોય તો દાળચોખા. દુકાન મોટી હોય કે નાની, એમાં તમાકુ તો હોય જ. પણ એ આપણે ત્યાં હોય છે તેવી નહીં. હિમાલયમાં પાનતમાકુ ઊગતી નથી. તેથી ગોળમાં તૈયાર કરેલી ગડાકુ બધે વેચાય છે. ખીજ એક કેથળામાં રાંધવાનાં વાસણો પટેલાં હોય છે, જે યાત્રાળુને ભારે રાહત આપે છે. યાત્રાળુઓ જે પોતપોતાનાં વાસણ બાંચકાને યાત્રા કરે, તો માણસ કરતાં વાસણનું જ પુણ્ય વધી જાય, અને એ પુણ્યના ભાર તળે યાત્રાળુઓ અકાળે સ્વર્ગે પહેંચી જાય.

હિમાલયમાં ખેડૂતની રસોઈમાં અજબનું સ્વાવલંબન હોય છે. તેની પાસે વહેારાની ટોપી જેવી એક મોટી લોઢાની તપેલી કે તાંસળી હોય છે. એમાં એ પહેલાં લોટ બાંધીને પથરા પર મૂકી દે છે. પછી ત્રણ પથરાના ચૂલામાં દેવતા સળગાવી તેના પર એ જ તાંસળીમાં રોટલીઓ શેકી લે છે. એ બધી રોટલીઓ હાથરૂમાલ પર રાખી ફરી એ જ તાંસળીમાં શાક રાંધી લે છે. તાંસળી લોઢાની એટલે ગમે તે શાક એક જ રંગનું થઈ જાય છે. હવે એને શું જોઈએ? શાકરોટલી ધરાઈને ખાય અને તાંસળી ઊટકે એટલે પાણી પીવાનું પણ એ જ વાસણ. જમીને અપોરે જરા વામકુક્ષિ કરી લે, અને એ જ તાંસળી માથા પર રાખી એના પર ફેંટા જેવું બાંધી દે, એટલે કેરીના ગોટલા જેવડા કરા આકાશમાંથી પડે તોયે શિર સલામત. આટલી સૂઝ અને હિકમત હોવા

છતાં શહેરીઓ કહે છે કે પહાડના લોકો જંગલી. જંગલી ખરા જ તો ! જંગલમાં રહે તે અપંગ હોય નહીં. અને અપંગપણું એ તો સુધારાનો પાયો અને શિખર છે. અસંખ્ય સાધનો વગર જે ચલાવી ન શકે તે સુધરેલો, અને ઓછામાં ઓછાં સાધનથી ચલાવવાની આહોશી જેનામાં છે તે જંગલી, એ વ્યાખ્યા શું સાચી નથી ?

અમે ઉતાવળા ચાલીને સૌથી પહેલા મુકામે પહોંચી જઈ સારામાં સારી ચટ્ટી શોધી લેતા. અને સ્વચ્છ ચૂલો ગોઠવી રસોઈ શરૂ કરી દેતા. અહીં અમે એટલે સ્વામી, કેમ કે એમની ચાલ તે ઘોડાની ચાલ. બીજે નંબરે બુવા પહોંચે. હું હંમેશા છેલ્લો પહોંચતો, કેમ કે મારે માથે સૌથી વધારે બોળે — રસ્તામાં જેટલાં ઝાડ જોઈ તેમને કુશળપ્રશ્ન પૂછવા જ જોઈ એ. ફળ, ફૂલ, પક્ષી જે નગરે ચડે તે મને બોલાવે. કોઈ ન હોય ત્યારે આકાશનાં વાદળાં તો ખરાં જ. અને એ વખતે મને હાથમાં નાનકડી માળા લઈ જપ કરવાની પણ ટેવ હતી. એટલે જગત અને જગદંબા વચ્ચે મારું ધ્યાન એટલું વહેંચાઈ જતું કે હું તો અચૂક ત્રીજો જ પહોંચવાનો. પહોંચ્યા પછી ઊંડું નહીં; બેઠાં બેઠાં અધું કામ કરું. સામાન ખાંધવાનું, છોડવાનું, ગોડવાનું એ અધું કામ મારું. લાકડાં લીલાં હોય ત્યારે બુવાનો ચૂલો પણ સળગાવી આપું. જમી રહ્યા પછી વાસણ પણ હું જ ઊટકું. મારાં ઊટકેલાં વાસણથી પહાડી દુકાનદારો ખુશ ખુશ થતા. સ્વામીના પગમાં ને વાણીમાં અસાધારણ જોર એટલે એ અધે પહોંચી જાય. આવી રીતે અમારો સંઘ ચાલતો. અમે ઉતાવળે જવાનો નિશ્ચય કર્યો તેથી પેલી એ ગાયોના બલીવદના સંગાથથી પણ અમે છૂટ્યા.

જેમ જેમ અમારી મુસાફરી વધી તેમ તેમ અમારી ભૂખ પણ વધી. એક તપેલી ભરીને દાળ બનાવીએ તે ત્રણ જણા એકબીજાનું મોહું જોતા જોતા ખાઈ જઈએ. પછી તો રાતની બે ચાર રોટલી રાખીને સવારે ગોળ સાથે ખાતા. જોતજોતામાં અમારા ગાલ ગાજર જેવા લાલ દેખાવા લાગ્યા. વજન આપકું વધે જ શાનું ? રોજના ૨૦-૩૦ માઈલ સાથે વજનનો મેળ ન ખાય. એ તો રાહ જોઈને જ બેઠું હોય કે ક્યારે આરામ મળે ને હું વધું. અમે જેટલા આરામ લીધા તેટલા આ રીતે અમને ખૂબ સદા.

૨૫

દેવપ્રયાગ

રેલવેની મુસાફરીમાં જેમ બોગદામાં ડૂબકી મારીએ છીએ ત્યારે પાંચ દશ મિનિટ અંધારા સિવાય બીજું કશું દેખાતું નથી, તેમ જૂની સ્મરણયાત્રામાં વિસ્મરણનાં બોગદાં આવી જાય છે. મુખ્યથી પૂતે જતાં ખંડાળા ઘાટનાં અથવા બેલગામથી ગોવા જતાં તીનઈ ઘાટનાં લાંબા લાંબાં બોગદાંમાં વચ્ચે વચ્ચે ખારીઓ આવે છે, જેમાંથી જરાક સરખો પ્રકાશ હાઠિક કરીને અલોપ થાય છે. વિસ્મરણમાં પણ એવી જ રીતે સ્મૃતિનું એક કિરણ — ફક્ત એક જ કિરણ આવી કેવળ વિસ્મૃતિને વધારે ગાઢ કરવાનું કામ કરે છે.

જે દિવસનું વર્ણન લખું છું તે દિવસ આવી જ રીતે વિસ્મૃતિમાં ડૂબી ગયેલો છે. મહાદેવચટ્ટીનું રૂપ જરા સરખું ધ્યાનમાં નથી આવતું. દુનિયા નામરૂપથી ખતેલી છે. એમાંથી રૂપ ગયું એટલે શેષ તો નામ જ રહે છે. મારે ભાગે મહાદેવચટ્ટી નામશેષ થઈ છે.

અમે મુકામે પહોંચ્યા એટલે હું નિરાંતે બેસી ગયો — ના, હું સાવ આડો થઈને સૂતો. એ મારી સગવડભરેલી ટેવ હતી. તક મળે ત્યારે પૂરતો આરામ લઉં, એટલે બધી શક્તિનો ચાલવામાં ઉપયોગ થઈ શકતો. સ્વામીને આગળ ચાલવું હતું. મને સૂતેલો બોઈ પૂછે, ‘શું થાકી ગયો છે? હું તો આગળ જવા માગતો હતો.’ મેં કહ્યું, ‘ઊઠીને અમરતું હરવાફરવાનું જ હોય તો તે આપણથી નહીં ખતે. પણ બે પાંચ દશ માઈલ ચાલીને નવી ચટ્ટીએ પહોંચવું હોય તો તો હું જરાયે થાક્યો નથી. આ બે હું ચાલ્યો!’ એમ કહેતાંની સાથે ફૂદાને મેં ચાલવા જ માંડ્યું.

નવી ચટ્ટીએ ગયા. પણ એ ખડું નાની તીવડી. રેલવે ટાઈમ-ટેબલમાં યુરોપિયન લોકો માટે જમવાનું સ્ટેશન, ચાનું સ્ટેશન વગેરે

સ્ટેશનો નક્કી જ હોય છે. યાત્રામાં પણ સવાની ચટ્ટીઓ હંમેશાં મોટી હોય છે. દરરોજ અમુક માઈલ ચાલવું એવો યાત્રાળુઓનો ક્રમ ગોઠવાઈ ગયેલો હોય છે. તે પ્રમાણે સગવડો ઊભી થાય છે. અને પછી તો સગવડને કારણે જ પ્રવાસનો પડાવ નક્કી થઈ જાય છે. દહાડાની ચટ્ટીમાં અમે રાત કાઢી. દહાડાના દુકાનદારને રાતના યાત્રાળુઓ બહુ આજ્ઞ મળે છે, એટલે તેઓ આવે પ્રસંગે યાત્રાળુ તરફ વધારે ધ્યાન આપે છે. અહીંથી અમે આગળ ચાલ્યા. ચાલતાં ચાલતાં દેવપ્રયાગ નજીક આવ્યું. મારી કૂટે ઓટીમાં મારું ઘડિયાળ હતું. મારા કરતાં તે ઉંમરે મોટું, સમયપાલનમાં વફાદાર. પણ મેં જ એને કેટલાય દિવસ સુધી ઉપવાસ કરાવ્યો હતો, એટલે કેટલા વાગ્યા એ સૂર્યનારાયણને જ પૂછવાનું રહેતું. રસ્તાની કિનાર પર પોસ્ટઓફિસ જેતાવેંત સ્વામીને લાંથી મારા ઘડિયાળમાં પૂરવા માટે સમય આણવાનું સૂચવ્યું. ઘડિયાળને જીવતું અને ચાલતું કરી અમે દેવપ્રયાગમાં પ્રવેશ કર્યો. જો મારું સ્મરણ સાચું હોય તો, માધવાનંદ નામનો અંગાળી સાધુ અહીં જ અમને પહેલવહેલો મળ્યો. એને વિષે ઘણું લખવા જેવું છે. એમાંથી થોડુંક યથારથાને આવશે.

દેવપ્રયાગ પંચપ્રયાગમાં એક છે. જાણે પહાડી ખડક પર બાંધેલો પક્ષીઓનો માળો. એના બે ભાગ થાય છે: નદીની આ બાજુ બ્રિટિશ મુલક છે, પેલી પાર ટેહરી રાજ્ય છે. વચમાં કેદારનાથથી આવતી અલકનંદા પીળી માટીમાં થઈને વહે છે; અને નીચે અખરખતી અત્યંત સૂક્ષ્મ રેતીથી ચળકતી એવી ભાગીરથી ગંગોત્રીથી આવીને અલકનંદાને મળે છે.

બુવા કહે, ‘આપણી મુસાફરીમાં એક લોટો જરૂર જોઈએ. પહોળું મોટું હોય તો અંદર હાથ ઘાલીને સાફ કરાય. જો કોઈ દિવસ દૂધ મળે તો તે પણ એમાં ગરમ કરાય.’ સ્વામી ચાલ્યા બખરમાં, અને એક લોટો લઈ મુકામે આવ્યા. કેમ કે જેમ જેમ આગળ જઈએ તેમ બખરો ન મળે, અને હોય તોય તેમાં લોટો ક્યાંથી જ હોય? લોટામાં મેં પાણી રેડી જોયું. લોટો કાણો નીકળ્યો. બુવા સ્વામીને કહે, ‘હમણાં ને હમણાં પાણી લઈ જાઓ ને ખીજો લેતા આવો.’ લોટામાં પાણી

ભરી સ્વામી ફરી ખજારમાં ગયા. દુકાનદાર ભલો હતો. આપણે ત્યાં દુકાનદારે જેમ ભોળા ધરાકને ધમકાવે છે તેમ કરતાં એ શીખ્યો ન હતો. એણે દુકાનમાંથી બીજાને લોટો કાઢી આપ્યો. તપસ્સ્મા વગર લોટો આણવા માટે સ્વામીને અમે કપડો આપ્યો હતો, એટલે સ્વામી આ વખતે ભૂ કરે એમ ન હતું. તેમણે નવા લોટામાં પાણી રેડ્યું. પાણી ઝરવા લાગ્યું. દુકાનદારે ત્રીજાને લોટો આપ્યો. એમાંથી પણ ગંગા વહેવા લાગી. ચોથો, પાંચમો, છઠ્ઠો એમ બિચારાએ અનેક લોટા કાઢ્યા. દરેકની દશા પહેલાના જેવી જ. વામનાવતારના વખતમાં વહેતી ઝરી અંધ કરવાનું સામર્થ્ય એક બ્રાહ્મણે બતાવ્યું હતું, પણ કળિયુગમાં અંધ જ લોટાને વહેતા કરવાની અદ્ભુત શક્તિ તો દેવપ્રયાગમાં સ્વામી આનંદાનંદે જ બતાવી. બિચારો દુકાનદાર ગભરાયો; એણે માન્યું કે સ્વામી કોઈ જાદુગર છે, પોતાની માયા ખેંચી લેવાને સ્વામીને એ કરગરીને વીનવવા લાગ્યો. સ્વામી સારી પેઠે મૂંઝાયા. આખરે લોટાના આપેલા દામ પાછા લઈને મુકામે આવી ગયા. મધ્યકાલીન લોક-સાહિત્યમાં જાદુની અગણિત વાર્તાઓ પ્રચલિત છે. એમાંની ઘણીના મૂળમાં આવા જ કંઈ કિસ્સાઓ તો ન હોય?

સવારે ઊઠીને હું એકલો એકલો અલકનંદાને કિનારે જઈને બેઠો. ખૂબ નીચે ઊતરવાનું હતું. અલકનંદાની એ શાંત શોભા જોઈ હું તો ભાન ભૂટી ગયો, અને કેટલોયે વખત ત્યાં બેઠો જ રહ્યો. આખરે યુવા કે સ્વામી બેલાવવા આવ્યા ત્યારે ખખર પડી કે આપણે અહીં માત્રાએ આવ્યા છીએ અને ત્રણ જણા સાથે છીએ.

સાંજે સ્વામી કહે, ‘ચાલો, આપણે સંગમ પર જઈએ.’ પુલ ઓળંગીને મંદિર તરફ ગયા. ત્યાંથી ઊતરીને સંગમ સુધી પહોંચ્યા. અહીં લોહાની સાંકળો ખડકમાં બેસાડી છે. જેથી યાત્રાળુઓ ગંગામાં નાહીને સ્વર્ગના અધિકારી થાય છતાં તરત સ્વર્ગે જાય નહીં; કેમ કે ભાગીરથીનો પ્રવાહ અહીં ભારે વેગવાન છે. ગંગાતરંગકળશીકરણીતલાનિ-વાળો ત્રલોક મેં સ્વામીને સમજાવ્યો. સાંજનો વખત અમે બંને જણા ભાગીરથીને કાંઠે બેઠા. એક નાનકડો પક્ષી સામેને કાંઠે બેઠો હતો. વચમાં પાણીનો પ્રવાહ જોરથી વહેતો હતો. અમે બંને જણા એ પક્ષી તરફ

નેઈ એ. પ્રથમ પ્રથમ એ પક્ષી ડોક ધુણાવે, માથું હલાવે, પણ થોડા વખતમાં કુદરતે એના પર પણ મોહની નાખી, અને એ પણ એકાદસે નેતો જ રહ્યા. અમારી ભાષા એ ન જાણે. એનું હૃદય અમે ન જાણીએ. છતાં ભાગીરથીએ અમારું ત્રણેનું હૃદય એક કરી નાખ્યું હતું. ઉપર મંદિરનો ઘંટ ભક્તોને દર્શન કરવા માટે આમંત્રણ દેતો હતો. અમને તો અહીં જ આત્મૌપમ્ય દ્વારા ભગવાનનું દર્શન થતું હતું.

અમે તો માણસ રહ્યા. અંધારામાં દીવો કરીને પણ ચાલીએ, રાત્રે ઘરની અંદર સૂઈએ. પણ પેલી પાર બેઠેલો ભાઈ અંધારું થયા પછી શી રીતે રાત ગુઝરે? ભારે પગે અથવા ભારે પાંખે એ ઊડ્યો, અને કોણ જાણે અનંત આકાશમાં ક્યાં ગયો. દરરોજ આપણે હઝારો પક્ષીઓને નેઈએ છીએ. એમની દુનિયા જુદી, આપણી જુદી. એમની અને આપણી વચ્ચે ખેતરનાં અનાજ અને ઝાડ પરનાં ફળની વહેંચણીની જે તકરાર થાય છે એટલો જ સંબંધ, પણ દેવપ્રયાગનો એ દ્વિજરાજ હજી હૃદયમાં સ્થાન કરી બેઠો છે. વિષાદને સમયે વિચાર આવે છે કે, એ પછી પાછો આવશે તો ફરી અમારાં ત્રણેનાં હૃદયો એક થઈ જશે.

મંદિરનો જીર્ણોદ્ધાર અમુક વખતે અમુક માણસે કર્યો છે એવું કંઈક લખાણ સ્વામીએ ત્યાં શોધી કાઢ્યું. દર્શન કરીને અમે પાછા આવ્યા. રાત્રે એ પક્ષીનાં જ સ્વપ્નાં આવ્યાં. એ પૂર્વજન્મનો કોઈ સાથી હશે, ભાઈ હશે અથવા પ્રેમી હશે. એ ફરી દેખાવાનો નથી. એ અમારી માનસપૂજનો અધિકારી શાથી બન્યો એ કોણ કહી શકે? પણ જે માનસપૂજનાં કંઈ શક્તિ હોય તો એ પાછો આવવો જ નેઈએ; એની અમને કેટલી જરૂર છે એનો એને ખ્યાલ આવે તો જ્યાં હોય ત્યાંથી ઊડીને એ આવવો જ નેઈએ.

સવારે ઊઠીને અમે બદરીનારાયણનો રસ્તો છોડ્યો, અને ગંગોત્રી જવું હતું એટલે ટેહરીનો રસ્તો પકડ્યો. પગ લઈ જાય તે રસ્તે જવું એ અમારી ટેવ. અક્ષકનંદાની બે આબુ પર બે રસ્તા જાય છે. નદીની ડાબી આબુએ; અથવા ઊગમ તરફ જનાર માત્રાળુની દષ્ટિએ નેતાં જમણી

આબુએ બદરીનારાયણનો રસ્તો છે, એટલે ડાબી આબુનો રસ્તો ટેહરીનો જ હોવો. જોઈ એ એમ નિશ્ચય કરી અમે ચાલ્યા. ઠીક ચાલ્યા ત્યાં તો નદીની પેલી આબુથી કેટલાક એક દિવસના ઓળખીતા મનૂરો ખૂમો પાડીને ધશારો કરવા લાગ્યા. સ્વામીએ એ ખૂમ પ્રથમ સાંભળી. એ લોકોના ધશારાનો અર્થ પણ સ્વામી જ સમજી શક્યા. અમે ખોટો રસ્તો લીધો. ભૂલ જાણ્યા પછી સુધારતાં કેટલી વાર? હતા ત્યાંથી રસ્તા વગર સીધા ઉપર ઉપર ચડ્યા અને ટેહરીનો રસ્તો આખરે મેળવ્યો. રસ્તામાં કેટલાંક ઝાંખરાં પર નારંગી રંગનાં અને રાઈ જેવડાં નાનાં નાનાં ફળના ગુચ્છ ઊગ્યા હતા. આદદશ દાણાનો એક ગુચ્છો મોટા ચણા જેવડો થતો. દરેક દાણા વચ્ચે રૂવાં જેવું કાંઈક દેખાતું. આ દાણા તોડીને મેં ચાખી જોયા, ખરાબર નારંગીના રસનો જ સ્વાદ. પછી પૂછવું જ શું? મેં એ હાથે ફળ આરોગવા માંડ્યાં. પણ વિચાર આવ્યો કે, હું કાંઈ જંગલનો લૂંટારુ નથી કે એકેએક ઝાડને સાવ નિષ્ફળ કરી મૂકું. ખરો રાજ કરતાર લે છે તેથી પ્રજા નિઃસત્ત્વ નથી થતી. મારે એક ઝાડ પાસે ઊભા ન રહેતાં ચાલતા જવું અને હાથમાં આવે તેટલાં ફળ સહેજે પેટ સુધી પહોંચાડી દેવાં.

દિવસો સુધી આ સ્વાદ ચાખવાને મળ્યો.

૨૬

શ્રીનગર ન ગયો

દેવપ્રયાગથી અમે ટેહરી ચાલ્યા હતા. સ્વામી, બુવા અને હું હિમાલયની પ્રાચુદાયી હવામાં આનંદ કરતા કરતા જતા હતા. પણ મારા મનમાં એક ગુપ્ત વિષાદ ધર કરીને બેઠો હતો. હું ઘેરથી ઊપડ્યો હતો તે કંઈ હિમાલયનાં બધાં તીર્થસ્થાનો ફરી વળવા માટે નહીં, મારો વિચાર અહીંના પ્રદેશમાં આવેલા પુરાણપ્રસિદ્ધ શ્રીનગરમાં સાધના કરવા ખેસવાનો હતો. કાશ્મીરનું શ્રીનગર જુદું અને કેદારને રસ્તે આવેલું આ શ્રીનગર જુદું. આ શ્રીનગર સિદ્ધપીઠ કહેવાય છે. અહીં કરેલી સાધના એળે જતી નથી અને શીઘ્ર ફળદાયી હોય છે. દેવી ભાગવતમાં આ સ્થાનનું માહાત્મ્ય ઘણું બતાવ્યું છે.

પહેલાં અહીં એક પથ્થર ઉપર શ્રીચક્ર કોતરી તેની પૂજા થતી. કહેવાય છે કે, પ્રાચીન કાળમાં આ સ્થાને રાજા એક નરમેધ થતો. આઘ શંકરાચાર્ય જ્યારે શ્રીનગર આવ્યા ત્યારે મનુષ્યવંશનો એ અનાચાર જોઈ એમની ધર્મભાવના ઊકળી ઊઠી. એમણે એક કોશ લઈ એ શ્રીચક્રનો પથરો ઊંધો વાળ્યો અને આજ્ઞા કરી કે આજથી નરમેધ અંધ.

પ્રસ્થાનત્રયી ઉપર ભાષ્ય લખીને અને નિતાન્તરમણીય સ્તોત્રો લખીને શંકરાચાર્યે હિંદુ ધર્મની જે સેવા કરી છે, તેના કરતાં આ નરમેધ અંધ કરવાની સેવા ચડિયાતી છે એ વિષે કોઈને શંકા છે? ભાષ્ય લખવા માટે બુદ્ધિવૈભવ જોઈએ છે. સ્તોત્રો માટે ભક્તિ ન હોય અને કૃત્તા કલ્પનાનો ઉલ્લાસ જ હોય તોયે ચાલે. પણ પરાપૂર્વધી ચાલતી આવેલી ઘાતકી રૂઢિ ઝૂલતી સમાજની સામે થઈને એકદમ અંધ કરવી એને માટે તપસ્તેજ, ધર્મનિષ્ઠા અને હૃદયસિદ્ધિ જોઈએ છે.

જ્યારથી નરમેધ અંધ કર્યોતો એ કિસ્સો મેં સાંભળ્યો છે, ત્યારથી શંકરાચાર્યની એ હીંગણી અને જાડી મૂર્તિ, ભગવાં કપડાં, રુદ્રાક્ષમાળા અને ભસ્મવિલેપનથી મંડિત અને આગલાત મંડિત, નજર આગળથી

ખસતી જ નથી. કર્મકાંડી નિર્દય શાકતો ચારેકાર હાહાકાર કરે છે, અને એમની વચ્ચે હાથમાં કોશ લઈને એ તેજસ્વી સંન્યાસીની મૂર્તિ ઊભી છે. એકે 'કર્મ' પીર નજીક આવવાની હિંમત કરતો નથી. અને એ જ્ઞાનવીર તપસ્વી ધૂજતે હોઈ એક એકને અથવા બધાને સામટા શાસ્ત્રાર્થ માટે આહ્વાન કરે છે. પણ કોઈની ભુદ્ધિપ્રભા એ ધર્મમૂર્તિ, દિગ્વિજયી સંન્યાસી આગળ પ્રકાશ પાડી શકતી નથી. ઉપનિષતકાલીન યાત્રવદકચની પેઠે શ્રી શંકરાચાર્યે પણ શાસ્ત્રાર્થ માટે આહ્વાન કર્યું હશે. — વ્રાહ્મણા ભગવન્તો યો વઃ કામયતે સ મા પૃચ્છતુ, સર્વે વા મા પૃચ્છત, યો વઃ કામયતે તં વઃ પૃચ્છામિ, સર્વાન્ વા વઃ પૃચ્છામિ । પણ તે હ વ્રાહ્મણા ન દદ્યુઃ ।

*

*

*

‘શ્રીનગર જતાં પહેલાં સ્વામીને મળી લઉં’ એ એક ફળગી મૂળ સંકલ્પને ફૂટ્યો અને હું ચાલમોડા ગયો. ત્યાંથી પાછા ફરતાં હરદ્વારમાં ગંગોત્રીનો સંકલ્પ પાકો થયો; અને દેવપ્રયાગથી ફક્ત અઢાર માઈલ ઉપર આવેલા શ્રીનગર તરફ જવાનું છોડી ગંગોત્રીને રસ્તે હું ચાલ્યો. હિમાલયનાં નવાં નવાં પુણ્યધામો જોવાને મળશે એ આનંદ તો હતો જ. પણ મૂળ સંકલ્પથી હું દૂર જઈ છું એ ખરખરે કંમે કર્યો જતો નહોતો.

ટેહરીને રસ્તે ચીડનાં વૃક્ષ ખૂબ, લાંબી લાંબી સળી જેવાં એનાં લીલાં પાંદડાં જ્યારે જમીન પર પડે છે ત્યારે પગ એના પર ચાલતાં સહેજે લપસી જાય છે. અહીં મેં એક સુંદર શોધ કરી. ખૂબ ચાલવાથી અને ટાઢથી મારા પગ ફાટી જતા અને એમાં નદીના કોતર જેવી ઊંડી તડો પડતી. એને માટે ઇલાજ ન જડે તો યાત્રા શી રીતે પૂરી થાય એ ચિંતા હતી. કોકમનું મીણ થોડુંક સાથે હતું, પણ મેં એનો ફાયદો ન જોયો. મૂંઝવણમાંથી માણસ શોધ કરે છે. ચીડના ઝાડમાંથી નીકળતો તાજો ગુંદર પગની ફાટમાં મેં ભર્યો અને બીજે જ દિવસે એનું સુંદર પરિણામ અનુભવ્યું. ચામડી એવી તો જમી ગઈ કે જાણે કદી ફાટી જ નહોતી! તે દિવસથી દીવાસળીની એક પેટી ભરીને ચીડનો ગુંદર મેં સાથે રાખ્યો. આ ગુંદરમાંથી જ રાજા અને છે. અરે ટપેન્ડાર્બન પણ આ જ ઝાડમાંથી નીકળે છે.

૨૭

શ્રદ્ધાભક્તિનો સ્પર્શ

દેવપ્રયાગથી સાતેક માઈલ આવ્યા હોઈશું. બપોરનો વખત હતો. ભૂખે તો હકદારની પેઠે પોતાનું થાણું પેટમાં જમાવ્યું હતું. ખુવાએ રાંધ્યું. નજીકના એક પીપળાનાં પાંદડાં ભેગાં કરી સ્વામીએ કે મેં પતરાવળો બનાવી. એ ઉપર શાસ્ત્રાર્થ નીકળ્યો. પીપળાના પાનની પતરાવળ બનાવાય નહીં, એના ઉપર જમે તે પાપ કરે છે, એમ ખુવાએ કહ્યું. હું પણ એ મર્યાદા બાજુતો હતો. પીપળો એ પ્રત્યક્ષ પરમાત્માની વિભૂતિ; અશ્વત્થઃ સર્વવૃક્ષાણામ્ । એનાં પાંદડાં પતરાવળ બનાવી એમાં કરવાં એમાં નાસ્તિકતા રહેલી છે, એવી ખુવાએ દલીલ કરી. મેં કહ્યું, પીપળાનાં પાનની પતરાવળ પર ગૃહસ્થાશ્રમીઓ ન જમે એવો પ્રાચીન દંડક છે. જેણે ઘર છોડ્યું છે, જે વિરક્ત થયો છે તે જ પીપળાની પતરાવળનો અધિકારી છે. એને મન તો સર્વત્ર પરમાત્મા જ ભરેલો છે. અન્ન પણ બ્રહ્મ, પતરાવળ પણ બ્રહ્મ અને ખાનાર પણ બ્રહ્મ. તત્ર કો મોહઃ કઃ શોક એકત્વમનુપદ્યતઃ ।

મતલબસિંધુની પદ્ધતિથી કરેલી આ દલીલ ભૂખની મદદથી ગળે ઊતરી અને મેં તથા સ્વામીએ વ્રહ્માર્પણં વ્રહ્મ હવિર્વ્રહ્મામૃૌ વ્રહ્મણા હુતમ્ એ શ્લોક બોલી જમવાનું શરૂ કર્યું. રાંધવાનું કામ ખુવાનું હોવાથી તેઓ આખું રિવાજને અનુસરી અમને જમાડીને પછી જમવા બેઠા. ખુવા કર્મકાંડી, ચુસ્ત સનાતની. બોટિયાઅબોટિયાનો વિવેક એમની પાસે ઘણો. સ્વામી એ સમજે પણ નહીં. હું એ બધું સમજતો પણ પાળતો નહીં. એટલે ખુવાને માટે અબોટિયું પહેરીને અલગ સ્વતંત્ર જમવું એ જ સલામત માર્ગ હતો. અમને પીરસી રાખે અને પછી જમવા બોલાવે. અમે જમી રહ્યા પછી પોતે નિરાંતે જમે. એ દબે ખુવાનું માતૃહૃદય પણ સંતુષ્ટ થતું. આજે ખુવા પીપળાની પતરાવળ પર જમવા બેઠા એટલામાં આગલે દિવસે દેવપ્રયાગમાં મળેલા એક મારવાડી બનિયા

યાત્રી એમે ખેડા હતા ત્યાં આવ્યા. પ્રેમભક્તિના ઊભરામાં એમણે અમારો ત્રણેનો ચરણસ્પર્શ કર્યો. બુવા એકાએક ઝંખવાણા પડ્યા, જ્યારે પેલા મારવાડીની આંખોમાં ભક્તિના આનંદનાં ઝળઝળિયાં આવ્યાં હતાં. બુવાની તે લાંબી દાઢી, માથા પરની જટા, નાહીને શુચિશ્રૂત થયેલી કાયા, પાસે પડેલા દાસમોઢ અને ભજનની માળા, એ બધું જોઈ મારવાડીને થયું, 'કેટલું મારું સદ્ભાગ્ય કે આવા પાવન બ્રાહ્મણનું ફરી વાર દર્શન થયું!' અને બુવાને શું થતું હતું? —

સામાન્ય રીતે બુવાની રૂઢિચુસ્ત ધાર્મિકતાને હું હમેશાં માન આપતો. એમને લીધે મને ઘણી વાર અગવડ વેઠવી પડતી, પણ તે બધી હું સંતોષપૂર્વક સહી લેતો. એક વાર ગંગા પર હોડીમાં પ્રવાસ કરતાં બુવાએ મને પૂછેલું, 'મારી અગવડ તમને કેટલી બધી થાય છે! હું આ બોટઅબોટના નિયમે છોડી દઉં? મુસાફરીમાં નભાવી લઈશ જેમ તેમ.' મેં એમને કહેલું, 'ના. એ પોસાય નહીં. આ બોટઅબોટ નિરર્થક છે એવી ખાતરી થયા પછી જ મેં તે છોડી દીધું છે. માર્ગે શરૂવાદાચરેત એ વચન પ્રમાણે તમે છોડી શકો છો, પણ મને એ ગમે નહીં. તમારા અંતરાત્માની ખાતરી થઈ જાય ત્યારે એ વિધિનિયમ એની મેળે ખરી પડશે. ત્યાં સુધી એ ટકાવી રાખો. એમાં જ તમારું શ્રેય છે.'

મુસાફર મારવાડીનો સ્પર્શ થતાંવેંત બુવા મારી તરફ જોવા લાગ્યા. એકાદ દિવસ ભૂખ્યા રહેલું બુવાને માટે ભારે આપદ નહોતી. એમને એવી ટેવ પણ હતી. બિચારો મારવાડી ચોકા કર્યા કરવો એ શોધવા આમતેમ જોવા લાગ્યો. એટલામાં મેં બુવાને કહ્યું, 'બુવા, આજે તમારાથી ભાણું છોડાય નહીં. તમે નિશ્ચિંત થઈને જમો. તમને મારવાડી વૈશ્યનો સ્પર્શ નથી થયો, પણ મૂર્તિમંત શ્રદ્ધાભક્તિનો સ્પર્શ થયો છે. ભક્તિ આગળ કર્મકાંડ કોરે મૂકવો જ જોઈએ. તમે ખાવાનું છોડી દેશો તો એ ભક્તહૃદયને કેવડો આદ્રાત થશે એનો ખ્યાલ કરો, અને કોચવાતે મને નહીં પણ પ્રસન્ન મને જમો.' બુવાની આંખમાં આંસુ આવ્યાં; સંકાયનાં નહીં પણ લાગણીના ઉદ્વેગનાં. જાણે મંદિરનો પ્રસાદ આરોગતા હોય એવા ભક્તિભાવથી બુવાએ ભોજન પૂરું કર્યું.

અહીં ઝાઝો આરામ કર્યા વગર જ અમે આગળ ચાલ્યા. આસ-
પાસની વનશોભા તો પ્રતિવર્ત્ત રસાવહમ્ એ ન્યાયે વધતી જ જતી હતી.
ચીડનાં ઝાડ ગયાં અને ખાંડનાં આવ્યાં. ખાંડ એ ઝોકની જ એક જાત છે.
એનું લાકડું ખુબ મજબૂત હોય છે. સાંજ પડ્યે અમે એક ચટ્ટી ઉપર
આવી પહોંચ્યા. દુકાન પાસે એક સુંદર નાનકડું ઝાડ હતું ત્યાં હું જઈને
બેઠો. સ્થાની જગાની શોધમાં ગયા. દુકાનદારે જગા ન આપી. એટલે
નજીક જ એક ઝાંખરાનો મંડપ હતો ત્યાં રાત ગાળવાનો અમે નિશ્ચય
કર્યો. એ મંડપમાં અમે જરાક બેઠા એટલામાં અમારા બંને કુલી
આવ્યા. બે કુલી અને સામાનને લીધે દુકાનદારની નજરમાં અમારી
પ્રતિષ્ઠા વધી, અને એણે અમને રાત્રે સૂતા માટે એક હાંફાળી જગા
આપી. સ્વામીએ સ્ટવ સર્જાવ્યો. એ અદ્ભુત યક્ષ જોવા માટે આસપાસના
લોકો ભેગા થયા.

મંડપમાં ઘડીક અમે બેઠા એની મારા યાત્રાક્રમ પર ભારે અસર
થઈ. એ મંડપમાં એક દક્ષિણી સાધુ બેઠો હતો. એણે કાશ્મીરમાં આવેલા
અમરનાથની વાત કરી. ત્યાં નિર્જન અને નિર્વન પહાડમાં એક ગુફા
છે. એ ગુફામાં દર પૂર્ણિમાએ ઝરફતું એક શિવલિંગ એની મેળે તૈયાર
થાય છે અને અમાસ સુધીમાં ઝોગળી જાય છે. એ સૃષ્ટિચમત્કાર વિષે એ
સાધુ પાસેથી સાંભળી કાંક વખત અમરનાથ જવું જોઈ એ એવો સંકલ્પ
મનમાં દઢ થયો. એ સંકલ્પને પરિણામે જીવવાને સાથે લઈને હું કાશ્મીર
શી રીતે ગયો એનો ઇતિહાસ સ્વતંત્ર છે.

કાશ્મીર જવાનો સંકલ્પ સેવતાં સેવતાં મેં ખાધું અને થાકેલાં
હાડકાંને ચટાઈકેળવતી હાંફ આપી. પણ અમારા દુકાનદારને ત્યાં કંઈક
જલસો હતો. કોઈ પહાડી ચારણ આવ્યો હશે. આખી રાત પહાડી
કાનોને આનંદ આપતું સંગીત અમારી નિદ્રામાં ખલેલ પહોંચાડતું. એ
સંગીતની ગતિ એટલી વિલક્ષણ કે વચમાં વચમાં સ્વરનાં આવતાં તેમાં
પણ એ પ્રવેશ કરતું.

૨૮

ટેહરી

જ્યારે જ્યારે હિમાલયના પહાડી લોકોનું સંગીત સાંભળેલું સ્મરણ કરું છું, ત્યારે ત્યારે વર્ડ્ઝવર્થની 'ધિ સોલિટરી રીપર'ની કવિતા યાદ આવે છે. કેમ કે પહેલે જ વખતે પહાડી પોશાકવાળી એક કદાવર કન્યકાને હાથમાં દાતરડું લઈને ઘાસ કાપતી અને ગાતી મેં જોઈ. હિમાલયની શુદ્ધ તેજસ્વી હવા, ઘઉં-ફૂલોનો ખોરાક અને સખત મગ્ગૂરી; પછી મોઢા પરની લાલાશ વિષે પૂછવું જ શું? એનો પેલો વિચિત્ર પહાડી પોશાક જોઈ મારા મોઢામાંથી કાલિદાસનું વચન નીકળ્યું: કિમિવ હિ મધુરાણાં મંડનં નાઠ્ઠતિનામ્ । એક અર્ધચંદ્રાકાર ખીણને હું પસાર કરતો હતો અને નીચેથી એનું ગાયન અચાનક સંભળાતું હતું. મને વર્ડ્ઝવર્થની લીટીઓ સ્ફુરી:

'Will no one tell me what she sings? —
Perhaps the plaintive numbers flow
For old, unhappy, far off thing,
And battles long ago:
Or is it some more humble lay,
Familiar matters of to-day?
Some natural sorrow, loss, or pain
That has been, and may be again?'

મને પણ થયું કે, આ કન્યકાના ગીતનો અંત આવવાનો જ નથી. એકનો એક સૂર ચાલ્યાં જ કરતો હતો; અને દૂર દૂરના વૃદ્ધ પહાડો એનો પ્રતિધ્વનિ કરી એને રમાડતા હતા. વર્ડ્ઝવર્થની પેઠે હું નિશ્ચેષ્ટ જાણો તો નહીં છતાં હજી એના ભણકારા હૈયામાં સાચવી રાખ્યા છે ખરા.

પહાડી સંગીતમાં ઝાઝી વિવિધતા નહીં હોય. ઉત્તરાખંડની યાત્રા પૂરી કરીને અદરીનારાયણથી જ્યારે અમે ગણુઈ પહોંચ્યા ત્યારે પણ

આખી રાત ગીતો સાંભળ્યાં હતાં. એમાં પણ જાણે એક લીટી આખી રાત ચાલી હોય એવું લાગતું હતું. સામવેદના કાળથી આ પહાડી લોકોએ સંગીતમાં બહુ થોડી પ્રગતિ કરી લાગે છે, નહીં તો આ એકશ્રુતિ સંગીતમાં એમને આટલો રસ ન પડત.

ખીજે દિવસે સોળ માર્હલની મુસાફરી કરી અમે ટેહરી પહોંચ્યા. રસ્તામાં વનશ્રીની શોભા કંઈક અપૂર્વ હતી. પણ એનું વર્ણન શી રીતે થઈ શકે? સુવર્ણિત શબ્દોનાં લાગ્યાં લાગ્યાં વાક્યો લખી કાઢવાથી ન લખનારને સંતોષ થાય, ન સાંભળનારને કંઈક બોધ. એટલે એ મિથ્યા પ્રયાસ છોડી દેવામાં જ ઔચિત્ય છે. એક ઊંચા પહાડની કેડ પરથી વાંદરાઓ ઊતરે તેમ ઊતરીને અમે ટેહરી પહોંચી ગયા. પહાડી લોકોને મન એ એક મોટી સૌંદર્યનગરી છે. અને ક્લોક-ટાવર (ઘડિગોપુર) એનું સૌથી મોટું ઘરેણું છે. પણ ‘ટેહરીના રસ્તા ઉપર ગાડીઓ ચાલે છે,’ એટલાં વખાણ કર્યાં એટલે સીમા થઈ.

અમે કડક ભૂખ લઈને ટેહરીમાં પ્રવેશ કર્યો. જતાંવેંત એક શીખ ધર્મશાળા જોઈ. ધર્મશાળા એટલે મુસાફરખાનું નહીં, પણ ધર્મગ્રંથ — ગ્રંથસાહેબ — રાખવાનું, વાંચવાનું અને શ્રવણ કરવાનું સ્થાન. મંદિર અને મસ્જિદ બંનેના ગુણો એમાં સમાયેલા હોય છે. એની વ્યવસ્થા રાખનારને ગ્રંથી કહે છે. ટેહરીની ધર્મશાળાનો ગ્રંથી ભલો માણસ હતો. એણે અમારી બધી સગવડ કરી આપી. સીધુંસામગ્રી ભેગું કરવાનું કામ સ્વામીએ કયું. ખુવાએ રાંધ્યું. શ્રમવિભાગમાં મારે ભાગે તો ઊંચો ઘાટ ઊતરી ભાગીરથીમાં નાહી આવી જમી લેવાનો જ પરિશ્રમ હતો. તે દિવસે હું બહુ થાક્યો હતો. ટેહરીમાં પોસ્ટ ઓફિસ હોવાથી સ્વામીને કેટલાય કાગળો લખવા પડ્યા. મારી ખાતરી છે કે પોસ્ટ ઓફિસની હસ્તી કૃતાર્થ થાય એટલા માટે જ સ્વામીએ અનેક કાગળો લખ્યા છે. એમના કાગળો હું વાંચું નહીં એટલે મારી ખાતરી વિષે સાશંક થવાનો પ્રસંગ જ આવ્યો નથી. ખુવાએ પેલા ગ્રંથી જોડે શીખધર્મની વાતો છોડી. અને જણાવે માન્યું કે પોતે દિંદીમાં બેસે છે. ગ્રંથીની ભાષા હિંદી ભલે ન હોય, પણ શુદ્ધ પંજાબી હતી. ખુવાએ મરાઠી અને ગુજરાતી શબ્દો ભેગા કરી એને પાંચદશ હિંદી પ્રત્યયો લગાડી દીધા અને

રાષ્ટ્રીય ઐક્ય સાધ્યું. મારા જેવો ચુસ્ત સાધુ આવી પ્રવૃત્તિમાં શાનો પડે! મેં તો અપોરના તડકાની મદદથી ખાસી એક કલાકની સમાધિ લગાવી.

હિમાલયમાં આવતા પહેલાં ભારતધર્મ મહામંડળવાળા સ્વામી જ્ઞાનાનંદને હું મળ્યો હતો. એમણે ટેહરીના એક અમલદાર પંડિતનું નામ આપ્યું હતું. અમે એમને મળવા ગયા. અમને મુસાફરીની માહિતીની હોંશ હતી, પેલા પંડિતને પોતાનું પાંડિત્ય પ્રગટ કરવાની ઇચ્છા હતી. અને સ્વામી તો જબરદસ્ત જાહેરાતદાર. પેલા પંડિતે જ્યારે જાણ્યું કે હું ટ્રેન્યુએટ છું, ત્યારે એણે મને ઊડીને ખુરશી ઉપર બેસવાને કહ્યું. સ્વામીએ તરત કહી નાખ્યું કે અમારા કાકાએ અધા ધર્મગ્રંથો વાંચ્યા છે. પેલાએ મને સવાલ પૂછ્યો કે સમાધિમાંથી માણસનું વ્યુત્થાન થાય છે એનું કારણ શું? હું મારી અપોરની સમાધિમાંથી વ્યુત્થાન કરીને જ એને ત્યાં ગયો હતો. પણ જવાનું કારણ તો ગંગોત્રીના રસ્તાની માહિતી પૂછવાનું હતું. શાસ્ત્રાર્થ માટેના આ આહવાનથી હું ઠીક ઠીક મૂંઝાયો. હું જો કહું કે મેં કશું વાંચ્યું નથી તો સ્વામી જૂઠા પડે, અને કાંઈ પણ જવાબ આપું તો શાસ્ત્રાર્થ શરૂ થાય. એટલે મેં કલિવિડંબન પ્રકરણમાં સૂચવેલી યુક્તિ અજમાવી. મેં કહ્યું, મેં જેટલું વાંચ્યું છે તે અધું અંગ્રેજીમાં વાંચ્યું છે. તમે અંગ્રેજીમાં સવાલ કરો તો અધું વિવરણ બરાબર કરી આપીશ. બિચારા પંડિત નિરાશ થયા અને હું બચી ગયો; નહીં તો મારું અદૃષ્ટ મને આ શાસ્ત્રાર્થમાંથી વ્યુત્થાન કરવા દેત નહીં.

અહીંથી અમે સ્વામી પ્રજ્ઞાનંદ કરીને એક દક્ષિણી સાધુ રહેતા હતા એમના દર્શન ગયા. કહેવાય છે કે, આ દક્ષિણી પંડિત સત્તાવનની સાલના અળવામાં સારી પેઠે સપડાયા હતા. સાંધી સાધુને વેશે હિમાલયમાં રખડતા અંતે અહીં આવી પહોંચ્યા હતા. અહીં ટેહરીમાં બહુ ખરાબ રીતે મરકીને રોગ ફેલાયો હતો ત્યારે આ સાધુએ કંઈક સાધના કરીને અને પંચમુખી મારુતિની સ્થાપના કરીને એ રોગ અજબ રીતે હટાવ્યો. પરિણામે રાગની એમના પર ભક્તિ બેઠી અને સ્વામીજી રાજગુરુ બન્યા. ખરબર પંડિત તરીકે એમની કીર્તિ દૂર દૂર સુધી ફેલાઈ હતી, જેને લીધે

દૂર દૂરના વિદ્યાર્થીઓ એમની પાસે શંકાનિવૃત્તિ માટે આવતા. અમને તો કશી શંકા હતી જ નહીં, ફક્ત કુતૂહલ હતું. એટલે અમે સાંજનો થોડોક વખત એમને ત્યાં ગાળ્યો. એમની કેઈ એક વિધવા શિષ્યા ત્રાંખાના પતરા પર કૈતરેલા શ્રીચક્રની પૂજા કરતી હતી, તે તરફ મારું ધ્યાન ગયા વગર રહ્યું નહીં. એ બાઈએ દીવો કરીને અમને સ્વામીજી આગળ બેસાડ્યા. અમે સ્વામીજી નેડે ખૂબ વાતો કરી, માહિતી મેળવી અને પંચમુખી હનુમાનનું તેમ જ મુખ્ય મંદિરનું દર્શન કરી પાછા ફર્યા.

ટેહરીની મુખ્ય શાલા તો ભાગીરથી પરનો તારનો ઝૂલતો પુલ છે. એ પુલને આ છેડે વડ અને પીપળના ચોતરા ખાસ ધ્યાન ખેંચે છે. મુસાફરો અને સાધુઓ માટે ધર્મશાળા કરતાં પણ આ ઘાયાની જગા વધારે સગવડભરેલી હોય છે. જે ઠેકાણે વડ અને પીપળની છાયા એકત્ર પડે છે તે સ્થાન પવિત્ર ગણાય છે. ત્યાં જપ વગેરે ખાસ સાધના કરાય.

વડનું ઝાડ એ આપણા ગૃહસ્થાશ્રમનો આદર્શ સૂચવે છે, એની વડવાઈઓ ફરી ફરી જમીનમાં ઊતરી એક મોટું અવિભક્ત કુટુંબ બનાવે છે. જ્યારે પીપળ એ દર વરસે પોતાનાં બધાં પાંદડાં ખંખેરી નાખી અને ચામડી ઉપર પણ પોપડા બાજવા ન દઈ સંન્યાસધર્મને સૂચવે છે. એનાં પાંદડાંની અખંડ જગતિ પણ સંન્યાસધર્મને સૂચવે છે; આ બે આશ્રમ જ્યાં ભેગા થયા હોય ત્યાં હિંદુ સમાજને વિશેષ પાવિત્ર્ય દેખાય તો તેમાં આશ્ચર્ય શું?

ટેહરી એ એક પ્રખ્યાત પહાડી દેશી રાજ્ય છે. એક વખતે આ રાજ્યનો વિસ્તાર અને એની પ્રતિષ્ઠા ઇતિહાસપ્રસિદ્ધ હતાં. હિમાલયની પેલી પાર સુધી અહીંના રાજ્યએની આજુ વર્તતી. આજે તો કેવળ જંગલની આમદાની માટે જ એ પ્રખ્યાત છે. ખીજી ખ્યાતિ તો અહીંની પ્રજાની અજ્ઞાત અને ખીકણ દશાની ગણીએ તો છે. કેળવણી વિષે અહીંના રાજાના મનમાં જરાય ઉત્સાહ નથી. તે માને છે કે કેળવણીથી પ્રજામાં અસંતોષ ફેલાય છે. અંગ્રેજ નિશાળના એક શિક્ષકે આ માહિતી આપી! હું વિચારમાં પડ્યો, આ શિક્ષક કેમ અહીં વેતરું કરતો હશે?

આપણે રાષ્ટ્રીય સંસ્થાઓ માટે સાધનો અને સગવડો શોધીએ છીએ. નાણાંની છૂટ હોત તો ફલાણું કયું હોત, ઢીકણું કયું હોત એવી

વાતો કરીએ છીએ. પણ આ પરાક્રમી પૂર્વજોના રાજવંશી વારસો
 જુઓ. એમની પાસે બધી જાતની સગવડો હોવા છતાં કશાનો વિચાર
 જ કરતા નથી, અથવા કરે છે ત્યારે અવળો વિચાર કરે છે. સત્તાવન
 સાલનો પ્રયત્ન એજે ગયો એટલે પેલા પંડિત ભગવું ધારણ કરી ઘટવ
 અને પટવના અવચ્છેદકાવચ્છન્નત્વની ચર્ચામાં ડૂબી ગયા. અને રાજ્યો
 શામાં શામાં ડૂબી ગયા છે એની ગણતરી કરતાં પણ કંટાળો આવે.
 એક વાર હાર્યા તેથી શું થયું? દરેક દાર એ નવા પ્રયત્ન માટે ખાતરૂપ
 ગણવી જોઈએ. હારમાંથી મળતી કેળવણી ઓછી મહત્ત્વની નથી હોતી.
 વિજ્ઞાનશાસ્ત્રીઓના સફળ પ્રયત્નનાં વર્ણનો આપણે વાંચીએ છીએ; પણ
 એ સફળ પ્રયોગો કરતાં સોગણા નિષ્ફળ પ્રયોગો તેમણે ધીરજપૂર્વક
 કરેલા હોય છે એ આપણે કેમ ભૂલી જઈએ? ઉપરાઉપરી અસંખ્ય
 હારો જે ખમી શકે તે જ પુણ્યવાન છે. સત્તાવન સાલમાં હાર્યા કે
 તરત જ યુદ્ધિમાન અને પુરુષાર્થી લોકોએ ભેગા થઈ વિચાર કરવો
 જોઈતો હતો કે આપણે કેમ હાર્યા? ક્યા ક્યા રાષ્ટ્રીય દુર્ગુણોને લીધે
 મેળવેલી જીતનું આપણે પાણી કરી નાખ્યું? આપણી પદ્ધતિમાં કંઈ
 ખામી હતી? હવે સમાજરચનામાં કયો ફેરફાર કરવો જોઈએ? નવા
 પ્રયત્નમાં આખી પ્રજા એકદિલીથી સામેલ થાય એ માટે શું કરવું
 જોઈએ? જે લોકોએ આપણને હરાવ્યા તે લોકોનો દેશ કેવો છે, એ
 દેશનો પ્રજાસ્વભાવ કેવો છે, એ સ્વભાવને કેળવવા એ લોકોએ શું શું
 કયું છે, આપણામાં પણ એવાં તરવો ભિન્નરૂપે સુપ્ત સ્થિતિમાં છે કે નહીં,
 એ તરવોને કેમ ઓળખીએ, કેમ કેળવીએ?

આવા આવા વિચાર કરવાને બદલે રાજ્ય એ સંન્યાસી પંડિતને
 વૃત્તિ બાંધી આપી, સંન્યાસી પંડિતે રાજ્યને આશીર્વાદ આપ્યો અને
 બંનેએ મળીને પ્રજાને પંચમુખી હનુમાન આપ્યો અને રાષ્ટ્રીય
 જીવનનાં પચાસ વરસ એમ ને એમ વહેવા દીધાં.

પણ પૂર્વજોની કાર્તિ ઉપર જ જે નભે છે એ જેમ નામદ છે,
 તેમ પૂર્વજોના દોષની જ ગણતરી કરવા ખેસે તે પણ નામદ છે.
 હિમાલયમાં આવ્યો છું, અંતર્મુખ થયો છું, કર્શું બંધન કે જવાબદારી

નથી. મારે જ એ અંધી વસ્તુનો વિચાર કેમ ન કરવો? મારે જરૂર એ વિચાર કરવો જોઈએ એવા એવા વિચારો મનમાં ચાલતા હતા અને થાકેલાં ગાત્રો ઉપર નિદ્રાદેવીનું સામ્રાજ્ય જામતું હતું. સવારે ઊઠીને અમે ધરાસુનો રસ્તો લીધો.

૨૯

બાદરુનું ગામ

હિમાલયની યાત્રા પૂરી કર્યા પછી ફરી એક વાર ખીજે રસ્તે ટેહરી તરફ હું આવ્યો હતો, અને નજીકના માલદીવલ નામના ગામડામાં સ્વામી રામતીર્થના મઠમાં અમુક મહિના સાધના માટે રહ્યો હતો. એ વખતનો અનુભવ કાવ્યમય તો હતો જ, પણ એત્રણ બાબતમાં મનોવૃત્તિમાં કાયમનું પરિવર્તન કરનાર નીવડ્યો. જેનું વર્ણન અહીં ચાલે છે તે મૂળ યાત્રા વખતે એ ગામડા વિષે અમે કશું સાંભળ્યું નહોતું. પણ સ્મરણયાત્રામાં ટેહરી પછી માલદીવલ અને ત્યાંનું અત્યંત બીડવાળું એકાંત મથાકમે આવે જ છે. એ અનેરો અનુભવ જો દૂકામાં આપી શકાય એમ હોત તો અહીં જ એ બધો આવ્યો હોત. સ્મરણયાત્રામાં એ જ ઉચિત થાત. અત્તરની શીશી ખોલતાંવેંત જેમ એની સુગંધ પૂરજોસમાં બહાર નીકળી ઓરડીને ભરી દે છે, તેમ જ માલદીવલનું નામ લેતાંવેંત કપાયમધુર સ્મરણોની એટલી બધી સેરો છૂટે છે કે એકમે લેખના પવાલામાં એ મવડાવવી અશક્ય નહીં તો કઠોર તો છે જ. એટલે સ્મૃતિનાં કમાડ બંધ કરી ધરાસુનો રસ્તો લીધે જ છૂટકો.

ટેહરીના રાજની તાલીમમાં તૈયાર થયેલા પંડિત અમલદારે ગંગોત્રીજમનોત્રી તરફની માહિતી આપતાં એક સવાલ છેડ્યો. જમનોત્રી તરફના લોકો શૈય જઈ આવ્યા પછી પાણી વાપરતા જ નથી. તેઓ માને છે કે, ગંગામુના જેવી પવિત્ર નદીઓનું — માતાઓનું પાણી

અપવિત્ર કામ માટે વાપરવાથી અધર્મ થાય. અમે કોક વાર સ્વચ્છતા વિષે એમને ઉપદેશ કરીએ છીએ. પણ મનમાં અનેક વાર શંકા ઊઠે છે કે, અજ્ઞાનજન્ય ભલે હોય પણ એ શ્રદ્ધા તોડવાનો આપણને અધિકાર છે? જમનોત્રી તરફના લોકો ભાગ્યે જ જૂહું ખોલે છે. ચોરી તો ત્યાં થતી જ નથી. કોઈ પણ ઘરને કે પટારાને તમે તાળાં નહીં બુઝો. એમને જૂઠાણાની આવડત જ નથી. સાચું કહેતાં મુંઝારો, પણ એની અવેજમાં ખીજી કાંઈ પણ કહી શકાય એ એમના સ્વપ્નામાંયે નહીં આવે. એ અમલદારના પ્રત્યક્ષ શબ્દો મને યાદ નથી, પણ મતલબ અને અતિશયોક્તિ એ જ હતી. એ મને પૂછે, 'ત્યારે કહો, અમારે શું કરવું? એ લોકોનું એ ધન્ય અજ્ઞાન તોડવું અને એમને આપણા જેવા બનાવવા? કે એમને છે એવા ને એવા જ નિર્બુદ્ધ અને નિર્દોષ રાખવા?' મેં જવાબ વાળ્યો, 'હું એની સ્થિતિની અદેખાઈ પણ ન કરું. ગાય જૂહું નથી. બોલતી એટલા માટે એ પવિત્ર નથી. પથ્થર બોલતો નથી એટલા ખાતર એ મુનિ ગણાતો નથી. અને આ માછલીઓ અખંડ ગંગાસ્નાન કરે છે એથી કાંઈ એ સ્વર્ગે જવાની નથી.' પેલા ભાઈ કાંઈકે બોલવા જતા હતા. એમનો શબ્દ નીકળે તે પહેલાં જ મેં કહ્યું, 'હા, મને પેલા સ્તોત્રની ખબર છે. એ કવિની કલ્પના માત્ર છે. માછલીઓ જે સ્થિતિમાં રહે છે એને તમે સ્વર્ગ ભલે કહો, પણ ગંગાસ્નાનના પુણ્યને પ્રતાપે એમને એ સ્વર્ગ નથી મળવાનું કે જે સદાચારપાલનના પરિણામે આપણે મરણ પછી મેળવવા માગીએ છીએ. તમે આ લોકોને જ્ઞાનથી વંચિત નહીં જ રાખતા. એમની જડતા એ શ્રદ્ધા નથી. માણસમાં જૂહું બોલવાની શક્તિ છે, એ શક્તિનો એ પ્રયત્નપૂર્વક ત્યાગ કરે છે. અને અન્તે જૂહું બોલવાની શક્તિ હોવા છતાં જૂહું બોલવું પોતાને માટે અશક્ય કરી મૂકે છે, તેથી જ તે સત્યપાલનનો આનંદ અને એમાંથી મળતી વાચાસિકિ અને ક્રિયાશીલ અત્યવ મેળવે છે. માણસ અજ્ઞાનમાં રહે એ મોટું દુર્દૈવ છે, કોઈ ખીજને ઇરાદાપૂર્વક અજ્ઞાનમાં રાખે એ મહાપાપ છે. અજ્ઞાનની સુરક્ષિતતા ભયાનક છે, જોખમકારક છે. જે સાંભળ્યું તે સાચું માન્યું એ વૃત્તિ શ્રદ્ધા નથી, પણ ભોળપણ છે, આધાર છે.'

બુદ્ધપન (લાવલ)

ટેહરીથી આગળ જતાં ચડવાહિતરવાનું બહુ ઓછું હતું એટલે અમે જરા ઝપાટાભેર ચાલવા લાગ્યા. રસ્તો ગમે તેવો હોય તોયે અમારા કુલી કરતાં અમારી ચાલ તેજ રહેતી. પણ આજે મેં જોયું તો અમારા કુલી અમારાથી આગળ. એ અસાધારણ બનાવ તરફ મારું ધ્યાન ગયું. મેં સ્વામીને કહ્યું, ‘આદુર અને કેરાસિંગ આજે કંઈ વિશેષ જીવાન થયા લાગે છે. આપણા કરતાંયે આગળ ચાલે છે.’ સ્વામી કહે, ‘આજે રસ્તામાં એ લોકોનું ગામ આવવાનું છે. ઘેર જવાની ઉત્કંઠથી એ લોકો આજે આટલા તેજ થયા છે. પછી સ્વામીએ આ મુઘ્ધ પહાડી લોકોની એ વૃત્તિનાં ખૂબ વખાણ કર્યાં. ‘Home, Sweet Home’-વાળી કવિતા સ્વામીને યાદ આવી. આપણે ત્યાં એ ભાવ કેમ નથી એવી ચર્ચા પણ ઉપાડી. મેં કહ્યું, ‘દેશભિમાન એ શબ્દ નવો છે. આપણે અભિમાનને દોષ ગણીએ છીએ. દેશભક્તિ એ કંઈક સારો શબ્દ છે. પણ આપણો જૂનો શબ્દ છે જન્મભૂમિવાત્સલ્ય. એ કેટલો સુંદર લાગે છે! એ વાત્સલ્યને કેટલાક કવિઓએ નખખાઈ તરીકે વર્ણવી છે એ ખરું. પણ શ્રીકૃષ્ણના જીવનમાં ગોકુળવૃન્દાવન વિષેની જે લાગણી મોટપણમાં દેખાય છે તે આ દેશભક્તિની જ ધરગથ્થુ આદૃતિ છે.’

મને થયું, જે પ્રથમથી ખજર હોત કે આદુરનું ઘર આજે આવવાનું છે તો ટેહરીથી જ એનાં છોકરાંઓ માટે મેં થોડીક મીઠાઈ લીધી હોત. સ્વામીને મારી સૂચના ગમી. પણ જંગલમાં મીઠાઈ ક્યાંથી આવે? એટલામાં રસ્તામાં એક ધર્મશાળા આવી; ત્યાં મીઠાઈની એક દુકાન હતી. આદુર ત્યાં થોભ્યો હતો — એટલી જ ખાતરી કરી લેવા કે અમે ત્યાં થોભવાના નથી. ‘હજી ઘણો દિવસ આકી છે. તમે જરાક તેજ ચાલશે તો અમારું ગામડું આવી જશે. યાત્રાલાઈનથી બહુ દૂર નથી.’ એમ કહીને કરગરવા લાગ્યો. સ્વામીએ મીઠાઈ ખરીદી લીધી અને હસતાં હસતાં એને પ્રાતરી આપી કે આજે રાત્રે તારે ઘેર જમીયું.

યાત્રાલાઈન છોડી અમે ઝપાટાભેર અમારા કુલીના ગામ તરફ ચાલવા લાગ્યા. શખરી કે વિદુરને જેટલો આનંદ થાય તેટલો આનંદ અમારા ખિચારા કુલીને થયો. રસ્તામાં એક ઠેકાણે મેં સાંભળ્યું કે, એક વરસ ઉપર અહીં એક માણસને ઘાસ વાઢતાં સર્પ કરડ્યો હતો

અને એ મરી ગયો હતો. સર્પનો સવાલ ઊપડે એટલે એ વિષમ ખૂબ લાંબે સુધી ચાલવાનો. અમુક વિષયો મનુષ્યપ્રિય હોય છે. બહારવટિયાનો ત્રાસ, દુકાળનો અનુભવ, ભૂત જેવાના પ્રસંગો, એ જેમ અખૂટ વિષયો છે તેમ જ સર્પની દુનિયા પણ ખૂબ લાંબાયમાન છે. સર્પની વક્ર ગતિથી પાળે પાળે જતી અમારી કેડી અમે કાપતા ચાલ્યા અને આદરુ પોતાના ઘરની વાતો કહેતો ચાલ્યો. રસ્તામાં ખેતરો વચ્ચેના ઊંચા ઊંચા પથરાના આંધ જોઈ મેં કેટલાક સત્તોડો પૂછ્યા. જેમ જેમ સવાલો પૂછીએ તેમ તેમ આદરુ ખીલે. આમ કરતાં આદરુનું ગામ નજીક આવ્યું. પછી તો એને અમારી સાથે વાતો કરવાનો રસ ન રહ્યો. સાંજ પડી હતી એટલે ખેડૂતો ખેતરમાંથી ઘેર જતા હતા. જેને જુએ તેને આદરુ પોતાનાં ઔરાંછોડરાં વિષે પૂછે, સર્ગાંવહાલાંની ખબર કાઢે. એ તો ગાંડો ગાંડો થઈ ગયો હતો. આખરે અમે એના ઘર આગળ ખજામાં જ બેસીને રાંધ્યું; ભક્તિભાવપૂર્વક આણુંકું ઘી, દૂધ, દહીં આરોગ્યું; અને ભેગા થયેલા ટોળા જોડે વાતો કરવા બેઠા.

કેરાસિંગ અને આદરુ એ કંઈ શહેરી મજૂરો જેવા ભૂખલા મજૂરો નહોતા. વતન, વાડી, દોર, ખેતી અને સામાજિક પ્રતિષ્ઠા એમના પ્રમાણમાં એમની પાસે ઠીક ઠીક હતાં. પહાડના લોકો પાસે નાણાંનો દુકાળ. એટલે યાત્રાની મોસમમાં એકાદ મહિનો કુલીપણું કરી પચાસ પોણાસો રૂપિયા મેળવી લે એટલે આખું વરસ સુખેથી જીવ, અને હાથમાં નાણાંની છૂટ રહેવા ખાતર ધરનો માલ ગમે તે ભાવે વેચવાનું જોખમ ખેડવું ન પડે.

‘અમારા દેશમાં આવા મોટા મોટા પહાડ નથી હોતા, રસ્તાઓ સીધા હોય છે. એના પર ગાડી દોડે છે.’ વગેરે અમે કહ્યું. ગામની ડોસીઓ પૂછવા લાગી, ‘એકદમ સીધો રસ્તો? ચડવાઊતરવાનું કશું ન મળે? અફસોસ! ત્યારે તમારા પગ થાકી જતા હશે. અને ત્યાં તડકો પણ હશે. તમે શી રીતે ચાલતા હશે?’ પણ જ્યારે મેં એમને કહ્યું કે અમારે ત્યાં અઘીત્રણ પૈસે નાળિયેર મળે છે, ત્યારે તો એ ગામનાં નાનાં મોટાં બધાં જ અમારા દેશ તરફ આવવાને લલચાયાં. હિમાલયમાં નાનામાં નાનું નાળિયેર ચાર આનાથી ઓછે ભાવે મળે

નહીં. એને કોઈ વધેરે નહીં. ખરીદીને મંદિરમાં મૂકે. મંદિરનો ગોરુ ફરી એ ને એ જ નાળિયેર બગ્ગરમાં આણીને વેચે. આમ એક જ નાળિયેરના નસીબમાં વરસમાં અસંખ્ય વાર અર્પણ થવાનું હોય છે. વધેરવાથી અંદર કોપરું મળશે જ એવી પણ ખાતરી ન રખાય.

જાણીયા પછી અમે ઘરમાં પાણી ભરવાની વાતે ચડ્યા. અમારા દેશમાં દૂર જઈ નવાણમાંથી પાણી આણવાપણું નથી હોતું, ઘેર ઘેર દૂવા હોય છે, એમ મેં કહ્યું. એ ગામડાની મુઘ્ઘ કન્યાઓ તો દૂવો કેવો હોઈ શકે છે એની કલ્પના જ ન કરી શકે. ડોસીઓ દયા ખાઈને કહે, 'તમારે ત્યાં બહેનોને માટે એ કેટલી મોટી હાડમારી? ઊંડાણમાંથી પાણી ખેંચીને બહાર કાઢવું એ હિંમત તો તમારી બહેનો જ કરે. અમારે ત્યાં એ મુશ્કેલી જરાય નથી. નવાણમાંથી ગાગર ભરી માથે ચડાવી કે ચાલ્યાં.' પણ ચાલ્યાં એટલે શું? કોક કોક વાર ખાસો અર્ધો માર્ગ પહાડ ચડવાનો કે ઊતરવાનો. પણ એ લોકોને મન એ કશું વિસાતમાં નહીં. પણ જમીનના ઊંડાણમાંથી રસી વતી વીસેક હાથ ઊંડાણવાળું પાણી બહાર ખેંચી કાઢવું એ તો ભારે હાડમારી — સખત સખ જ કહેવાય !

ખીજે દિવસે આદરુ કહે, 'હું હવે રહી જવાનો. મારો દીકરો તમારી સાથે આવશે. એ તગડો છે. તમને ખૂબ કામ આવશે.' એ પ્રમાણે વ્યવસ્થા થઈ પણ છેલ્લી ઘડીએ એ આવીસ વરસના બાળકને 'પરદેશ' મોકલવાની એની માતાની હિંમત ન ચાલી, અને આખરે અમારો આદરુ જ ગાંગરતાં ગાંગરતાં પલાણ્યો.

૩૦

રાહીની ધારે

આદુના ગામથી ધરાસુ સુધીનો રસ્તો કેમે કર્યો ધ્યાનમાં આવતો નથી. આદુની અને કૈરાસિંગની મહેમાની સ્વીકારી ન હતી ત્યાં સુધી એમનો અમારો સંબંધ શેઠ નોકર જેવો હતો. એમના ઘરનું લીટૂંધ ચાખ્યા પછી અને એમના આંગણામાં રાતવાસો કર્યા પછી અમારી વચ્ચે સમાનભાવ જાગ્યો. આરામના દિવસની ખીચડી અને રોજના ચણાચખીના (ઘઉંની ધાણી)ની રકઝક કરવાનું હવે પછી એમને કદી ન સૂઝ્યું. અમે પણ એમની સાથે વધારે વાતો કરવા લાગ્યા, એમણે ક્યારે અને શું ખાધું પીધું એની તપાસ રાખતા થયા, અને અમારાં હૃદયો કંઈક વધારે નજીક આવવા લાગ્યા. આ પરિચયને લીધે એમણે અમારી સેવા ઓછી કરી એવું તો ગિલકુલ ન બન્યું. ઊલટું અમે વઢવાના નથી એ ખાતરીને લીધે પોતાની ખુદી વાપરી અમારી સગવડો શોધવા તરફ જ એમનું વલણ વધ્યું. નોકરો અને મજૂરો સાથે કડકાઈથી કામ લેવા કરતાં પ્રેમ અને સહભાવથી કામ લેવાથી કામ સુધરે છે, સેવા વધારે મળે છે. પણ એથીયે વિશેષ લાભ તો એ છે કે, નોકરોની ગભરાયેલી ખુદિને આશ્વાસન મળવાથી તે વધારે ખીલે છે અને નોકર પણ ખુદિમાન પ્રાણી અને છે.

ધરાસુમાં રાત્રે મજૂરો વચ્ચે ખૂબ ચર્ચા ચાલતી હતી. બંગાળ તરફનો કોઈ મોટો જમીનદાર ત્યાં પડાવ નાખીને પડ્યો હતો. એ રાજના મુનીમ અને મજૂરો વચ્ચે ખૂબ રકઝક ચાલતી હતી. કલાકો સુધી શાંતિનું નામ ન મળે. મને કંઈક સ્મરણ છે કે અહીં જ અમને કેટલાક ગુજરાતી યાત્રાળુઓ મળ્યા. સ્વામીએ એમની સાથે વાતો કરી. એ લોકો આગળ જતાં અમને ગંગોત્રીમાં મળ્યા હતા. અને ત્યાં મારે એમના રસોઈયાને ખાવાના ધાર્મિક નિયમોને અંગે કાંઈક ચુકાદો આપવો પડ્યો હતો.

૧૪૭

નિર્ણય

ધરાસુથી જમનોત્રી જવાનો રસ્તો ફંટાય છે. અહીં સુધી જમનોત્રી જવું કે ન જવું એ વિષે અમારો નિશ્ચય થયો ન હતો. આખરે નક્કી થયું કે જવું. એ મજૂરો સાથે વધારે મજૂરીનો કરાર અહીં જ કર્યો અને અમે ચાલ્યા. કેરાસિંગ કહે, ‘અમે જમનોત્રીના પ્રદેશમાં ભાગ્યે જ જઈએ છીએ. આ રાઠી પહાડની પેલી પારનો મુલક સારો નથી. ત્યાં જોખમ ખૂબ છે.’

પહાડી લોકોની મનોદશાનું આ સૂચક છે. મોટો પહાડ આડે આવ્યો એટલે ત્યાં દુનિયાનો અંત આવી ગયો. પહાડ ઝોળાંગવો એમને માટે રમત વાત છે. પણ પેલી પારની દુનિયા જુદી અને આપણી જુદી; એ લોકો જુદા, આપણે જુદા; એવી ગાંઠ તેમના મનમાં અંધારું જાય છે. હાઈસ્ક્રૂલમાં દૂપરની કવિતા ગોખેલી તેમાંની એ લીટી યાદ આવી :

Lands intersected by a narrow frith
Abhor each other. Mountains interposed
Make enemies of nations who had else,
Like kindred drops been mingled into one.

જમના મૈયાનું નામ લઈને અમે ચાલ્યા. માધવાનંદે પણ સાથ કાયમ રાખવાનું નક્કી કર્યું. અહીંથી એક ઘોર જંગલમાં અમે પ્રવેશ કર્યો. જ્યાં જુઓ ત્યાં છાયા જ છાયા. એક પણ ઝાડ ન ડોલે ન હાલે. જાણે ધ્યાની ઋષિઓનું સંમેલન. અમે ઉત્સાહભરે આગળ ચાલીએ. ખિચારો માધવાનંદ અમારી ગતિને શી રીતે પહોંચે? એ પાછળ રહેતો. એને અંગાળી સિવાય બીજી એકે ભાષા ન આવડે. એટલે સ્વામી કહે, ‘જો એક વાર આ જંગલમાં એ ભાઈ ભૂલે પડ્યો તો વાઘવરુનો ખોરાક થઈ જવાનો. આપણે જરાક થોભીએ અને એની રાહ જોઈએ.’ પ્રવાસમાં થોભવાની સૂચના કોને ન ગમે? પણ હું ખેસવાની ના પાડતો. નાગવેતની મારી લાકડી પર ભાર મૂકી હું ઊભો ને ઊભો જ આરામ લેતો. એક વાર ખેસ અને પગમાં લોહી ફરવા માંડ્યું એટલે પગ ફૂલી જવાના અને ચાલતાં મુશ્કેલી વધવાની. મુકામ આવે ત્યારે જ ખેસીએ.

કોઈ પણ લડત માટે પણ એ જ નિયમ શું સાચો નથી?

માધવાનંદ ધીમે ધીમે રસ્તો કાપે. મને પ્રણવગર્જના સૂઝી. ઊંચે શિખરેથી ઊંચે સાદે મેં લલકાર્યું : ॐ શાડડડનિતઃ શાડડડનિતઃ શાડડડનિતઃ । દ્વિતી માધવાનંદનો જવાબ આવ્યો : શાન્તિઃ શાન્તિઃ શાન્તિઃ । આમ થોભવામાં અમારો કેટલોય વખત ગયો. રાત પડી અને અમે પહાડ ઊતરી જવાને ગદલે પહાડને માથે જ પહોંચ્યા હતા. અંધારું ઘનઘોર. વચમાં એક નાનકડી કેડી પાસેના એક નેસડા તરફ જતી હતી. એણે પણ અમારો વખત લીધો. કયો રસ્તો મોક્ષનો અને કયો રસ્તો આડે માર્ગે લઈ જનાર સિદ્ધિનો ? અમે આસપાસ જોયું, ઉપર જોયું, નીચે જોયું અને મુસાફરની સહજબુદ્ધિથી અચૂક નક્કી કર્યું કે કેડીનો રસ્તો છોડી દેવો. અંધારામાં તો ધ્રુવર પર આધાર રાખીને જ જવાય. શાંતિની ગર્જના કરતા અમે શિખરે પહોંચ્યા. એટલામાં રજનીકાન્ત ઊગ્યો અને આસપાસનું અંધારું કંઈક દેખાવા લાગ્યું.

ખાવાનું શું મળશે એ સવાલ મનમાં અહીં આવે જ શાનો ? રહેવાની જગા મળે તો ધન્યભાગ્ય. જંગલખાતાની એક કચેરી રસ્તામાં આવે છે એમ અમે સાંભળ્યું હતું. તેનું ધ્યાન ધરતા અમે ચાલ્યા. પણ એ કચેરી કેમે કરી આવે જ નહીં. એટલામાં યુવાએ નવરા લોકો ગાંધાં મારતા હોય એવો અવાજ સાંભળ્યો. એ દિશાએ જઈને સ્વામીએ ‘ખાતમી’ આણી કે જરાક ઊંચે જંગલના સિપાઈઓનું એક થાણું છે, ત્યાંથી એ અવાજ આવે છે. અમે ત્યાં ગયા. પણ જંગલના એ ભેપગા વાઘ અમને પાસે ટૂંકવા દે શાના ? તેઓ ઘૂરકચા, બખડચા, ધસી આવ્યા, પણ અમે એકના બે ન થયા — અથવા સાચું કહીએ તો ત્રણના ચાર ન થયા. માધવાનંદ અને ટુલીઓ પહોંચ્યા હોત તો અમે ખાસા છ થાત. અંધારામાં પણ સ્વામીની વાણીની મોહનીએ પોતાનું કામ કર્યું અને વાઘ નરમ પડ્યા. એમણે અમને એટલા પર પણ આવવા દીધા. પછી વાતો જમી. પ્રથમ તો એમણે જંગલના કાયદાની કડકાઈ અને એનું મહત્ત્વ સમજાવ્યું : કોઈ સળગતી ખીડી ફેંકી દે તો આપું જંગલ બળી જશે, લોકોના જન જોખમમાં આવે, અને એથીયે વધારે, સરકારને પારાવાર નુકસાન જાય !

માધવાનંદ આગ્યો, અને એની અંગાળી વાગધારા ચાલી. મેં એને એ ત્રણ વાર કહ્યું કે, અંગાળીનો જ્ઞાતકાર પણ હું સમજતો નથી. 'આનંદમઝ' નાં કેટલાંક પાનાં વાંચ્યાં હતાં પણ અંગાળી ઉચ્ચાર એ અંગાળી ઉચ્ચાર. એનું જ્ઞાન તો ગુરુમુખે જ થાય. મેં એને મરાઠીમાં કહ્યું, હિંદીમાં કહ્યું, નિષ્કામ કર્મ તરીકે અંગ્રેજીમાં પણ કહ્યું, પણ માધવાનંદની વાગધારા તૂટે જ નહીં. પેલા કવિએ કહ્યું છે : I sing because I must. (નથી રહેવાતું માટે હું ગાઉં છું.) એ જ જાતની માધવાનંદની પ્રતિભા હતી. હું સમજું ન સમજું એની એને દરકાર ન જણાઈ. મારા કાન માણસના છે એટલું એને માટે અસહ્ય હતું. શ્રવણગલિપુટપેચ એવા એના વાચામૃતનું એણે મને પરાણે પાન કરાવ્યું. મેં પણ હૈયું કટણ કરી નિષ્કામ કર્મ સમજી શાંત રીતે અધું સાંભળ્યા ક્યું, જાણે પાડા ઉપર વરસાદ.

ચંદ્ર ઊગ્યો તો ખરો, પણ આકાશ એટલું સારું ન હતું. અને અમે થાકેલા. એટલે કશા ગાંડપણ વગર અમે સૂઈ ગયા.

સ્મૃતિ દગો દે છે, પણ ધરાસુથી નીકળ્યાને દિવસે ઘણું કરીને એ અદ્ભુત અનુભવ થયેલો હોવો જોઈએ. રસ્તે ચાલતાં ચાલતાં એવું એક સ્થાન આવ્યું કે જ્યાં જતાંવેંત અંદરથી થઈ આવ્યું કે આ સ્થાન પૂર્વપરિચિત છે, જાણે અહીં કોંક વખતે હું રહ્યો જ છું. આવો ભાવ ક્યાંથી પેદા થયો એ સમજાતું નથી. અનેક વેળા એને વિષે અનેક વિચારો કર્યા છે, પણ નિર્ણય થતો નથી. આવે કોણે હું કોઈ કાળે પૂર્વે આવ્યો ન હતો એ ચોક્કસ. ત્યારે આમ શાથી લાગ્યું હશે? આ રમણીય સ્થાન જોઈ કોઈ અસ્પષ્ટ કલ્પના કે વાસના તેને ભૂત જોવી વળગી પડી હશે? કાલિદાસ તો ઝટ દઈને કહેત :

तच्चेतसा स्मरति नूनमबोधपूर्व

भावस्थिराणि जननान्तरसौहृदानि ।

પણ એટલું ખરું કે મને આગળ પાછળનો કશો વિચાર કર્યા વગર ત્યાં જ રહી જવાનું મન થઈ ગયું હતું. પણ મનુષ્યવસ્તી વગરના એ મહારણ્યમાં કેવળ કાવ્યમય કલ્પનાને જોરે રહી જવાનું હશે?

‘ યામુન ’ ઋષિ

સવારે ઊઠીને અમે ગંગાણીનો રસ્તો લીધો. અરક્ષતા દર્શનને લીધે ચિત્ત પ્રસન્ન થયું હતું જ. એને અપ્રસન્ન કરનાર એકે વસ્તુ આ કુદરતી મુલકમાં ન હતી. પહાડમાં ચડતાં જેટલું સૃષ્ટિનિરીક્ષણ થઈ શકે છે તેટલું ઊતરતાં થઈ શકતું નથી એટલી જ એક મુશ્કેલી હતી ખરી. ચડતાં આપણે ધીમે ધીમે ચડીએ છીએ, ચારે કોર જોઈ શકીએ છીએ, અને શરીરને ગમે તેટલું જોર કરવું પડે તોયે શરીર તરફ ધ્યાન આપવું નથી પડતું. ઊતરતી વખતે પહાડનો ઉતાર જ આપણને ઉતાવળ કરાવે છે, આસપાસ જોવા કરતાં પગ તળે જોવાની આવશ્યકતા વધારે હોય છે, દરેક પગલા સાથે આખા શરીરનો ભાર ઢીંચણ અને ઘૂંટણ પર આવી પડે છે, અને પગ સાચવવાની કસરત તો અનેક રીતે કરવી પડે છે. શંકરની ત્રીજી આંખની પેઠે અમારી પાસે લાકડીનો ત્રીજો પગ હતો, એટલે જ અમે સુરક્ષિત હતા. જંગલમાં જોવા લાયક તો ઘણું હોય છે. જાત-જાતનાં વૃક્ષ અને પાંદડાં, નાનીમોટી ટેકરીઓની વ્યૂહરચના, અને ઊંચાં ઊંચાં શિખરોની હરીફાઈ. પણ એ બધા કરતાં મારું ધ્યાન તો ઝાડોનાં થડ તરફ જ વધારે જાય છે. નાનપણથી મને થડો જોઈને વિશ્વામિત્ર આદિ ઋષિઓનું રમરણ થાય છે. અખાડાખાજ બાવાઓ મલ્લખમની કસરત કરતા હોય અને એમના પગમાં અનેક પ્રકારે આંટી પડતી હોય એવી ઝાડની ડાળીઓ જોઈ મને ખૂબ આશ્ચર્ય થાય છે. થડ અને ડાળીનો આકાર, એની જાડ અને એનો રંગ જોઈને દરેક ઝાડનો સ્વભાવ હું કલ્પી શકું છું. કેટલાંક ઝાડ જાણે પોતા પ્રત્યે જ કઠોર થવામાં જીવનનું સાર્થક થયેલું માને છે. કેટલાંક ઝાડ બાંધેપીધે સુખી બેઠાકુ લોકો જેવાં ગોળમટોળ હોય છે. કેટલાંક

સાવ ત્રાંસી ડાળીવાળાં ઝાડ મરાઠા ઇતિહાસના રાજારામના વખતના
વીરોની પેઠે વિપત્તિ સામે અસહાય પણ અવિચળપણે ઝૂઝતાં હોય
એમ લાગે છે. જ્યારે કેટલાંક તો આખા વનનો ઇતિહાસ બની શકે
તેટલો સાચવવા સંઘરવાનું કામ કરતાં હોય એવાં દેખાય છે. કેટલાંક
ઝાડની ત્વચા એવી કામળ હોય છે કે શકુંતલાને તપશ્ચર્યા કરતી જોઈ
દુઃખાન્ત જેમ અસ્વસ્થ થયો હતો તેમ આપણું મન અસ્વસ્થ થઈ
જાય છે. અને કેટલાંક ઝાડની બાજીલો તો જાણે મધમાખોને અથવા
પોપટ જેવાં પક્ષીઓને આશ્રય આપવા પોતાનું હૃદય ચીરીને ઉઘાડું
કરતી હોય એવી લાગે છે. ઝાડોની સાચી શોભા જોવી હોય તો વરસાદ
પછી તડકો પડ્યો હોય છે એ વખતે જોઈ લેવી, અથવા પક્ષીઓનાં
ઝુંડનાં ઝુંડ ઝાડ પર ફૂલોની પેઠે ઊભરાતાં હોય ત્યારે. ઝીડનાં ઝાડનાં
થડમાં રાંદવાના વળાંક જેવા રેખા હોય છે, અને તેથી એ થડને
મજબૂત બનાવવા માટે કુદરતે કંઈક વિશેષ મહેનત લીધી હોય એવો
ભાસ થાય છે.

આવી આવી બધી સુંદરતા જોતો જોતો હું ઊતરતો હતો,
એટલામાં ઉપરથી નીચે નજર ગઈ અને યમુનાનાં દર્શન થયાં. યમુનાને
ઓળખતાં વાર ન લાગી. હા, એ જ તે કાળી કાલિંદી જેના પાણીમાં
પ્રયાગમાં હું નાહ્યો હતો, જેના કાચબાને ઇંદાવનમાં વાંદરા જોડે લડતા
મેં જોયા હતા, જેના અરીસામાં તાજમહાલનું પ્રતિબિંબ જોઈ હું
આશ્ચર્યચકિત થયો હતો અને જેના નામ સાથે કાલિયમર્દનનાં ત્રિત્રો
નાનપણથી મેં જોડ્યાં હતાં. એવડા કાશાવાળી મજબૂત બાંધાની સોળ
સત્તર વરસની સુંદર બાળા યૌવનના ભાનને અભાવ દોડતી ફૂદતી હોય
અને સાંકળાં ને ઝાંઝરના નાદની મસ્તીમાં આખી દુનિયાને ભૂલી જતી
હોય એવી એ અહીં દેખાય છે. અમે જ્યારે પહાડ ઊતરીને પાસે
આવ્યા ત્યારે એનાં નિર્મળ પાણી અનેક રંગે દર્શન દેતાં હતાં. ઘડીકમાં
પાણી નીલકાળું મેશ જેવું દેખાય છે. ઘડીકમાં જ્યારે પથરા પર ભટકાય
ત્યારે મોરથુથુના રંગનું થઈ જાય છે. મોઝાં જ્યારે પથરા પર ભાગાને
હસી ઊઠે છે ત્યારે તે સાવ ઘોળું થઈ જાય છે; અને છતાં ફરી નીલ
ગંભીર થતાં એને વાર લાગતી નથી. નિર્મળ પાણીના ગેલથા તપોવૃક્ષ

અને મહાકાય પથરાઓ ધન્ય ધન્ય થતા હોય એવું લાગતું. પાણી પોતાની એક જાતની મસ્તીમાં નાચતું હતું, જ્યારે પથરાઓ ખીજ જાતની મસ્તીમાં મગ્ન હતા. એમના મનમાં શું ચાલતું હશે? મારા મનમાં શું ચાલતું હતું એનો એમને ખ્યાલ હશે? થોડીક ઘોળા રેતી વટાવીને અમે યમુનાને તટે જઈને બેઠા. કેટલીક પહાડી છોકરીઓ ત્યાંથી પસાર થઈ. અમે અહીં બેઠા શું જોઈએ છીએ એનું એમને આશ્ચર્ય થયું. અમારી નજર જ્યાં પડતી ત્યાં ખાસ શું છે એ તેઓ જોવા લાગી. અહીં તો ખાસ કંઈ દેખાતું નથી એવી નજરે તેઓ ચાલી ગઈ. મારા મનમાં શું ચાલે છે એનો તેમને ખ્યાલ પણ શી રીતે આવે?

આ સ્થાનને ગંગાણી કહે છે. ગંગાણી એટલે શું ગંગા આણી?

એક ઋષિ હતો. ગંગા અને યમુના બંને લોકમાતાની નિર્વિશેષ ભાવે ભક્તિ કરતો હતો. બંનેનાં દર્શન વગર એનો એકે દિવસ જતો નહીં. એ રહેતો અને જમતો જમુનાને કાંઠે, પણ રોજ નાહવા જમ ગંગાના જળમાં. વચ્ચે મોટો રાક્ષસ જેવો રાડી પર્વત પડ્યો હતો તેને એણે કોઈ પણ ક્ષણે ગણકાર્યો નહીં. પંદર વીસ માર્ગલ કાપી નાખવા એને હિસાબે રમતવાત હતી. શરીર ચાલ્યું ત્યાં સુધી ખડતલ ઋષિએ એ નિયમ પાળ્યો. જ્યારે શરીર સાવ ક્ષીન થઈ ગયું ત્યારે એણે ગંગાની સ્તુતિ કરી. ગંગાને એની દયા આવી. અને યમુનાને કાંઠે એના આશ્રમ પાસે ઘોળા પાણીના ઝરણાંપે ગંગા પ્રગટ થઈ. ઋષિ કૃતાર્થ થયો. એ નૂતન ગંગામાં નાચવાને ઋષિ કેટલા દિવસ જીવ્યો એ ‘માહાત્મ્ય’માં લખ્યું નથી. એ ઝરાણું અમે જોઈ આવ્યા. એ ઋષિ જાણે મારા જ ગોત્રનો કોઈ પૂર્વજ હોય એવી ભક્તિ એના પ્રત્યે જન્મી. એ તપસ્વી હતો એના કરતાં કવિ કંઈ આછો ન હતો. કાવ્ય લખે તે કવિ એ વ્યાખ્યા અવ્યાખ્ય પણ છે અને અતિવ્યાખ્ય પણ છે. કાવ્ય જીવે તે કવિ એ જ સાચી વ્યાખ્યા છે. કાંઈ નહીં તો ત્રીસ ચાળીસ વરસ સુધી ગંગા ને યમુનાની ઉપાસના એણે જરૂર કરી હશે. એ નિયમ લેતાં એના હૃદયમાં કેવા ભાવો દિલ્લવ્યા હશે! અને એ નિયમના પાલનમાં રોજ રોજ એને કેટલો આનંદ આવ્યો હશે! ચારે

ધામની યાત્રા કરવી અને રોજ રોજ નવા અનુભવ લેવા એમાં એક જાતની સંસ્કારિતા રહેલી છે, જ્યારે એ ને એ જ પથ દિવસના એ વાર કાપવો અને છતાં એમાંથી રોજ નવો નવો આનંદ લૂંટવો એમાં ખીજી જાતની, દરેક અને ઊંડી સંસ્કારિતા રહેલી છે. જતે દહાડે એ ઋષિને એ પહાડ પરનાં ઝાડ તો શું એકેએક વાદળાંની પણ ઓળખ થઈ હશે. એના દેખતાં કેટલાંયે ઝાડનાં ખર્યાં મોટાં થયાં હશે. એણે કેટલીયે વાર જમતાનાં જળ વધતાં અને ઘટતાં જોયાં હશે. અને કુતૂહલ જેવી કાંઈ જ વસ્તુ ન રહેવાથી ચિત્ત અતંમુખ કરવામાં એ એની રોજની યાત્રા એને ઉત્તમ રીતે મદદગાર થઈ હશે. એકાગ્રતાનું એ કૃણ છે. સાંસારિક અને આધ્યાત્મિક મહાનમાં મહાન પ્રશ્નોનો ઉકેલ આણવામાં આવી એકાગ્રતા પથરા ફોડવાની સુરંગ કરતાંયે વધારે અસરકારક નીવડે છે એ દુનિયાનો અનુભવ છે.

એ યામુન ઋષિનું ધ્યાન વિસર્જન કરી હું આસપાસ જોઉં તો સ્વામી કે છુવા કોઈ ન મળે. તેઓ તો જરાક દૂર જઈને એક ઝૂંપડીએથી તાળું વલોવેલું માખણ ખરીદવામાં મશગૂલ હતા. હું પણ ત્યાં પહોંચ્યો. એ ગોરસ જાણે એ ઋષિનો જ પ્રસાદ હોય એવા ભાવથી આરોગીને અમે આગળ ચાલ્યા.

૩૨

રાણાગામ

ગંગાણી છોડી અમે આગળ ચાલ્યા. રિવાજ મુજબ સ્વામી ઝપાટાભેર સૌથી આગળ જાય, બુવા એમની પાછળ પાછળ સાથે રાખવા મથે, અને હું હરીફાર્માં ન માનનાર મારી ગતિએ ધીમે ધીમે રસ્તો કાપું. ઝડપ અને થાક બંને સાથે મારી દોરતી ઓછામાં ઓછી થોડુંક આગળ ગયા ત્યાં પહાડી વિચિત્ર પોશાકવાળાં સ્ત્રીપુરુષોની નાનકડી ધાવણી જોઈ. એ સ્થાપી ગામડું ન હતું, પણ કોઈ રખડતી ટોળાનો કામચલાઉ નિવાસ હતો. રખડતી ટોળાની સ્ત્રીઓના પહેરવેશમાં, હાવભાવમાં અને આંખોમાં એક જાતનું ઉગ્રપણું અને લૂંટારાપણું હોય છે. અખલા કે લલના એ નામ એમને માટે હોય જ નહીં. પાસે થઈને પસાર થાય તો મનમાં જરા ખીક જ ઊપજે. રખડુ ટોળાનો ખીજો ગુણ એમનું આળસ, કંઈ કામ કરવાનું હોય તો અચૂક આવડતની ઝડપથી કરી નાખે, અને ફરી આળસમાં ડૂબી જાય. જાણે ધધિરે આટલો વધારેપડતો વખત શા માટે સરજ્યો હશે એની ચિંતામાં પડ્યા હોય અને આખરે કંટાળીને અગાસાંથી જ એ ભરી કાઢતાં હોય એવું દેખાય છે. આ ધાવણીથી રસ્તો કંઈક જમણી બાજુ એકાએક જતો હતો એટલે રસ્તો નક્કી કરવા માટે ઊભા રહેવું પડ્યું, ને પરાણે આ લોકોનું નિરીક્ષણ કરવું પડ્યું.

આગળ જતાં રસ્તો બહુ કઠણ આવ્યો. સ્વામી, બુવા ને હું અમે ત્રણે ભેગા થયા, અને રસ્તો કંઈ બાજુ હોઈ શકે એના વિચારમાં પડ્યા. આગળનો પ્રદેશ મોટા મોટા વીખરાયેલા, હાડકાં થઈ ગયેલા પથ-રાથી ભરેલો હતો. જાણે પાંચ દશ પહાડ વચ્ચે સંકુલ સુદ્ધ થઈ ગયું છે અને હવે રણભૂમિ પર વિનાશના અવશેષ ઉપરાંત કશું રહ્યું નથી. જ્યાં જુઓ ત્યાં પથરા જ પથરા. દૂર નજર નાખતાં એક પહાડની બાજુ દેખાતી હતી. એ પણ પથરાના ઢગલાથી જ બનેલી. અમે સહેજે

૧૫૫

વરતી શક્યા કે પૃથ્વીના પેટમાં કંઈ ઉત્પાત થયો હશે અને એક પહાડ ભાંગીને પથરાની રેલ ચાલી હશે.

હવે આ પહાડી રણક્ષેત્રમાંથી રસ્તો શી રીતે કાપવો? રણુદત્તી જેની યમુના વચમાં વચમાં 'મત જાઓ' કહેતી હતી. આખરે સ્વામી-એ એક ઠેકાણે એક કામચલાઉ પુલ શોધી કાઢ્યો. દરેક પહાડીને પુલ આંધતાં આવડવું જ નેઈએ. લશ્કરમાં કામચલાઉ પુલ આંધનાર કુશળ લોભાની નોખી ટુકડી જ હોય છે. પહાડી માણસને માટે પુલ આંધવો એ જીવનકળા છે. એ પુલ ઉપરથી શરીરને બરાબર સાચવી અમે આગળ ગયા. આગળ જતાં એક પથરા તળે દબાયેલો એક કાગળનો કકડો મારા હાથમાં આવ્યો. એના પરનું અંગ્રેજીમાં છાપેલું લખાણ જોતાં ત્રિકોણમિતિના કેટલાક આંકડા એક કોષમાં ગોઠવેલા દેખાયા. એ કાગળને મેં એની જીવનકથા ઘણી પૂછી, પણ ત્રિકોણમિતિના આંકડાના કોષ બમડવા ઉપરાંત એ કશું કહે જ નહીં. જે ગણિત ન જાણે તેની આગળ વાત શી, એમ એને લાગતું હશે. કોઈ સરકારી અમલદાર અથવા સાહિત્યક પ્રવાસી આ રસ્તે ગયો હશે, બરફમાં સપડાયો હશે, અથવા વાઘવરુનો ભક્ષ થયો હશે; કોને ખબર? એનો સામાન પવન અને વરસાદમાં ઓગળી ગયો હશે. અહીં જે પહાડ તૂટી પડ્યો હતો એની તળે કોઈ મુસાફર દબાઈ ગયો હશે. અને એના કાગળમાંથી આ એક અવશેષ ઊડતો ઊડતો આકાશમાં વિહર્યો હશે, અને અંતે કશું જ ન સૂઝવાથી અહીં આવીને પડ્યો હશે. 'વારેઘડીએ આમ નકામો શું ઊડે છે, છાનો સખતો બેસી જા' એમ કહી કોઈ પથ્થર એની છાતી પર સવાર થયો હશે અને એ કાગળ હવે કોઈ ઉદ્ધારક આવવાની વાટ જોતો અહીં પડ્યો હશે. કેટલાય દિવસ સુધી એ કાગળનો કકડો અહીંના 'લેન્ડસ્લિપ'ની યાદગીરી તરીકે મેં મારી સાથે રાખ્યો હતો, પણ આગળ જતાં એનું શું થયું કાણ જાણે. એ કાગળનો કકડો મારી સાથે બોલ્યો હોત તો કદાચ મેં એને કોઈ પદાર્થ-સંગ્રહાલયમાં મૂક્યો હોત. ઘનધોર જંગલમાં જ્યાં મનુષ્યવસ્તીનાં નામનિશાન નથી, જ્યાં પહાડના ઉત્પાત અને જલપ્રવાહના પ્રપાત એની જ લીલા પથરાયેલી હોય, એવે ઠેકાણે માણસના ભેજમાં

સરગ્ગયેલી ત્રિકાણમિતિના કાળનો કકડો જડે એનું વિસ્મય કેમ ન થાય ?

મહામુસીખતે રસ્તો કાઢતાં કાઢતાં અમે આગળ ચાલ્યા. એટલામાં એ પહાડ વચ્ચે થઈને યમુના નદી ગૂઢ ભાવે આવતી દેખાઈ. પાણીનો રંગ અને પાણીની શાંતિ જોઈ ખાતરી થઈ કે અહીં ઊંડો ધરો છે. આગળ જવાનો રસ્તો ન મળે. જમણી બાજુ ઊભો પહાડ અને ડાબી બાજુ પહાડના પગ કુખાડતું પાણી. પાણીમાં પગ બોલ્યા વગર આગળ જવાય જ નહીં એવી ખાતરી કરી, પહાડની કેડને વળગી પાણીને કાંઠે કાંઠે પાણી કાપતા અમે આગળ વધ્યા. આમ પાણીમાંથી બહુ ચાલવાનું હતું નહીં, પણ પાણીએ અમારી હીક હીક સરભરા કરી. પાણીની ઠંડક ઘૂંટણ અને કેડથી ચડી હૈયા સુધી પહોંચી ગઈ.

હવે ચડવાનું આગ્યું. અંધારું વધતું ચાલ્યું. મહામુસીખીએ રાણાગામમાં પહોંચ્યા. અહીં શૈવશ્વર મહારાજ ગ્રામદેવતા તરીકે પૂજાય છે. એના લાકડાના મંદિરમાં અમે પહોંચી ગયા. એવો તો થાક ચડ્યો હતો કે ભયાનક ટાઢ હોવા છતાં પગ લાંબા કરીને જ સૂવાનું મન થતું. ગામડાના છોકરા કુતૂહલથી અમારું સ્વાગત કરતા હતા. શહેરના છોકરા હોય તો મુસાફરને એકાદ વાર્તા કહેવાનો આગ્રહ કરે. શહેર પાસેના ગામડાના છોકરા હોય તો સલામ કરી પૈસા માગે. આપણા તરફના ગામડાના છોકરા હોય તો જાત જાતના સવાલો પૂછે : ‘ક્યાંથી આવો છો ? તમારા ગામમાં ફલાણું શું છે, દીકણું શું છે ?’ અહીંના છોકરા મુસાફર પાસેથી ‘સૂઈ દે, ધાગા દે, બિન્દી દે,’ એ જ એક માગણી કર્યા કરે. પહાડી સ્ત્રીઓ અને છોકરીઓ કપાળ પર ચાંદલો કરી એના પર અચરખતી અથવા બેગડની ચકતી અથવા તારા બેસાડી દે છે, એને એ લોકો બિન્દી કહે છે. એ બિન્દી ઉપર પહાડી છોકરીઓ વારી જાય છે. હિંદુસ્તાનમાંથી કોઈ મુસાફર પહાડમાં જાય અને સાથે સોય-દોરો ને બિન્દી રાખે તો ગમે તે ગામડામાં તેને આવકાર મળવાનો જ. મંદિરની આગલી ઓરડીમાં આપણા અખાડમાં કુસ્તીની જગા હોય છે એવો ખાડો હતો. એમાં અમે સૂઈ ગયા. એક પહાડી ફૂતરો ધુરધુરતો અમારી ચોકી કરતો હતો. સામાન્યપણે એમ કહી શકાય કે, પહાડની

ગાયો ઘેટાંબકરાં જેવડી નાની નાની હોય છે, જ્યારે પહાડી દૂતરા વાઝ જેવા મોટા હોય છે.

મધરાતે થાક ઊતર્યો ને પેશાબ કરવા હું બહાર ગયો. સામે પહાડનું એક મોટું શિખર અનંત કાળથી અરક્ષ ઓઢીને સૂતું હતું, અને એના ઉપર ચંદ્રનો શીતળ પ્રકાશ સોનાના ઢોળની પેઠે ચળકતો હતો. મધરાતની ઢંગધંગ વગરની કદપનાએ એ પહાડમાં મહાદેવનું માથું જેયું. એ પેલું વિશાળ કપાળ, એની તળે પેલી એ આંખો જેવી ખીણો, અને વચ્ચેનું એ ચીથું નાક, અને એની તળે મોઢા સાથે એકરૂપ થયેલી વિચિત્ર દેખાતી એ હડપચી, અને બંને કાન તો બાહ્યે રિસાઈ ને દૂર દૂર બેઠા હોય, અને મહાદેવનું એ માથું ટટાર રહેવાને બદલે થાકીને આરામ લેવા દળેલું હોય એવું દેખાતું હતું. આસપાસની ટાટ તો માર્શલ લોની પેઠે મંદિરની અંદર જવા ફરમાવતી હતી. છતાં એ પહાડનું વિશાળ દશ્ય કેમે ક્યું પગ ઉપાડવા દેતું નહોતું. જે વખતે ચારે કોર પાણી થાજીને અરક્ષ થઈ ગયું હતું એ વખતે કાવ્યતરસી કદપના એ સામેનું દશ્ય પીધાં જ કરતી હતી. આકાશમાં બૃહસ્પતિનો તારો વૃશ્ચિક રાશિ પર વિરાજમાન હતો.

સવાર પડી અને ગામડાના ભક્ત લોકો લાંબા લાંબા જગડા ડગલા પહેરીને મંદિરે આવવા લાગ્યા. હવે અહીં વધારે રહેવાની જરૂર નથી એમ સમજી અમે આગળ ચાલ્યા.

જમનોત્રી

પહોડોમાં જ્યારે ધૂમસ હોય છે ત્યારે ઘણી વાર મુસાફર જનદુર્ઘ
દશ્યો જુએ છે. જનદુર્ઘ દહીં જેવું ધૂમસ ફેલાયું હોય એટલે આગળ
પાછળ એક હાથ કરતાં વધારે ભાગ્યે જ કશું દેખાય છે. સામસામા
માણસ દોડી આવતા હોય તો બરાબર ભટકાય. એટલામાં જો વાદળાં
વીખરાય અને સૂરજનાં કિરણ પોતાનો પ્રતાપ ચલાવી શકે તો એ જ
ધૂમસ ત્યાં ને ત્યાં જ ઓગળી જાય છે ને મોટી વિશાળ સૃષ્ટિ એકાએક
છતી થાય છે. આશ્ચર્યમય થઈ આમતેમ જોઈએ છીએ એટલામાં
અદેખાં વાદળાં આકાશનાં કપાટ એકદમ બંધ કરી દે કે તરત આપણે
ધૂમસના ક્ષીરસાગરમાં મગ્ન થઈએ છીએ ને પછી કશું જ દેખાતું
નથી. આ ઇંદ્રજાલ જોવાની કંઈક ઝોર જ મગ્ન હોય છે. યાદદસ્તના
આકાશમાં જ્યારે વિસ્મૃતિનાં વાદળાં ઘેરાય છે ત્યારે સ્મરણપાત્રાનું પણ
એમ જ થાય છે. મુસાફરીનાં અમુક સંસ્મરણો કુતૂહલ કે નિરીક્ષણને
લાંબે વરસોના પટલ ભેદી તાગ્ન ને તાગ્ન દેખાય છે, જ્યારે મોટા
મોટા ભૂમિભાગ વિસ્મૃતિના ધૂમસ પાછળ ભૂંસાઈ જાય છે. રાણાગામ
છોડ્યું અને જમનોત્રી આવી પહોંચ્યા એ વચ્ચેનો મુલક કેવો હતો,
એમાં શું શું જોયું એ કશું જ હવે સ્મૃતિની પહોંચમાં આવી શકે
એમ નથી. એ ગયું, સફળતાપૂર્વક ગયું, સદાને માટે ગયું. પાંચ પાંચ
દસ દસ ડાલે થાક ખાવાને થોભવું પડતું હતું, પણ જરાક ઊભા રહ્યા
કે તરત હડો પવન અમને પાંપાળી ફરી તાગ્ન બનાવતો, એટલું જ
હવે યાદ છે.

વિસ્મૃતિના પટલમાંથી બહાર નીકળતાં, જમનોત્રીની ખીણમાં
નદીની જમણી બાજુનો ઊંચો પહાડ અમે ઝપાટાભેર ઊતરીએ છીએ
એવું ચિત્ર નજર આગળ ઊભું થાય છે. અને તે વખતે મારી

આત્મકથાનાં કેટલાંક મહત્ત્વનાં પ્રકરણો બુવા આગળ હું ઉઘાડતો હતો એ પણ માદ આવે છે.

પહાડની ભયાનક ભૂમિમાં દરેક નદીને અંતે બાબુએ રખેવાળ પહાડ હોમ જ છે. પણ યમુના નદીએ જમનોત્રીની આસપાસ જેવા રખેવાળને સાથ આપ્યો છે તેવા જવલ્લે જ ખીજ કાઢી નદીના ભાગ્યમાં આવ્યા હશે. હિમાલયનાં અસંખ્ય ભવ્ય દશ્યોમાં જમનોત્રી આગળતું દશ્ય એના શૈત્યપાવનતથી અને ભીષણ ગાંભીર્યથી બુદ્ધ જ પડે છે. (એનું વર્ણન 'યમુનારાણી' *વાળા લેખમાં કાંઈક આપ્યું છે. જે દશ્યે હૃદયને ખૂણેખૂણે હચમચાવી નાખ્યો હોય એનું વર્ણન એક વાર એક રીતે કર્યા પછી એને ખીજ રીતે વર્ણવવાનું આપણને ગમે નહીં. અને એક જ વસ્તુ એક જ રીતે અનેક વાર કહ્યાં કરવી એ પણ ખરાખર ગણાય નહીં.)

પણ એ શીત પ્રદેશમાં કાલિંદીને કિનારે વસતા અસિત ઋષિનું ફરી ફરી સ્મરણ થયા વગર રહેતું નથી. ચારે કોર ઘોળા ઘોળા ખરકના પહાડમાં અસિત ઋષિ કેવા શોભતા હશે ! જેની જીવનભેદી કલ્પનાઓ ખીલવા માટે જમનોત્રી કરતાં ઊતરતું સ્થાન કામ ન આવ્યું તે ઋષિની સાધના કેટલી ઉગ્ર હશે ! અહીં રહ્યાં એ ઋષિએ ભૂત અને ભવિષ્ય-કાળના ઇતિહાસમાં કેટલાં સૈકાંઓ સુધી નગર ફેંકી હશે ! માનવકલ્યાણના અનેક સંકલ્પો એણે અહીં સેવ્યા હશે. એની જ અસર આજની આપણી રાષ્ટ્રીય પ્રવૃત્તિમાં સૂક્ષ્મરૂપે કામ કરતી હોય તોયે આપણને એની શી રીતે ખબર પડે ? અહીંના ગરમ કુંડો જોઈને એ ઋષિએ આ સ્થાન પસંદ કર્યું હશે એમ માનવા કરતાં, એણે અહીં નિવાસ કરવાનું નક્કી કર્યા પછી એના સંકલ્પને બળે વિવશ થઈ કુદરતે અહીં ઉબળું ઝરણુંઓ પોતાના નિઃશ્વાસ તરીકે મોકલ્યાં છે, એમ માનવા તરફ મારું મન વધારે ઢળે છે. અહીંના પાણીમાં ગંધકની ગંધેય નથી. મોટું ઝેંજિન ચાલતું હોય તેમ પૂક-પૂક-પૂક એનું ગાયન ચાલ્યાં કરે છે.

* જુઓ 'લોકમાતા'માં પ્રકરણ ૨૩મું.

ઉપરીકોટની ચડાઈ

૧૧૨

લાંબી મુસાફરીને અંતે ઘેર પહોંચ્યા હોઈ એ એટલા આનંદથી રાત અમે ત્યાં ગાળી. ગરમી અને હંડી વચ્ચે પાસાં ફેરવતા રાતની એકેએક પળની મીઠાશ અમે અનુભવી શક્યા : એકે કલાક અમે ગાઢ નિદ્રામાં ખોયો નહીં. શું આવાં સ્થાનો કુદરતે કશા હેતુ વગર જ નિર્માણ કર્યાં હશે ? આજે કોઈ મહાન સંકલ્પેય સેવતું નથી અને એની સાધનાયે કરતું નથી. આજે તો આવાં સ્થાનો ભક્તિની તૃપ્તિને અર્થે અને કાવ્યના ઉન્માદને અર્થે કામનાં છે. સાધના આપણા જીવનમાંથી નીકળી ગઈ છે, તેથી જ આવાં સ્થાનો સાધક-વિહોણાં થઈ પડ્યાં છે.

૩૪

ઉપરીકોટની ચડાઈ

જે મોતીને વીંધ પડેલું નથી હોતું તેની કિંમત વધારે ગણાય છે. શકુંતલાને જોઈને દુષ્યંતને પણ અનાવિદ્વં રત્નમનું સ્મરણ થયું હતું. જમનોત્રીનું તીર્થસ્થાન કંઈક એવું જ ગણાય. સામાન્ય યાત્રીઓને અફરીનારાયણ કરતાં કેદારનાથનું આકર્ષણ ઓછું અને ગંગોત્રી કરતાં જમનોત્રીનું ઓછું. એમાં વળી જમનોત્રીનો રસ્તો આવતાં જતાં મહા-મુશ્કેલીનો. એટલે દેહરખા યાત્રીઓ આ બાબુ આવે જ નહીં. પરિણામે આ બાબુની પ્રજા પણ ઓછી ધૂર્ત — સાવ ભોળી કહેવાય. અહીંના પંડાઓમાં ગરીબાઈ અને માગણવૃત્તિ ઢાંકવાની લુચ્ચાઈ જરાયે ન મળે. એમનો ખોરાક સાવ સાદો. કોઈ માંદું પડે તો મરી, જીરું, તજ, લવિંગ કે સૂંદ જેવી ઔષધિ વાપરી કે સાબુ થાય. અહીં હું પ્રથમ અનુમાન કરી શક્યો કે, આપણે આપણો સ્વાદ બગાડવા માટે અને હોજરીને આપો જન્મારો અડળાવવા માટે મસાલા તરીકે જે વસ્તુઓ ખાઈ એ છીએ તે મૂળે બિચારી ગંભીર માંદગીને પ્રસંગે દવા તરીકે જ વપરાતી હતી. માણસે જોયું કે અપચો થાય તો આવી ગરમ વનસ્પતિથી તે મટી શકે છે. આટલું જ્ઞાન થયા પછી ખાવામાં સંયમ રાખે તો તે

હિ-૧૧

માનવી શાનો ? અપચો થાય એમાં આપણી આખર જાય છે એ વસ્તુ માણસ ભૂલી ગયો. એ થોડો જ પશુ છે કે કુદરતને વફાદાર રહે ? એને પડવાની છૂટ છે, ત્યારે પડ્યા વગર સમાધાન શું ? માણસે વધારે ખાઈ ને એની સાથે અપચાની દવા ખાવાનો નિત્ય-નિયમ કર્યો અને કુદરત સામે વેર વાળ્યું. એ દવાનો ચસકો લાગ્યો, એટલે એ દવા મટી મસાલો બન્યો, મસાલો ખાધા છતાં જમારે અપચો થવા લાગ્યો ત્યારે હવે શું કરવું એ મૂંઝવણમાં માણસ જાત પડી છે. અહીંના પહાડી લોકો હજી સુધારાને લીધે એટલા બગડ્યા નથી. મરી, તજ, લવિંગ એમને માટે હજી દવા જ છે—આટલું લખ્યા પછી યાદ આવે છે કે મારી યાત્રા ગઈ પેઠીમાં કરેલી. આજે જમનોત્રી પાસેના સમાજમાં સુધારો ને પ્રગતિ પેસી ન ગયાં હોય એમ અને ?

જમનોત્રીથી અમે રાણાગામ પાછા આવ્યા અને ત્યાંથી ઉપરીકોટની ચડાઈ ચડી ઉત્તરકાશી તરફ જવાનો સંકલ્પ કર્યો. વાતાવરણમાં ઉપરીકોટ આવ્યું અને ઉપરીકોટનું માહાત્મ્ય અથવા દૌરાત્મ્ય દરેકને મોઢે સંભળાવા લાગ્યું. એક જણે કહ્યું, “અરે, તમે અહીં ક્યાંથી આવ્યા ? ઉપરીકોટ ઓળંગવો એ કંઈ સહેલી વાત છે ? ‘કાણુલકી લડાઈ ઔર ઉપરીકોટકી ચડાઈ’ જે જીતે તે શર.” આગળ જતાં અનુભવ પણ એવો જ થયો.

અહીં રસ્તામાં અમે પહાડી ધાર્મિક નાચ જોયો. પહાડી લોકોનો ચહેરો હિંદી અને ચીની દબના મિશ્રણનો હોય છે. એમના મોઢા પર સ્વાસ્થ્ય જેવું લાગતું જ નથી. રોવાની અને હસવાની એકસામટી તૈયારી કરી હોય એવું એમનું મોઢું હોય છે. ઠંડી હવાને કારણે એમને નાડાં ઊતી કપડાં પહેરવાં પડે છે. પગે જાડા જાડા જોડા. એમાં પણ ઉપરની આંગુએ ઊતી જળીની ભાત. આખું ધ્યાન (સ્વાંગ) જહુ મજાનું લાગે છે. એ લોકો એક મંદિર આગળ નાચતા હતા. એમાં ઘરડા પણ હતા ને યુવાનો પણ હતા. કેટલાક લોકોએ પહાડી પાતળા પથરાની તકતીઓ પીઠ પર બાંધી હતી અને એની સાથે જ નાચતા હતા. એ નાચમાં નહોતું લાસ્ય કે નહોતું તાંડવ. છતાં કોઈ પણ ક્રિયા અમુક નિયમસર ફરી ફરી થાય એટલે એમાંથી કંઈક ભાવ તો પેદા થાય જ.

ગભરાયેલી ભેંસો એકની પાછળ એક દોડ્યા કરે એટલે જેવી રમૂજ પડે એવી જ રમૂજ આમાં પડતી હતી. પણ હું એ નાચ પાછળ શી ધાર્મિક ભાવના સમાયેલી છે એતો જ વિચાર કરતો હતો. અને આ પથરાનું પ્રયોજન શું? મને લાગ્યું કે, આવા પથરા દૂરથી આણી, પથરા સાથે નાચ કરી, પછી એ મંદિરને અર્પણ કરવામાં કંઈક વિશેષ પુણ્ય હશે, કેમ કે એ મંદિરનું છાપરું પથરાની એવી તક્તીઓનું જ બનેલું હતું. પથરાનો આકાર ચોરસ કે લંબચોરસ કરવાનો એ લોકો જરાયે પ્રયત્ન કરતા નથી — છાપરા પર જેમતેમ ગોઠવી દે છે. પણ છાપરું કોઈ પણ ઠેકાણે વધારેપડતું જતું કે બેડોળ થાય નહીં એટલી કળા એમનામાં હોય છે. અને અંદર પાણી કે બરફની બિલકુલ ખીક નહીં.

ઉપરીકોટની ચડાઈની શરૂઆતમાં જ પગ લપસવા લાગ્યા. કોઈ કોઈ ઠેકાણે માણસ મૂળે ચોપણ જનાવર છે એતો પુરાવો આપવો પડ્યો. ભીની જમીનમાંથી બહાર નીકળી આવેલાં મૂળિયાંને પકડીને ઉપર ચડી શક્યા. આજની ચડાઈ કફળ છે એમ જાણીને બુવાએ અમને સવારે નારતો દીક દીક આપ્યો હતો. એ લઈને અમે ચાલવા લાગ્યા હતા. ચાલવા લાગ્યા કહેવા કરતાં રિસાયેલા પહાડ સાથે અનુનય કરવા લાગ્યા એમ કહીએ તો વધારે સાચું ગણાય. અમે થોડાક આગળ ગયા ને રિવાજ પ્રમાણે અમારા કુલી થોડાક પાછળ રહ્યા. ઉપર ક્યાંય મનુષ્યવસ્તીનું નામનિશાન નહીં. કોઈ કોઈ ઠેકાણે જંગલમાં એવાં તો સુંદર ફૂલો ખીલેલાં કે પાસે જ ક્યાંક કોઈ ઋષિનો આશ્રમ હોવો જોઈએ એવી અપેક્ષા મનમાં પેદા થાય. એકલું જંગલ હોય તો એક જ જાતનાં ફૂલો ચારે કોર દેખાય. પણ અહીં તો જાતજાતના છોડવાની ફૂલગૂંથણી પણ દેખાઈ આવતી. અહીંની કુદરતમાં ઉગડિપણ સાથે રમતિમાળપણું પણ હશે એમ કોણે ધાર્યું હતું? માઈલના માઈલ ચાલીએ તોયે મનુષ્યવસ્તીનું શું, કોઈ માણસનું પણ દર્શન ન મળે. અમારા ત્રણમાં રસ્તો ભૂલી જવાની કળા એકલા બુવાએ જ સાધ્ય કરી હતી. અમને અચૂક સાચો રસ્તો જડે તો બુવા અચૂક આડે રસ્તે જઈ ક્યાંક ભટકાવાનાં. જંગલમાંથી જતાં પણ ગોઠણ કે કોણી ઝાડ સાથે એમની જ અથડાવાની.

આખરે ઉપરીકાટને શિખરે પહોંચ્યા. જ્યાં જુઓ ત્યાં અરક્ષ જ અરક્ષ. પાણીને અભાવે એ અરક્ષ તોડીને અમે જરા જરા ખાતા. ગુલકંદમાં જેવી સાકરની કણી હોય તેવી અરક્ષની કણી આ પહાડી અરક્ષમાં હોય છે. અરક્ષ ખાવામાં મળતો તો અહીં પડે છે, પણ તરસ છિપાવવાનું કામ એનું નહીં.

આટલી જાનરદસ્ત ચઢાઈ ચડ્યા પછી ભૂખ લાગે તો ભૂખનો વાંક કેમ કહેવાય? પણ ખાવાની શી વ્યવસ્થા? પહાડના શિખર પરથી ગમે તે દિશાએ નજર ફેરવીએ તોયે આદરુ કે કૈરાસિંગ નજરે પડે જ નહીં. મારી ધીરજ ખૂટી. મેં કુલીઓ ક્યાં હશે, ક્યાં ગયા હશે, લપસીને ક્યાંક પડ્યા તો નહીં હોય, એવી એવી ચર્ચા શરૂ કરી. એ ભાગી ગયા હશે એવી તો શંકા સરખી પણ અમને કાઢીને આવી નહીં. પહાડી લોકોનો સ્વભાવ ભાગી જવાનો નહીં અને સરકારી અમલદાર આગળ જો કરાર નોંધાયો હોય તો કાઢી ભાગવાની હિંમત પણ ન કરે. એ લોકો પરનો સરકારી નપતો લગભગ ગુલામો જેવો છે.

શિખર પર એક મોટો પથરો જરાક ઢળતો છે. એટલે એની સોડમાં વરસાદ સામે આશ્રય જેવું કંઈક મળી શકે છે. અહીંના લોકો એને ગુફા કહે છે. પડું પડું થયેલી દીવાલ જરા ઢળી હોય તો એને આપણે ગુફા કહી શકીએ ખરા? પણ આ પહાડ ઉપર એટલી જ એક ગુફા છે કે જ્યાં આકાશના તોપખાના સામે માણસ બચી જવાની કંઈક આશા રાખી શકે.

આ પ્રદેશમાં આ ઋતુમાં વાદળોનો કાર્યક્રમ ભારે નિયમિત હોય છે. રાત્રે જ્યાં ત્યાં ખીણોમાં વાદળો સૂતાં હોય છે. આહનવ વાગ્યે બગાસાં ખાતાં ઊઠે. ધીમે ધીમે લપસતાં લપસતાં — પણ લપસીને નીચે ન જતાં ઉપર જાય છે એટલે એમને તો ઊપસતાં ઊપસતાં કહેવું જોઈએ ને? — ખીણની ટોચે પહોંચે છે. પછી ઊડવું કે ન ઊડવું એની લાંબા વખત સુધી ભવતિ-ન-ભવતિ (ગડમથલ) મનમાં ચલાવી આખરે પાંખો ફૂડાવવાનો અવાજ કર્યા વગર ઉત્તર તરફ ચાલ્યાં જાય છે. બધાં જ ઉત્તરે જાય છે, જાણે સૈન્ય ભેગું કરવાનો ‘સમય’ ત્યાં જ હોય. ત્યાં બધાં મળીને રણનીતિની મંત્રણા લગભગ ત્રણ વાગ્યા સુધી ચલાવે છે. ત્રણ સવાત્રણ

થવા આવ્યા કે એમની દક્ષિણની ચડાઈ શરૂ થઈ. જ્યાં જરૂર જણાય ત્યાં વચમાં વચમાં થોડાં થોડાં વાદળાં તૂટી પડે છે ને નીચલી સૃષ્ટિને ચીત કરે છે. ઉપરનાં વાદળાં જીતના આનંદમાં આગળ જાય છે. ઉપરીકોટ જેવા મોટા પહાડ ઉપર નાના કરા પાડ્યે શી રીતે ચાલે ? ત્યાં તો લીંબુ અને કેરી જેવડા મોટા કરાનું જ તોપખાનું ચાલવું જોઈએ. અહીંના લોકો એને 'એલે' કહે છે. એલાનું નામ સાંમળીને સ્થાનિક પહાડી પણ ધૂળવાનો; કેમ કે કરાનો એક પણ પથરો લમણા પર વાગ્યો કે માથુસ ત્યાં ને ત્યાં જ કાયમનો ખેસી જવાનો. અમારી છત્રીઓ અમે કુલીઓને આપી રાખતા. આખો દહાડો ભીંજાઈએ એ તો ઇષ્ટાપતિ જ હતી. ચાલીને શરીરમાં ગરમી આવી હોય એ કંઈ ઓછી થાય. આટઆટલું ચાલે ને ધરાઈને ખાય તે માંદો શાનો પડે ? રાતવાસા માટે પથારી કપડાં માત્ર સૂઝાં હોવાં જોઈએ, નહીં તો તાપણીનું શરણ લેવું પડે.

અને આ પહાડ ઉપર કુલી પણ છત્રી ઉઘાડવાની હિંમત શી રીતે કરે ? કરાને હાથે છત્રીની ચાળણી થોડી જ ખનાવવાની હતી ?

ગુફા આગળ અમે પહોંચ્યા અને તાકી તાકીને ચારે કોર જોયું. ચર્યાનો અંત આવ્યો, પણ અમારા કુલીને અમારી દયા ન આવી. એકે દર્શન ન દે. ત્રણ તો વાગવા આવ્યા હતા. એટલે અહીં રહેવામાં પણ સલામતી ન હતી. એટલામાં દૂરથી કેટલાક યાત્રીઓ આવતા દેખાયા. થોડીક વારમાં તેઓ નજીક આવ્યા. ભગવાન મળ્યા જેટલો અમને આનંદ થયો. અમારી મૂંઝવણ જાણી એ ગરીબ લોકોએ અમને લોટ, મીઠું, તલો, લાકડાં વગેરે થોડુંક થોડુંક આપ્યું અને કહ્યું, 'જે જે, રાંધવામાં ખડુ વખત નહીં લગાડતા. હમણાં 'ઓલા' પડશે. અમારી થોભવાની હિંમત નથી. અમારાં વાસણફૂસણ નીચલા ગામડામાં અમને આપી દેશે તો ચાલશે.' અમારા જવાબ માટે પણ તેઓ ન થોભ્યા. યુવાએ રોટલા ઘડ્યા. મેં કે સ્વામીએ યરફ ફૂટીને પાણી ખનાવ્યું. મીઠાની મદદથી, અથવા ખરું કહીએ તો વરૂના જેવી ભૂખની મદદથી રોટલા ગળે ઉતાર્યા અને અમે પણ પહાડ ઊતરવા લાગ્યા. અમે મોડા પડ્યા હતા એટલે અમારે ઉતાવળે જવું પડ્યું. પહાડ ઊતરતી વખતે અમે ત્રણપગા થતા હતા એ તો મેં કહ્યું જ છે. એક પગ ઊતરી જાય

એ પોસાય, પણ હાથની લાકડી ભાંગી જાય કે ભૂલી જવાય એ અહીં ન પોસાય. નીચલા ગામની નજીક અમે પહોંચ્યા ત્યાં તો અમારા હિત-કર્તા યાત્રાળુઓ અમને મળ્યા. અમારી ઝડપ જોઈ તેઓ તાબુ થયા. એક જણે કહ્યું કે એમનામાંની એક ડોસી પગ લપસવાથી પડી. એવી તો ગમડી કે સૌએ એની આશા છોડી હતી. પણ સહભાગ્યે નીચલી ખાત્રુ એક યાત્રાળુ ઊભો હતો તેની નગર ગર્ભ ને એણે પોતાની લાંબી લાકડી ડોસીના અવતારની આડે મૂકી. આખી સાંજ બધા વચ્ચે એ જ એક વાતોતો વિષય થઈ પડ્યો.

પહાડમાં અણીને પ્રસંગે જેમણે અમને મદદ કરી હતી અને અમારા પર આટલો વિશ્વાસ રાખ્યો હતો એ લોકો કંઈ અમીર ન હતા. આખો જન્મારો જ્યારે વૈતરું કરે ત્યારે એક યાત્રા જેટલા પૈસા બચાવે. આ યાત્રા એમને માટે કુદરતનું સૌંદર્ય નિહાળવાની સહેલ નહોતી, પણ આખા જીવતરેનું સાર્થક્ય કરવાની એકમાત્ર તક હતી. ચાર ચાર વરસ વેક કરીને કેટલાયે ગરીબો પરણે છે. કેટલાક ત્રીસ ચાળીસ વરસ પેટે પાટા બાંધીને રહેવાનું ઘર ઊભું કરવા પામે છે. એ જ રીતે પરમાર્થને પરમ અર્થ માનનાર આ ભકતો આખા જન્મારોની કમાણી ભેગી કરી આવી યાત્રાએ ઊપડે છે. સહીસલામત પાછા ઘેર પહોંચ્યા તોયે શું અને રસ્તામાં જ દેવ થયા તોયે શું ? સાર્થક્ય તો સરખું જ. એવા લોકો ખીજા યાત્રાળુઓને વિના સંકેતે મદદ કરે એ ત્યાગ હોવા છતાં એમાં આશ્ચર્ય જેવું કોઈને લાગતું નથી. મનુષ્યના હૃદયમાં માનવપ્રેમ, પ્રાણી-પ્રેમ વસે છે એટલા માટે જ માનવીની હરતી ટકી છે, નહીં કે પોલીસ અને ફોજથી કે એમને હાથે અમલમાં મુકતા કાયદાકાનૂનથી.

નીચલા ગામડામાં પહોંચ્યા ત્યાં તો મંદિર અને ધર્મશાળા ચિકાર ભરાઈ ગયાં હતાં. આંગણમાં પણ લોકો પડ્યા હતા. આંગણની આસપાસ દીવાલ હતી. દીવાલ સાથે ઓટલો હતો. એ ઓટલો ખાલી જોઈ યુવાએ ઉતાવળે ઉતાવળે પોતાની પથારી ત્યાં પાથરી. પણ એમાંથી એક વિદ્ય ઊભું થયું. ગામડાના લોકો એકદમ યુવા સામે ઊલટ્યા. તેઓ શું બોલે છે એ અમે ન સમજીએ. કારણ તો ધ્યાનમાં આવે નહીં, અને કોઈ શીરજથી વાત કરે નહીં. યુવા હેતુતાઈ ને થંભી ગયા; જ્યારે યુવાના

આચરણમાં ધાર્યો ફેરફાર ન જોઈ સ્થાનિક લોકો સારી પેઠે ચિડાયા. યાત્રાળુઓ શું ચાલે છે એ જોતા હતા. આખરે મામલો મારામારી પર આવશે એમ લાગ્યું. આખા દિવસના થાક પછી થોડો પંજરીપાક ઉપયોગી તો નીવડત, પણ એ અમારા નસીબમાં ન હતો. તેથી એક જણે અમને મામલો સમજાવ્યો કે, એ ઓટલો ઓટલો નથી પણ પાંડવોની એસવાની જગા છે !! મેં લોકોને મારી ઢપે સમજાવ્યું કે બુવાને આવી સ્થિતિમાં ઓટલો તો શું ઇન્દ્રપ્રસ્થ હસ્તિનાપુરનું રાજપાટ મળે તોયે એનો એ લોભ રાખે એવા નથી. પ્રસંગ સમજી મેં તરત ધર્માત્માનો અવતાર ધારણ કર્યો અને લોકોની ઝાટકણી કાઢી કે, જ્યાં પાંડવો વસે છે ત્યાં નથી તુળસીનો કચારો, નથી ચડાવ્યાં ફૂલો, અને નાના છોડવાની વાડ પણ નથી, એ કેટલી બેદરકારી ! હુમલો કરવા આવેલા ગામડિયા ગરીબ ગાય જેવા થઈ પોતાનો ખચાવ કરવા લાગ્યા કે, ‘અમે ગામડાના રહીશ, આટલું ક્યાંથી જાણીએ ?’

રાત્રે મેં ન ખાધું. આખી મુસાફરીમાં ભૂખ્યા રહ્યાનો આ એક જ દાખલો. મને સ્મરણ થયું કે એ દિવસ મારી માતાનો શ્રાદ્ધદિન હતો. સ્વામીએ કહ્યું, ‘કાલે સવારે બિડીને ખૂબ ચાલવાનું છે. અત્યારે ને ખાય એ કેમ ચાલે ?’ મેં જવાબ વાળ્યો, ‘કાલે પણ ઉત્તરકાશી પહોંચ્યા પછી જ ખાઈશ.’ અહીં મંત્રયુક્ત શ્રાદ્ધ કરવાની સગવડોયે નહોતી અને મારી શ્રદ્ધાએ નહોતી. સવારે વહેલા બિડીને અમે ચાલ્યા. ડસેક માઈલ ચાલીને ઉત્તરકાશી પહોંચ્યા.

ઉત્તરકાશી

ગંગા નદીનો પ્રવાહ ઉત્તરથી દક્ષિણ અને પછી મોટે ભાગે પૂર્વ અને દક્ષિણ દિશાએ જ વહે છે, એટલું હિંદુસ્તાનનો નકશો સહેજ નોંધવાથી પણ ખબર પડે એમ છે. આવા આ લાંબા પ્રવાહમાં કોઈ પણ ઠેકાણે જે નદીનો પ્રવાહ દક્ષિણથી ઉત્તર તરફ જાય તો એ એક મોટું આશ્ચર્ય ખરું. આવી ઉત્તરવાહિની ગંગા ત્રણ ઠેકાણે છે. આપણે અધા જાણીએ છીએ કે, કાશી જનારસનું માહત્તમ્ય એ જ કારણ છે કે ત્યાં ગંગા ઉત્તરવાહિની છે. એવી જ રીતે હિમાલયના પહાડમાં ગંગાનો પ્રવાહ દક્ષિણથી ઉત્તરે વહેતો જોઈ એ અદ્ભુત દશ્ય આપણા પૂર્વજોને કાવ્યમય ત્રાગ્યું હશે, એટલે એમણે એનું નામ ઉત્તરકાશી પાડ્યું. એક વાર કાશીક્ષેત્ર તરીકે એને સ્વીકાર્યા પછી કાશીમાં આવેલા અધા મુખ્ય મુખ્ય દેવોની અહીં પણ સ્થાપના કર્યે જ છૂટકો. ઉત્તરકાશીમાં કાશીવિશ્વનાથ છે, ત્રિંદુમાધવ છે, મણિકર્ણિકા છે, દત્તાત્રેય અને પરશુરામ છે. જેટલું કાશીમાં છે તે અધું નાના પાયા પર ઉત્તરકાશીમાં મળતું જ જોઈએ. (ઉત્તરકાશીમાં વાંદરા નથી એનો ઇલાજ નથી. વનગાયો ખૂબ છે.)

ઉત્તરકાશી એ પહાડ વચ્ચેની એક પહોળી વિશાળ ખીણમાં આવેલું છે. ઉનાળામાં અહીં ઘણા સાધુઓ રહે છે. અને કેમ ન રહે? જે ગૃહસ્થ છે, ઘર સાથે અંધારેલો છે, તે માણસ હોવા છતાં સ્થાવર જની જાય છે. ઉનાળો હોય કે શિયાળો, વરસાદના દિવસો હોય કે પાનખરના, એ પોતાનું સ્થાન છોડી ન શકે. આજીવિકાને અંગે પણ એને એક જ સ્થાને ગોંધાઈ રહેવું પડે છે. સાધુઓ તો અનિકેત અનગારિક; એ શા માટે આરે માસ એક ઠેકાણે પડ્યા રહે? દિવાળીના ઉત્સવ માટે સાધુઓ અમૃતસર જાય, શિયાળો હપીકેશની હંકાળી ખીણમાં ગાળે, અને ઉનાળો આવ્યો એટલે ગિરિઆરોહણ કરી ઉત્તર-કાશીએ પહોંચી જાય. દુનિયાનો વધુમાં વધુ આનંદ અમીર અને ફકીર

માટે જ છે; ફરક એટલો જ કે ફકીરને ફિકર નથી હોતી. ઉનાળામાં ઉત્તરકાશીની હવા ખુબ પુશનુમા હોય છે. હિમાલયની પ્રાણધારી હવા, પહાડના ઘઉંનો પૌષ્ટિક ખોરાક, અને ગંગાનાં અમૃતજળ. અહીંના સાધુઓ ચાર મહિનામાં એવા તો લાલખુંદ અને અલમસ્ત ખની જાય છે કે એક એકનું શરીર જોયા જ કરવાનું મન થાય. એ લોકો અન્નછત્રની તૈયાર રસોઈ જમે છે, અંદર અંદર જાતજાતની ચર્ચાઓ કરે છે, પહાડમાં મોજ પડે તેમ ધૂમે છે, અને જતા આવતા યાત્રીઓને આશીર્વાદ આપે છે. કંઈ આચરદૂચર ખાવાની ઇચ્છા થાય તો એની ભિક્ષા આસપાસની ભલી પહાડી સ્ત્રીઓ પાસેથી મળ્યા વગર રહે નહીં.

ઉત્તરકાશીમાં કેટલાક સાધુ ચાર પાંચ મહિના માટે પોતાની કોલેજ પણ ખોલે છે. ભારેમાં ભારે વિદ્વાન સંન્યાસીઓ અહીં આવીને રહે છે, વિરક્તભાવે વેદાંતની ચર્ચા કરે છે, જેની શ્રદ્ધા હોય તેને ખાંતપૂર્વક ભણાવે છે, અને ચિરંતન શાંતિમાં જીવન વ્યતીત કરે છે. અગ્નયમ્બર સાથે જે પ્રાણીસંગ્રહ હોય છે એમાંના વાઘસિંહને જેમ રોજ પ્રેક્ષકોને ઉપદ્રવ સહન કરવો પડે છે, તેમ અહીંના સાધુઓને યાત્રાળુઓનો ઉપદ્રવ સહ્યા વિના છૂટકો નથી થતો. ‘સ્વામીજી મહારાજ, દર્શન દો.’ ‘સ્વામીજી મહારાજ, કુછ ઉપદેશ સુનાઓ.’ ‘સ્વામીજી મહારાજ, આટલો સૂકો મેવો ખાઓ.’ ‘સ્વામીજી મહારાજ, આ મારી વહુને આશીર્વાદ આપો.’ ‘સ્વામીજી મહારાજ, આ નજીકની ધર્મશાળા સુધી આવી થોડી ભિક્ષા ગ્રહણ કરો. જમનારા અંધા આપની રાહ જોઈને બેસા છે.’ એમ કાંઈ ને કાંઈ હેરાનગત એમને માટે રહેવાની જ.

અમે કાલીકમલીવાલાની મોટી ધર્મશાળામાં બે દિવસ મુકામ કર્યો. ધર્મશાળા છેક જ ગંગાને કિનારે. પાણીમાં ઊતરવા માટે સરસ ઘાટ. ખગર, ડાકધર બધી સગવડ અહીં હતી. નદીમાં સરસ સ્નાન કરી હું કેટલાક સંન્યાસીઓ સાથે વાટે ચડ્યો. યુવાએ મુસાફરી માટે કેટલીક વસ્તુઓ ખરીદવાનું ગોઠવ્યું. અને સ્વામીને અહીં ડાકધર હોવાનો એટલો તો આનંદ થયો કે કાગળ પર કાગળ લખવાનું એમનું ચાલ્યું. સાંજે એક મંદિરમાં એક સાધુને દર્શને અમે ગયા. વિદ્વાન અને યોગી હોવાની એમની ખ્યાતિ હતી. અહીં એક મહારાષ્ટ્રી દંડી સંન્યાસી

સાથે કંઈકે ઓળખાણ થઈ. એ મૂળ પંદરપુર તરફના રહીશ. એમણે અમારી સાથે મરાઠીમાં બોલવાનો ખૂબ લહાવો લૂંટ્યો. અહીં સ્થાયી રહેનાર સંન્યાસીઓ કેવા હોય છે એની વિગતવાર માહિતી આપતાં તેઓ ચૂક્યા નહીં. અહીંની પહાડી ભાષાના કેટલાક સુનંદા શબ્દો સાથે એમણે અમારો પરિચય કરાવ્યો. આ સંન્યાસી શરીરે સુકલકડી. મોઢા-માંથી દાંતોએ રાજનામું આપેલું. છતાં એમનો વિનોદ, ટીખળા અને વાતોડિયો સ્વભાવ, અને હાસ્યરસ જમાવવાની હથોટી, એમાંનું એકે એમણે છોડ્યું નહોતું.

ઉત્તરકાશીમાં આરામ કરી અમે ભટવાડી ગયા. ભટવાડીનું પ્રાચીન નામ ભાસ્કરપુરી. ભાસ્કરનું ભટ શી રીતે થયું એ કોઈએ અમને સમજાવ્યું નહીં. એક પૈડાના રથને સાત ઘોડા જોડી અખંડ દોડનાર સૂર્યનારાયણ ભટ એટલે બહાદુર વીર છે ખરો. ભટવાડીમાં જોવા જેવું કશું નહોતું. પણ અમે અમારો વધારેપડતો સામાન અહીં એક દુકાનમાં રાખીને આગળ ગંગોત્રી જવાનું કયું, તેથી એ સ્થાન ધ્યાનમાં રહ્યું છે. ગંગોત્રીથી પાછા આવતાં ભટવાડીથી જ કેદારનાથ જવાનો રસ્તો ફટાય છે.

ભટવાડી ઓળંગીને આગળ ગયા અને સૃષ્ટિએ એકાએક નિતાન્તરમણ્ડિય સ્વરૂપ ધારણ કયું. ઊંચાં ઊંચાં ઝાડ, એની લાંબી લાંબી પણ નીચી નમેલી ડાળો, નદીનો પટ, એમાં અખંડ સ્નાન કરનાર ઋષિસમા ગોળમટોળ પથરાઓ, સુગંધી હવા, — જે જુઓ તે આકર્ષક. મને કંઈક ખ્યાલ છે કે અહીંથી સત્યનારાયણ જતાં અમારે એક વાર ગંગા નદી ઓળંગવી પડી હતી. અહીં પાસે જ એક મોટો ઘોઘ છે. એનું વર્ણન સ્વામી અને જુવાએ મારી આગળ ખૂબ કયું. ચાલતી વખતે મારું ધ્યાન કયાં ચરવા ગયું હતું કોણ જાણે, મેં એ જોયો જ નહીં. પાછળ આવતાં પણ એ જોયાનું સ્મરણ નથી. સ્વામીએ એ ઘોઘનું એટલા તો ઉત્સાહપૂર્વક વર્ણન કયું કે મારે તો એવું સુંદર દ્રશ્ય જોવા માટે વીલું મોઢું કરીને જ બેસવું પડ્યું.

સત્યનારાયણમાં એક પંડા સાથે થોડીક વાતચીત થઈ. એણે પૂછ્યું, 'તમે કયાંથી આવો છો?' અમે કહ્યું, 'મુંબઈથી.' આટલે દૂર

આવ્યા પછી આથી સૂક્ષ્મ સ્થલનિર્દેશ કરવામાં માલ નથી હોતો. એને માટે મુંઝવે અને બેલગામ સરખાં જ. મુંઝવેનું નામ સાંભળતાંવેંત જ એણે પૂછ્યું, 'વેંકટેશ્વર છાપખાના છે ત્યાં?' મેં કહ્યું, 'હા, ત્યાં જ.' મુંઝવેમાં એવું તે બીજું છે શું કે જેની કીર્તિ અહીં પહોંચી પહોંચે? 'વેંકટેશ્વર છાપખાના' પાસેથી હું આવું છું એટલું સાંભળીને એણે તુરત નરમાશથી કહ્યું, 'મારે માટે ત્યાંથી એક શનિમાહાત્મ્ય મોકલશે?' મેં હા પાડી. એનું નામદામ મારી નોટમાં લખી લીધું, અને સ્મરણ છે તે પ્રમાણે છ આઠ મહિના પછી એક શનિમાહાત્મ્ય કચાંકથી એને સરનામે મોકલી દીધું. હું આશા રાખું છું કે, એ માહાત્મ્ય એને પહોંચ્યા પછી શનિમહારાજે એને કેઈ જાતની પીડા નહીં કરી હોય.

સત્યનારાયણથી થોડાક આગળ ગયા. ત્યાં ગંગનાણી કરીને એક ચટ્ટી આવી. અહીં એક વૃદ્ધ સાધુની કીર્તિ અમે સાંભળી, એટલે ગંગા ઓળંગી પેલી પાર એક ઉબળ જલકુંડ હતો ત્યાં અમે પહોંચ્યા. અહીંનાં ઝરણાંમાંથી જે ચૂનાના સૂક્ષ્મ કણ નીકળે છે તે એકબીજા પર બાઝી એના રૂપાળો રાફડો થયેલો મેં જોયો. હિમાલયના ફેટલાક પ્રવાહની આ ખાસિયત છે. પાણીમાં એકાદ બેડાં પાંદડાંવાળી ડાળ પડી જાય એટલે પાણી ધીમે ધીમે એના પર પોતાની અસર કરવા માંડે. પાંદડાં જેમ જેમ કોહવાતાં જાય તેમ તેમ પાણીની અસર વધતી જાય. પાંદડાંના અને એની સાથેના એના લાકડાના સૂક્ષ્મ કણ જેમ જેમ ખરતા જાય તેમ ચૂનાના સૂક્ષ્મ કણ ત્યાં એ જ આકારે બાઝતા જાય. હા એક મહિનામાં એ આખી ડાળનો પુનર્જન્મ થઈ વનસ્પતિને ઠેકાણે આરસપહાણુના જેવી નાજુક દેખાતી પણ હીક હીક મજબૂત ડાળ તૈયાર થઈ જાય છે. એની કારીગરી જોઈ ગ્રીસના શિલ્પીઓ પણ અવાક થઈ જાય. અસલી ડાળનું આમાં રૂપ ઉપરાંત કશું જ રહેતું નથી. આત્માના અસ્તિત્વમાં વિશ્વાસ રાખ્યા વગર પુનર્જન્મમાં માનનાર બુદ્ધ ભગવાનનું આ પહોડી ચમત્કાર તરફ ધ્યાન ગયું હોત તો એમણે દીવાનો દાખલો આપવાને બદલે આ ખનિજ જલજ ડાળનો જ દાખલો આપ્યો હોત. (એક વાર લાહોરમાં એક જણને ત્યાં આ જ રીતે

અનેહું એક અખરોટનું ફળ જોયું હતું. પણ એમાં ચૂનાને બદલે લોહાની માટી હતી અને તેથી વજનમાં એ અખરોટ ભારે લાગતું હતું.)

અહીંના વૃદ્ધ સાધુએ સ્વામીનું વિશેષ ધ્યાન ખેંચ્યું. સ્વામી એની સાથે વાતોમાં મશગૂલ હતા એટલે વખત હું તો પેલો ચૂનાનો રાફડો જોવામાં જ ગરક હતો. પાંચ આવતાં સ્વામીએ કહ્યું, ‘આ સાધુ અહીં ત્રીસ વરસથી રહે છે.’ એ માહિતી વિષે સાશંક થવાનું મને કશું કારણ ન હતું, છતાં મનમાં વિચાર આવ્યો કે, હિમાલયમાં યાત્રાને રસ્તે ફેટલાક સાધુ આવી જ રીતે ઝૂંપડી બાંધીને રહે છે, આસપાસના પહાડી લોકોને પોતાને વિષે મોટી મોટી વાતો ફેલાવવાનું સમજાવી દે છે, અને એ મહેનત પેટે પોતાની કમાણીમાં તેમનો કંઈક ભાગ પણ રાખે છે. એમાંના જ આ સાધુ નથી એમ શા ઉપરથી? ‘પુલતી પેલી પાર ઉજળું કુંડ પાસે એક મોટો સાધુ છે, એનું દર્શન કરવા તમે જરૂર ચાલો,’ એવો આગ્રહ નહીં તો એ લોકો અમને શા માટે કરત? એક જણે તો અમને એટલે સુધી કહ્યું, ‘મારા દાદા કહેતા હતા કે, એમના નાનપણમાં એમણે આ સાધુને અહીં જોયેલા ત્યારે પણ એ ઉંમરે આટલા ને આટલા જ દેખાતા હતા!’ વર્તમાનપત્રોમાં ફેટલાક બનાવોનાં વર્ણનો જેમ કાયમનાં જેડી કાઢેલાં હોય છે, તેમ જ જંગલમાં રહેતા યોગીઓ વિષેની આવી વાતો પણ જ્યાં જુઓ ત્યાં એક જ જાતની હોય છે. રોજ નવી નવી વાતો સાંભળવા કરતાં સર્વામાન્ય વર્ણનો સાંભળવાનાં મને એમાં સગવડ નથી એમ કોણ કહે? રેલવેનાં બધાં સ્ટેશનોની રચના જેમ સરખી, તેમ સાધુઓના ચમત્કાર પણ સરખા જ.

તળ ગંગનાણીથી બહુ જ નજીક એક નાનકડો ઘોઘ છે. પાણી જોરથી પડતું હતું. પણ ત્યાં નાહવાનો લોભ અમે રોકી ન શક્યા. હિંમત કરી ઘોઘ તળે પહોંચ્યા કે તરત માથા પર પાણીની ટાંકીઓ એક પછી એક વરસવા લાગી. સ્વામીને એમના નાનપણના નિશાળના દિવસો યાદ આવ્યા. ‘ના માસ્ટર, મારો મા. ફરી આવું નહીં કરું, નહીં કરું,’ એવી આજીજી એમણે હસતાં હસતાં ચલાવી ત્યાર પછી અમારી વાતચીતમાં એ ઘોઘનું નામ જ અમે ‘ના માસ્ટરનો ઘોઘ’ પાડ્યું.

અહીંથી આગળનો પ્રદેશ એ ગંગોત્રીનો ખાસ પ્રદેશ કહેવાય. રસ્તામાં એક લાકડાનું મોટું ઘર દેખાયું. આ બાજુ સરકારી બંગલા ને ખાનગી ઘરો લાકડાનાં પાટિયાનાં બાંધેલાં હોય છે, અને અંદર ચીડના ગુંદરની ધૂપ જેવી સુગંધ જ્યાં ત્યાં મળે છે, કેમ કે આ પાટિયાં ચીડ કે દેવદારનાં મોટાં મોટાં થડ વહેરીને જ તૈયાર કરેલાં હોય છે.

આ પ્રદેશમાં જ મેં પહેલવહેલી વનગાય જોઈ. વનગાયને અહીં માક અથવા ઝખ્ખુ કહે છે. આ વનગાયના માલિક ભોટિયા લોકો એ વનગાય કરતાં જરાય સુધરેલા દેખાતા નથી. ગાયો આગળ ચાલે અને આ ભોટિયા અનુયાયી થઈને પાછળ ચાલે એટલો જ ફેર. વનગાયો બહુ દેખાવડી હોય છે. તેમનાં શીંગડાં કંઈક આગળ આવેલાં, શીંગડાં વચ્ચે થઈને કપાળ ઉપર વાળનું ઝૂંઝૂં લટકતું, એવું ચિત્ર મારી નજર આગળ અંધારું ગયું છે. અહીં આ વનગાયોનું ઘી બહુ સસ્તું મળતું. માત્ર કોઈ કોઈ વાર એમાં વનગાયોના વાળ પણ પડેલા હોવાથી ગરમ કરીને ગાળ્યા વગર વાપરવાનું મન ન થાય. આ પ્રદેશના બટાટા પણ હીક મોટા મોટા અને સ્વાદિષ્ટ. ઘઉંના રોટલા અને બટાટાનું શાક એ જ ખોરાક કેટલાયે દિવસ સુધી અમારો ચાલ્યો.

૩૬

ગંગોત્રી

બદરીનાથ, કેદારનાથ, ગંગોત્રી અને જમનોત્રી આ ચાર ધામોમાં બદરીનારાયણમાં એનો પૈલવ આકર્ષે છે, જ્યારે કેદારનાથના વાતાવરણમાં મુખ્યત્વે વૈરાગ્ય જડે છે. જમનોત્રીની ભગ્યતા આપણા હૃદયમાં કાયમને માટે સ્થાન કરી લે છે, જ્યારે ગંગોત્રી તો પોતાની પવિત્રતામાં જ આપણને સાવ કુબાડી દે છે.

ગંગોત્રી પહોંચતાં રસ્તા ઉપરના એક સાપને સ્વામીએ પોતાની લાંબી લાકડી વતી નીચે ખીણમાં ફેંકી દીધો અને ગભરાયેલો એ સાપ

હવામાં પોતાનું શરીર અક્કડ કરી નીચે પડતો હતો, ત્યારે નાનપણમાં અગ્નરમાંથી ખરીદી આણેલા રત્નના લીલા સર્પ જેવો એ કેમ દેખાયો એવા જ વિચારો મારા મગજમાં હતા. પણ ગંગોત્રી પહોંચતાંવેંત એ અધું ઓગળી જઈ, વિચાર-ક્ષેત્રમાં પ્રાચીન રાજર્ષિ અને મહર્ષિઓ ઘૂસવા લાગ્યા. ભારતસમ્રાટ ભગીરથ અને ધર્મસમ્રાટ શ્રી શંકરાચાર્ય, એમનું સ્મરણ અહીં થયા વગર કેમ રહે! પૂર્વ હિંદના અંગવંગાદિ સપાટ પ્રદેશ ઉપર પાણીની રેલમછેલ કરી કરોડો માનવોને કરોડો વરસો સુધી અન્નદાન કેમ કરાય, એ વારસામાં ઊતરી આવેલો સંકલ્પ સેવતો સેવતો રાજા ભગીરથ આ જ ટેકરીઓ ઉપર રખડતો હતો અને હિમાલયના પ્રવાહોની 'સર્વે' કરતો હતો. આજે આમાંથી કેટલીયે ટેકરીઓ માતાની સિદ્ધપીઠો તરીકે પ્રખ્યાત છે. આ સિદ્ધપીઠો ઉપર કરેલી કોઈની તપશ્રયા હજી એજે ગઈ નથી!

અને ચંકરાચાર્યે જ્યારે ચારે ઠાર દિગ્વિજય કરી દક્ષિણ તરફનાં ધર્મનિષ્ઠ સંસ્કારસંપન્ન બ્રાહ્મણકુટુંબો અહીં આણી સ્થાપ્યાં, ત્યારે એમના મનમાં શા શા સંકલ્પો હશે? હિમાલયનાં આ શિખરો ઉપરથી, દક્ષિણ અને ઉત્તર અને આજુ, હિંદુસ્તાન અને તિબ્બત અને દેશોમાં ધર્મપ્રવાહ વહેવડાવી અદ્વૈતના જીવનસિદ્ધાંતની અને સર્વૈક્યના હૃદયધર્મની રેલમછેલ કરવાનો સંકલ્પ એમણે પણ અહીં સેવ્યો હશે. એમના જ પૂર્વાવતાર જેવા ગૌતમ બુદ્ધે જે ધર્મપ્રેરણા ફેલાવી હતી તેનાં મોજાં હિમાલયની પેલી પાર શંકરાચાર્યના વખતમાં પહોંચ્યાં જ હતાં. શંકરાચાર્યને તો બુદ્ધના ઉપદેશને આસ્તિક્યના પુટ ચડાવી એને રાષ્ટ્રીય બનાવવો હતો. શંકરાચાર્યને પ્રચલ્ન બૌદ્ધ કહી એમના વિરોધીઓએ એમની નિંદા નથી કરી, પણ એમના કાર્યની પરંપરા અને મહત્તા જ બતાવી છે. ગંગોત્રીમાં ગંગામૈયાનું મંદિર કેટલું નાનકડું છે! જાણે કોઈ તપઃપૂત ઋષિની આઘ પ્રેરણા અથવા ધર્મસ્ફુરણા!

મારે હિમાલયમાં શક્તિરૂપિણી જગન્માતાની ઉપાસના કરવી હતી. અહીં રહેલા એક અંગાળી સાધુને ઉપાસનાનો વિધિ મેં પૂછ્યો. મને સ્મરણ છે તે પ્રમાણે, એ સાધુનું નામ શામભારતી કે શામાભારતી

એવું કાંઈક હતું. એણે મારી પાસેથી મારો ઉદ્દેશ જાણી લીધો અને તરત જવાબ વાળ્યો, ‘તમે કાંઈ મારા શિષ્ય નથી, હું તમને એ વિધિ શી રીતે બતાવું? તમે તમારા ગુરુને જ પૂછો.’ આ જવાબમાં કેટલાક લોકોને સાંપ્રદાયિક સંકુચિતતા દેખાશે. મને તેમ ન લાગ્યું. મેં જોયું કે, આપણા ધર્મમાં ગુરુપરંપરા દ્વારા નિષ્ઠા અને એકાગ્રતા જળવેલી છે. વિવિધતા એ જેનું સનાતન સ્વરૂપ છે એવા આ જગતમાં સ્વધર્મનિષ્ઠાનું તત્ત્વ ન હોય તો એકેય સંઘ કાશીએ પહોંચવાનો નથી. કૌટુંબિક જીવનમાં જેમ નિષ્ઠા જ પ્રાણરૂપ છે તેમ ધાર્મિક જીવનમાં પણ નિષ્ઠા મહત્ત્વનો ભાગ ભજવે છે, એ વાત ધ્યાનમાં આવવાથી એ સંન્યાસીના જવાબથી મને સંતોષ જ થયો.

તીર્થક્ષેત્રમાં જતાં ભૂખે પેટે જવું અને પાછા વળતાં ભરેલે પેટે નીકળવું એવો નિયમ હોય છે. અમે પણ એ નિયમનું રીતસર પાલન કરતા.

ધર્મધર્મતા અંગારા ઉપર થઈને ચાલવું એમાં જેમ માણસની કસોટી થાય છે, એવી જ કસોટી અહીં અરક્તના પીંગળેલા પાણીમાં નહાતી વખતે થાય છે. છતાં ગંગોત્રી આવીએ અને નાહ્યા વિના રહીએ એ અને જ કેમ! કોલેજના એક સાથીએ Bathની (સ્નાનની) એક વિનોદી વ્યાખ્યા આપી હતી: સકલગાત્રાદીકરણં વાયઃ। નાહવાનો શરીરશુદ્ધિ સાથે અથવા મલાપહરણ સાથે કરો સંબંધ નથી, આખું શરીર પલળ્યું એટલે સ્નાન સંપૂર્ણ થયું. એ વ્યાખ્યા પ્રમાણે જ અમે નાહ્યા અને પાણીમાંથી જીવતા બહાર નીકળ્યા. અબ્રક અને અત્યંત ઝીણી રેતીને કારણે પાણી ડહોળું હતું. હું જ્યાં નહાતો હતો ત્યાં પાણી પૂરતું ઊંડું નહીં હોવાથી માથું પલાળવા માટે મારે ઉતાવળે પાણીમાં ડૂબકી મારવી પડી. મને શી ખચર કે મારા માથા આગળ જ એક ગોળ પ્રાચીન પથ્થર પાણીમાં ધ્યાનરથ બેઠો છે! અમારાં અંતેનાં માથાં પ્રેમથી સખત ભેટયાં. અવાજ તો થયો, પણ માથાની અંદર વેદના પહોંચના જેટલું ચૈતન્ય ક્યાં રહ્યું હતું. અધિર શરીરે હું પાછો દોડતો નીકળ્યો ને ધૂણી આગળ હાથ તપાવ્યા પછી જ પલાળેલાં કપડાં નિચોવવા પામ્યો. બીજે દિવસે કપાળ ઉપર પેસા મારા મિત્રની નાનીશી

પ્રતિકૃતિ ઊપસેલી દેખાઈ ત્યારે અમારો ભેટો ફેટલો પ્રેમાળ હતો એનું પ્રદર્શન થયું.

અહીં અમે ત્રણ દિવસ રહ્યા. દુર્ગા સપ્તશતી, ગીતા, તુકારામના અભંગ, રામદાસનો મનોબોધ અને ઈશ-કૃષ્ણ આદિ ઉપનિષદ વાંચવામાં જ અમારો વખત ગયો. અહીંથી ગોમુખ કેવળ ખાર કે અદાર માઈલ છે. ત્યાં જઈએ કે ન જઈએ એ વિષેની ભવતિ-ન-ભવતિ અમારી વચ્ચે ખૂબ ચાલી. થોડાક વહેણા આવ્યા હોત તો થીજી ગયેલા ગંગાના પટ ઉપરથી જ સહેલાઈથી ગોમુખ પહોંચી શકાત. ગોમુખમાં હજીયે આકાશમાંથી ગંગા પડે છે એમ કહેવાય છે. ત્યાંના ઝરમર ઝરમર વરસાદને જ યાત્રાળુઓ આવી રીતે વધાવી લેતા હશે. બાકી ત્યાં તો અખંડ ખરકનો ખગનો જ છે, બીજું કંઈ નથી. પંડાઓ અમને કહે, ‘જે કેટલાક કૃષ્ણોને કુહાડી ને લાકડાં સાથે લઈ લઈએ તો નદીને કાંઠે કાંઠે ગોમુખ સુધી જવાય. ગંગામાં આવી મળતા પ્રવાહો જે આવે આવે તો લાકડાના કામચલાઉ પુલ બનાવી જવાશે. પાછા ફરતાં એ પુલ ઠેકાણે હશે જ એમ માનવાનું કારણ ન હોવાથી એવડી તૈયારી રાખવી પડે છે.’ ગંગોત્રીથી ગોમુખ સુધી ભૂમિ એટલી બધી પવિત્ર છે કે યાત્રીએ ત્યાં મગમૂત્ર વિસર્જન કર્યા વગર જ જઈ આવવું જોઈએ એમ શંકરાચાર્યની આજ્ઞા છે, એમ પંડાઓએ અમને કહ્યું. અમે સાથે ટેહરીના અમલદારની ભલામણચિઠ્ઠી લઈ આવ્યા હતા એની વિચિત્ર અસર થઈ હતી. પંડાઓ અમને નારાજ કરતાં ડરતા હતા. સાથે સાથે અમારી પાસેથી વિશેષ દ્રવ્યપ્રાપ્તિની આશા પણ ન રાખી શકતા હતા. તેથી, પોતાનો ઉત્સાહ પૂરતો છે, બંધી સગવડો આપવા પોતે તૈયાર છે એમ અમને ખતાવે અને છતાં આગળ જવાનું અમને મન ન થાય એવી રીતે બંધી વસ્તુઓ રજૂ કરે. ‘શાકુંતલ’ માં સેનાપતિ અને વિદૂષક વચ્ચેની મૃગયાપ્રેમી દુષ્યંત સામેની સંતલસનું અહીં સ્મરણ થયું. બહુ વિચારને અંતે સ્વામીએ આગળ જવાનો વિચાર માંડી વાળવાની દરખાસ્ત મૂકી. મને એનું માહું ન લાગ્યું. અત્યાર સુધી જેટલું જોયું હતું તે જ એટલું બધું ભવ્ય, વિવિધ અને વિશાળ હતું કે નવું જોવાનું ખાસ ઔસુકચ રહ્યું ન હતું. જવાનું નક્કી થાત

બુઢા કેદાર

૧૭૭

તો દરેક જાતનાં કષ્ટ અને જોખમ ખેડવા હું તત્પર હતો. અને છતાં જવાનું ન થયું તેથી કાંઈ જીવનનો મોટો લહાવો ખોયો એમ પણ ન લાગ્યું. મનમાં કશે વિપાદ ન રહ્યો. શાસ્ત્રશુદ્ધ ઉદાસીનતા માણસે કેળવી હોય તો નૈવ તસ્ય કૃતેનાર્થો નાકૃતંતેહ કશ્ચન એ યોગીની સ્થિતિ સ્થૂળરૂપે માણસ જરૂર બતાવી શકે છે.

ગોમુખ ન ગયા એનું તો કશું ન લાગ્યું, પણ ગંગોત્રી છોડતાં ચિત્તવૃત્તિ સ્વસ્થ કેમ રહે? ઘેરથી કોલેજ જતાં હતાજી માની વિદાય વખતે જેમ હૈયું ભરાઈ આવતું તેમ જ ગંગોત્રી છોડતાં થયું. આ સ્થાને કેટલા અગણિત હિંદુ પૂર્વજો ભક્તભાવથી આવ્યા હશે અને મૈયા પાસેથી સ્થાયી શાતા અને પવિત્રતા મેળવી પાછા ગયા હશે! અને કેટલાકોએ તો અહીંયાં આવીને પાછા જવાનો વિચાર પણ માંડી વાળ્યો હશે. ખરેખર, ગંગા એ ભારતવાસીઓની મૈયા જ છે અને એના ખોળામાં દરેકને જીવનની શાંતિ મળે જ છે.

૩૭

બુઢા કેદાર

ગંગોત્રીથી અમે ગંગાજળનો લોટો ભરી લીધો. પંડાઓએ એને લાખનું સીલ કરી અમને યાત્રાનું સુક્ષ્મ આપ્યું. અમે પાછા ફર્યા. રસ્તામાં દરેક યાત્રાળુના હાથમાં ગંગાજળનો એક એક લોટો હતો જ. આ પવિત્ર જળ અનેક પ્રાંતોનાં અનેક ઘરોમાં અને ઝૂંપડાંમાં પહોંચશે; પશ્ચાત્તાપથી ખજાતા કેટલાયે પાપીઓને આ જળ પરમાત્માની ક્ષમાની શાંતિ આપશે; કેટલાય મૃત્યુશય્યા ઉપર પડેલા વૃદ્ધોને આ જળ મરણ-કાળની શાંતિ આપશે!

અને કેટલાક સાધુઓ તો, જેમ આપણે પાટીથી ખાટલાને વણી કાઢીએ છીએ તેમ, અહીંનું ગંગાજળ સેતુબંધ રામેશ્વર પહોંચ્યાડી અને રામેશ્વરની રેતી ગંગોત્રીમાં પધરાવી આખા ભારતવર્ષને ધર્મબંધનથી

હિ-૧૨

વણી કાઢે છે. ચાર ધામની યાત્રા એ આપણો ધાર્મિક વણાટ છે. દેશ અને સમાજ એ રીતે એકબીજામાં એતપ્રોત થઈ જાય છે.

ભટવાડી પાછા આવી અમે કેદારનો રસ્તો પકડ્યો. આ રસ્તો હિમાલયમાં પણ અત્યંત જંગલી અને જોખમકારક ગણાય છે. વાસ વીસ માઈલ સુધી એકે ગામડું કે માણસ દેખાય નહીં. ઊંચાં ઊંચાં વૃક્ષ એટલાં બધાં કે અપોરે પણ લગભગ અંધારા જેવું જણાય. વરસાદથી નીચલી જમીન કાર્ષિક ધોવાઈ ગયેલી હોવાથી ઝાડનાં મૂળિયાંની જળ જમીન પર પથરાયેલી દેખાતી. આ મૂળિયાં રાતની મુસાફરીમાં ઇવલેણ નીવડ્યા વગર રહે નહીં. કેમ કે એમાં પગ ભરાયો એટલે માણસ ઠોકર જ ખાવાનો. પણ આવા જંગલમાં રાતની મુસાફરી કરે જ કોણ! કડા ચડાણમાં આ મૂળિયાંનો આશ્રય ન હોત તો કોક કોક ઠેકાણે ચડવુંએ અશક્ય થઈ જત. વચમાં વચમાં સુકાઈ ગયેલાં પાંદડાંના ઢગલા જંગલને વધારે ખિલામણું કરતા હતા. કોઈ કોઈ ઠેકાણે જ્યાં ચડાઈ આકરી ન હોય અને ઝાડ પણ જાલુ ન હોય ત્યાં રમણીય દૃશ્ય જોવાને મળતું. જ્યાં જુઓ ત્યાં રંગબેરંગી ફૂલો જ ફૂલો. એમ થતું કે, કોઈ શોખીન માણસના અંગલાના અગીયામાં ફરીએ છીએ અને જગત આગળ જઈએ તો અંગલો જડ્યા વગર રહે નહીં. છતાં સવારથી સાંજ સુધી, આખા દિવસમાં ન મળે કોઈ ગામડું કે મકાન અને ન મળે માણસ કે જનવર. નિર્જનતા કેટલી ખિલામણી હોય છે એનો ખ્યાલ અહીં જ મેળવી લેવો. નિર્જન પ્રદેશમાં વિધિવિધ રંગનાં ફૂલોના આ ભૂમિભાગ કોઈ જાદુખ પ્રદેશ જેવા લાગતા.

જ્યાં માણસનું મોહું જોવાનું ન મળે ત્યાં રસ્તો બરાબર છે કે નહીં એ કોને પુછાય! બીડમાંથી સૂઝ ઉત્પન્ન થાય છે. અમે જોયું કે આ રસ્તે જતાં યાત્રાળુઓએ પોતાના ફાટી ગયેલા જોડાઓ વચમાં વચમાં આમતેમ ફેંકેલા છે. પા અરધા કલાક સુધી આવા ફાટેલા જોડા જો ન દેખાય તો શંકા જતી કે ક્યાંક રસ્તો બુદ્યા છીએ. જંગલના મુસાફરો લાથમાં કુહાડી લઈ જતાં જતાં ઝાડતી બાલો ઉપર ઘા કરીને નિશાની કરે છે, જેથી ગયેલે રસ્તે તેઓ પાછા આવી શકે. અમારી યુક્તિ એથીયે સારી હતી કેમ કે અમારે અમારા પૂર્વધાત્રીઓ જે રસ્તે ગયા હતા તે જ

રસ્તો અનુસરવો હતો. આગળ જતાં જ્યારે અમારા જોડા સાવ ધસારી ગયા ત્યારે સ્વામીએ એક દિવસ પોતાના પગના એક જોડાને રસ્તામાં વિદાય આપી ખિનવારસી કોઈક સારો જોડો એને ઠેકાણે કામમાં આણ્યો, એ ચાર દિવસે સાથેના બીજા જોડો પોતાના જોડીદારના વિરહથી રિસારી બેઠો, એટલે એને પણ હિમાલયમાં રહેવાનું પુણ્ય બક્ષી એના બદલામાં રસ્તે જે બીજા અજોડ જોડો મળ્યો તે એમણે પગે ચડાવ્યો. આ એ જોડા એક ઘાટના કે એક પ્રાંતના હોવાનો પણ સંભવ ક્યાંથી ?

यथा काष्ठं च काष्ठं च समेयातां महोदयौ ।

समेत्य च व्यपेयातां तद्वद् भूतसमागमः ॥

સાંજે છુવાચટ્ટીમાં અમે પહોંચ્યા. આ જ રસ્તા ઉપર — પણ કયે ઠેકાણે તે યાદ નથી — સ્વામી ને બુવા આગળ ગયા હતા. હું એકલો પાછળ રહ્યો. અંધારું થઈ આવ્યું, હવે રસ્તો કેમ જડશે એ ચિંતામાં હું પડ્યો ત્યાં કેટલાક માત્રાળુઓ પાછળથી આવ્યા. એવે ઠેકાણે માણસનું મોહું જોવાનું મજા સારે કેટલો આનંદ થાય છે એનો ખ્યાલ અનુભવ વગર નહીં આવે. અમે અમારી તત્કાળ-જોડી-કાદેલી રાષ્ટ્રીય ભાષામાં વાતો કરતા જતા હતા. એટલામાં એક જણે એકદમ બૂમ પાડી, ‘એ ભાલુ ભાલુ ભાલુ !’ આવા જંગલમાં રીંછ ક્યાંથી એ આશ્ચર્યથી હું જોવા લાગ્યો. પણ બધાએ ચીસ પાડી ભાલુ પાછળ દોડવા માંડ્યું અને હું એ ‘ભાલુ’ના દર્શનથી વંચિત જ રહ્યો. અમારી ચટ્ટીમાં અમે પહોંચ્યા ત્યાં બુવાએ મારે માટે ગરમ દૂધ થોડી હળદર નાખીને તૈયાર રાખ્યું હતું, કેમ કે તે દિવસે મારું ગળું સાફ ન હતું, ઉધરસ થવાની બીક હતી. મુસાફરીમાં આવા સાદા ઉપચારો હીક અસરકારક નીવડે છે.

ગંગાત્રીથી કેદાર જતાં રસ્તામાં વૃદ્ધ કેદાર અથવા બુઢા કેદાર આવે છે. મોટો ઉતાર ઊતરીને સાંજે અમે ત્યાં પહોંચ્યા. રસ્તો એવો ખરાબ હતો અને વરસાદે અમને એવા તો હેરાન કર્યા હતા કે મુકામે પહોંચ્યા પછી મંદિરે જવાની મેં તો ના પાડી. સાથીઓ દર્શન કરે એટલું ખસ છે એમ મન મનાવી લીધું. અહીં ધર્મશાળામાં ઉત્તર તરફના કેટલાક મદારાષ્ટ્રીઓ અમને મળ્યા. એક વૃદ્ધ બાઈ બોલવામાં બહુ સંસ્કારી દેખાતી, એણે અમને અનેક સવાલો પૂછ્યા. સ્વામી જેવો

જીવાન છોકરો માઆપને તજીને, સગાંસંબંધીઓને ભૂલી જઈને, આમ જંગલ જંગલ ભટકે છે એ જોઈને એ વૃદ્ધાનું હૈયું ભરાઈ આવ્યું અને એણે મુક્તકંઠે રુદ્ધ કયું. ‘અરે, તમે લોકો કેવા નિષ્ઠુર. તમારાં માઆપને શું થતું હશે, તમારાં ભાઈબહેનોને કેટલું ઉદાસ જેવું લાગતું હશે! આવાં જંગલોમાં કાયા નિચોવી તમને શું મળતું હશે!’ એવા અનેક સવાલો ધિચારીએ પૂછ્યા.

એક હિમેશનો અનુભવ અહીં જ કહી દઉં. આપણા દેશમાં નવરી કુતૂહલવૃત્તિ ઘણી. પગપાળા જતા હોઈએ અથવા ટ્રેનમાં, કોઈનો સાથ થયો કે એકમીજીને આખી કુળકથા પૂછ્યા વગર એન પડે નહીં. અને કહેનાર પણ જન્મારાનો કોઈ સાથી મળ્યો હોય તેમ વિસ્તારપૂર્વક કહેતાં થાકે નહીં. મારાં યશમાં જોઈ હું કોઈ ભણેલો માણસ છું એ અનુમાન સહેજે નીકળતું; એટલે પૂછે, ‘ક્યાં સુધી ભણેલા છો?’ કોલેજની કેળવણી પૂરી કરી છે એટલું જો કહું તો ભોગ મળ્યા. તમે નોકરીએ કેમ ન ચડ્યા, વકીલ થવાની તૈયારી કેમ ન કરી, અંગ્રેજી ભણ્યા છતાં યાત્રા ઉપર શ્રદ્ધા કેમ ટકી, વગેરે અંધું પૂછે છે. પછી સવાલ આવે ઘરમાં કોણ કોણ છે. ભાઈઓની વાત કરીએ તો દરેક જણ શું કરે છે એનું અયાન રળૂ કર્યે જ છૂટકો. પરણ્યા છો કે નહીં એ તો કુતૂહલનો મુખ્ય પ્રશ્ન. જો કહું નથી પરણ્યો તો પૂછે, ‘આ વૈરાગ નાનપણથી હતો કે એનું કાંઈ ખાસ કારણ થયું?’ અને જો કહું પરણ્યો છું, તો સવાલ જરૂર આવવાનો, ‘સ્ત્રી જીવે છે કે નહીં?’ જીવે છે એવો સાચો જવાબ આપું તો અનેક અગવડભર્યા સવાલોની પરંપરા ચાલવાની અને સ્ત્રી જીવતાં છતાં સાધુ થવાનો માણસનો હક છે કે નહીં એનો શાસ્ત્રાર્થ ખાસો લાંબો ચાલવાનો. રોજ રોજ આવા એકરાર કરવાની મારી તૈયારી ન હતી અને માણસને તોછડાઈથી તોડી નાખવા એ મુસાફરીમાં આપણને ગમે નહીં. એટલે હિંમતપૂર્વક જૂઠું બોલવાનો મેં નિશ્ચય કર્યો. કોઈ ઝાઝા સવાલો પૂછે તે પહેલાં જ હું નિસાસો મૂકી કહી દઉં, ‘સ્ત્રી બહુ સારી હતી પણ તે ગુજરી ગઈ, એટલે છોકરાઓને ભાઈને સોંપી દઈ મેં આમ જંગલ સેવ્યું છે.’ આવા અસત્ય કથનને માટે કાયદામાં સજા નથી એ હું જાણું છું, પણ

ધર્મશાસ્ત્ર આટલી સહેલાઈથી માફી આપે કે કેમ એની મને ખાતરી નથી.

લોકોની આવી વંધારેપડતી ગિજ્ઞાસાથી અકળાયેલો હું કોઈને ઝાઝા સવાલો પૂછતાં રું છું. રખેને એ પણ મારી પેઠે ત્રાસીને જૂઠું બોલે તો એ પાપ મારે માથે આવશે એવો ખ્યાલ હંમેશાં મારા મનમાં રહે છે. કોક કોક વાર કોઈ માણસ બહુ સવાલો પૂછે એટલે મેં એને જવાબ વાળ્યો છે, ‘બહુ થયું, હવે વંધારે પૂછશો તો જૂઠા જવાબ આપીશ.’ જૂઠું બોલવા કરતાં જૂઠું બોલવાની બીક ખતાવીએ એ સારો રસ્તો છે. પછી સાચો જવાબ આપીએ તોપણ પેલા માણસને ખાતરી તો નહીં જ રહે.

રસ્તામાં મળેલો કોઈ બિચારો યાત્રી નિઃસ્વાર્થભાવે માનવસહજ સમભાવથી સવાલો પૂછે એમાં ખોટું શું છે એમ કોઈ પૂછે તો મારી પાસે એનો જવાબ નથી. યાત્રાળુઓને પાંચદસ સવાલના જવાબ આપતાં તે વખતે કંટાળી જતો હું હવે આખા પ્રવાસનું લાંબું લાંબું વર્ણન કેમ લખતો થયો, એ સવાલ મારા મનમાં ઊઠે છે એનો પણ જવાબ નથી.

સાહિત્ય અને જીવનને કાંઈક હાડવેર લાગે છે. સેકન્ડ ક્લાસમાં બેઠેલો અંગ્રેજ પડોશના માણસ સાથે વાતો કરી એની જીવનકથા બાળવાને બદલે રૂપિયો બે રૂપિયા ખરચી એકાદ નવલકથા વાંચવામાં વખત ગણશે. અને નવલકથામાં આખરે તો કોઈ કાલ્પનિક જીવનકથા જ હોવાની. પ્રવાસવર્ણન લખું છું તે મારી સગવડે. કોઈ સવાલ પૂછે ત્યારે બંધનમાં આવી પડાય છે અને એક જ સવાલ અનેક લોકો ફરી ફરી પૂછે ત્યારે તો ધીરજ ખૂટી જાય છે. છતાં આપણે ભૂલવું ન જોઈએ કે નિરક્ષર સમાજમાં સાહિત્ય ને કેળવણીની ઘણી ગરજ સંભાળણી સરે છે.

એ જ ધર્મશાળામાં બીજે દિવસે સવારે બુદ્ધા કેદારનો એક બાલક અમને મળવા આવ્યો. અમને ભણેલા જોઈ એ પોતાના દીકરાને અમારી પાસેથી એની પરીક્ષા લેવડાવવા માટે લઈ આવ્યો. છોકરો ચૌદ પંદર વર્ષનો હતો. પિતાએ કહ્યું, ‘હાલ એને તર્કસંગ્રહ ચાલે છે.’ હું કોલેજમાં ઇન્ટર ક્લાસમાં તર્કઆપા શીખ્યો હતો. તેથી આવા ચૌદ પંદર

વર્ષના છોકરાને તક લખતો જોઈ મને આશ્ચર્ય થયું. મેં એને સહજ પ્રશ્ન પૂછ્યો. પ્રશ્ન સાંભળ્યો કે એ છોકરાએ એ પ્રશ્નને લગતું આખું પ્રકરણ મોઢેથી બોલી જતાયું. ત્યાર પછી એ જ પ્રકરણ ઉપરની ટીકા પણ કડકડાટ બોલી ગયો, કોઈ શાસ્ત્રી સમગ્રને તેમ યોગ્ય ઠેકાણે થોભીને શબ્દોનો સંબંધ બતાવતો હોય એવે જ અવાજે બોલી ગયો. પણ આપડને એમાંનો એક અક્ષર પણ સમજતો ન હતો. મેં એ પિતાને કહ્યું. 'તક' એ તો બુદ્ધિનો વિષય છે, વ્યાકરણ કરતાં અધરો. વ્યાકરણનો ભાષા સાથે સંબંધ છે, જ્યારે તક' તો વિચારશુદ્ધિનો વિષય છે. એમાં ગોખણપટ્ટી કેમ ચાલે?' પિતાએ ભોળો જવાબ આપ્યો, 'આ ઉંમરે ગોખી કાઢે તો મોટપણમાં તકલીફ ઓછી અને જૂલ થવાનો સંભવ જ નહીં'.

શિક્ષણશાસ્ત્ર ઉપર ઘણો વિચાર કરતાં છતાં ગોખણપટ્ટીની પ્રથા સાચ કાઠી નાખવા જેવી છે એવો નિર્ણય નથી થતો. ગોખણપટ્ટીનો દુરુપયોગ ઘણો થાય છે એ ખરું, પણ યોગ્ય રીતે વપરાય તો તે બુદ્ધિના વિકાસમાં આડે આવવી જોઈએ એમ નથી. જ્યારે છાપખાનાં ન હતાં અને બધું લખી કાઢવાની અને જાળવવાની મહેનત કેમ ટાળવી એ મોટો સવાલ હતો, ત્યારે સ્વાવલંબી માણસ પોતાની ભણતરની મૂડી તાજ અને તૈયાર રાખવા માટે ઘણું મોઢે રાખતો એમાં આશ્ચર્ય શું? શક્તિનો સંગ્રહ એમાં જ હતો. આજે પણ એ લાભ નાખી દેવા જેવો નથી.

બીજે દિવસે એકદમ માર્મલ ગયા હોઈશું ત્યાં આગલા દિવસના વરસાદથી પલળી ગયેલા મારા જોડાએ એકાએક હડતાળ પાડી. હડતાળ શું, રાહનામું જ આપ્યું. મેં મારી સાથે અમદાવાદી જોડાની એક વધારે જોડ રાખી હતી. આટલી મુસાફરી એ મારા ઉપર સવાર થઈ ચાલતી. હવે હું એના ઉપર સવાર થયો પણ એ જોડા મારા નાના પગને પણ નાના પડ્યા. એ વાપરીને ચાલતાં ચીત દેશની લલનાની પેઠે મારા પગના બેહાલ શરૂ થયા. એટલે જોડાને પાણીમાં પલાળ્યા પછી જ પહેરેતો. ભીનું ચામડું ગરીબ થઈ પગનો આઘાત ગ્રહણ કરતું. પણ જરાક સુકાય એટલે ખેવડું વેર વાળે. સો સવાસો માર્મલ સુધી એ હેરાનગત ચાલી. મારું દુઃખ જાણી સ્વામીએ પોતાની પાસેના

દક્ષિણી જોડા આપ્યા. એ લાલ જોડા જંગલમાં શોભતા અને આત્રાળુઓનું ધ્યાન ખેંચતા. એની આગળની ગોળ બાજુ તો ઠોકર સામે અકમીર ધલાજ હતો; પણ હિમાલયના રસ્તા ઉપર એ જોડો પગમાં કેમ ટકે અથવા સાચું કહીએ તો જોડામાં પગ કેમ ટકે! પગ ધસાતો ગયો અને તળિયે ફોડવા પડ્યા. એકે જોડો પહેરામ નહીં અને ઉઘાડે પગે ચાલું તો રસ્તા પરના નાહી ધોઈ ને તૈમાર થયેલા કાંકરા વીંછીના ડાખ જેવો પોતાનો પ્રતાપ બતાવ્યા વગર રહે જ નહીં.

આખો રસ્તો પગના દરદનું જ ધ્યાન ચાલે. આવા જંગલમાં આરામ લેવા રહી જવાનું પણ કેમ સૂઝે? જેમ તેમ કરતાં આગળ ચાલ્યા, પણ રસ્તામાં શું જોયું તેનું કશું સ્મરણ ન રહ્યું.

૩૮

ભોટચટ્ટી

એક ફેકાણે સવારે સહેજ ચાલ્યા અને સાંજના મુકામની ચટ્ટી નજરે પડી. આટલામાં એક દિવસ કેમ ગળાય એની મનમાં શંકા આવી. મેં કહ્યું, ‘અરે, એ પેલું પહાડના શિખર ઉપર માળા જેવું દેખાય છે ત્યાં જતાં કેટલી વાર! આટલા ચડણથી હારીને શું એક દિવસ ગાળવો છે? પણ હું તો ખાંડ ખાતો હતો. સીધું ચડણ હોત તો તો વાત જુદી, હાંફતા હાંફતા ત્યાં પહોંચી જવાય. પણ આખો રસ્તો કરવતની ધાર જેવો ચડ અને ઊતર કરવાનો હતો. ચડતાં હાંફી જઈએ, ઊતરતાં ઘૂટણ ભરાઈ આવે એનું દુઃખ હતું જ. પણ જેટલું ચડ્યા એટલું જ લગભગ ઊતરવાનું માથે આવે ત્યારે ઘણી મહેનત બરબાદ થયાની માનસિક વેદના આખી મુસાફરીને મારી નાખતી હતી. મને સ્મરણ છે ત્યાં સુધી, તે દિવસે અમે નવ ટેકરીઓ પાદકાંત કરી અને એટલી જ ખીણો કાપી. છેલ્લે છેલ્લે તો આખરે મુકામ આવવાનો છે કે નહીં એની શંકા મનમાં પેડી. મહાકળે ઉપર પહોંચ્યા. ચટ્ટીની ઝૂંપડીમાં

ઊભા રહેવામ એટલી ઊંચાઈ હતી જ નહીં. જનવરો ગુફામાં ઘૂસે એવી રીતે અંદર જવાનું. જમીન સાવ ભીની ભીની. અમારી સાથે મીણિયું હતું. મારી ખાસ ઘાસની ચટાઈ હતી. એટલે અમે જેમ તેમ રાત પસાર કરી. અહીંની મુસાફરીમાં શાક તો ખટાકાનું જ હોય. આજે તે પણ ન મળે. જંગલમાં કેટલાક નાના નાના છોડ ઉપર અળવીની ડાંડી જેવા દાંડલાઓ ઊગ્યા હતા. પણ એને છેડે પાંદડું ન મળે, ઘેટાના શીંગડાની પેઠે એનો છેડો શંખાકૃતિ થઈ જતો. એ દાંડલાનું શાક ખનાવીને ખાતા મેં કેટલાક પહાડીઓને જોયા હતા. તેથી આસપાસ ફરીને મેં એવા દાંડલા એકમે મૂકી વીણી આણ્યા. મારી ખાતરી હતી કે યુવા રાજ થશે. પણ તેમણે એ રાંધવાની જ ના પાડી. યુવા રામદાસી સંપ્રદાયના, દાસબોધની શિખામણ પ્રમાણે ચાલનારા. એમણે કહ્યું, ‘અખણ્યું કૃષ્ણ કે શાકપાન ખવાય જ નહીં.’ એમણે પોતાના નિર્ણય સાથે દાસબોધની એક એવી ટાંકી. પછી મારું શું ચાલે! એ દાંડલીઓ જમીન ઉપર ચઢાકાર ગોઠવી મેં અનેક જાતની આકૃતિઓ ખનાવી. અને આ રીતે જીભથી નહીં પણ આંખથી મારા પુરુષાર્થનો રસ ચાખ્યો.

એક રાત્રે અમે ભોટચટ્ટી પહોંચ્યા. પાર વગરની ભીડ હતી. રાત્રે આશ્રય વગર ખુલ્લામાં સૂવું પડશે એવી ખીક હતી, પણ આખરે અમને સ્થાન મળ્યું. આ જ ઠેકાણે બે પહાડીઓની એક દુકાન સહિયારી હતી. વેપાર સાથે કરવા જેટલી વિશ્વાસપૂર્ણ ઉદારતા એમનામાં હતી. પણ એને માટે જોઈતું ગણિત એમની પાસે ન હતું. એટલે એક જણનો જેટલો માલ દુકાનમાં આવે તેટલો જ ખીજો પણ દુકાનમાં આપે. અને એક ધરાકને માલ આપ્યો કે હાથમાં આવતા પૈસા તે જ ક્ષણે ખતે જણ સરખે ભાગે વહેંચી લે. અને આ વહેંચણીનો હિસાબ થાય નહીં ત્યાં સુધી નવા ધરાકને દાદ શાની મળે! આ બે જણમાં એક જરાક હોશિયાર હતો. હિસાબની સગવડ માટે ધરાકને સહેજ ઓછું કે વધારે ખરીદવા કહેતો. ધરાક ન માને તો એને કશું મળવાનું નહીં. અને અઢી દુકાનની ચટ્ટીમાં એક જણ રિસાયો એટલે અગવડનો પાર નહીં.

રાત પડી અને આકાશમાં તારાઓ ચમકવા લાગ્યા. ઘણું દિવસે નિરબ્ર આકાશનો આનંદ મળ્યો. આજના આકાશની નીલિમા કાંઈ ઓર જ હતી. એટલું સ્વચ્છ અને એટલું ઘેરું નીલું આકાશ સહેજે જોવાને ન મળે. આગળ જતાં દ્વારાહાટને રસ્તે સાંજે એવું જ આકાશ જોવાને મળેલું. પણ ત્યાં તો આગળ જતાં મુશળધાર વરસાદે આખું દૃશ્ય ખગાડ્યું હતું. અહીં તારાઓ નીલી ધરતી ઉપર હિરાની પેઠે આખી રાત ચળકતા હતા. એ આનંદ એકલાથી કેમ પિવાય! સ્વામી અને ખુવા અનેને બહાર આણ્યા, લાંબા વખત સુધી અમે આકાશની જ વાતો કરી. એટલામાં ચટ્ટીમાં કંઈક ખૂમાખૂમ સંભળાઈ. સ્વામીએ જઈને તપાસ કરી. યાત્રીઓમાંથી કોઈ મારવાડીની ડોસ્તી ચિડાઈને રિસાઈને ચટ્ટી છોડી જંગલમાં નાસી ગઈ હતી. ક્રોધ આગળ વિવેકનો પરાજય હંમેશાં થાય છે; પણ આજે તો ખીકનોયે પરાજય થયો હતો. પેલા ભાઈને ડોસ્તી ગયાનું દુઃખ હતું કે આખર ગયાનું એ કોણ કહી શકે! એ પેઠી વચ્ચેના મતભેદની આવી દુર્દશા પણ કોઈ કોઈ વખતે થાય છે! ડોસ્તીની તપાસ કર્યા વગર અમે વહેલા ઊડીને આગળ ચાલ્યા.

કેદારનો રસ્તો એટલે પવાલીની ચડાઈ. રામચંદ્રના સૈનિક જેવા પહાડી પણ આ ચડાઈ આગળ હારે. ‘કાણુલકી લડાઈ ઓર પવાલીકી ચડાઈ’ એ કહેવતમાં અહીંના લોકોએ પોતાનાં કષ્ટ વ્યક્ત કર્યાં છે. કહેવતોમાં પણ સ્થાનિક પાઠાંતરો હોય છે.

અમે શ્વાસથી છાતી કુલાવી રોજની પેઠે ‘અથાતો ધર્મજિજ્ઞાસા’-વાળો હંમેશનો મંત્ર બોલી શરૂઆત કરી.

પવાલી અને ત્રિજુગી નારાયણ

રસ્તામાં એક ઢેકાણે ખૂબ વરસાદ પડ્યો હતો. એટલે સૂર્યાસ્ત પહેલાં જ એક ચટ્ટીમાં થોભવાનો વિચાર કરેલો. એ ચટ્ટીમાં નેતર જેવા વેલાની મોટી મોટી ટોપલીઓ બનાવીને ખડકેલી હતી. આ સાવ જંગલી ગણાતા લોકો જ્યારે વાસણો, ટોપલીઓ કે એવો જ ખીન્ને વપરાશનો માલ તૈયાર કરે છે ત્યારે એમાં આટલી કળા કચાથી રેડે છે એવું આશ્ચર્ય થયા વગર રહેતું નથી. અમે પથારીઓ વગેરે ગોઠવી ક્યાં રાંધવું એનો વિચાર કરતા હતા એટલામાં વરસાદ થોભ્યો અને સોના જેવો તડકો નજર આગળ અથડાયો. જયદ્રથવધને દિવસે અર્જુનની જેવી દશા થઈ એવી જ અમારી થઈ. આટલો તડકો — આટલો દિવસ સિલકમાં રાખી થોભી ગયા તો પછી અમારી આખરૂ શી રહી? તરત સામાન સંકેલીને ચાલવા લાગ્યા. કુલીઓ તો ખિચારા હંમેશાં ગાંગરતા પલાણે, એમની તકરાર ડોણ સાંભળે?

ધણખરાં શક્તિનાં ગણાતાં કામો યુક્તિનાં જ હોય છે. મજબૂત મદદ દંણતાં જ્યાં થાકે ત્યાં ડોસીઓ વર્ષો સુધી અમણું કામ આપે. પાણીમાં તરવા માટે શક્તિ નેઈ એ છે ખરી, પણ શક્તિ કરતાં યુક્તિ જ વધારે ઉપયોગી નીવડે છે. પહાડ ચડવામાં પણ એમ જ છે. માણસ ને ઉતાવળ ન કરે અને શ્વાસનો તાલ સાચવે તો તે સહેજે થાકે નહીં. ઊંટ પર બેઠેલો માણસ ને પોતાનું શરીર દીલું રાખી ઊંટની ગતિ સાથે તાલ ન જમાવે તો સાંજ સુધી એનું આખું શરીર કળવા માંડે. પહાડ ચડવામાં પણ શરીર અચ્કડ રાખ્યે નહીં પોસાય. ઘૂંટણ, કેડ અને પીઠ ને મુક્ત રિથિતમાં રાખતાં આવડે અને દરેક ડગલામાં લચકપણું ફેળવે તો સવારથી સાંજ સુધી ચાલીને પણ માણસ ઝાઝો થાકે નહીં. આ ફલશ્રુતિ જાડા મેદવાળા લોકો માટે નથી એ અહીં જ કહી દેવું નેઈ એ.

હિમાલયની કણમાં કણ ચડાઈ આવી રીતે ચડી ગયા, પછી અમારી ખાતરી થઈ કે આ તપશ્ચર્યા એળે નથી. ઉપર પહોંચીને જે દશ્ય જોયું તે જન્મારામાં ભુલાય તેમ નથી. વેદકાલીન ઋષિઓની કોઈ મહાસભા બેઠી હોય એવી રીતે અસંખ્ય અરુદ્ધ-આચ્છાદિત શિખરોની એક મહાપરિપદ અર્ધ વર્તુલાકારે ગોઠવાઈ હતી. કાંઈ નહીં તો પચાસ માઈલનું દશ્ય અહીંથી દેખાતું હતું. અને જે દિશાએ જુઓ ત્યાં દૂર દૂર ધોળાં ધોળાં શિખરો અનન્તતાનું સૂચન કરતાં હતાં. આ ધોળો અરુદ્ધ ત્રિકાલાતીત હોયતી, એવી રીતે પથરાયેલો છે. અરુદ્ધ જેમ જેમ વામી થતો જાય તેમ તેમ એના ઉપર હાથોદાંતની પીળાશની પ્રતિષ્ઠા જામે છે, અને એના ઉપર જ્યારે ક્યાંક ક્યાંક નવો ધોળો કપૂર જેવો અરુદ્ધ પડે છે ત્યારે એ કોઈ ડોસીના ખોળામાં ખાળક બેઠું હોય એવી શોભા આપે છે.

જેમ જેમ મીટ માંડીને એ આખું દશ્ય હું જોવા લાગ્યો તેમ તેમ એનો ઉન્માદ મારા મગજમાં પેસવા લાગ્યો અને આખું દશ્ય જાણે એક ટેકરીઓનો મહાસાગર બાંધાતો હોય એવું જણાવા લાગ્યું. આવી એક પણ ટેકરી આપણા સપાટ પ્રદેશમાં આવીને બેસે તો ચારણો અને કવિઓ અભિમાનથી એને અખંડ ગાયા કરશે. પણ અહીં એવી ટેકરીઓનો ભાવ જ કોણ પૂછે? જેમ હિંદુસ્તાનના સંતોની ગણતરી નથી તેમ હિમાલયની ટેકરીઓની પણ ગણતરી નથી.

અખંડ હિમપ્રદેશ એટલે કાળના પરિવર્તનનો પરાભવ. આરે માસ અહીંની શોભા એકની એક જ રહેવાની. પણ એ શોભામાં પણ કાણે કાણે લાવણ્ય પૂરવાનું કામ સવિતાનારાયણનાં ફિરજો કરે છે. કોઈ પુણ્યપુરુષના સહવાસથી જેમ આસપાસનો આખો સમાજ ધર્મનિષ્ઠ થયાનો ભાસ થાય છે, તેમ સવારનાં આલકિરણો દેલાયાં કે તરત અંધાં જ શિખરો અનુરક્ત થયાનો દેખાવ થયાનો જ. કોક કોક વાર અંધાં શિખરો ગેરુવો (ભગવો) રંગ ધારણ કરી દશનામી* અખાડો જમાવે છે.

* સંન્યાસીઓમાં ગિરિ, પુરી, ભારતી, સરસ્વતી, અરણ્ય, તીર્થ, આશ્રમ, સાગર વગેરે કુલ દસ ફિરકાઓ હોય છે જેને દશનામી કહે છે.

પવાલીથી ઝપાટાભેર ઊતરી અમે ત્રિજુગી નારાયણમાં આવ્યા. જાણે સ્વર્ગમાંથી મૃત્યુલોકમાં. અને સ્વર્ગનું અધું પુણ્ય જાણે ધોવા માટે જ આવ્યો હોય એવા એક વરસાદે, આખે રસ્તે મારો ચલાવી, અમારો ઉત્સાહ ધોઈ કાઢ્યો. છેલ્લે છેલ્લે તો રસ્તો છોડી અમે સીધા જ ઊતરવા લાગ્યા. પણ પરિણામે વખત તો ન જ અચ્યો.

ત્રિજુગી નારાયણમાં નારાયણનું પ્રાચીન મંદિર છે, તેમાં જે અગ્નિ છે તે આતશબહેરામની પેઠે સતયુગથી આજ સુધી લગાતાર ખળતો આવ્યો છે! હિમાલયની દીકરી પાર્વતી દેવાધિદેવ મહાદેવ સાથે પરણી ત્યારે વિવાહના હોમ માટે આ અગ્નિનું આધાન કર્યું હતું. ત્યારથી આજ સુધી એ અગ્નિ ખિલકુલ ઓલવાયો નથી!

અહીં એક સાધુ રાત્રે પોતાનું સર્વસ્વ લૂંટાયાનું કહી મોટેથી રોવા અને ખરાડા પાડવા લાગ્યો. આખી ધર્મશાળા અકળાઈ ઊઠી. તપાસને અંતે જણાયું કે એ અધું ખડાનું જ હતું. ખીજા કેઈ સાધુને મુશ્કેલીમાં આણવાને માટે એણે એ અધું નાટક મધરાતની શાંતિમાં ભજવ્યું. સાધુ ખરા!

ત્રિજુગી નારાયણથી નીચે ઊતરી કેદારની મુખ્ય સડક ઉપર અમે પહોંચ્યા. ત્યાંથી મંદાકિનીને કાંઠે કાંઠે આગળ જઈ ગૌરીકુંડમાં પહોંચ્યા. અહીં ગરમ પાણીનાં ઝરણાં છે.

જમનોત્રી અને અદરીનારાયણ પાસે તો છેક તીર્થસ્થાને જ ગરમ પાણીનાં ઝરણાં છે, જ્યારે ગંગોત્રી અને કેદારનાથ જતાં તીર્થસ્થાનની સહેજ આ ખામી રસ્તા ઉપર જ ગરમ પાણીનાં ઝરણાં જડી આવે છે. ગંગોત્રી માટે ગંગનાણી અને કેદાર માટે ગૌરીકુંડ. ગૌરીકુંડનું પાણી સ્વચ્છ ન હતું, એટલે નાહવાનો વિચાર અમે માંડી વાલ્યો. ગૌરીકુંડથી આગળનો રસ્તો આકરા ચડણુ માટે પ્રખ્યાત છે. આ ચડણુ ચડી અમે કેદારનાથની નજદીક પહોંચ્યા. રસ્તામાં એક વળાંક વટાવ્યો અને દૂર કેદારનાથનું શિખર દેખાવા લાગ્યું. દરેક યાત્રીએ પોતાની કાયા જમીન પર ફેંકી દઈ સાણાંગ પ્રણિપાત કર્યો; ‘જય, કેદારનાથકી જય, જય કેદારપ્રભુકી જય.’

મંદિરની મૂર્તિનાં દર્શન કરતાં શિખરનાં દર્શનનો ઉમળકો વિશેષ હોય છે.

૪૦

કેદારનાથ

કેદારનાથના મંદિરની લોકપ્રિયતા બદરીનારામણના કરતાં કાંઈક ઊતરતી ખરી. તેથી જ અહીંનું મંદિર વધારે પ્રાચીન, વધારે ભવ્ય અને તપસ્વી જેવું દેખાય છે. મંદિરના આગળના ભાગ ઉપર ગ્રીક શૈલીના છપરાનો ત્રિકોણ (જેને અંગ્રેજીમાં 'ગેબલ' કહે છે) ધ્યાન ખેંચે છે. અહીંના પંડાઓ પાસે જે શંકરાચાર્યની વંશાવળી છે તે ઉપરથી અહીંનું મંદિર અત્યંત પ્રાચીન છે એમ સિદ્ધ થઈ શકે છે, એમ ટેહરીના હેડમાસ્તરે કહ્યાનું સાંભરે છે. પણ મંદિરનું સ્વરૂપ જ પ્રાચીનતાનો પૂરતો પુરાવો છે. ત્યારે અહીંયાં ગ્રીક શૈલી ક્યાંથી આવી? કે ગ્રીક લોકોએ અહીંથી લઈ લીધી? આ શૈલીને આપણી તો ગણવામાં જ નહીં. આપણી હોત તો આના અનેક પ્રાચીન નમૂનાઓ અનેક રૂપમાં દેખાત. કાશ્મીરમાં પંદરેયાન કરીને એક સ્થાન છે. એની સ્થાપત્યશૈલી વિષે એવી જ શંકા ઊઠે છે. બે અશોકનો રાજમહેલ ઈરાની શૈલીનો હતો તો કેદારનાથમાં ગ્રીક શૈલી આવ્યાનું આશ્ચર્ય શા માટે? આપણા સમર્થ પૂર્વજો પારકી કળા પ્રત્યે સુગાળવા હતા એમ શા માટે માનીએ? નબળા લોકો જ્યારે કશું ઉછીનું આણીને પહેરે છે ત્યારે એમનું દારિદ્ર્ય જ વધારે સ્પષ્ટ થાય છે. જ્યારે સખળા કશું ઉછીનું લે છે ત્યારે લઈ ને પોતે જ ઉપકાર કરતા હોય એવું દેખાય છે!

કેદારનાથના મંદિર પાસે કેટલાક કુડોમાં લાંબી લાંબી લંગોટી જેવા કાગળો પડેલા દેખાયા. કેટલાક કાગળો કપડાંની લંગોટી ઉપર ચોડેલા હતા. એમાંથી એક બહાર કાઢીને તપાસ્યો તો એ ડોકની જન્મપત્રિકા નીકળી. તપાસ કરતાં ખબર પડી કે, ઘણા વૃદ્ધ માત્રીઓ કેદારની યાત્રા કરી કૃતકૃત્ય થયા પછી સાથે આણેલી પોતાની જન્મપત્રિકાનું અહીં વિસર્જન કરે છે. જે દર્શનની ઝંખના દાયકાઓ સુધી સેવી હતી તે કેદારનાથનું દર્શન થયું, જીવનનું બધું પાપ ધોવાઈ ગયું, નવ ગ્રહોએ

૧૮૯

પોતાની અસર પાછી ખેંચી લીધી. હવે એ જન્મપત્રિકાને શું પૂજ્યાનું રહ્યું છે કે એ ચીથરું હવે સાચવી રખાય !

કેદારપ્રભુનાં દર્શન પછી પણ માણસને જીવવાની ઇચ્છા ક્યાં છૂટી છે કે અહીં પોતાના જીવનનું જ વિસર્જન કરી શકે ! જીવન છોડાતું નથી ત્યાં જીવનની પ્રતિનિધિ જન્મપત્રિકા છોડીને જ સંતોષ મનાય છે. પર્યાયધર્મની પણ અલિહારી છે. દીકરાનો અલિ આપવાને અદલે અધ્યાત્મ પાસેથી એના ભગવાને એક થેટાના અલિદાનથી સંતોષ માન્યો ! ગયા જર્મ કામકોધાદિ પરિપુ છોડવાને અદલે કોઈ અણગમતું શાક છોડીને જ યાત્રાળુઓ યાત્રાને સફળ કરે છે ! નાહવાના ત્રાસમાંથી બચી જવાને માટે પલાડી બ્રાહ્મણે પાણીનાં પાંચ ટીપાંની પંચસ્નાની શોધી કાઢી. અને આજનાં સુધરેલાં રાષ્ટ્રો પણ શત્રુ હાથ ન આવે ત્યારે એનો ફોરો જાહેર ચોકમાં બાળી પોતાની કુદ્ધ વૃત્તિને સંતોષે છે. ખિચારા મનુ ભગવાને માનવવૃત્તિને પ્રારંભમાં જ કહી રાખ્યું છે કે, મુખ્ય ધર્મના પાલનની શક્તિ હોવા છતાં જે માણસ પર્યાયધર્મ અથવા આપદ્ધર્મથી સંતોષ માને છે તેને એ ક્રિયાનું ક્ષણ પરલોકમાં નથી મળતું.

હિમાલયનાં આ આપણાં બધાં તીર્થસ્થાનો દસ દસ હજાર ફૂટની ઊંચાઈ પર હોવા છતાં ચિરદિમપ્રદેશની તળેટીમાં જ આવેલાં છે. એટલે અહીં જ્યાં જુઓ ત્યાં ઊંચા ઊંચા પહાડ દેખાય છે. આપણે માનવીઓ ખીણના ખોળામાં એટલા નાના દેખાઈએ છીએ કે બાળકની ઉપમા પણ ન જાળે.

કેદારનાથનું વર્ણન મહાભારતમાં સુંદર રીતે કરેલું છે. પાંડવો જ્યારે વનવાસમાં હતા ત્યારે મધ્યમ પાંડવ અર્જુન અસ્ત્રપ્રાર્થિતને અર્થે રખડતો આ બાળુએ આવ્યો હતો. દિવ્ય કમળો લાવવા, માટે જ્યારે ભીમ ઊપડ્યો ત્યારે તે પણ આ સ્થાને પહોંચ્યો હતો. રામદાસ સ્વામીને હનુમાનનું દર્શન થયું તે પણ આ જ પ્રદેશમાં થયું હોતું જોઈએ. અને પોતાની જીવનયાત્રા પૂરી કરી પાંડવો જ્યારે મહાપ્રસ્થાને ઊપડ્યા ત્યારે પણ તેઓ અહીં જ આવ્યા હતા. એ વૃદ્ધ પાંડવો અને એમની સાથેની માનિની દ્રૌપદી આ જ ભૂમિ ઉપર વિષણુ મને વિચર્યા હશે. જે પહાડો અત્યારે હું જોઉં છું એ જ પહાડો એમણે પણ જોયા

હતા એ ખ્યાલ જ આપણને પાંડવકાળ સાથે જોડી દે છે. અને મહા-
પ્રસ્થાનનું સ્મરણ થતાંવેંત ધર્મરાજના પેલા વક્ષદાર કૂતરાનું સ્મરણ
થયા વગર કેમ રહે? ઇંદ્રના સ્વર્ગમાં, આગકાલની હોટેલની પેઠે,
કૂતરાઓને પ્રવેશ ન હતો. ઇંદ્રે યુધિષ્ઠિરને કહ્યું, 'આ મહિન જનવરને
પાછું કાઢ, તને હવે પુણ્ય લોક મળ્યા છે.' ધર્મરાજ કહે, 'કહો તો
હું પાછો જાઉં'; પણ વક્ષદારનો ત્યાગ મારાથી ન થાય. સ્વર્ગમુખાર્થ
અકાર્યા ન કરિન સોહનિ સી મુકાર્યાતે । સ્વર્ગસુખની ખાતર પણ હું
સત્કાર્ય તજીને જોહું કાર્ય નહીં કરું.'

અમે કેદારનાથના મંદિરમાં ગયા. ત્યાં શંખનાદની સેર ઊડતી
સાંભળી ચિત્તવૃત્તિ એકદમ ઉત્તેજિત થઈ. ખીજે દિવસે સવારે અમે જોયું
કે, અહીંની મૂર્તિ તો કેવળ એક મોટા ખડખડો પાપાણ જ છે.
જમાનાઓ થયાં યાત્રાળુઓની અખંડ ધારાએ પોતાના સ્નેહથી એ
પાપાણને લીસો કરી મૂક્યો છે એ વાત જુદી. જે આવે તે શિવલિંગ
ઉપર પોતાનો દેહ ટેકવી છાતી સરસું એને ચાંપે છે.

કેદારપ્રભુનું દર્શન કર્યાની મસ્તી વગર કોઈ યાત્રાળુ અહીંની ટાઢ
એક રાત પણ જીરવી ન શકે.

હમરો વર્ષ થયાં એકની એક જ શ્રદ્ધા ભારતવાસીઓને દર વર્ષે
આ ઠેકાણે લઈ આવે છે. ભારતવર્ષના ઇતિહાસ ને પુરાણોમાં જેટલા
પુરુષો પ્રખ્યાત છે એમાંથી કેટલાય આ જ સ્થાને આવી આ શિવાલિંગને
આલિંગન દઈ ધન્ય ધન્ય થયા હશે. અસંખ્ય સામાન્ય કોટીના લોકોએ
એ ખત્રાની પ્રણાલિકામાં પોતાનું સ્થાન લઈ પોતાનું તુચ્છ જીવન પણ
ગૌરવાન્યત કયું હશે. આ સ્થાન જાણે નક્કી કર્યું અને જેણે અહીં
પોતાની ભક્તિ સૌથી પહેલવહેલી રેડી તેની વિમૂર્તિ કેવડી હશે! તે
અજ્ઞાત ભક્તને અને ઋષિને અને ભારતીય પૂર્વજને કેદારનાથ પ્રભુ
સાથે જ અખંડ વંદન હજો.

સવારે તડકો થયા પછી મોડા મોડા અમે મંદિરની ઉપર સ્નાન માટે
ગયા. નદીના પ્રવાહમાં એટલા બધા પથરા હતા કે નાહવાની સગવડનો
વિચાર કરાય જ નહીં. અને ત્યાં નાહનાર લોકો પણ ઘણા આવ્યા હતા,
એટલે એકાંતની જે મગ્ન હોય છે એ પણ ત્યાં ન મળી. એકાંતની

ધરણ જેટલી સ્વાભાવિક છે તેટલી જ વિચિત્ર છે. એકાંત માટે આપણે નિર્જન સ્થાન શોધીએ છીએ. મનમાં કહીએ છીએ, કેવું નિર્જન સ્થાન ! તે વખતે આપણને ખ્યાલ નથી હોતો કે આપણી હસ્તીને લીધે જ એ સ્થાનની નિર્જનતા તૂટી ગયેલી છે. અમુક ઠેકાણે હું એકલો જ હોઉં અને બીજા કોઈ ન હોય એવી ધરણ કરવી એ શું યોગ્ય છે ? ધર્મ્ય છે ?

એમ છતાં ધર્માત્માઓ જ ખાસ કરીને નિર્જન સ્થાનો શોધે છે. ના, એકલા ધર્માત્માઓ જ નહીં. એક સાધુએ કહ્યું હતું : રોગી, ભોગી અને યોગી ત્રણે શાંત નિર્જન સ્થાન શોધે છે. છતાં ત્રણેની ઝંખનામાં ફેર કેટલો ?

હિમાલયમાં આટલે દૂર સુધી આવીએ અને જે ક્ષણે એકાંતની કચાંક ધરણ હોય તે જ વખતે આસપાસ જનસંમદ્ હોય ત્યારે કેટલું માહું લાગે !

હવે તો ફક્ત બદરીનારાયણની એક યાત્રા રહી. અહીંથી બદરીનારાયણ બહુ દૂર નથી. કેદાર બદરી વચ્ચે કેવળ એક જ મોટો પહાડ પડેલો છે. પહાડ ઓળંગવાની સગવડ હોય તો પાંચ માઈલ જેટલું પણ અંતર નથી. પણ એ બીચો પહાડ ઓળંગવો જ મુશ્કેલ છે. એ અખંડ અરકથી ઢંકાયેલો હોય છે. પરિણામે લોકોને આવેલે રસ્તે પાછા જઈ, મોટું ચક્કર લઈ, અનેક ડુંગરા ટાળી, નવ દિનની મુસાફરીને અંતે બદરીનારાયણ પહોંચવું પડે છે. એ ઉપરથી યાત્રીઓમાં કહેવત પડી છે, ' નવ દિન ચલે દાર્ઠ કોસ. ' દંતકથા કહે છે કે પ્રાચીન કાળમાં એ પહાડ વચમાં ન હતો. એક જ પૂજારી બંને ઠેકાણે એક જ આરતીથી એકસામટી પૂજા કરી શકતો હતો. આ વાત ગમે તેટલી રસિક હોય તોય માનવા જેવી નથી. દંતકથાઓ પાછળ કોંક વાર ઐતિહાસિક તત્વ હોય છે જ્યારે કોંક વાર કેવળ લોકમાનસની કાવ્ય-કલ્પના જ હોય છે.

આ અઢી કોસની વાત સાંભળ્યા પછી મનમાં થાય છે, આધુનિક માણસને અહીં નવ દિવસનું ચક્કર ટાળવાને માટે ખંડાળા ઘાટનાં જેવાં સુરંગમોગદાંઓ પાડવાનું જ સૂઝે.

ઉખીમઠ અને તુંગનાથ

૧૬૩

મટાલી કે સ્વિઝરલેન્ડમાં આવાં યોગદાંઓ પાડેલાં છે એમ કહેવાય છે. યોગદાંનો રસ્તો કયો એટલે વીજળીના દીવા આવવા જ જોઈએ. વીજળી પાછળ હોટેલ પણ આવે અને એની સાથે ધર્મને વિરોધી એવી અસંખ્ય વાતો આવે. કાશ્મીરનું તો એમ જ થવા મેહું છે. એક હિમાલય પણ આપણે આધુનિકતાના હુમલામાંથી બચાવી નહીં શકીએ ?

૪૧

ઉખીમઠ અને તુંગનાથ

સુમેરુના શિખરને અને કેદારના મંદિરને પ્રણામ કરી અમે પાછા ફર્યા. ત્યાં સીધે રસ્તે નાળાયટ્ટી સુધી જઈ ત્યાંથી ઉખીમઠનો રસ્તો લીધો. આ પ્રદેશ મને વિશેષ આકર્ષક લાગ્યો કેમ કે અહીંની કેટલીક ટેકરીઓ મહારાષ્ટ્રની ટેકરીઓ જેવી લાગી.

જેમ આજકાલ દિલ્હીના રાજપુરુષો ઉનાળામાં સિમલા જાય છે, તેમ શિયાળાના દિવસોમાં કેદારનાથ પ્રભુ નીચે ઊતરી ઉખીમઠ આવે છે. શિયાળામાં કેદારનાથની આખી ખીણ અરક્ષી ઢંકાઈ જાય છે. ઉનાળો આવે એટલે પૂર્ણરીઓ પાવડા કાઢાળીઓ લઈને ઉખીમઠથી કેદાર જાય છે. અને ત્યાં અરક્ષ તોડીને રસ્તો સાફ કરી દે છે. પૂર્ણરીઓ કહે છે કે, શિયાળાની શરૂઆતમાં મંદિરો અંધ કરતી વખતે અંદર જે દીવો તેઓ બળતો રાખી આવે છે તે જ ઉનાળા સુધી ટકે છે ! આવી આવી વાતો સાંચી નહીં માનીએ તોયે કહ્યા વગર રહેવાતી નથી. માણસને શું શું પ્રિય છે, એની કલ્પનાઓ કયાં કયાં દોડે છે, એ જાણ્યા પૂરતો જ આતો ઉપયોગ હોય છે. ઘણી વાર આવી કલ્પનાઓમાં જ આગળ જતાં થયેલી મોટી મોટી શોધોની જડ હોય છે. એટલે માણસની મુરાદ તરીકે આવી માન્યતાઓનો લોપ ન જ થવા દેવો જોઈએ.

ઉખીમઠમાં મોટું બજાર છે. યાદ નથી શા કારણે, અમે અહીં ચાર કે આઠ આના આપાને એક નારિયેળ ખરીદી હવું. અહીં

હિ-૧૩

અનરમાં કેટલાંક નારિયેળ દુકાનમાંથી મંદિરમાં અને મંદિરમાંથી દુકાનમાં એવી અખંડ મુસાફરી કરે છે. અનરમાં નાણાંની આવી જ યાત્રા ટાળવા માટે જેમ કાગળની નોટો ચલાવવામાં આવે છે તેમ અહીં મંદિરમાં પણ કાગળનાં નાણિયેરો ચલાવ્યાં હોય તો ખોટું શું? નાણિયેરની પેઠે એ અંદરથી સડી તો નહીં જાય !

મને સ્મરણ છે તે પ્રમાણે પેલો અંગાળી માધવાનંદ ઉખીમઠ સુધી જ અમારી સાથે હતો. અહીં એને ભાંગ પાનાર કોઈ બીજા સાધુઓ મળી ગયા એટલે ઠીક ઠીક પીને એના નશામાં જ અમને મળવા આવ્યો હતો. એતું મોટું પ્રસન્ન દેખાતું ન હતું. પિત્તપ્રકોપ થયો હોય એવી એની આંખો દેખાતી. હવે અમે યાત્રાના ધોરી રસ્તા ઉપર આવ્યા હતા. ગંગોત્રીને રસ્તે સગવડો ઓછી અને જોખમ ઝાઝું, ત્યાં અમારો સાથ એને બહુ જરૂરનો હતો. હવે એને એ આવશ્યકતા રહી ન હતી. અને અમારી સાથે પચીસ પચીસ ત્રીસ ત્રીસ માઈલની રોજની મુસાફરી કરીને એ થાક્યો હતો. હવે વધુ ખેંચાય એમ રહ્યું ન હતું. એણે કહ્યું, ‘હવે હું થોડોક આરામ લઈશ, તેમ ન કરું તો ભાંગી પડવાની બીક રહે છે.’ અમે સંતોષપૂર્વક એને વિદાય આપી. અહીંની ધર્મશાળામાં એક ઝોકટરે અમને કેટલાંક પાંદડાં બતાવ્યાં. મહારાષ્ટ્રમાં જેને ઘોડાનાં પગલાં કહે છે એવા એક વેલાનાં (ફર્નનાં) એ સુકાઈ ગયેલાં પાંદડાં હતાં. આંગળીમાં લઈએ કે ભૂંડો જ થઈ જતો. પણ એ જ પાંદડાં જ્યારે એણે પાણીમાં નાખ્યાં ત્યારે થોડા વખતમાં એ તાજાં પાંદડાં જેવાં લીલાં થઈ ગયાં. ઝોકટરે અમને આગ્રહપૂર્વક કહ્યું કે, ‘અહીંથી થોડે દૂર એક સાધુ રહે છે. મળવા જાય તેને પથરા મારે છે ને ગાળો દે છે; પણ દર્શન કરી આવનારને પરચો મળ્યા વગર રહેતો નથી, એને કાંઈક તો લાભ થવાનો જ.’ અમને પોતાને ગાળો પથરા, પરચો અને લાભ કશાની જ પડી ન હતી, એટલે અમે દર્શનની ઇચ્છા રાખી નહીં. અમે આગળ ગયા.

હવે તો તુંગનાથની ચડાઈ ચડવી હતી. અત્યાર સુધી અનેક ચડાઈઓ અમે ચડી ગયા હતા, એટલે તુંગનાથ માટે તૈયાર ન હતા એમ નહીં. પણ તે દિવસે હવામાં જે ધુમ્મસ ઘેરાયું એને માટે અમે ખરેખર

ઉખીમઠ અને તુંગનાથ

૧૬૫

તૈયાર ન હતા. સવારે અમે કેટલુંયે સુંદર ચાલ્યા પછી સુંદર જોવાનું કશું ન મળ્યું. ક્ષીરસાગરમાં માછલીઓ ચડે એમ અમે તુંગનાથ ચડતા હતા. વચમાં થોભી થોભીને અમે ચારે કોર જોતા કે, ક્યાંથી ભાગ્ય બિઘડે છે? હીક ટોચે પહોંચ્યા ત્યાં વાદળાં કેટલાંક વેરાયાં. ઉપરનો ભાગ સ્પષ્ટ થયો. પછી એ શિખરની આસપાસ અમારા પગથી નીચાણમાં દૂર દૂર સુધી વાદળાં ઘેરાયાં હતાં. વાદળાં કરતાં પછી બિંચે જઈ, વાદળાંની ઉપરથી નીચે એમના પર નજર નાખવામાં જે આનંદ આવે છે અને ગૌરવ અનુભવાય છે તેટલા ખાતર પછી માણસે અહીં આવવું જોઈએ. સિંહગઢ, દાર્જિલિંગ, આણુ એવે એવે ઠેકાણે આવી શોભા અનેક લોકોએ જોઈ હશે. માણસને તે વખતે થાય છે કે, આપણે પૃથ્વી ઉપર નથી પણ વાદળાં ઉપર વિરાજતી ગંધર્વનગરીના રહીશ છીએ અને આવી જ રીતે હંમેશ માટે અધ્ધર રહેવાના. એક વાર એવી ખીજ મુસાફરીમાં હું ખપોરે એક પહાડ ઓળંગતો હતો અને ત્યાં તળેના ધુમ્મસને લીધે પગ તળે દૂર એક મોટું ઇંદ્રધનુષ્ય ફેલાયેલું દેખાતું. જાણે રંગીન કિનારવાળું એક મોટું આસન પાથરીને બેઠો હોઈ એમ જણાતું. આવે ઠેકાણે મક્કતનો આવો વૈભવ અનુભવી માણસનું ભેજું કાયમનું ચસકી જાય તો આશ્ચર્ય નથી. અને એવા દાખલાઓ નથી એમ પણ નથી. ઘડીક વાર માટે જેનું ભેજું ચસકે તે કવિ. કાયમને માટે ચસકે તે દીવાના. તુંગનાથથી અમે નીચે ઊતર્યા અને ઉપરનું વેરી ધુમ્મસ પણ વેરાઈ ગયું. અમે ઉપર હતા ત્યારે જ એ જાત તો અમે એને કાંઈ શાપ આપવાના ન હતા. નીચેની મંગળચટ્ટીમાંથી તુંગનાથનું શિખર બહુ મજાનું દેખાયું. કેટલી ભવ્ય રમણીય બિંચાઈએ અમે જઈ આવ્યા એનો ખરો ખ્યાલ નીચે ઊતર્યા પછી જ થઈ શક્યો! અહીંથી અમે આગળ ચાલ્યા. સ્વામી આગળ હતા. યુવા અને હું ખૂબ પાછળ રહ્યા. સાંજ પડી. અંધારું થવા આવ્યું, અને વરસાદે પણ હીક હીક પ્રસાદ ચખાડ્યો એટલે હું થોભી ગયો. સ્વામીની તપાસ કરી. તે તો આગળ ગયા હતા. યુવા આવે એની રાહ જોઈને અમે એક જણની સાથે ઓઢવા પાથરવાનું ને ખીજે થોડોક સામાન આગળ ગોપેશ્વર મોકલ્યો અને અમે રહી ગયા. અમારી

આખી મુસાફરીમાં આ એક જ રાત્રે અમારો ત્રણ જણનો સાથ તૂટ્યો હતો.

ખાજે દિવસે સવારે જ્યારે અમે ગોપેશ્વર પહોંચ્યા ત્યારે સ્વામી ત્યાંના વૃદ્ધ મહંતની જોડે વાતો કરતા હતા. એ મહંત મૂળે દક્ષિણી, અહીં પહાડી થઈ ગયેલો. ભાંગ્યુંતૂટ્યું મરાઠી બોલે. ‘રાનાંત’ કહેવાને બદલે ‘રાણાંત’ કહેતો. એણે અમારી આગતાસ્વાગતા કરી. સ્વામીએ એની સાથેની વાતચીતનો સાર અમને કહ્યો. ભગિની નિવેદિતા અહીં આવી ગયાં હતાં એની વાત જાણી. અને અમે વિદાય લઈ લાલસાંગા તરફ ગયા. ત્યાંથી અદરીનારાયણનો રસ્તો છે.

લાલસાંગા એટલે લાલપુલ. આ ગામડાનું ખરું નામ ચમોલી છે. પણ અહીં માત્રાળુઓ માટે અલકનંદા ઉપર જે પુલ બાંધેલો છે તેના રંગ ઉપરથી આ સ્થળનું નામ લાલસાંગા પડ્યું છે. અહીં ખજાર, તારધર વગેરે સગવડો ઉપરાંત એક શિક્ષાખાના (ઇન્સ્ટિટ્યુટ) પણ છે. લાલસાંગાથી આગળની મુસાફરીમાં બહુ મઝા નહીં આવે. કીડીઓની હાર આવતી હોય તેવી માત્રાળુઓની હાર અહીં જોવા મળે છે. રસ્તામાં ગરુડચઢી આવી ત્યાં અપોરે બહુ સરસ ઊંઘ આવી એટલા જ ખાતર એ ચઢીનું નામ માદ રહ્યું છે. આગલી રાત્રે મુશ્કેલીએ ઊંઘ મળી હતી. જો અપોરે આમ ઊંઘવા નહીં પામત તો માંદો જ પડત. અહીં જ બિચ્છુ નામના ભયાનક છોડ જોયાનું સ્મરણ છે. એટલા દિવસથી અમે ચાલતા હતા કે હવે થાક જણાવા લાગ્યો હતો. સાંજે અમે જોશીમઠ પહોંચ્યા. જેમ કેદારપ્રભુની ઉખીમઠ તેમ અદરીનારાયણની એ શિયાળાની રાજવાની.

૪૨

બદરીધામ

શ્રી આદિશંકરાચાર્યે દ્વિગ્વિજય કર્યા ગઈ હિંદુ ધર્મને સુંદર વ્યવસ્થા આપી. જેમ ખ્રિસ્તી ધર્મ માટે સેંટ પૉલ તેમ મોટા પાયા ઉપર હિંદુ ધર્મ માટે શ્રી વેદવ્યાસ અને ભગવાન શંકર. આ વિભૂતિઓનાં હૃદયોમાં મોટા મોટા ખડો સમાય ! અને એમની નજર તો દૂર દૂર સૈકાઓ સુધી પહોંચે ! વિશ્વાસ, વાગ્દેભવ અને વ્યવસ્થા એ જ જાણે એમનું હાડ. શંકરાચાર્યે પોતાની વ્યવસ્થા ટકાવવા માટે અને જીવતી રાખવા માટે ભારતવર્ષને ચાર છેડે ચાર મઠો સ્થાપ્યા : દ્વારકા, શૃંગેરી, પુરી, અને જ્યોતિર્મઠ (જેશીમઠ). ચારે ઠેકાણે એ ધર્મસત્રોટ પ્રભુચારીઓ રાખ્યા, જાણે અશોકના રાજીકો (વાઈસરોય).

ઉત્તરમાં જ્યોતિર્મઠ સ્થાપી ત્યાં દક્ષિણ તરફના ધર્મચુસ્ત પ્રભુચારીઓ આણીને એમને કાયમ કર્યા.

હિંદુસ્તાનમાંથી બૌદ્ધધર્મ ઉત્તર તરફ ટિબ્બત અને ચીન તરફ ગયો. એના મંગોલિયન સંસ્કારો દેશમાં નહીં આવે એ ખાતર આ એક થાણું રાખ્યું હતું એમ કહેવાય. પ્રાચીન સંસ્કૃતિમાં વેપારની દૃષ્ટિ, લશ્કરની દૃષ્ટિ, અને ધર્મની દૃષ્ટિ ત્રણે એકર રાખી મથકો સ્થાપાતાં.

જેશીમઠમાં પ્રભુ બદરીનારાયણ શિમાળા માટે પોતે આવીને રહે છે. તેથી અહીં પણ પંડાઓની અને યાત્રીઓની ભીડ ખૂબ હોય છે. અહીંના કારીગરો તાંબાનાં અને ચાંદીનાં પતરાં ઉપર બદરીનારાયણનું ચિત્ર ઉપસાવી યાત્રીઓને વેચે છે; કાગળ પર છાપેલાં ચિત્રો પણ રાખે છે. અહીંનું ખજાર આ પ્રદેશમાં મોટું કહેવાય.

જેશીમઠમાં અમને એક મદ્રાસી પ્રભુચારી મળ્યો. એ અંગ્રેજીમાં બોલી શકતો. એની પાસેથી જેશીમઠના પ્રભુચારી મહંત અને એમના વંશવિસ્તારની ઘણી માહિતી મળી. યાત્રાળુઓની આંધળી દાનદૃષ્ટિઓમાંથી

આ મહંતોને મફતની કેટલીક આવક છે અને તે કેમ વપરાય છે એ વિષે પણ એણે અમને ઘણું કહ્યું. અંદરની ઘણી ઘણી ખખરો એ જાણતો એમ એના બોલવા ઉપરથી લાગ્યું. હિંદુ સમાજને સાદું ડહાપણ શીખવવા માટે અને અનેક જાતના સડા દૂર કરવા માટે હવે કોઈ જખરજસ્ત કેળવણીકાર શંકરાચાર્ય જાગવાની જરૂર છે. જોશીમઠના મંદિરના ચાર ખૂણા પર ચાર નાનાં નાનાં દેવળો છે. એની અંદરની મૂર્તિઓ પ્રમાણ-શુદ્ધ અને રૂપાળી લાગી. એમાંના એક મંદિરમાં શંકર અને પાર્વતી બીલ વેશે બેઠાં છે. એ મૂર્તિ જોઈને તો હું મોહી ગયો.

જોશીમઠથી ઊતરીને અલકનંદા અને ધવલગંગાના સંગમ ઉપર વિષ્ણુપ્રયાગ અમે પહોંચ્યા. પહાડી નદીઓ જ્યારે એકબીજાને મળે છે ત્યારે ગાંડીતૂર થઈ જાય છે. ત્યાં લાંબા વખત સુધી બેસવું પણ જોખમ-કારક હોય છે. મસ્તીમાં માણસ ભરકો મારી તણાઈ જાય તો નવાઈ નહીં. આગળ જઈ બેત્રણ ચટ્ટીઓ વટાવી અમે હનુમાનચટ્ટી આવ્યા. અહીં પ્રાચીન કાળમાં એક મોટો યાગ (યજ્ઞ) થયો હતો. પણ અમે થોડા વગર આગળ બદરીનારાયણ ચાલ્યા. રસ્તામાં એક નદી થીજીને બરફ થઈ ગઈ હતી. એ ઝોળાંગવી એ સહેલી વાત ન હતી. પગ તળેનો બરફ મજબૂત છે કે પાતળો છે એ જાણવા માટે અમે અમારી લાકડીની અણી બરફમાં ખૂંચ જોરથી મારતા. ઘણી વાર નદીની ઉપરનું પડ બરફ થઈ ગયેલું હોય છે અને અંદરથી ઠંડું પાણી વહેતું રહે છે. જો ઉપરનું પડ તૂટે અને માણસ અંદર પડે તો એ ઠંડા પાણીના પ્રવાહના ભોંયરામાં તણાઈ જવાનો. પછી એને માટે બચવાનો ઉપાય જ નહીં. ઉપરની ટેકરી ઉપરના કેટલાયે પથરાઓ ગળડીને બરફના પટ પર પડ્યા હતા. પથરાના ભારથી બરફ ઓગળે અને પાતળો થાય પછી એક એવી અણી આવે કે બરફથી પથરાનો ભાર સહન ન થાય. ડુપ! અને પથરે જળસમાધિ લીધી જ જાય. એવી એક બે જળસમાધિ જોઈને અમે ચેત્યા હતા. કહેવાય છે કે એક વખતે કોઈ પૈસાદાર માણસ ચાર ભોઈજાણી અંપાનમાં બેસીને જતો હતો અને નીચલો બરફ એકાએક ઓગળી ગયો. એ અંપાન અને પાંચે જણા ત્યાં જ પ્રવાહની અંદર ઊતરી ઠરી ગયા. એમને માટે ઠંડી ઘોળી કબર તો તૈયાર જ હતી.

બદરીધામ

૧૯૯

મને કંઈક સ્મરણ છે કે કેદારને રસ્તે કે બદરીનારાયણને રસ્તે
ક્યાંક અમે નદીને કાંઠે કાંઠે જતા હતા અને નદી ઉપર બરફનો એક
મોટો પુલ કુદરતી રીતે બનેલો હતો. નીચલી બાજુથી ઝલતા પુલ જેવી
બરફની ગોળ કમાન થઈ હતી.

*

*

*

દર્શન થયું ! આખરે બદરીનારાયણના શિખરનું દર્શન થયું. આનંદ !
આનંદ ! સુરસા શિરસા દૃષ્ટ્યા વક્ષસા મનસા તથા પદ્મભ્યાં કરામ્યાં જાનુભ્યાં
અમે પ્રણિપાત કર્યો. માથુસ ગમે તેટલો થાક્યો હોય તોયે શું આ
છેલ્લું અંતર કાપતાં વાર લગાડે ! પવનદડા જેટલા હળવા થઈ અમે
દોડવા લાગ્યા. ભીંતે કપડે પુરીમાં પ્રવેશ કર્યો. ઉતારે જઈ કપડાં
સૂકવ્યાં અને સાંજની આરતી અને રાજભોગ જેવા પહોંચી ગયા.
બાવાઓની ઘંટ વગાડવાની એક ખાસ પદ્ધતિ હોય છે. કેડ વાળી
વાળીને બે જણ ઘંટ વગાડે છે અને અસમાન તાલ બરાબર સાચવે
છે. આ તાલ એમને ક્યાંથી સૂઝ્યો એનું આશ્ચર્ય થયા વગર રહેતું
નથી. ઘંટાનાદના આમંત્રણના જવાબમાં અમે મંદિરે પહોંચ્યા. લોકોની
એવી તો ભીડ જમી હતી કે જાણે મધપૂડા ઉપરની માખીઓ ! તે
વખતે મનમાં શું થયું, શા શા ભાવો મનમાં ભરાઈ આવ્યા, એની
કલ્પના હું આપું એ કરતાં સ્વામી આનંદની ભાષામાં અહીં ટાંકું, તો
મનને કાંઈક સંતોષ થાય.

‘અમે ઊડી ઉતાવળે મંદિરમાં ગયા. પ્રત્યક્ષ નારાયણને આરણે —
ભગવંતને ચરણે — લોકોની ભીડનું પૂછવું જ શું ? આખી બદરીપુરી જ
ત્યાં ઊઘટી હતી, પુરીમાં રહેતાં છતાં રાજભોગનું દર્શન ન લે એવો
કયો અભાગિયો હોઈ શકે ! અમે જેમ તેમ દર્શન કર્યું, મંદિરની
અંદર દૂર દૂર મૂર્તિ પાસે અનેક દીવાઓની દીપમાળા ઝળહળતી હતી.
દર્શન કરી અમે ગદ્ગદ થયા, કૃતકૃત્ય થયા. સગાંવહાલાં, ઇષ્ટસંબંધી
બધાનું અહીં સ્મરણ થયું. અનેક દિવસોથી જેની ઝંખના મનમાં હતી,
જેને માટે મહિનાઓના મહિના જંગલોમાં અને પહાડોમાં રખડવાનું
અમે આનંદથી સ્વીકાર્યું હતું, તે અતે પ્રાપ્ત થયેલું નેઈ આંખમાંથી

આનંદાશ્રુ વહેવા લાગ્યાં, જીવન સફળ થયું, ધન્યતા અનુભવી. નારાયણને આરણે તે વખતે કેટલાક લોકો કૃતકૃત્ય થઈ, પાવન થઈ, 'તારે ચરણે એક વાર આપી દે કામમનું સ્થાન, નારાયણ', 'આ જ ક્ષણે તારે આરણે આશ્રય આપ', 'હવે તારે શરણે આવ્યા પછી ફરી પેલા અસાર જગતમાં અમને ધકેલીશ નહીં', 'મને ખેંચી લે', 'આ જગતમાંથી મને કાઢી લઈ તારે ચરણે અક્ષય શાંતિ આપ', 'ધન્ય થયો છું નારાયણ હવે મરણ આપ', આમ અનેક રીતે પ્રાર્થના કરતાં ભગવાનને વીનવતાં ઊભાં હતાં! નારાયણને આરણે, પ્રત્યક્ષ નારાયણની સામે ઊભા થયા પછી પણ કયા અભાગી પ્રાણીને આ અસાર જગતની હજીયે બ્રાંતિ રહી કે તે વિષે ચત્કિચિત્ પણ મોહ એના મનમાં રહેશે?

‘મંદિર બહાર નારાયણનો પ્રસાદ (ભાત) વહેંચાતો હતો પણ ત્યાં એટલી ભયંકર ભીડ હતી કે કેમે કરીને અમે અંદર પહોંચવા પામ્યા નહીં. અંતે એક યાત્રાળુ પાસેથી થોડોક પ્રસાદ માગી લઈ, ઘણા પ્રેમથી કૃતકૃત્ય થઈ ખાધો. અહીં નારાયણને આરણે રાગ રંક એક, ગરીબ તવંગર એક, બ્રાહ્મણ શ્દ્ર એક, પાપી પુણ્યવાન એક, સુખી દુઃખી, રોગી કુદી, ઢેક ચમાર, શ્દ્ર અતિશ્દ્ર, ચાંડાળ પતિત, જિંચ નીચ, કાળા ગોરા, વૈષ્ણવ શૈવ, સંન્યાસી ત્યાગી, શક્તિ વૈરાગી, નાના મોટા, બાળક સ્ત્રી, અધાં જ એક. અહીં ભેદ નથી, અહીં ન્યાત નથી, અહીં સંપ્રદાય કે પંથ નથી, અહીં તારું મારું નથી, અહીં દ્વૈત નથી, અહીં દ્વેષ નથી, અહીં વાદ નથી, અહીં ઝઘડો નથી, અહીં સનાતની અને સમાજિસ્ટ નથી, અહીં સુધારક નથી, ઉદ્ધારક નથી, અહીં પૂર્વ નથી પશ્ચિમ નથી, અહીં અધું જ એક, કેમ કે આજ અધાં ભાંડુઓ ફરી એક જ પિતાને મળવા વિદેશથી પાછાં આવેલાં છે. અહીં કોઈનો દરજ્જો મોટો નથી. કોઈ પણ છેક તણખલા જેવો નથી, કોઈ તુચ્છ નથી. અહંકારથી નાહક કુલાયેલા લોકોનો મદ અહીં નારાયણને આરણે ખરી પડે છે. જેઓ નાના છે તેમને નારાયણ પોતાને હાથે ઉપર ઊંચકી, પાવન કરી અધાની પંક્તિએ બેસાડશે. અહીં નારાયણની દષ્ટિ ન પહોંચે એટલું નાનું, એટલું પાપી કોઈ જ નથી.

અદરીધામ

૨૦૧

‘ઇક નદિયા ઇક નારે! વહાવે મૈલો નીર ભર્યો,
જગ મિલ ગયે તગ એક ઝરન ભયે ગંગા નામ પર્યો.’

‘આ પતિતપાવનને આરણે કોણ પાવન નહીં થાય ? કોના ઉપર પ્રત્યક્ષ નારાયણની પાવન દષ્ટિ પડ્યા છતાં જોય નીચ, સારું નરસું, પાપી પુણ્યવાનના ક્ષુદ્ર ભેદભાવનો મેલ રહેશે ? અને આ અભેદ, આ અદ્વૈત, આ પ્રેમ, આ એકાત્મભાવ, આ અંધુભાવ આ કાળે અહીં મોટા મોટા જ્ઞાનીઓથી માંડી ઠેક ગમાર સુધી અધાને સમગ્નય છે. પૈસાદારથી માંડીને છેક ગરીબ, અભણ અનાડી યાત્રી સુધી, કશો સંકોચ રાખ્યા વગર, મોટા પ્રેમથી, એકખીન્ન પાસેથી નારાયણનો પ્રસાદ માગી લઈ અને એકખીન્નમાં વહેંચી લઈ ખાય છે તે અમરતું નથી. મારે એક વાર બોલો ‘જય શ્રી અદરીખિશાલકી જય, જય શ્રી અદરીખિશાલકી જય.’”

૨

આજે મારે છેલ્લું શ્રાદ્ધ કરવું હતું. સિદ્ધપુર અને ગયા બે ઠેકાણે વડીલોનું શ્રાદ્ધ કર્યું હોય એટલે વડીલોની તૃપ્તિ થાય છે. પણ અદરી-નારાયણમાં બ્રહ્મકપાલની શિલા ઉપર બેસીને માણસ શ્રાદ્ધ કરે એટલે અધા જ પૂર્વજો એકસામટા મોક્ષે જવાના. અહીં શ્રાદ્ધ કર્યા પછી માણસ જો ફરી વાર શ્રાદ્ધ કરે તો મોક્ષે ગયેલા પિતરો નરકમાં પડે એમ શાસ્ત્રોમાં સ્પષ્ટ લખ્યું છે ! અહીં શ્રાદ્ધ કરી પિતરોના ઋણમાંથી માણસ કાયમનો મુક્ત થાય છે. અનેક યાત્રાઓ કરતો કરતો માણસ હિમાલયની આ છેલ્લી યાત્રા કરે એટલે એનાં ઐહિક અધાં અધનો તૂટવાં જોઈએ. પછી પોતાના જ કુટુંબને વળગી રહેવા જેટલી સંકુચિતતા એનામાં ન જ રહેવી જોઈએ. માનસિક વળગાડ છૂટ્યો એટલે ધાર્મિક ઋણ પણ ફીટ્યું. શ્રાદ્ધ કરવાનું તે આપણી કોમળ અને પ્રેમળ સ્મૃતિમાં વસતા પિતરોનું. હૃદયની ત્રિંચી છૂટી એટલે પોતીકાં માનેલાં અધાં સગાંસંબંધીઓનું પણ અંધન તૂટ્યું. ફરી એ વળગાડ પાછો લગાડાય નહીં. જે અધાનો થયો તેને પોતીકું અને પરાયું એવો ભેદ શા મારે હોય ! ભગવાનને ચરણે આવીને પણ માણસ જો એ સંકુચિતતા રાખે તો એ એ જ

સમીક્ષા

લાગનો છે. એ અને એની સ્મૃતિ ખેંચે નરકે જાય નહીં તો શું થાય !
નરક એટલે સંકુચિતતા. તુકારામે કહ્યું છે,

આધી હોતા મુક્ત । સ્વયે જ્ઞાલા વદ્ધ ।

વેચુનીયાં છંદ । માજે માજે ॥

સવારે ઊઠીને નાહીધોઈ લોટામાં ચોખા ભરી મંદિરે ગયો. બદરી-
નારાયણમાં નાહવાની મુશ્કેલી નથી. ગરમ પાણીના મોટા કુંડ છે. ગમે
તેટલા નાહો, ગમે તેટલું નાહો. લોટો ચોખા પૂજારીને સોંપી દીધા. એણે
કુંડ ઉપરના ચૂલા ઉપર અસંખ્ય બીજા લોટાઓ સાથે મારો લોટો પણ
ચડાવ્યો. દર્શન કરીને પાછો આવું ત્યાં સુધી એ લોટામાં ચડીને
ભાત તૈયાર હતો. બદરીનારાયણને એનો ભોગ ચડાવ્યા પછી એ લોટો
મને પાછો મળ્યો. એ લઈને એ ગોર સાથે બ્રહ્મકપાલની વિશાળ શિલા
ઉપર જઈને મેં શ્રાદ્ધ કર્યું. અહીંના પંડાઓની મૂંઝવણ હું જાણતો
હતો. એક સંસ્કૃતને ખાદ કરતાં બીજા કોઈની સાથે એમનું વેર નહોતું.
એટલે મેં શ્રાદ્ધના મંત્રો મારી મેળે જ તૈયાર કરી રાખ્યા હતા. ગુજરી
ગયેલા પૂર્વજોનાં અને સગાંસંજોનીઓનાં નામ પણ યાદ કરી રાખ્યાં
હતાં. બધાંને નામે અહીં શ્રાદ્ધ કર્યું અને એક કુળધર્મની સાંગતાસિદ્ધિ
કર્યાના સમાધાન સાથે પાછો આવ્યો. કેટલી કૃતાર્થતા ! હું જાણે આ
દુનિયામાં હતો જ નહીં. ત્યાંથી સીધો પાછો મંદિર આવ્યો. મારે ઘેર
જઈ જમતા પહેલાં નારાયણનું ફરી વાર દર્શન લેવું હતું. ખારણે ભીડ
વધતી જતી હતી. આટલા લોકો આટલી ભીડ કરીને ઊભા હોય,
એકબીજાના ધક્કા એકબીજાને વાગતા હોય, છતાં અહીં કોઈ મિત્તળ
ખુએ એમ ન હતું. બધા જ ભક્તિના ઉન્માદમાં આવેલા; એકબીજા
પ્રત્યેનો સહભાવ એકેએક આંખમાં નીતરતો હતો.

એ ભીડમાં એક મારવાડી યુવતી એક નાનકડી થાળીમાં બદામ,
સાકર, કિસમિસ, ચંદન, કપૂર વગેરે અનેક પૂજ્યદ્રવ્યો ભરીને પ્રવેશ
શોધતી હતી. એટલામાં કોકનો ધક્કો વાગ્યો, હાથમાંથી થાળી પડી ગઈ.
થાળી પડતાંવેંત જાણે હૈયામાં તીર ભોંકાયું હોય તેમ એ બાઈ એક
ક્ષણ સ્તબ્ધ થઈ, બીજા જ ક્ષણે રડી. પડી. અને એ કેમ ન રુએ ?

એણે સાકરનો એકેએક ગાંગડો વીણી વીણીને પસંદ કર્યો ન હતો ? એકેએક અદામ ઉત્તમ પુષ્ટ જોઈને લીધી ન હતી ? પોતાને હાથે ચંદન અને કેસર ઘસી ઘસી એનો લેપ બનાવ્યો ન હતો ? અદરીનારાયણને આ બધું ચડાવીશ એવા સંકલ્પથી એ બધું ભેગું કરી પોતાના જીવ જોડું સાચવી રાખી એ અહીં સુધી લઈ આવી હતી. એ પૂજ્યદ્રવ્ય પાછળ કેટલું ધ્યાન, કેટલી ભક્તિ, કેટલો આનંદ સમાયેલાં હતાં ! ધન્યતાની પળે જ એ હાથમાંથી પડી ભગવાનને આજે વેરાઈ જાય એના કરતાં વધારે વિપત્તિ કઈ ? કેટલું એનું દુઃખ ! કેટલો વિલાપ ! મારું હૈયું પીગળ્યું. હું પાસે ગયો. એ બાળકની ભક્તિની આગળ મારું માથું નીચું નમ્યું. મેં એને કહ્યું,

‘ અહીં, આ વૃથા શોક શા માટે કરો છો ? પૂજનીના હાથે આ ભોગ અંદર ન પહોંચ્યો એટલા માટે ? તમે ભૂલો છો. અહીંનો એકેએક પથરો પવિત્ર છે, પાવન છે. અને ભગવાનના આજણાના આ પગ તળેના પથરા ! કોણ જાણે કેટલા સંત, મહંત, સાધુ, સત્પુરુષોના ચરણસ્પર્શથી પુનિત થયા હશે ! ભગવાનને એ પૂજનીને હાથે તમારો ભોગ સ્વીકારવો ન હતો, તમારે હાથે જ એ લેવો હતો. એટલે આમ થયું. તમારી ભક્તિ ઉપર તમારો વિશ્વાસ હોવો જોઈએ. ’ એવું એવું મેં ધણું કહ્યું. બાળા શ્રદ્ધાની નજરે મારા તરફ જોતી જ રહી.

વેરાયેલી અદામ અને સાકર ભેગાં કરી ભગવાનના પ્રસાદ તરીકે મેં એને સોંપી દીધાં અને કહ્યું, ‘ જા અહીં હવે સુખેથી ઘેર જા, ભગવાનની કૃપા વિષે મનમાં શંકા આણીશ મા. ’ ભોળી બાળા ! મેં જોટલું કહ્યું તેટલું બધુંયે એણે સાંભળ્યું, શ્રદ્ધાપૂર્વક સ્વીકાર્યું. આંસુ લૂછી લીધાં અને ‘ જય અદરીમિશાલકી જય ’ એમ કહીને એ ત્યાંથી ગઈ. એ ગઈ પણ મને ભક્તિની દીક્ષા આપીને ગઈ. નારીહૃદયમાં કેટલી શ્રદ્ધા હોય છે, કેટલી ભક્તિ હોય છે, કેટલી ઉત્કટતા હોય છે, એનું દર્શન કરાવી એ ગઈ. મને અદરીનારાયણનું દર્શન મૂર્તિમાં થયું એ કરતાં એ ભોળી મારવાડી બાળામાં વધારે થયું. ’

વળતાં

અદરીનારાયણથી કેટલાક માત્રીઓ વસુધારા જાય છે. ઉપરથી એક ઘોષ પડે છે. જેઓ પુણ્યવાન છે તેમને માથે જ એની ધારા પડે; પાપી હોય તો ધારા આજુએ જાય, એને માથે પડે જ નહીં એવી માન્યતા છે. વસુધારા જવાનું અમે માંડી વાળ્યું, કેમ કે અમારા કુલીઓને આગળ આવવાની દાનત ન હતી. તેઓ હવે વહેલા ઘર ભેગા થવાને ઇતેજ્ઞર હતા. અમે પાછા ફર્યા. રસ્તામાં કેટલાય લોકો અદરીનારાયણનો ભાત તડકામાં રાખી સૂકવતા હતા. આ સૂકવેલો ભાત તેઓ અહીંથી ઘેર લઈ જશે. અંગાળીઓ અંગાળ લઈ જશે, પંજળીઓ પંજળમાં, મારવાડીઓ પોતાની મરુભૂમિમાં લઈ જઈ એ ખાશે અને ચુસ્ત કર્મકાંડી મહારાષ્ટ્રીઓ પણ પોતાને ઘેર લઈ જઈ અંધાં સગાંવહાણાંઓને વહેંચી એ ખાશે. મદ્રાસીઓ — છેક રામેશ્વર સુધીના મદ્રાસીઓ — ને ઘેર આ ભાત પહોંચશે. શાલિગ્રામ જેમ પથ્થર ન ગણાય, જનોઈ જેમ સૂતર ન ગણાય, તેમ આ ભાત અનાજ ન ગણાય. એ તો પ્રત્યક્ષ પ્રભુનો પ્રસાદ. એ આપણી કાયાને પવિત્ર કરે છે, કોઈ પણ કારણે એ પ્રસાદ અપવિત્ર નહીં થાય. અગ્નિ જેટલો જ એ પવિત્ર. એ પ્રસાદ લઈ અમે પાછા ફર્યા.

રસ્તામાં જ્યાં ત્યાં બિચ્છુના છોડ દેખાતા હતા. મરાઠીમાં એ છોડને ‘ખાજકૂઈ’ કહે છે. કોઈ એને ‘ખાજકાલી’ પણ કહે છે. એનાં પાંદડાં શરીરને અડે કે ભારે ખંજવાળ અને ખળતરા પેદા થાય છે.

તુલસીના છોડને નમસ્કાર કરતા એક વૈષ્ણવ ભક્તને જોઈ, એક મિશનરીએ તુલસીનાં પાંદડાં હાથમાં લઈ એળી નાખ્યાં. પહોંચેલ ભક્ત સહેજ આગળ ગયો અને એણે બિચ્છુના છોડને સાષ્ટાંગ નમસ્કાર કર્યો અને કહ્યું, ‘તુલસીમાતા કરતાં અમારો આ દેવ મોટો છે.’ ફરી પ્રયોગ કરવા જતાં મિશનરીને પણ એ વાતની પ્રતીતિ થઈ, વગેરે ત્યાંના

એક પહાડીએ હસતાં હસતાં કહ્યું. આ ભતના ટુચકાઓ અધા જ પ્રાંતમાં હોય છે. મિશ્નરી નહીં તો ખીન્ને કોઈ પરધમી અથવા નાસ્તિક, વાર્તાને તો ગમે તે માણસ ચાલે.

અમે લાલસાંગા વટાવી મિલચૌડી આવ્યા. અહીં ટેહરી રાજ્યની સરહદ પૂરી થાય છે. કુલીના કરાર અહીં સુધીના જ હોય છે. કેરસિંગ અને આદુ પોતાનું વેતન ચૂકવું કરાવી, ગળગળા થઈ અમને છેડીને પાછા ગયા. જતાં અમને કહે, તમે લોકો એટલા ઝપાટાથી ચાલ્યા છો કે, અમારા દિવસો ખર્યા, ખાધાખરચ ખર્યું. પણ ચાલતાં ચાલતાં દમ નીકળી ગયો છે. હવે ઘેર જઈને ખૂબ દૂધ લી ખાઈશું અને આવતે વરસે ભાર ઊંચકવાથી આરામ લઈશું.' જે દિવસે અમે મુકામ કરતા તે દિવસે એમનું ખાધાખરચ અમારે માથે હતું, ઘઉંના લોટને બદલે જે એમને દાળચોખાની ખીચડી આપીએ તો એમને મન મોટી ઉઝાણી. ખીચડી આપીને દશ માઈલ વધારે ચલાવો તો વાંધો નહીં ઉઠાવે. અમે એક નવો કુલી કર્યો. હતો તો માણસ ગરીબ, પણ ભોળ-પણમાં બહુ વાતો કરે. જેમ સાધુઓ પોતાને વિષે વાતો કરવી હોય ત્યારે 'હું' કહેવાને બદલે 'આ શરીર' બોલે છે, તેમ અમારો કુલી પોતાને વિષે બોલવું હોય, ત્યારે 'મારો પ્રાણ' કહીને જ બોલે: 'મારો પ્રાણ' થાક્યો છે, 'મારો પ્રાણ'ને ઊંઘ નોઈ એ છે, 'મારો પ્રાણ' અંધારામાં જવાની હિંમત ન કરે, વગેરે!

મિલચૌડીથી આગળ ગયા એટલે ગણઈ આવ્યું. અહીં એક દુકાનની પાછળની લાંબી ને સાંકડી ઓસરીમાં અમે સૂતા હતા. થાક્યા શરીરને ઊંઘતો એક હપ્તો માંડ મળ્યો હતો, એટલામાં પાડોશમાં ગાયન શરૂ થયું. ઘણા પહાડીઓ ભેગા થયા હતા. અવાજ ઉપરથી અમે અનુમાન કર્યું કે કોઈ છોકરો ગાય છે. એનો અવાજ સારો હતો. આલાપ પણ મધુરા હતા. થોડોક વખત ઊંઘમાં ગાયનની મીઠાશ લળી ને હું પ્રસન્ન થયો. પણ ગાયન એક લીટીથી આગળ વધે જ નહીં. ફરી ફરી એની એ જ લીટી. અર્ધો કલાક થયો, પોણા કલાક થયો, કલાક અને બે કલાક થયા, અને એ ને એ જ લીટી ચાલે.

હું કંટાળ્યો. પછી અકળાયો, બેચેન થયો. એ કડી મગજમાં ઘૂસી, માથું ફરવા લાગ્યું; પણ ગાયન કેમે કરીને થોભે જ નહીં. પથ્થુ કેની આગળ તકરાર કરાય? આખરે થાકીને ક્યારે સૂતો તે કોણ જાણે! જે સંગીત શરૂઆતમાં મધુરું લાગ્યું હતું તે જ આટલું અગામીમાં થઈ ગયું એમ જોઈ વિચાર આવ્યો, સ્વર્ગના દેવો એ ને એ જ ભોગ ભોગવીને મારી પેઠે કંટાળી જતા હશે અને મરણ માટે અંખતા હશે. તુકરામનો અભંગ યાદ આવ્યો :

સ્વર્ગોંચે અમર અિચ્છતાતી દેવા ।

મૃત્યુલોકીં વ્હાવા જન્મ આમ્હાં ॥

અમરપણું એટલે, સ્વામી દયાનંદ સરસ્વતી કહે છે તેમ, ન ખૂટે એવી જન્મટીપની સગ્ન. હું કાંઈ સ્વર્ગનો દેવ ન હતો કે મૃત્યુ માટે અંધ. મારે તો સવાર થાય અને હું ગણુઈ છોડું એટલું જ જરૂરનું હતું.

અહીં રસ્તામાં સારો લોટ ન મળે. ઘંટીની કાંકરી એમાં ભરેલી હોય જ. પરિણામે મારી હોજરી ખગડી, મને તાવ આવવા લાગ્યો. પણ અહીં થોભ્યે થોડો જ આરો આવવાનો હતો! તાવ હોય કે નહીં, ચાલવું જ જોઈએ. રસ્તામાં લાકડાના વાસણમાં જમાવેલું કાચા દૂધનું સરસ દહીં મળતું એ પણ હું છૂટથી ખાતો. દહીંથી મને નુકસાન ન થયું. ઊલટું પેટના મરડા માટે એ અકસીર દવા જેવું નીવડ્યું.

૪૪

‘દ્વારાહાટ’

એક દિવસ મોટી સાંજે એક પહાડની તળેટીમાં આની પહોંચ્યો. રસ્તામાં મોટા વરસાદથી હું પલ્લવ્યો હતો; એક જળુને ત્યાં કપડાં સુકાવવા થોભ્યો, તેથી હું પાછળ પડી ગયો હતો. દુકાનદારે કહ્યું, ‘તમારા બે સાથીઓ આગળ દ્વારાહાટ ગયા છે, તમને ત્યાં આવવાનું કહી ગયા છે.’ દુકાનદાર પાસેથી સંદેશો સાંભળ્યો અને આકાશ ભણી જોયું. એટલું સુંદર આકાશ ભાગ્યે જ જોવાને મળે છે. અંધારું વધતું ચાલ્યું. આગળ જઈ કે ન જઈ... વચાર કરતો હતો. મનમાં નિર્ણય થયો કે અંધારામાં જવા કરતાં એક રાત અહીં રહી જઈ એ સારું. પણ ખીજી ક્ષણે ધૂન ચડી કે ના, જઈ એ આગળ, એક રાતનો અનુભવ થશે. દુકાનદારને આશ્ચર્યચકિત બનાવી આટલે મોડે આગળ ચાલ્યો.

રાત પૂર્ણિમાની હતી. પણ એ અમાસની હોત તોયે આના કરતાં વધારે અંધારું ફેલાવી ન શકત. આકાશમાં કાળમિશ્ર વાદળાં ઘેરાયાં હતાં. રસ્તો ખરાબ દેખાય નહીં. ખપોરના વરસાદને લીધે રસ્તો વચમાં વચમાં ધોવાઈ પણ ગયો હતો અને નાના મોટા ખાડા થયા હતા. રસ્તામાં અનેક વાર પડ્યો, અથડાયો, ધૂંટણ મરડાઈ ગયું. ઓઢેલી શાલ મારા કરતાં કાંટાળા ઝાડની જ દમા ખાવા લાગી અને ત્યાં જ રહી જવાની વાત કરવા લાગી. એને મનાવી સાથે લીધી અને હું આગળ ચાલ્યો. જેમ જેમ વખત જાય તેમ તેમ પરતાઈ; પાછળ રહ્યો હોત તો કેવું સારું! ખૂબ ચાલ્યા પછી મનમાં વિચાર આવ્યો કે, આવ્યો એ પંથ વધારે કે આગળ કાપવો છે એ વધારે? પાછા જવાનો વિચાર કરું ને આગળ બે જ ફર્લાંગનો રસ્તો ખાડી રહ્યો હોય તો ખાધા બનીએ. આગળ ચાલું ને ફરી હિસાબ કરું. મારું ધડિયાળ કેડે ચડાવ્યું હતું; પણ રાત્રે એમાં શું દેખાય! અંતે હાપણ સૂઝ્યું કે

વિચારનું ઘડિયાળ થોભાવી દેવું ને ચૂપચાપ ચાલવા માંડવું. ધીરજ આગળ જંગલનો જ અંત આવ્યો અને હું દ્વારાહાટ પહોંચ્યો.

દ્વારાહાટ બજારનું મથક છે. પણ રાતના નવ સાડાનવ વાગી ગયા હતા; આખું ગામ સૂતું હતું. હવે બુવા અને સ્વામીની તપાસ ક્યાં કરાય! કોઈનું આશુ ખખડાવું ને એ મારા ઉપર ધૂરકે તો? અને ધારો કે ન ધૂરકે તો એને શું પૂછું? અમારા બુવા ક્યાં છે? સ્વામી ક્યાં છે? વડ્ડાવર્ધની 'ઇડિયટ ઓય'ની કવિતા માદ આવી. ઘેલી માએ દીકરાને ગધેડા પર બેસાડી મધરાતે ડોક્ટરને ત્યાં મોકલી દીધો હતો, ગધેડું અને એનો બેવડું દીકરો અને જંગલમાં ઠંડા તડકાની સહેલ કરવા ગયાં. અંતે ઘેલી મા એને શોધવા ગઈ. શહેરમાં જઈ ડોક્ટરને પૂછ્યું, 'Doctor doctor, where is my Johnnie?' ખિચારો ડોક્ટર ઘેલીમાઈના વહાલા Johnnieને શું બોળ્યો! બંધ બગડાથી એ અકળાયો અને બબડતો બબડતો સૂઈ ગયો. હું જો આરણે આરણે બુવા સ્વામીની તપાસ કરત તો મારી પણ એ જ દશા થાત. અંતે ઉપાય સૂઝ્યો: મોટે ગંભીર અવાજે મને આવડતા હતા તે ઉપનિષદના મંત્રો લલકારતો ચાલ્યો.

વીજળી ચમકે ત્યારે કાંઈક દેખાય, પણ પાછળથી અંધારું બેવડું થતું. એક રસ્તાને છેડે આવ્યો ત્યાં સામે સીધી લીસી જમીન દેખાઈ. જાણે રેતી જ પાથરી હોય. મને થયું, આ ટેનિસ કોર્ટ ક્યાંથી? આના ઉપર થઈને આંપણો રસ્તો આગળ જતો હશે. પણ હું વહેમાયો. એક પથરો લઈને એ 'ટેનિસ કોર્ટ' ઉપર ફેંક્યો. પથરાએ રિપોર્ટ આપ્યો કે અહીં પાણી છે અને એણે તરત જળસમાધિ લીધી. એ પરોપકારી પથરાને ધન્યવાદ. મેં જમણો રસ્તો લીધો અને ફરી ટહેલ જગાવી. થોડેક આગળ ગયો અને એક દુકાનની મેડીની નાનકડી બારી ખૂલી. સ્વામી કહે, 'કાકા?' હું બોલ્યો, 'આનંદ?' તરત જ્ઞાનસ લઈ સ્વામી નીચે આવ્યા. બુવાએ રાંધી રાખ્યું હતું. એમણે હેતુપૂર્વક ઝળઝળિયાં સાથે મને જમાડ્યો આટલા અંધારામાં હું કેમ આવી શક્યો એ જ મોટો ચર્ચાનો વિષય થયો. પ્રેમની વાતોનો કંઈ અંત આવે છે! થાકેલા શરીરે જો ફરમાન ન કાઢ્યું હોત તો અમારી વાતો ખૂટતા પહેલાં રાત જ ખૂટી

હોત. સવારે ‘ટેનિસ કોર્ટ’ જેવા તળાવનું દર્શન કર્યું. તળાવ ઉપર લાલલીલી અંજીરી લીલ બાઝી હતી.

અમે આગળ ચાલ્યા. હવે પંથ થોડો રહ્યો હતો. નીચે ખીણમાંથી ચાલીએ એટલે અસહ્ય બદ્ધરો થાય. એટલે અમે પણ પહાડીઓની પેઠે ટેકરીઓને માથે માથે જે રસ્તો મળે તે પસંદ કરવા લાગ્યા. વારંવાર એ જોઈએ તો યડગીતર કરવું પડે તો કાંઈ નહીં. પણ ખીણની ભટ્ટી તો ટાળવી જ જોઈએ. આખરે આલમોડા આવ્યું. ત્યાં પરિચિત સ્થાનો પણ નવાં નવાં દેખાવા લાગ્યાં. અમે દોઢ એ મહિનામાં ફેટલો કીમતી અનુભવ મેળવ્યો હતો, ફેટલા વિચારો કેળવ્યા હતા, ભગ્યતાનું ફેટલું આકંઠ પાન કર્યું હતું ! દષ્ટિ સાવ નવી થઈ હતી. હવે એને જૂનાં દશ્યો નવાં જેવાં લાગે તો આશ્ચર્ય શું !

એક યાત્રા પૂરી થઈ; એક સંકલ્પ બર આવ્યો. પણ એમાંથી જ અમરનાથની યાત્રાના સંકલ્પનો ફળગો ફૂટ્યો હતો, એ અમને આરામ લેવા ન દે. બુવા અને હું સ્વામીની વિદાય લઈ ફરી હરિદ્વાર ભણી ચાલ્યા. સ્વયંભૂ મહાદેવ અમરનાથનું અમારે દર્શન કરવું હતું, કાશ્મીરનું ભૂસ્વર્ગ જોવું હતું. સૃષ્ટિ અનન્ત છે, દિશા અને કાળ અનન્ત છે, કાર્ય-કારણભાવ અનન્ત છે, મૂળ પરબ્રહ્મ અનન્ત છે; તો માણસની વાસના, એના સંકલ્પો, અને એની યોજનાઓને પણ ક્યાંથી અંત હોય ?

૪૫

ફલશ્રુતિ

રોચનાર્થા ફલશ્રુતિઃ । કોઈ પણ વસ્તુ તરફ માણસને લલચાવવા ખાતર જે ખરાખોટા લાભો અતાવવામાં આવે છે તે ફલશ્રુતિ. આગકોને ખરા લાભો અતાવીએ તો તે તેમની નજરમાં આવતા નથી. એટલા ખાતર એમને રુચે એવા — ગમે તેવા, સાચા જૂઠા — લાભો અતાવવા એ આપણે ત્યાં, અથવા વખતે દુનિયાના અધા જ દેશોમાં, બહુ જૂનો રિવાજ છે. એમાં સત્યનું કેટલું અપમાન થાય છે એનો વિચાર કોઈ કરતું જ નથી. અને એક વાર અસત્ય કહેવાનું જ નક્કી કર્યું પછી એમાં મર્યાદા શીદ રખાય ? અસત્યની માત્રા એ કેટલી પદાર્થની પેઠે વધતી જ જાય છે. પણ એમાં જ અસત્યનું ઓસડ રહેલું છે. આપણા ધાર્મિક વિધિઓમાં અને વ્રતોમાં ફલશ્રુતિની જાણે હરીફાઈ ચાલી છે. આજના નહરખખરવાળા જે નફટાર્થી જૂઠાણું ચલાવે છે, તેટલી જ નફટાર્થ જૂની ફલશ્રુતિમાં આપણે જોઈ શકીએ છીએ. પુત્રાર્થી લમતે પુત્રમ્ । ધનાર્થી લમતે ધનમ્ । વગેરેની માલિકા શરૂ થઈ એટલે એનો અંત સહેજે આવે જ નહીં, મુક્તિ મુક્તિ ચ વિન્દતિ પહોંચ્યા વગર રહેવાય કેમ ?

એ દબે જે હિમાલયના પ્રવાસની ફલશ્રુતિ લખવી હોય તો મારે કહેવું જોઈએ કે, આ યાત્રા જે કરે તેને ઓછામાં ઓછા સો શતાયુષી છોકરાઓ થશે, તેનું મકાન સોનાનું ચણશે, ગમે તેટલી વાર પરણે તોયે જીવાનનો જીવાન જ રહેશે, સ્વર્ગની અપસરાઓ, હિમાલયના સિદ્ધ ગંધર્વો અને સનતકુમારોદિ નિવૃત્તિશાળી બ્રહ્મચારીઓ એકી વખતે એક-સામટા એના ઉપર તુષ્ટ થશે. આવી ફલશ્રુતિને અંતે માણસના કેવા ખેલાલ થશે એ વિચારવાનું કામ આપણું નહીં.

યાત્રાની જે આટલી ફલશ્રુતિ, તો યાત્રાવર્ણનની ફલશ્રુતિ આથીયે વધારે હોવી જોઈએ. જે કોઈ આ યાત્રાવર્ણન વાંચશે તેને અર્થલાભ

ફલશ્રુતિ

૨૧૧

થશે. જે આ વર્ણનનો ગ્રંથ સંગ્રહમાં રાખશે તેના ઘરમાં ચોરો આવે નહીં. જે કોઈ આ પુસ્તક ખરીદીને બ્રાહ્મણોને અને વિદ્યાર્થીઓને — અને આજના જમાનામાં હરિજનોને — મફત આપશે તેના ઉપર ગ્રંથકાર આચાર્ય અને એના પ્રકાશકો હંમેશને માટે સંતુષ્ટ રહેશે, મુસાફરી કર્યા વગર એને યાત્રાનું પુણ્ય મળશે ઇત્યાદિ, ઇત્યાદિ.

લાલચ સાથે ખીકની જેડી ન હોય તો કામ અધૂરું ગણાય. એટલે જે કોઈ આ ચોપડીની નિંદા કરશે, એનાં વચનો વિષે મનમાં શંકા આણશે, તેને ફલાણું થશે, ટીંકણું થશે. અને ઉપરની ફલશ્રુતિ વિષે જે કોઈ મનમાં શંકા આણશે તે તો ઓછામાં ઓછા ચાર કલ્પ સુધી રૌરવ નરકે પડી રહેશે. અને જે કોઈ આ યાત્રાવર્ણન વાંચીને ફલશ્રુતિનો અધ્યાય છોડી દેશે, વૃથા પાઠો મવેત્તસ્ય શ્રમ એવ હ્યુદાહતઃ ।

હિંદુ ધર્મ ઉપર ફલશ્રુતિએ જે અત્યાચાર કર્યો છે તેટલો નારિતકતાએ પણ નહીં કર્યો હોય.

પણ મારે મારા પ્રવાસની ફલશ્રુતિ આથી જુદી જ રીતે આપવી છે. આ મુસાફરી કરવાથી મને શો લાભ થયો એ કહી દઉં અને જે કોઈ આ જાનની મુસાફરીઓ કરી જશે તેને પ્રત્યક્ષ કયા કયા લાભ થવાનો સંભવ છે એટલું કહી દઉં એટલે પર્યું.

મારે પ્રથમ કપૂલ કરવું જોઈએ કે, આવી મુસાફરી માટે જે પૂર્વતૈયારી હોવી જોઈએ તે મારી પાસે ન હતી. પૂર્વતૈયારી વગર કરેલી પ્રવ્રત્તિઓ ઓછામાં ઓછું ફળ આપે છે. કેળવણી એ જીવનની પૂર્વતૈયારી હોવાથી કેળવણીકારને તો દરેક આખતમાં પૂર્વતૈયારી પૂરેપૂરી કરવાનું સૂઝવું જ જોઈએ. પણ આજકાલના કેળવણીકારો ખીન્નને જે કેળવણી આપે છે તે પોતાના જીવનમાં દાખલ કરવા જેટલી પણ દરકાર રાખતા નથી. મને તો મારા જીવનમાં એકે પ્રસંગે પૂર્વતૈયારી ખરાખર કર્યાનું સ્મરણ નથી. એટલે આ પ્રવાસની ફલશ્રુતિ હું શું કહું ?

હિમાલયની મુસાફરીએ અથવા ઉત્તર તરફની કોઈ પણ મુસાફરીએ ઊપકારને હિંદી ભાષાનું કામચલાઉ જ્ઞાન તો હોવું જોઈએ. મારી પાસે એ ન હતું. જ્યાં મુસાફરી કરતા હોઈએ ત્યાંના સ્થાનિક ઇતિહાસ અને સ્થાનિક ભૂગોળની સામાન્ય માહિતી તો માણસને હોવી જોઈએ.

એ પણ મારી પાસે ન હતી. યાત્રાએ ઊપડ્યા હોઈએ તો તીર્થક્ષેત્રનું માહાત્મ્ય જેવું મળે તેવું માણસે વાંચેલું હોવું જોઈએ. નહીં તો માત્રાનું અધુરું કાવ્ય માણસ ખોઈ ખેસવાનો. પૂર્વતૈયારીમાં મારી પાસે ઉસાહની મૂડી હીક હીક હતી, શરીર દુર્બળ પણ ખડતલ હતું. વેડકી નાખવા માટે ગમે તેટલો વખત હતો, કશા ઉદ્દેશ વગર જીવન ગાળવાની માનસિક તૈયારી હતી. મને રાંધતાં આવડતું હતું, પાણીમાં તરતાં આવડતું હતું અને એકલા એકલા મનોરાજ્યો સેવતાં આવડતું હતું. કુદરત સાથે એકરૂપ થવા જેટલી મનોવૃત્તિ કેળવાયેલી હતી અને નિષ્પાપ પ્રવૃત્તિનું ફળ પણ કાંઈક સાત્ત્વિક જ મળશે એવી શ્રદ્ધા હતી. ખીજી મોટામાં મોટી તૈયારી તે પ્રેમાળ મિત્રોનો સાથ.

વેદાંતના ગ્રંથમાં કહ્યું છે કે, ભક્તોમાં બે જાતની વૃત્તિ હોય છે, ખિલાડીનાં અચ્ચાંતી અને વાંદરાનાં અચ્ચાંતી. મીંદડીનું અચ્ચું અધી જ રીતે નિરાધાર : આંખો મીંચીને પડી રહે છે અને મનમાં કહે છે કે મારી મા આવશે અને મને ઊંચકીને લઈ જશે. જ્યારે વાંદરીનું અચ્ચું ખતી શકે તેટલું સ્વાવલંબી હોય છે. પોતાની મા ક્યાં છે, સંકટ કઈ બાજુએ આવવાનો સંભવ છે ઇત્યાદિ વસ્તુઓ તરફ જાતે જ ધ્યાન રાખે છે અને સંકટ પ્રસંગે વગર કહે જઈ જઈ માને વળગે છે. માણસમાં આ બન્ને જાતની વૃત્તિઓ હોય છે. મારામાં પણ એ બન્ને વૃત્તિઓ યોગ્ય પ્રમાણમાં રહેલી હોવાથી એ એક પૂર્વતૈયારીમાં ગણાય ખરું.

હિમાલયની યાત્રાએ કોઈ હિંદુ જામ તો એનો મુખ્ય હેતુ ધાર્મિક જ રહેવાનો. હિમાલયનો આપણે ખીજી રીતે વિચાર જ કરી શકતા નથી. પણ ધાર્મિક હેતુ એટલે શું? પગ ચાલ્યા, પવિત્ર ગણાતી જમીન ઉપર આપણા શરીરનો ભાર પડ્યો એટલાથી જ આપણે પાવન થઈ જઈએ છીએ એટલી માન્યતા તો હિંદુઓમાં હોય જ છે. એમ ન હોત તો આંધળાં અને અંધેરાં લોકો યાત્રાએ ન ઊપડત. કોઈ યુરોપિયન મુસાફર પ્રવાસ કરે છે ત્યારે સુખનાં ખતી શકે તેટલાં સાધનો સાથે રાખે છે. શરીરનું વજન, શરીરની શક્તિ અને શારીરિક આનંદ વધારવાનો પ્રયત્ન એ પ્રથમ કરવાનો. ફેટો પાડવાની અને ચિત્રો ખેંચવાની સગવડો સાથે રાખી મોતાના સંસ્કારો સ્થાયી કરવા એ મથવાનો. આકુંઘવળ

જેટલું ફરી શકાય તેટલું ફરી ખીન્નઓએ જે નથી જોયું કે જાણ્યું તે જ મેળવવાનો અને કશાકમાં પહેલ કરવાનો એ પ્રયત્ન કરવાનો. ધાર્મિક પ્રવાસમાં આપણે જેટલી અગવડો વેડીએ તેટલું એનું પુણ્ય વધારે. ભોગવિલાસને લીધે કે આજસુ એદાપણાને લીધે શરીર ઉપર જે કાટ ચડ્યો હોય તે કાઢી નાખવો એ એક ધાર્મિક સાધના મનાઈ છે. મારે મન આપણા લોકોએ યાત્રાઓમાં તિતિક્ષાનું તત્ત્વ દાખલ કરી યાત્રાને ખૂબ બીજે ચડાવી છે. યાત્રીઓમાં જે તિતિક્ષાવૃત્તિ ન હોય, તપોલાલસા ન હોય તો યાત્રાનાં ધામે પવિત્ર ન રહી શકે. અને તે તે સ્થળોનું કુદરતી સૌંદર્ય તો મોળું થયા વગર રહે જ નહીં. કષ્ટ વેઠવાથી, જાત-જાતની અગવડો સ્વેચ્છાએ સહન કરવાથી, માણસની શારીરિક, માનસિક અને આધ્યાત્મિક ભૂખ બીજી છે અને જીવનનો આનંદ સાત્ત્વિક અને વિશુદ્ધ અને છે. વિલાસિતા અને કલાનું વેર હોવાથી તિતિક્ષા દ્વારા જ માણસ રસાસ્વાદની શક્તિ કેળવી અને જળવી શકે છે. જે અમુક રીતે તપસ્વી હોય તે જ કળારસિક થઈ શકે છે.

ધાર્મિક લાભોમાં ખીજે મોટો લાભ તે સત્પુરુષોનું દર્શન. તીર્થનું માહાત્મ્ય જોઈ સત્પુરુષો ત્યાં જઈ રહ્યાના દાખલા ઓછા છે. કુદરતની ભવ્યતા જોઈ અથવા અમુક પ્રસંગની પવિત્રતા નિહાળી કોઈ સત્પુરુષ ત્યાં જઈને વસે છે અને પછી એ સ્થાન તીર્થની પદ્ધતિએ પહોંચે છે. જે અનેક સત્પુરુષો એક જ સ્થાનને દીર્ઘ કાળને મોટે પસંદ કરે અથવા કોઈ પ્રભાવશાળી વ્યક્તિ એકાદ સ્થાનનું માહાત્મ્ય જોડી કાઢે કે તરત એ સ્થાન મોટું તીર્થ ગણવા લાગે છે. પછી ત્યાં સાધુસંતો, તપસ્વીઓ અને મુનિઓની અવરજવર રહે છે. દરેક તીર્થ સાથે જે કંઈ પ્રસંગો જોડાયા હોય એ બધા યાત્રીઓને મોઢે જીવતા રહેવાથી, ધર્મજીવન અને ધર્મરહસ્ય એવે ઠંકાણે અનાયાસે જાગૃત રહે છે.

પછી આવાં સ્થાનો સહેજે ધાર્મિક વિચારોની આપલે કરનાર સંમેલન જેવાં બની જાય છે.

લોકોની ધાર્મિક વૃત્તિને લીધે જ્ઞાનની પરખો અહીં અખંડ અલાવવાની સગવડો ઉત્પન્ન થાય છે. અને પછી ધર્મવિચારોની કસણી

પણ ત્યાં હીક હીક થવા લાગે છે. અનેક લોકોના વિચારો સામસામા અથડાય એટલે એમાંથી અત્યુચ્ચ સમન્વયની દૃષ્ટિ પણ ખીલે છે.

મોટાં મોટાં તીર્થોમાં મેં આ ચારે લાભો જોયા છે.

ખરા યાત્રાળુઓ સાધારણપણે યાત્રા દરમ્યાન બ્રહ્મચર્યનું પાલન કરે જ છે; અને ખતતા સુધી જૂઠું ખોલતા નથી કે કોઈને છેતરતા નથી. આ પણ એક મોટો ધાર્મિક લાભ જ ગણાય. શુદ્ધ જીવનનો આનંદ એક વાર માણસે ચાખ્યો એટલે એ જ જીવન આગળ ચલાવ્યું હોય તો સારું એમ એને થઈ આવે છે. અને કોક કોક વાર માણસ એ સંકલ્પ દઢ કરી બેસે છે. ધાર્મિક માન્યતાઓ, લાગણીઓ, રિવાજો અને એનું કાવ્ય, એનો ભંડોળ તો યાત્રાને લીધે માણસમાં વધે જ છે. એટલું જ નહીં પણ, એ ખવાને પરિણામે વિચાર અધિકાધિક ઉદાર થતા જાય છે. મદ્રાસી બ્રાહ્મણ કાશ્મીરમાં જાય અને કાશ્મીરનો પંડિત મહારાષ્ટ્રમાં પહોંચે ત્યારે ચુસ્ત ધાર્મિક ગણાતા લોકો વચ્ચે કેટલો ફેર હોય છે એ જોઈ ગમે તે ફેરફાર માટે માણસનું મન તૈયાર થઈ જાય છે. અને આવી ઉદારતા એ જ કેળવણીનું મોટામાં મોટું ફળ છે.

કેળવણીનાં મુખ્ય ક્ષેત્ર બે: એક માનસશાસ્ત્ર અને બીજું સમાજ-શાસ્ત્ર. બંને આજુએ માણસ જો દૂર સુધી જઈ શક્યો તો એ કેળવણીનો છે જ. માણસ અંદર ઊતરીને, અંતર્મુખ થઈને, જાતને તપાસીને, માનસશાસ્ત્રમાં ડૂબકી મારે છે; બ્યારે આસપાસ નિરીક્ષણ કરીને દૂર સુધીનો કાર્યકારણભાવ તપાસીને માણસ જેવાં માણસ કઈ કઈ રીતે વર્તે છે એનું નિરીક્ષણ કરીને તે સમાજશાસ્ત્ર ઘટાવે છે. અંદર ઊતરીને એ અંતર્યામીને ઓળખી શકે, તો બહાર બધે ફરી વળી એ વિરાટ પુરુષનું આકલન કરી શકે. અંતર્યામીની પહેચાન તે અધ્યાત્મશાસ્ત્ર, વિરાટ પુરુષનો પરિચય તે સૃષ્ટિશાસ્ત્ર. બંને મળીને ધર્મશાસ્ત્ર થાય છે. એનું પરિશીલન એ જ ખરી કેળવણી.

પ્રવાસનો સઘઃફલદાયી લાભ તે કુદરતી લીલાનું દર્શન છે. જાંચા જાંચા પહાડ અને જાંડી જાંડી ખીણો, પહોળી નદીઓ અને એથીયે પહોળા પુલિનો, સર્વત્ર જગેલાં વૃક્ષો અને એની ઉપર નીચે આશ્રય લેતાં પશુપક્ષીઓ, એ બધું મોટું કાવ્ય છે. જ્યાં પહાડપર્વત નથી અને

જમીન ચારે કોર સીધીસપાટ હોય ત્યાં પણ ઋતુ પ્રમાણે નવું નવું સૌંદર્ય જોવાને મળે છે. કોક કોક વાર પાણીનું ટીપું સરખું ન હોવા છતાં કોરા પાણીના પ્રવાહ, તડકામાં દોડતા મગલાને છેતરી મારી નાખે છે. પણ તેથી મૃગજળની શોભા ઓછી નથી હોતી. અને હવામાં જો અરેખર ભેજ હોય તો એકાદ ઇંદ્રધનુષ્ય અચૂક પોતાનો પ્રભાવ ખતાવવાનું જ.

અને જો સમુદ્રે દર્શન દીધાં તો ભરતીઓટપી એનો શ્વાસોચ્છવાસ આપણું ધ્યાન ખેંચ્યા વગર રહે નહીં. આપણા શ્વાસથી જો આપણું લોહી શુદ્ધ થાય છે તો સમુદ્રનાં આ ભરતીઓટથી શાની શુદ્ધિ થતી હશે, એવી એવી કલ્પના ઊઠ્યા વગર કેમ રહે? અને સમુદ્રનાં પતંગિયાં જ્યારે મોજાં પર ડોલે છે ત્યારે હમણાં મોજાંમાંથી ફૂલો ખીલી નીકળશે એવી ઉત્કંઠા જાગે છે. અને જેમ સમુદ્રમાં મોજાંને લીધે પાણીનું હેયું ઉપર નીચે થાય છે, તેમ જમીન પર પણ કોક કોક વખત એ જ દેખાવો સ્થિર થયેલા દેખાઈ આવે છે.

સૂર્યોદય અને સૂર્યાસ્ત એ તો નિત્યનૂતન કવિત્વની અનંતતા છે. આ ઉભય સંધ્યાની શોભા દેશ પરત્વે અદલાય છે, સ્થાન પરત્વે અદલાય છે, ઋતુ પરત્વે અદલાય છે. ક્ષણે ક્ષણે અદલાય છે, અને વાદળાંની લહેર પ્રમાણે પણ અદલાય છે.

અને વાદળાં? વાદળાં તો અનંત આકાશના ચિરપ્રવાસી માત્રીઓ. આકાશ અદલાય નહીં અને વાદળાં એક ક્ષણ પણ સ્થિર રહે નહીં. આ બે જણની જોડી વચ્ચે સપડાયેલા સૂર્યને ક્ષણે ક્ષણે નવા ભાગ ભજવવા પડે છે. પૃથ્વી — બહુરતના વસુધરા ગમે તેટલો વૈભવ ખતાવે તોયે ઓછો જ છે એમ સિદ્ધ કરવાને માટે જ આ વાદળાંઓ હંમેશાં મથતાં હોય છે. જો આ વાદળાં સાથે હરીફાઈ કરવાનું કોઈને મન થતું હોય તો તે હિમાલયના અરક્ત દગલાને. પણ હિમાલયના પહાડ કરતાંયે મોટા મોટા પહાડો ગમે તે ઠંડાણે ઊભા કરી આ વાદળાંઓ હિમાલયના અલ્કે પૃથ્વીના ગર્વનું હરણ કરે છે. ફરક એટલો જ કે, પહાડ ઉપર નાનાંમોટાં અસંખ્ય વૃક્ષો ઊગે છે જ્યારે વાદળાં ઉપર તો ખીજાં વાદળાં જ ઊગે છે.

મુસાફર ગમે તેટલો ફરતો હોય અને ગમે તેટલો વિરક્ત હોય, તોયે એને પોતાનું પેટ સાથે લઈને ફરવું પડે છે. તેથી અપોરે ભૂખનો વખત થાય ત્યારે અતિથિશીલ ઝૂંપડીનું કાવ્ય એને સૌથી વિશેષ આકર્ષક જણાય છે. એમ પણ ગામડાંનાં ઝૂંપડાંઓ આકર્ષક તો હોય જ છે. ઝૂંપડાં, જનવરની ડોહ, ખેતી અને જાતજાતની ક્રિયાઓ, વણકર, કુંભાર, સોની, સુથાર, લુહાર વગેરે કારીગરોના પથરાયેલા ધંધાઓ, અધું જ અલગ અલગ અને મળીને મોટું કાવ્ય હોય છે. નદીનું કાવ્ય એક જાતનું તો એના પરના પુલનું કાવ્ય જુદી જ જાતનું હોય છે.

યાત્રાવાસથી આમ રખડતો રખડતો માણસ કુદરતની વિવિધ રંગની લીલા જેમ જોઈ શકે છે, તેમ એને વિવિધ લોકદર્શન પણ થાય છે. દરેક ઠેકાણેની ભાષા જુદી, રિવાજો જુદા, મકાનોની આંધણી જુદી, પહેરવેશ જુદા. આ ભેદ પાછળ કઈ સગવડો રહેલી છે, કયા આદર્શો કેળવાયા છે એ જો માણસ તપાસે, તો એને કીમતી કેળવણી મળ્યા વગર રહે નહીં અને જેમ જેમ એ ઊંડો જતો જાય તેમ તેમ એ વિવિધતાના મૂળમાં એક સાર્વભૌમ એકતા એને જણાઈ આવે છે. અને એક જ મનુષ્યહૃદય કેટલી રીતે વિકસે છે એ જોવાનો જ વિશેષ આનંદ હોય છે. લોકજીવન એટલે મનુષ્યજાતિની જાડી શુદ્ધિની સૂક્ષ્મતા. કુદરત અદલાઈ કે માણસને પોતાની આદતો અદલ્યા વગર છૂટકો નથી. માણસ વિચાર કરવાની ના પાડે તોયે રોજની અથડામણ એને કોક દિવસે જરાક જરાક વિચાર કરતો કરી મૂકે છે, અને જે કામ શુદ્ધિ ન કરે તે કાળ કરી આપે છે. આવી રીતે દીર્ઘકાળની સફાઈને લીધે જે મનુષ્યજીવન ઘડાયું હોય છે એની સ્વભાવિક મોહકતા નજરે ચડ્યા વગર રહેતી નથી.

અને લોકસ્વભાવમાં એ અધું યથાર્થ રીતે ઊતરેલું હોવાથી એમાં લોકો એક જાતનું સ્વાસ્થ્ય પણ અનુભવે છે. એકાએક આવેલી શ્રીમંતાઈ જેમ માણસને અડવી અડવી લાગે છે એવી આ સંસ્કૃતિ નથી હોતી. તેથી એ સાદાઈમાં અસાધારણ ગૌરવ હોય છે. અને એ અધી

લોકસંસ્કૃતિના નવા નવા પ્રકારોને એમના સ્વાભાવિક વાતાવરણમાં જન્મને તપાસવામાં મળતી કેળવણીનું મૂલ્ય કાણ આંકી શકે?

આપણા દેશમાં લખાણમાં જેટલો ઇતિહાસ સંગ્રહેલો નથી તેટલો આપણા જીવનમાં છે. તેથી યાત્રાપર્ચનમાં ઇતિહાસદર્શન પણ થાય જ છે. તેમાં વળી હિમાલયનો પ્રદેશ તો ભારતવર્ષનો પ્રાન્તદેશ છે. અહીં સંસ્કૃતિનાં અને ક્રાંતિનાં કેટલાંય મોજાં આવીને શમ્યાં હશે. કુરુપાંચાલોની સંસ્કૃતિથી માંડીને કર્નાટ યંગહસ્તમાંડના હુમલાથી હુમતાર્ધ ગયેલા તિગ્મતી લોકોની આજની સંસ્કૃતિ સુધી અધી વસ્તુઓના ભણકારા અહીં એકસામટા જોવા મળે છે. આ બાબુ તરફ આપણું ધ્યાન ખેંચી ભગિની નિવેદિતાએ હિંદુ સમાજ ઉપર મોટો ઉપકાર કર્યો છે.

ભૂચનાની દૃષ્ટિએ અને ભૂસ્તરશાસ્ત્રની દૃષ્ટિએ પણ હિમાલયના પ્રવાસમાંથી ઘણું જાણવાનું મળે છે. હિમાલય આડો પડ્યો ન હોત તો રશિયા અને ચીનના ઠંડા પવનો અને ત્યાંની આકરી સંસ્કૃતિ, અનેનો આપણા પર હુમલો થયો હોત. ગંગા નદી ન હોત તો જેમ આપણી જાહોજલાલી ન જ હોત, તેમ જ જે હિમાલય ન હોત તો હિમાલય જેવડી ઉત્તંગ આર્યસંસ્કૃતિ પણ અહીં ન જ ખીલત.

દેશનો આત્મા અને દેશનું વિરાટ સ્વરૂપ, અનેનું એકી સાથે દર્શન કરવા માટે યાત્રા એ જ એક અમોઘ સાધના છે.

ટિપ્પણ

વિદ્યાર્થીના ભેરુ

[આપણી ભાષામાં સાહિત્યના અધ્યયન માટે જોઈતા સંદર્ભગ્રંથો નથી, તેથી ટિપ્પણની મદદ વગર સંગીત અધ્યયન થવું મુશ્કેલ છે. 'નોટ્સ'ની બંદી વિષે ઘણું સાંમળ્યા છતાં એની મદદ પૂરી પાડતી એ ગુજરાતી ભાષાના ભક્તોનો ધર્મ થઈ પડે છે. 'નોટ્સ'ની ઉપયોગિતા વિષે અતે ખતીલા વિદ્યાર્થીઓનો અભિપ્રાય જ પ્રમાણભૂત ગણાવો જોઈએ. અધ્યાપક નગીનદાસ પારેજી આ ટિપ્પણીઓ લખી છે. એમણે આ ચોપડી વિદ્યાર્થીઓને અનેક વાર ભણાવી છે, તેથી વિદ્યાર્થીઓને શું જરૂરનું છે તેનો તેમને ખરાબર ખ્યાલ છે. કાં.]

પા. ૪. લગ્ન લગાડનાર: એક ફૂલ પરથી બીજા ફૂલ પર મધ માટે ઊડનાર પતંગિયાને અંગે તે તે ફૂલનાં પુંકેસરની રજ લાગી જાય છે, અને ન્યારે તેઓ બીજા ફૂલે જાય છે ત્યારે તે રજ ત્યાંનાં સ્ત્રીકેસર સાથે ભળી જાય છે. આમ ફેલાતપત્તિ થાય છે. આ વિષે વધારે રસપૂર્ણ માહિતી માટે શ્રી બાપાલાલ વૈદ્યનો લેખ 'ફૂલોનાં લગ્ન' વાંચવો.

'લગ્ન લગાડનાર' એ પ્રયોગ મરાઠીની અસર ખતાવે છે. ગુજરાતીમાં 'લગ્ન કરાવનાર' એમ કહીએ છીએ.

શિટો: પ્રકૃતિપૂજા અને પૂર્વજપૂજના મિશ્રણથી બનેલો નંપાનનો મૂળ ધર્મ. માણસો દેવોમાંથી ઊતરી આવેલાં હોઈ સ્વભાવથી સદ્ગુણી હોય છે એવી એની માન્યતા છે અને દરેક માણસનો અંતરાત્મા જ તેનો સાચો રાહબર છે એવું તે પ્રતિપાદન કરે છે. મરેલાં માણસો ભૂતચોરિમાં પ્રવેશે છે અને ત્યાંથી જીવતાં માણસોને સુખનો કે દુઃખનો અનુભવ કરાવી શકે છે, એવું પણ એ માને છે. એમાં અનેક દેવદેવીઓની પૂજા કરવામાં આવે છે, તેમાં મુખ્ય અમા તેરાસુ-સૂર્યદેવતા છે. એમનું મંદિર ઇસેમાં આવ્યું છે અને ત્યાં સંજ્યાબંધ યાત્રાળુઓ યાત્રાએ જાય છે. મૃત્યુ પછીનું જીવન કેવું હોય છે તે વિષે કશી સ્પષ્ટ કલ્પના એ ધર્મમાં નથી. બદલાતી આશા રાખ્યા વિના સ્વાભાવિક પવિત્ર જીવન ગાળવું, એ એનો મુખ્ય ઉપદેશ છે.

બુશિટો: બુશી = ચોક્કો, એ ઉપરથી ચોક્કાની નીતિ, માર્ગ. નંપાનના સામુદાય નામના સામંત વર્ગનો વિશેષ ધર્મ.

પા. ૫. હજ : મક્કાની યાત્રા. એ યાત્રા કરવાથી સવાબ (પુણ્ય) પ્રાપ્ત થાય છે એમ મનાય છે. વળી જેની પાસે વાઠખરથી જેટલા પૈસા હોય તેવા દરેક મુસલમાનની હજ કરવાની ફરજ લેખાય છે.

યજ્ઞસાલેખ : ઈસુ ખ્રિસ્તની જન્મભૂમિ જેડસલેખ. પશ્ચાત્તાપના લેખાસ અથવા ચિહ્ન તરીકે શણનાં કપડાં પહેરી ત્યાં યાત્રાએ જવાનો ખ્રિસ્તીઓમાં રિવાજ છે.

યજ્ઞસ્ત્ર : યજ્ઞની શરૂઆતથી પૂર્ણાહુતિ સુધીનો ગાળો.

ઈશાન્ય દિશા : જુઓ પુસ્તકનું પા. ૫૨, અને તે ઉપરનું ટિપ્પણ. આ વાક્યમાં 'ઘરડે ઘડપણમાં' એમ લખ્યું છે તેને બદલે 'ઘરડે ઘડપણ' એમ નોંધો.

ઊપજનો છઠો હિસ્સો : હિંદુઓની પ્રાચીન સ્મૃતિઓમાં રાજ્ય એ પ્રજાની ઊપજનો છઠો ભાગ લેવો એવું વિધાન કરેલું છે. જેમ કે મનુસ્મૃતિમાં ૭મા અધ્યાયમાં કહ્યું છે કે,

આદદીતાથ પદ્મભાગં દુમાંસમધુમર્ષિષામ્ ।

ગન્ધૌષધિરસાનાં ચ પુષ્પમૂલફલસ્ય ચ ॥ ૧૩૧ ॥

પત્રશાકતૃણાનાં ચ ચર્મણાં વૈદલસ્ય ચ ।

મૃગમયાનાં ચ માળ્ડાનાં સર્વસ્યાસ્મમયસ્ય ચ ॥ ૧૩૨ ॥

[વૃક્ષ, માંસ, મધ, ધી, સુગંધી દ્રવ્યો, ઔષધિ, રસ, ફૂલ, મૂળ, ફળ, પાંદડાં, શાક, વૃણ, ચામડાં, વાંસની બનાવટો અને માટીનાં તથા પથ્થરનાં સર્વ વાસણો—એટલાના લાભમાંથી રાજ્ય એ છઠો ભાગ લેવો.]

અશ્વમેધ : જેમાં અશ્વનું બલિદાન આપવાનું હોય એવો યજ્ઞ. એ યજ્ઞના ઘોડાને પહેલાં છૂટો મૂકવાનો હોય છે અને એ જ્યાં નય ત્યાં એના રક્ષકો નય છે. જો કોઈ એને ખાંધે તો તેની સાથે યુદ્ધ કરી એને છોડાવવો પડે છે. આમ એ ઘોડો વરસ સુધી ફરે ત્યાર પછી એને યજ્ઞમાં હોમવામાં આવે છે. જેઓ ઘોડાને પોતાના પ્રદેશમાંથી જવા દે છે તેઓ યજ્ઞ કરનાર રાજાનું આધિપત્ય સ્વીકારે છે, એમ મનાય છે.

દિગ્વિજય : દિશાઓનો વિજય—પોતાના દેશની ચારે દિશાઓમાં આવેલાં રાજ્યોનો વિજય કરવા નીકળવું તે.

સાર્થવાહ : સાર્થ એટલે સંઘ, કાફિલો. કાફિલાને લઈ જનાર તે સાર્થવાહ—વણજરો.

સમુદ્રયાત્રાનો નિષેધ : હિંદુઓમાં મધ્યયુગના દિવસોમાં સમુદ્ર-યાત્રા કરવાની મના હતી. અંગ્રેજો અહીં આવ્યા ત્યાં સુધી આ નિષેધનું

જેર વર્તાવું હતું. વિલાયત જઈ આવનારને પ્રાયશ્ચિત્ત કરાવતા તે પણ આને જ જેરે. શ્રી મહીપતરામ નીલકંઠ, લોકમાન્ય તિલક વગેરેના જીવનમાં પણ આતું પ્રાયશ્ચિત્ત કર્યાના પ્રસંગો આવે છે.

દેશદેશાંતરના લોકો: બૌદ્ધ ધર્મના ફેલાવાને લીધે ચીન, જાપા, સુમાત્રા વગેરે દેશોથી અનેક સાધુઓ અને વિદ્યોપાસકો હિંદની વિદ્યાપીઠોમાં અભ્યાસ કરવા અને બૌદ્ધ તીર્થોની યાત્રા કરવા આપણા દેશમાં આવતા હતા તેનો અહીં ઉલ્લેખ છે.

ગેંડા જેમ નિર્ભયપણે: મૂળ બૌદ્ધ ગ્રંથોમાં ગેંડાની નહીં પણ ગેંડાના એકલ શિંગડાની ઉપમા છે. બધા પ્રાણીને બે શિંગડાં હોય છે પણ ગેંડાને એક જ હોય છે, તેને અનુલક્ષીને આ ઉપમા યોજાયેલી છે.

ધર્મયાત્રાઓ: અશોકની પહેલાંના રાજાઓ કેવળ વિહારયાત્રા — સહેલગાહ — કરતા. તેને બદલે અશોકે ધર્મયાત્રા — સાધુસંતો સાથે સમાગમ અને લોકો સાથે ધર્મચર્ચા કરવા — માટે ફરવાનું શરૂ કર્યું.

વૃદ્ધશ્રવા ધન્વં: વેદમાં શુનઃશેષના આખ્યાનમાં હરિશ્ચંદ્ર રાજાના પુત્ર રોહિતને ધન્વં જાતે આવીને ચાલ્યા જ કરવાનો ઉપદેશ કરે છે, તેનો અહીં ઉલ્લેખ છે. એ શ્લોકો ખૂબ સુંદર છે. એ શ્લોકો અને તેનો અનુવાદ નીચે આપ્યા છે:

નાનાશ્રાન્તાય શ્રીરસ્તીતિ રોહિત શુશ્રુમ ।

પાપો નૃષદ્વરો જન અન્દ્ર અન્દ્રચરતઃ સઘ્વા ॥

પુષ્પિણ્યૌ ચરતો જડ્ઘે મૂષ્ણુરાત્મા ફલગ્રહિઃ ।

શેરેડસ્ય સર્વે પાપ્માનઃ શ્રમેણ પ્રપથે હતઃ ॥

આસ્તે મગ આસીનસ્યોર્ધ્વસ્તિષ્ઠતિ તિષ્ઠતઃ ।

શેતે નિપદ્યમાનસ્ય ચરાતિ ચરતો મગઃ ॥

કલિઃ શયાનો ભવતિ સંજિહાનસ્તુ દ્વાપરઃ ।

અત્તિષ્ઠંછેતા ભવતિ કૃતં સંપદ્યતે ચરન્ ॥

ચરન્વૈ મધુ વિન્દતિ ચરન્સ્વાદુમુદુમ્બરમ્ ।

સૂર્યસ્ય પશ્ય શ્રેમાણં યો ન તન્દ્રયતે ચરન્ ॥

શ્રાન્તને માટ નાના શ્રી. એમ રોહિત સાંભળ્યું;

બેસી રહેનાર છે પાપી, સખા ધન્વં ચલન્તનો.

જંઘા સપુષ્પ થઈને ફળે છે ચાલનારની;

એનાં થાકે હણાયાં સૌ પાપો પંથે પડયાં રહે.

ખસે છે લાગ્ય ખેડાનું, બિહુ' બિલા રહેલનું;
 સૂતેલાનું રહે સૂતું, ચાલે લાગ્ય ચલનતું.
 થાય છે કલિ સૂવાથી, દ્વાપર ખસવા થથી;
 ખને ત્રેતા થતાં બિલા, ચાલતો કૃત થાય છે.
 ચાલતો મધુને પામે, ચાલતો મીઠું બિબડું;
 સૂર્યના શ્રમને પેખ, ચાલતાં જે ન આજસે.

— 'શેષનાં કાવ્યો', પૃ. ૯૪

વૃદ્ધશ્રવા એ ઇન્દ્રનાં અનેક નામોમાંનું એક છે. એનો અર્થ 'જેનો
 યશ વધ્યો છે એવો' એવો થાય છે.

પા.૬ નદીમુખથી જ : નદીના મુખમાં થઈને જ સમુદ્રમાં પ્રવેશ કરવો.
 મહાકવિ કાલિદાસના 'રઘુવંશ'માં રઘુના વિદાય્યાસનું વર્ણન
 કરતાં લખ્યું છે :

લિપેર્યથાવદ્ ગ્રહણેન વાહ્મયં ।

નદીમુખેનેવ સમુદ્રમાવિશત્ ॥ રઘુ ૩-૨૮

[નદીમુખમાં થઈને સમુદ્રમાં પ્રવેશ કરતો હોય તેમ લિપિના યથાવત્
 ગ્રહણ દ્વારા તેણે સાહિત્યમાં પ્રવેશ કર્યો.]

એ ઉપરથી ગૂજરાત વિદ્યાપીઠ તરફથી ચાલતા ગૂજરાત મહાવિદ્યાલયના
 દ્વૈમાસિક 'સાબરમતી' માટે ધ્યાનમંત્રની જરૂર પડી ત્યારે શ્રી કાકાસાહેબે
 નદીમુખેનેવ સમુદ્રમાવિશત્ । એ વચન આપ્યું હતું. અને ત્યારથી કદાચ
 એમના મનમાં એ વચન જ કાલિદાસનું મૂળ વચન છે એવો ખ્યાલ દઢ
 થઈ ગયો હશે. 'લોકમાતા'માં પણ એમણે એ રૂપે જ એનો ઉપયોગ
 કરેલો છે.

તુચ્ચ અને ભુજયુઃ : તુચ્ચ એ ભુજયુનો પુત્ર હતો. કંઈ કારણસર
 એના ઉપર એના પિતાનો રોષ બિતર્યો. એટલે તેણે એને બીજા ટાપુ ઉપરના
 દુરમનો સામે લડવા મોકલી આપ્યા. રસ્તામાં તેનું વહાણ કાણું થઈ ગયું
 અને તે મહા મુશ્કેલીમાં આવી પડ્યો. પણ એ વખતે અશ્વિનીકુમારે એ
 સો હલેસાંવાળા વહાણમાં આવીને તેને સહીસલામત કાંઠે પહોંચાડ્યો.
 ઋગ્વેદમાં આ પ્રસંગના ઉલ્લેખો અનેક ઠેકાણે આવે છે.

જાતક કથાઓ : ગૌતમ બુદ્ધરૂપે અવતર્યા પહેલાં એમના જીવાત્માએ
 અનેક જન્મો લઈ જુદા જુદા અનેક ગુણોની સાધના કરી હતી અને એ
 રીતે પૂર્ણ ગુણશાલી થયા પછી તેઓ બુદ્ધરૂપે અવતર્યા હતા. આ બધા

પૂર્વભવોની કથા તે જાતક કથા. આવી કથાઓ માટે જુઓ 'બુદ્ધલીલા', 'જાતક કથા સંગ્રહ', 'જાતક કથાઓ'.

શ્યામ સ્ત્રીન : સયામ, આજનું થાઈલેન્ડ.

સ્ત્રીની : (ઈ. સ. ૨૩-૭૬) વિખ્યાત રોમન, સૃષ્ટિજ્ઞાનનો પંડિત. લશ્કરમાં અને નૌકાસૈન્યમાં ઊંચા ઓક્કા ભેગળા છતાં એણે શોધખોળ કરવામાં જિંદગી ગાળી હતી. આખરે એનું મોત પણ વિસ્માયિત પર્વત પર શોધ માટે જતાં તે ફાટવાથી ગૂંગળાઈ જવાથી થયું હતું.

પેરીપ્લસ : 'પેરીપ્લસ ઓફ ધ ઈરીટ્રિયન સી' એવું એ પુસ્તકનું આખું નામ છે એ સ્ત્રીનીએ જ લખ્યું છે કે બીજા કોઈએ એ હજી શંકાસ્પદ છે. એ નામનો અર્થ 'હિંદી મહાસાગરનો ભૌમિયો' એવો થાય છે.

પિત્તપ્રકોપ : વાત, પિત્ત અને કફ એ ત્રણે જ્યારે સમઘાત હોય છે ત્યારે મજાસ તંદુરસ્ત રહે છે; એ ત્રણમાંથી કોઈ પણ એક વીધેરે છે — બળવાન બની જાય છે ત્યારે માણસની તબિયત બગડે છે, એવી આયુર્વેદની માન્યતા છે. પિત્તપ્રકોપ એટલે પિત્ત વધી જવું તે.

પા. ૭. યથાયોગ્ય : કટાક્ષમાં લખ્યું છે. જેઓ આટલી ખેવફૂફી કરે તેઓ આટલી વધારાની ખેવફૂફી પણ કરે જ. એમાં કંઈ નવાઈ નથી, એમ લેખકને કહેવું છે.

વૈરાગ્યધન : વૈરાગ્ય એ જ જેનું ધન છે એવા. સરગ તપોધન, શ્રદ્ધાધન, માનધન.

હીર : સત્ત્વ.

રાફડો ફાટયો : કીડી, બીધઈ વગેરે જંતુઓના વાસસ્થાનને રાફડો કહે છે. જ્યારે એ જંતુઓ રાફડામાંથી એકસામટાં બહાર આવે છે ત્યારે રાફડો ફાટયો કહેવાય છે. એ ઉપરથી જ્યારે કોઈ પણ વસ્તુ મોટા પ્રમાણમાં હાજર થાય છે ત્યારે એનો રાફડો ફાટયો એમ કહેવાય છે.

સાક્ષાત્કાર થયો : અનુભવ થયો, જ્ઞાન થયું.

પા. ૮. અંકુશચક્ર : અંગ્રેજી શબ્દ steering wheel ઉપરથી થોજેલો શબ્દ : જેના વડે મોટરને અંકુશમાં રાખી શકાય તે ચક્ર.

વાદળું હોય કે માણસ : આ ઉપમા આ પુસ્તકમાં અનેક વાર વપરાઈ છે. જ્યારે વાદળાં પાણી વરસાવી દઈને હલકાં થાય છે ત્યારે વેગથી ગતિ કરી શકે છે — જેમ શરદ ઋતુનાં વાદળાં.

કુનેહ : અરબી શબ્દ 'કુનહ'નો મૂળ અર્થ તો હકીકત છે. પણ પછી હકીકતનું જ્ઞાન, હોશિયારી, બાહોશી એમ એના અર્થનો વિકાસ થયો છે.

પા. ૯. અનુભવ તરખોળ : અનુભવથી તરખોળ. તરખોળ એટલે નીતરવું. તર = ભરેલું, ભીંજાયેલું. ખોળ = ખોળાયેલું, ભીંજાયેલું. સરં ઠંડુંગાર, ગલીફ થી, ગાંસડીપોટલી વગેરે પર્યાયકંઠો.

ઇન્દ્રિયપરાયણ : ઇન્દ્રિયને પરાયણ એટલે અંતિમ સાધ્ય માનનાર, ઇન્દ્રિયની જ ઉપાસના કરનાર, ભોગવિલાસી.

લવકાસ પામતું વિશ્વ : વિશ્વ શબ્દનો અર્થ જ વિકાસ પામતું, ફેલતું એવો થાય છે, જેમ જગતનો અર્થ ગતિ કરતું, ચાલતું એવો થાય છે. જ્યોતિષ ઉપર Expanding Universe કરીને એક ચોપડી એડિંગને લખી છે.

પા. ૧૦. વિશ્વજનીન : વિશ્વનાં બધાં માણસો કરે છે એવી. 'વિશ્વજન' શબ્દને 'ઈન' પ્રત્યય લાગીને આ શબ્દ બન્યો છે. કુલ-કુલીન.

પા. ૧૧. તીનઈ ઘાટ : બેલગામથી મૂરગાંવ (મામગોવા) જતાં રસ્તામાં ફેસલરોક પછી આ ઘાટ આવે છે. શોભામાં મુંબઈ પૂના વચ્ચેના ખંડાળા ઘાટથી ઊતરતો નથી. દૂધસાગરનો રમણીય ધોધ એ જ ઘાટમાં આવેલો હોવાથી અનેક શોખીન યાત્રીઓ ત્યાં જાય છે.

ગોવા : પશ્ચિમ કિનારે આવેલો રણિયામણુ પ્રદેશ. પોર્તુગાલના તાબામાં છે. ત્યાં કોકણી ભાષા બોલાય છે.

સાવંતવાડી : બેલગામની પશ્ચિમે ૬૦-૬૫ માઈલ પર આવેલું દેશી રાજ્ય.

રંગીન કામ : સાવંતવાડીનું લાકડાં પરનું લાખનું કામ ખાસ વખણાય છે. સિંધ પ્રાંતમાં હાલા નામને ઢેકાણે પણ આવું કામ થાય છે અને બેલગામ પાસે ગોડાકમાં પણ લાખનાં સુંદર ફળો બને છે.

કારવાર : પશ્ચિમ કિનારે આવેલું બંદર. આની પ્રાકૃતિક શોભા અપ્રતિમ છે.

સંગમ : પૂના પાસેનો મૂળા અને મુક્તા નદીનો સંગમ. આને કિનારે બ્રિટિશ રેસિડેન્ટ રહેતો.

પર્વતી : પૂના પાસે આવેલી એક નાનકડી પહોળી ટેકરી. પેશવાઓએ આના પર દેવ-મંદિરો તથા વિલાસમંદિરો બાંધી અને ઉપર ચડવા માટે પગથિયાં તૈયાર કરી આનું મહત્ત્વ વધાર્યું.

ચતુઃશૃંગી : પૂનાની બીજી બાજુ આવેલી એક ટેકરી પરનું માતાનું મંદિર.

વિલાયત : દેશ. અંગ્રેજો પોતાનો દેશ છોડી હિંદુસ્તાન આવે અને ન્યારે પાછા ઇંગ્લંડ જાય, ત્યારે વિલાયત જઈ એ છીએ એમ કહે, એ

ઉપરથી એ રાખ્દનો અર્થ ઇંગ્લંડ એવો થઈ ગયો. જુઓ 'દેશી' એટલે જ 'વિલાયતી' — 'કિશોર', વર્ષ ૩, અંક ૩.

કૈલાસ : હિમાલયની પેલી પાર માનસ સરોવર અને રાક્ષસતાલ પાસે આવેલો પર્વત. આનું શિખર બહુ ઊંચું અને રૂપાળું છે. મહાદેવનો ત્યાં વાસો હોય છે.

ભવા : બાલી : સિંગાપુરની દક્ષિણે આવેલા બે બેટો. ત્યાં મુસલમાની ધર્મ પળાય છે અને હિંદુ સંસ્કૃતિની અસર હજી ચોક્કસ છે.

મોરિશિયસ : હિંદની દક્ષિણે અને લંકાથી દૂર આવેલો બેટ. ત્યાં દ્રેન્ય ખેલાય છે. ત્યાંથી આપણે ત્યાં ખાંડ આવતી.

પા. ૧૩. આશ્રમ : સત્યાગ્રહાશ્રમ. આજનો હરિજન આશ્રમ. એની સ્થાપના ઈ. સ. ૧૯૧૫માં કૅન્યરબમાં ગાંધીજીએ કરી. ત્યાંથી ઈ. સ. ૧૯૧૭માં આશ્રમની હાલની ભૂમિ ઉપર આવ્યા. આશ્રમભૂમિ પાસે જ પ્રાચીન કાળમાં દધાચિ મુનિનો આશ્રમ હોતો.

પિતૃઋણ : હિંદુઓમાં ત્રણ ઋણ ગણેલાં છે : દેવઋણ, ઋષિઋણ અને પિતૃઋણ. દેવઋણ એટલે યજ્ઞયાગાદિની પરંપરા આગળ ચલાવવાની જવાબદારી. ઋષિઋણ એટલે જ્ઞાનવિદ્યાની પરંપરા આગળ ચલાવવાની જવાબદારી, અને પિતૃઋણ એટલે વંશની ટેક અને પરંપરા-સૂત્ર આગળ ચલાવવાની જવાબદારી. અહીં પિતૃઋણનો એવો અર્થ અભિપ્રેત નથી. અહીં તો પિતાનાં અસ્થિ ગંગામાં પધરાવવાં અને ગયામાં પિતૃશ્રાદ્ધ કરવું એટલો જ અર્થ લેવાનો છે.

મહેન્દ્રનાથ ગુપ્તા : રામકૃષ્ણ પરમહંસના એક પ્રમુખ શિષ્ય, 'શ્રી રામકૃષ્ણ કથામૃત'ના તથા — The Gospel of Ramakrishnaના કર્તા

પ્રેમાનંદ : રામકૃષ્ણ પરમહંસના એક શિષ્ય.

પા. ૩. ગચ્છતિ પુર : શરીર : આ શ્લોક મહાકવિ કાલિદાસના 'અભિજ્ઞાન શાકુંતલ' નાટકના પહેલા અંકને અતિ શકુંતલાને જોયા પછી આશ્રમ બહાર જતાં રાજા બોલે છે :

ગચ્છતિ પુર : શરીરં ધાવતિ પશ્ચાદસંસ્તુતં ચેતઃ ।

ચીનાંશુકમિવ કેતોઃ પ્રતિવાતં નીયમાનસ્ય ॥

અર્થ : શરીર આગળ જાય છે, અને અસંમત એવું મન પાછળની દિશાએ દોડે છે — જાણે સામે પવને લઈ જવાતા વાવટાનો રેશમી પટ. સરખાવો : એ જ પાને એથી ઊલટું જ વાક્ય — 'હૃદય આગળ દોડતું હોતું, પણ પગ ઊપડતા ન હોતા'

બુવા : જેમને આ પુસ્તક અર્પણ થયું છે તે, કાકાસાહેબના પ્રિય મિત્ર બ્રહ્મચારી અનંતબુવા મરઢેકર. શ્રી સમર્થ રામદાસસ્વામીએ અને તેમના શિષ્યોએ જે અનેક મઠો સ્થાપેલા છે તેમાં 'મરઢે મઠ' પણ છે. એ મઠના ગૃહસ્થાશ્રમી મઠપતિઓના વંશમાં અનંતબુવા જન્મ્યા હતા. પિતાનો ધંધો પુરાણિક અને હરિદાસનો હતો. અનંતબુવા પ્રથમ મરાઠી ટ્રેનિંગ કોલેજ (અધ્યાપન મંદિર)માં શિક્ષક હતા. ગંગનાથ વિદ્યાલય માટે પૈસા ઉઘરાવવા વડોદરા રાજ્યમાં બધે ફરતા. એમનો માસિક ખર્ચ કોઈ કાળે દશથી વધ્યો ન હતો. સંસ્થાના નિયમ પ્રમાણે એમને ખર્ચ ઉપરાંત પાંચ રૂપિયા હાથખરચીને માટે લેવા પડતા તે પણ વિદ્યાર્થીઓને માટે ખરચી નાખવામાં અથવા હિસાબમાં ભૂલ આવી હોય તો તેમાં જોડવામાં વાપરતા. રહેણીકરણીમાં ધારાળાગેર શ્રી રવિશંકરભાઈ સાથે સરખાવી શકાય. એમનું પવિત્ર જીવન જોઈ ઘણા લોકો એમની પાસે કંઠી માગતા, પણ એમણે કોઈને કંઠી આપી નહોતી. તેઓ કહેતા, 'એ મારી યોગ્યતા નથી.'

મનોવેગે : સરખાવો :

મનોજવં મારુતતુલ્યવેગં જિતેન્દ્રિયં બુદ્ધિમતાં વરિષ્ઠં ।

વાતાત્મજં વાનરયૂથમુખ્યં શ્રીરામદૂતં શરણં પ્રપદ્યે ॥

હૃદય આગળ : સરખાવો, પ્રકરણને મથાળેનો શ્લોક.

નિસર્ગશ્રી : કુદરતનું સોંદર્ય, સૃષ્ટિસોંદર્ય.

રામનવમી : ચૈત્ર સુદ નોમ. શ્રી રામચંદ્રનો જન્મદિવસ.

પા. ૪. ગંગનાથ વિદ્યાલય : વડોદરામાં 'શ્રી ગંગનાથ ભારતીય-સર્વ-વિદ્યાલય' નામની એક રાષ્ટ્રીય શાળા હતી. શ્રી કેશવરાવ દેશપાંડે તેના સંસ્થાપક અને સંચાલક હતા. એ સંસ્થામાં છેલ્લે છેલ્લે કાકાસાહેબ મુખ્ય અધ્યાપક હતા.

રાગ : પ્રેમ. સરખાવો : અનુરાગ, વિરાગ.

શિવજયંતી : વૈશાખ સુદ ૨. એ શિવાજીનો જન્મદિવસ મનાતો હતો. હમણાં હમણાં નવી શોધ ઉપરથી માલૂમ પડ્યું છે કે, ફાગણ વદ ૩ એ શિવજયંતીનો સાચો દિવસ છે. અહીં તો વૈશાખ સુદ ખીજ જ.

સીમોદ્ધલંધન : શિવાજીના વખતથી ફરોરાનું સીમોદ્ધલંધન ધાર્મિક તહેવાર મટી રાષ્ટ્રીય ઉત્થાનનો દિવસ થયો હતો. તે દિવસે મરાઠા ભાલાદારો સ્વારાજની સીમા ઓળંગી મુગલાઈમાં 'મુલકગીરી' માટે જતા. ત્યાંથી જે

હિ-૧૫

દ્રવ્ય મળતું તે સગાંવહાલાં વચ્ચે વહેંચવાનો રિવાજ હતો. વડોદરામાં હાલ જે દેશોના સવારી નીકળે છે, તે આ જૂના રિવાજનો અવશેષ છે. છત્તી આણેલા સોનાને બદલે આજે કાંચનવૃક્ષનાં પાંદડાં કે જવારા વહેંચીને મન મનાવાય છે.

પ્રયાગરાજ : [પ્ર (સારી રીતે) + યજ્ઞ (પૂજા કરવી) + અ (અધિકરણ) : જ્યાં ઉત્તમરૂપે પૂજા થઈ છે એવું સ્થાન.] ગંગા, યમુના અને સરસ્વતીનું સંગમસ્થાન અલ્લાહાબાદ.

વિસ્તીર્ણુ : [વિ + સ્તૃ (પાથરવું)] વિશાળ. સરખાવો : વિસ્તૃત, વિસ્તાર, સાથરો.

પાંઉરોડીની ભઠ્ઠી : એ ભઠ્ઠીમાં પ્રત્યક્ષ આગ હોતી નથી, કેવળ ગળજ ગરમી જ હોય છે, એટલે ઉત્પ્રેક્ષાનું ઔચિત્ય.

પુંડલીક : મૂળે એ સ્ત્રીયેલો હતો. એથી થયેલી માળાપની અવજ્ઞાનો દોષ ધોવા એ માળાપનો એકનિષ્ઠ ભક્ત બન્યો. એની પિતૃભક્તિથી શ્રીકૃષ્ણ પ્રસન્ન થયા અને એને મળવા ગયા. એ માતૃપિતાની સેવામાં રોકાયેલો હતો. એટલે એક ઈંટ ફેંકી એણે કહ્યું કે, ‘આના ઉપર વિરાજે. હું આવું છું.’ સેવાથી પરવારીને ભગવાન પાસે પહોંચ્યો ત્યારે કૃષ્ણે એને વર માગવા કહ્યું. પહેલાં તે એણે ના પાડી. આખરે કૃષ્ણના અતિ આગ્રહને વશ થઈ માગ્યું કે, ‘તમે ચોવીસ યુગ સુધી આ ઈંટ ઉપર બેસા રહેજો.’ આજે પણ ભગવાન એ ઈંટ પર જ બેસેલા છે. ઈંટને મરાડીમાં ‘વીટ’ કહે છે. ‘વીટ’ ઉપર બેસા માટે ‘વિટલ’ અથવા વિટોળા કહેવાયા નીચેના અભંગમાં એ સ્વરૂપનું વર્ણન છે :

સુંદર તે ધ્યાન ઝુમેં વીટેવરી, કર કટેવરી ઠેવૂનિયાં.

પુંડલીકનું ધામ : પંદરપુર. એને માર્ગે બાવળ ખૂબ છે, એનો ઉલ્લેખ નીચેના વિખ્યાત અભંગમાં આવે છે :

પંદરીચ્યા વાટે, બામલીચે કાટે, સલા વિઠ્ઠલ મેટે, પાંડુરંગ.

દાઝ : [સં. દાહ]

પા. પ. બેહુદો : [ફા. વેહુદહ] ન શોભે એવો. મૂળ અર્થ : અનર્થક, મૂર્ખના જેવું, નકામું.

સંયોગ : [સં. સમ્ + યુજ્ઞ નેડવું.] સરખાવો : સંયોજક, સંયોજન, સંયુક્ત; વિયોગ, વિયુક્ત; નિયોગ, નિયુક્ત, નિયોજનું; પ્રયોગ, પ્રયોજક, પ્રયોજન.

સંગમ : [સં. સમ્ + ગમ્ (જવું)] ભેગા થવું તે, મેળાપ.

સ્વર્ધુનિ : [સ્વર્ (સ્વર્ગ) + ધુની (નદી)] સ્વર્ગના.

બ્રહ્માવર્ત : કુરુક્ષેત્રની પાસેનો દષદ્વતી અને સરસ્વતી નદી વચ્ચેનો પ્રદેશ.

હિંદુ અને . . . અકંખર : હિંદુ રાજ્યો સાથે લક્ષસંબંધ બાંધ્યા,

હિંદુ અને મુસલમાન ધર્મનો સાર ખેંચી 'દીને ઇલાહી' નામનો નવો ધર્મ સુધ્ધાં શરૂ કર્યો, એનું અહીં સ્પષ્ટ થયું છે.

અક્ષયવટ : પ્રયાગ, ભુવનેશ્વર, ગયા વગેરે તીર્થસ્થાનોમાં રોપવામાં આવેલા વડ. એ વડની પૂજા કરવાથી, તેને પાણી પાવાથી અક્ષય પુણ્યની પ્રાપ્તિ થાય છે એવી માન્યતા છે, એટલે એ અક્ષયવટ કહેવાય છે. 'લોકમાતા' માંથી 'ગંગામૈયા' નામનો લેખ જુઓ.

પા. ૧. ખાસું : [મ. લાસા] ઉત્તમ.

અક્ષયવટ પરથી . . . મનાતું હતું : જુઓ આગળ પાન ૯૧-૨.

અધોર સાધના : અધોરી લોકોની સાધના. અધોર પંથ શિવભક્તોનો એક વિશેષ સંપ્રદાય છે. એ લોકો અતિશય ગંદા રહે છે. લેશ પણ ધૂણા વિના એ લોકો માંસ અને ગંધાતાં શબ — અરે મલમૂત્ર સુધ્ધાં ખાઈ જાય છે. કદી શરીર કે મોં ધોતા નથી. મધપાન માટે ખોપરી રાખે છે. સાપનાં અને બીજાં પ્રાણીઓનાં હાડકાંની માળા ધારણ કરે છે. પંચકેશ વધારે છે. કાનમાં કુંડલ પહેરે છે. રુદ્રાક્ષ અને કુમરા જેવાં તીર્થચિહ્નો પણ ધારણ કરે છે. વડોદરા રાજ્યમાં અધોરેશ્વર મઠમાં અધોરસ્વામીનો વાસ હતો. આજુ, કાઠિયાવાડ અને બંગાળમાં આજે પણ આ પંથના સાધુઓ જોવાને મળે છે. એ સંપ્રદાય ખૂબ પ્રાચીન છે. માર્કો પોલો, પ્લીની, અરિસ્ટોટલ વગેરેના ગ્રંથોમાં પણ એનો ઉલ્લેખ મળી આવે છે.

લશ્કરી દૃષ્ટિએ . . . છે : શોણ અને ગંગાના સંગમ ઉપર આવેલ પટનાનું મહત્વ પણ એવું જ છે.

ધર્મલિપિ : ધર્મલેખ.

સમુદ્રગુપ્ત : ભરતભૂમિનો એક વિખ્યાત સમ્રાટ. ચંદ્રગુપ્ત અને કુમારદેવીનો પુત્ર. એણે પિતાની આજ્ઞાથી દિગ્વિજય કર્યો હતો અને પછી અશ્વમેધ યજ્ઞ કર્યો હતો. એનાં તામ્રપટ્ટા અને શિલાલેખો મળી આવે છે.

દિગ્વિજયના અને ધર્મવિજયના : સમુદ્રગુપ્તનો દિગ્વિજય અને અશોકની ધર્મયાત્રા.

સાવત્રિક : [સર્વત્ર + ચિક] દરેક સ્થાને ઉપયોગી, દરેક સ્થાને વ્યાપેલું. ચિક પ્રત્યય લાગતાં આદિ સ્વરની વૃદ્ધિ અને અંત્ય સ્વરનો લોપ

થાય છે. સરખાવો : સામાજિક, ધાર્મિક, ત્ર, સ્થાનવાચી છે. સરખાવો : અત્ર, તત્ર, યત્ર, અન્યત્ર, કુત્ર.

હેરા : મુકામ, તંબૂ.

પા. ૭. લાંછન : [સં. લક્ષણ] ચિહ્ન, નિશાની. સરખાવો : શશલાંછન, મૃગલાંછન, ભૃગુલાંછન. ગુજરાતીમાં 'ક્લંક' અર્થ પણ થાય છે.

કુંભમેળો : કુંભમેળાની ઉત્પત્તિકથા પુરાણમાં આ પ્રમાણે આપી છે : દેવો અને દાનવોએ મળીને સમુદ્રમંથન કર્યું, ત્યારે છેવટે તેમાંથી અમૃતનો કુંભ લઈને ધન્વતરિ બહાર આવ્યા. દેવોની દૃષ્ટિ એ કુંભ પર પડતાં જ ઇન્દ્રના પુત્ર જયંતને એમણે ઇશારો કર્યો એટલે તે એકદમ કુંભ લઈને નાડો. એવામાં દૈત્યગુરુ શુક્રાચાર્યે દાનવોને ચેતવ્યા એટલે તેઓ જયંતની પૂંઠે પડ્યા. જયંત ગમે તેમ નાસવા લાગ્યો. ચાર દિવસ અને ચાર રાત્રી આ નાસાનાસ અને ખેંચાખેંચ ચાલી, અને છેવટે દૈત્યોએ કુંભ લઈ લીધો. પણ દૈત્યો બધા અમૃત પીવા પડાપડી કરવા લાગ્યા અને છેવટે ઝંઘડો ભેગો થયો. એવામાં શ્રીવિષ્ણુ મોહિનીસ્વરૂપ ધારણ કરીને આવ્યા અને સૌને વહેંચી આપવાને બહાને મોહિનીએ કુંભ પોતાના હાથમાં લઈ બધું અમૃત દેવોને પાઈ દીધું. અમૃતકુંભ માટેની દેવદાનવોની ખાર દિવસ અને ખાર રાતની લડાઈમાં કુંભ જે જે જગ્યાએ પડી ગયો હતો, તે જગ્યાએ પવિત્ર ગણાય છે, અને ત્યાં કુંભપર્વ ભરાય છે. આ યુદ્ધ દરમિયાન ચંદ્રે અમૃતને ટપકતાં બચાવ્યું હતું, સૂર્યે કુંભને ભાંગી જતાં બચાવ્યો હતો. કુંભ જ્યારે દાનવોના હાથમાં ગયો ત્યારે તેનું રક્ષણ બૃહસ્પતિએ કર્યું હતું, અને જ્યાં સુધી કુંભ જયંતના હાથમાં હતો ત્યાં સુધી તેનું રક્ષણ શનિએ કર્યું હતું. આથી જે જે સ્થાને એ કુંભ પડી ગયો તે તે સ્થાને સૂર્ય, ચંદ્ર, અને બૃહસ્પતિ એક રેખામાં આવે છે ત્યારે ત્યાં કુંભયોગ થયો કહેવાય છે.

ગુરુ અને સૂર્ય મકર રાશિમાં હોય અને રવિવારે જો પૂર્ણિમા આવે તો પ્રયાગ અને હરદ્વારમાં કુંભયોગ ગણાય છે. ગુરુ અને સૂર્ય સિંહરાશિમાં ભેગા થાય અને ગુરુવારે પૂર્ણિમા આવે તો ગોદાવરીમાં, ગુરુ અને સૂર્ય મેષરાશિમાં ભેગા થાય અને સોમવારે વદ ૮ આવે તો કાવેરીમાં, અને શ્રાવણ માસમાં ગુરુ કે સોમવારે અમાસ આવે તો કૃષ્ણા નદીમાં કુંભયોગ ગણાય છે.

માધમેળો : માધ મહિનામાં ભરાતો મેળો.

તત્ત્વજ્ઞાનના અખાડાઓ : શાસ્ત્રાર્થ.

પ્રમાણો : પ્રત્યક્ષ, અનુમાન, શબ્દ, અર્થાપત્તિ, ઐતિહ્ય, અભાવ, ઇત્યાદિ.

પ્રત્યક્ષ : [પ્રતિ (સામે) + અક્ષિ (આંખ)] ઇન્દ્રિયજન્ય.

અનુમાન : [અનુ (પછી કે અનુસાર) + મા (માપવું) + અન] હેતુ કે તર્ક દ્વારા કેઈ પણ વસ્તુનો અનુભવ કે નિર્ણય કરવો તે.

શબ્દ : [શવ્દ + અ (સંબંધી)] શબ્દથી ઉત્પન્ન થયેલું. વિશ્વાસપાત્ર માણસનું વચન. આપ્તવાક્યં પ્રમાણમ્.

ઉપમાન : સમાન ધર્મનું કથન.

લાઝત : [અ.] કાચી જેલ. મુકદ્દમે ચાલવા પહેલાં અપરાધીને પોલીસના પહેરામાં રાખવો તે.

લાઠડી અને ગાળો : સરખાવો : argumentum and baculum
શેષ કોપન પૂર્યેત્ ।

ત્રિવેણીસંગમ : ગંગા, યમુના અને (ગુપ્તદેવે) સરસ્વતીનો સંગમ. પ્રયાગ આગળ એ ત્રણે નદી ભેગી થાય છે એટલે ત્યાં એ મુક્તવેણી કહેવાય છે. બંગાળમાં એકના અનેક પ્રવાહો થઈ જાય છે એટલે ત્યાં મુક્તવેણી કહેવાય છે.

શ્રાદ્ધ : [શ્રદ્ધા + અ] મૃત પ્રત્યે શ્રદ્ધાપૂર્વક જે અન્નદાન કે ખીજી દાન કે અનુષ્ઠાન કરવામાં આવે તે. અ પ્રત્યય લાગતાં આદિ સ્વરની વૃદ્ધિ અને અંત્ય સ્વરનો લોપ થાય છે.

પા. ૮. ઇતિહાર : [અ.] આતુર.

મજૂરો . . . બનતું જ નથી : ભાષાની મુશ્કેલીને લીધે.

આત્મન્યેવ . . . વિદ્યતે : ગીતા અધ્યાય ૩૩ના ૧૭મા શ્લોકનો ઉત્તરાર્થ. અર્થ : જે આત્મામાં સંતુષ્ટ છે, તેને કંઈ કામ રહેતું નથી. અહીં એ વચન મશ્કરીમાં વાપર્યું છે.

એખ : [અ. અયુક્ત] કલંક.

અતડો : ખીજ સાથે ન ભળે એવો.

અવિરત : [અ (નહીં) + વિરત (અટકેલું)] સતત. સરખાવો : રત, રતિ, વિરતિ, વિરામ.

વારાણસી : વારણા અને અસી નદીઓ ગંગાને મળે છે તે ખેતી વચ્ચેના ભાગમાં કાશી આવેલું છે, તેથી તેને વારાણસી કહે છે. જુઓ આગળ પા. ૯.

પા. ૯. પરિચયને . . . અવજ્ઞા : અતિપરિચયાદવજ્ઞા ।

પરિચય : [પરિ (ચારે કોરથી) + ચિ (નળુવું, ઓળખવું)] બરાબર ઓળખવું તે.

અવજ્ઞા : [અવ (હલકું) + જ્ઞા (નળુવું)] અનાદર. વિચારો : જ્ઞાન, વિજ્ઞાન, વિજ્ઞાપન, વિજ્ઞપ્તિ, સંજ્ઞા, મનોજ્ઞા.

અવતરેલી : [અવ (નીચે) + તૃ (તરવું, જવું)] નીચે ઊતરેલી. વિચારો : અવતાર, અવતરણ.

ગગનરૂપશી : આકાશને સ્પર્શ કરતા. સરખાવો : તલરૂપશી, મર્મરૂપશી, હૃદયરૂપશી તેમ જ ગગનભેદી, ગગનચુંબી.

પરમ : [પર + મ] શ્રેષ્ઠ, પ્રધાન.

ચરમ : [ચર્ (ચાલવું) + અમ (અંત)] ગતિનો જ્યાં અંત આવે એવું — છેલ્લું.

રહસ્ય : [રહ્ (ગોપન) + ય] ગૂઢ તાત્પર્ય.

છતાં . . . ન આવ્યો : કાકાસાહેબ જણાવે છે : “ ઔરંગઝેબની મસ્જિદ તોડવાનો પ્રયત્ન મરાઠાઓએ નથી કર્યો એમ આમાં જે સૂચિત કર્યું છે તે ઇતિહાસસિદ્ધ નથી, એમ પાછળથી માલૂમ પડ્યું છે. પેશવાઓએ કાશીના નવાબ ઉપર હુમલો કરી ઔરંગઝેબની મસ્જિદ તોડી ત્યાં વિશ્વનાથનું મંદિર ફરી બાંધવાનો મનસૂમો કર્યો હતો, પણ કાશીના બ્રાહ્મણોએ ઉધાડે માથે પેશવા આગળ આવી રોકકળ કરી સમજાવ્યું કે, ‘ તમે તો કાશી જતી શકશો, પણ તે પહેલાં અમારી કતલ થશે અને તમને બ્રહ્મહત્યાનું પાપ લાગશે. કોઈ મંદિર બાંધવું હોય તો એને ના પાડવી એ પાપ છે. તે પાપમાંથી અમે બચી જઈએ માટે તમે બીજા એક મંદિર બાંધો. અમે આવીશું. ’ આવા લોકો આગળ પેશવા હાર્યા અને ગુપ્ત વેશે ગંગાસ્નાન કરી સુપચાપ પાછા આવ્યા. ” આમ આજે તો એ મસ્જિદ બ્રાહ્મણોની ભીરુતાની પતાકા બની રહી છે.

સહિષ્ણુતા : [સહ (સહન કરવું) + ષિણુ (શીલાર્થ) + તા] સહનશીલતા. સરખાવો : વર્ધિષ્ણુ, જયિષ્ણુ, જિષ્ણુ, વિષ્ણુ.

કાનપુરનો કૂવો : ૧૮૫૭ના વિપ્લવ સમયે નાનાસાહેબની ફૈજના લોકોએ અંગ્રેજોની કતલ કરી તેમને એક કૂવામાં નાખી દીધા હતા એમ કહેવાય છે. એ કૂવો હજી અંગ્રેજોએ સાચવી રાખ્યો છે અને તેના ઉપર આ અત્યાચારની વિગતો નોંધી રાખી છે. વધુ માટે જુઓ ‘ સત્તાવન ’ પા. ૧૨૫.

પા. ૧૦. સેનાપતિનું આવહુ' : થ્રિગેડિયર જનરલ જોન નિકલસન. ૧૮૫૭ના વિપ્લવ વખતે જ્યારે અંગ્રેજોએ દિલ્હી ફરી કબજે કરવા ૧૪મી સપ્ટેમ્બર ૧૮૫૭ને રોજ હુમલો કર્યો ત્યારે એણે ભારે વીરત્વ બતાવ્યું હતું. એ જ લડાઈમાં એને જીવલેણ ઘા થયો, પણ ૨૦મીએ અંગ્રેજોએ દિલ્હીને કબજે લીધા પછી ૨૩મીએ એનું અવસાન થયું. દિલ્હીમાં એનું આવહું છે અને તેની આસપાસ એના નામનો બગીચો પણ છે. જુઓ : 'સત્તાવન', પા. ૧૩૮-૪૦.

પંડાનો જુ'ડ . . . ગયો હોય : અતિશયોક્તિ.

સજ્જન : [સત્ (સારો) + જન (માણસ)] સારો માણસ. 'સજ્જન માણસ'માં ક્ષિરુક્તિ છે. સરખાવો : સહ્યાદ્રિ પર્વત, પીછું પીતાંબર.

ખાનદાની : [ફા. खानदान (કુલ) + ઔ] કુલીનતા.

હાઉસ એજન્ડસ : ઘરની વ્યવસ્થા કરી આપનાર મારફતિયા.

ટોમસ ફ્રેંક : દુનિયાભરના પ્રવાસીઓનાં સુખસગવડની વ્યવસ્થા કરનાર વિખ્યાત કંપની.

શિપિંગ એજન્ડસ : વહાણની વ્યવસ્થા કરી આપનાર મારફતિયા.

માહાત્મ્ય : [મહત્ + આત્મન્ + ય] મહિમા, મહત્વ. ય પ્રત્યય લાગતાં આદિસ્વરની વૃદ્ધિ અને અંત્યસ્વરનો લોપ થાય છે. સરખાવો : સુંદર-સૌંદર્ય; પવિત્ર-પાવિત્ર્ય; શીત-શૈત્ય.

પા. ૧૧. ભલમનસાઈ : [ભલું + માણસ + આઈ]

આતિથ્ય ધર્મ : [અતિથિ + ય + ધર્મ] અતિથિસત્કારનો ધર્મ.

યજમાન : મેજમાન.

સીતાજીનો શાપ : ભૂલ હશે. બ્રહ્મદેવનો નેઈએ. જુઓ આગળ

પા. ૨૩. વખતે સીતાજીએ પણ એ બ્રાહ્મણને શાપ આપ્યો હશે.

અભિષેક : [અભિ + સિષ્ (રેડડું) + અ] મંત્રપૂત તીર્થજન દ્વારા સ્નાન.

પા. ૧૨. કાશીમાં . . . જાય છે : ઉપનિષદમાં આમ કહ્યું છે.

તાર સ્વર : જા'ચો સ્વર. સંગીતમાં ત્રણ પ્રકારના સ્વર છે—મંદ્ર, મધ્ય, તાર.

અન્નછત્ર : [સત્ર = યજ્ઞ] સદાવ્રત.

પુણ્યસ્થોક : [પુણ્ય (પવિત્ર) + ફલોક (કીર્તિ)] જેનું નામ પવિત્ર છે એવું. પુણ્યસ્થોક ચાર વ્યક્તિઓ ગણાય છે : નળ, યુધિષ્ઠિર, સીતા અને કૃષ્ણ.

પુણ્યશ્લોકો નલો રાજા પુણ્યશ્લોકો યુધિષ્ઠિરઃ ।

પુણ્યશ્લોકા ચ વૈદેહી પુણ્યશ્લોકો જનાર્દનઃ ॥

મત જાઓઃ અંદર જવાની મનાઈ.

પ્રદક્ષિણા : [પ્ર + દક્ષિણ] દેવતા અથવા પૂજ્યને જમણી બાજુ તરફ રાખી ચારે બાજુ ફરવું તે.

ગ્લોબટ્રોટર : [ગ્લોબ (પૃથ્વીનો ગોળો) + ટ્રોટર (ઘોડાની પેટે દોટ કાઢનાર)] આખી પૃથ્વી ઉપર ઉતાવળે ફરી વળનાર.

તુરગ-ચાત્રી : [તુર (શીઘ્ર) + ગ (જનાર, ચાલનાર) + ચાત્રી (મુસાફર)] તુરગ = ઘોડા જેવી શીઘ્ર ગતિએ ફરનાર.

એકનાથ : મહારાષ્ટ્રના પ્રખ્યાત ચાર સંતોમાંના એક. એઓ ગૃહસ્થાશ્રમી હતા. આદર્શ ગુરુસેવક તરીકે પ્રખ્યાત છે. એમણે સંસ્કૃત ભાષાનો મોહ ઘટાડી ભાગવતના એકાદશ સ્કંધ ઉપર મરાઠીમાં ટીકા રાફ કરી. એ અવિવેકને માટે સજ્જ કરવા કાશીના પંડિતોએ એમને ત્યાં બોલાવેલા, પણ એમની ભાષાનો પ્રસાદ, નમ્રતા અને સાત્ત્વિકતા જોઈ બધા મોહિત થઈ ગયા. અને તે કાશીના પંડિતોના કહેવાથી જ — આગ્રહથી જ — એકનાથે કાશીમાં રહીને પોતાની ટીકા પૂરી કરી. એ ગ્રંથને ‘નાથભાગવત’ કહે છે. મરાઠીમાં ‘જ્ઞાનેશ્વરી’ જેટલી જ એ ગ્રંથની મહત્તા ગણાય છે. એકનાથ અત્યંત જીવનકારક તરીકે પણ પ્રસિદ્ધ છે.

સાષ્ટાંગ : [સ (સાથે) + અષ્ટ + અંગ] આઠે અંગો વડે. આઠ અંગો આ પ્રમાણે ગણાય છે : ધૂંટણ, પગ, હાથ, છાતી, બુદ્ધિ, શિર, વાણી, દષ્ટિ.

જાનુભ્યાં ચ તથા પદ્મ્યાં પાણીભ્યામુરસા ધિયા ।

શિરસા વચસા દૃષ્ટ્યા પ્રણામોઽષ્ટાંગ ઔરિતઃ ॥

આનું આનું પાડાંતર પણ મળે છે :

ઊરસા શિરસા દૃષ્ટ્યા મનસા વચસા તથા ।

પદ્મ્યાં કરાભ્યાં જાનુભ્યાં પ્રણામોઽષ્ટાંગ ઔરિતઃ ॥ જુઓ પાનું ૧૯૯.

પા. ૧૩. જીર્ણોદ્ધાર : [જીર્ણ + યુદ્ધાર] મરામત. સરખાવો. અત્યંત જીવનકાર, દલિતોદ્ધાર, પતિતોદ્ધાર.

નામશેષ : જેનું નામ જ શેષ — બાકી રહ્યું છે એવું.

દેવનાગરી : કાશી. આ નામ ઉપરથી ત્યાંની આન્તરપ્રાન્તીય લિપિનું નામ ‘દેવનાગરી’ પડ્યું કહેવાય છે.

પૂર્વમીમાંસા : [મન્ (વિચાર કરવો) + સન્ (સ્વાર્થે) + અ] પૂર્વાપરનો પરિહાર તે મીમાંસા; નિકાલ, નિવોડો. જૈમિનિ ઋષિએ રચેલું દર્શનશાસ્ત્ર પૂર્વમીમાંસા કહેવાય છે. એમાં યજ્ઞયાગ વગેરે કર્મકાંડનું પ્રતિપાદન કરેલું છે. ઉત્તરમીમાંસા એટલે વેદાંતદર્શન.

વેદાંતીઓ : વેદાંત-ઉત્તરમીમાંસા-માં માનનારા.

દ્વેત : જીવ અને ઈશ્વર જુદા છે એમ માનવું તે.

અદ્વેત : જીવ અને ઈશ્વર એક જ છે એવું માનવું તે.

બ્રહ્મ સત્યં, જગન્મિથ્યા, જીવો બ્રહ્મૈવ નાપર: ।

(બ્રહ્મ સત્ય છે, જગત મિથ્યા છે, જીવ એ બ્રહ્મ જ છે, જુદો નથી.)

ખંડનખંડખાદ્ય : શ્રીહર્ષે રચેલા પુસ્તકનું નામ.

ગાદાધરી : ન્યાયશાસ્ત્રનો વિખ્યાત ગ્રંથ છે.

દશગ્રંથ : ઋક્, યજુર્, સામ અને અથર્વ એ ચાર વેદો અને શિક્ષા (સ્વરોચ્ચાર સંબંધી), હંદ, વ્યાકરણ, નિરુક્ત (વ્યુત્પત્તિ અને અર્થ સંબંધી), ન્યાયતિથ અને કલ્પ (સૂત્રો) એ છ વેદાંગ મળી દશ ગ્રંથો થાય છે.

ભૂદેવો : બ્રાહ્મણો. શબ્દ સામિપ્રાય વપરાયો છે.

સત્યસંઘ : [સત્ય (સાચી) + સંઘા (પ્રતિજ્ઞા)] સત્ય પ્રતિજ્ઞાવાળો, સત્યવાદી.

અચજ : [અગ્રે (આગળ) + જ (જન્મેલો)] બ્રાહ્મણ.

અત્યજ : [અંતે (છવટે) + જ (જન્મેલો)] હરિજન. બ્રહ્માએ પહેલાં બ્રાહ્મણો, પછી ક્ષત્રિયો, પછી વૈશ્યો અને છવટે શૂદ્રો ઉત્પન્ન કર્યા એવું પુરાણોમાં લખ્યું છે, તે ઉપરથી આ નામો પડેલાં છે.

રામકથા : ‘રામચરિતમાનસ’—જે તુલસીરામાયણને નામે પ્રસિદ્ધ છે.

કબીરજી : ૧૫મી સદીમાં થઈ ગયેલા હિંદુ-મુસલમાનનું એકથ બોધનાર યોગમાર્ગી સંત. તેઓ બનારસમાં રહેતા.

વણી હતી : કબીરજી વણકર હતા માટે.

પા. ૧૪. સનાતન : [સના (સદા) + તન (વિદ્યમાન)] ચિરસ્થાયી, નિત્ય. સરખાવો : અદ્યતન, ચિરંતન, તદાનીંતન.

વિશંખલ : [વિ (વિનાનું) + શંખલા (નિયમ)] અવ્યવસ્થિત. બહુત્રીહિ સમાસમાં ઉત્તરપદના અંત્ય માનો અ થઈ જાય છે. સરખાવો : નિર્લગ્ન, નિર્દય, નિરંપૃહ.

પરમહંસ : [પરમ (પ્રધાન) + હંસ (તપસ્વી)] સંયમી, શુદ્ધ-ચિત્તવાળા, સમદર્શી, નિર્લોભી, નિર્વિકાર, પરમેશ્વરના ધ્યાનમાં મગ્ન રહી

કર્મક્ષયને માટે સંન્યાસ સ્વીકારનાર સાધુ. ચાર જાતના સંન્યાસીઓમાં સૌથી શ્રેષ્ઠ.

દેયાપત્ય : [સ્વપતિ + ય] ઘર બાંધવાની કળા.

શિક્ષ : [શિલ્ (નિપુણ) + પ] કારીગરી.

થિયોસોફિસ્ટ : થિયોસોફીમાં માનનાર. [ગ્રીક Theos (દેવ) + Sophia (જ્ઞાન)] થિયોસોફી એટલે શ્રદ્ધાવિદ્યા.

ભક્તિસંપ્રદાય : ઉત્તરવયમાં હિંદુને જ પોતાની માતૃભૂમિ માની રાજકીય, સામાજિક, ધાર્મિક તેમ જ શિક્ષણના ક્ષેત્રમાં હિંદુની સેવા કરનાર આધરીશ વિદુષી નારી. લાંબા સમય સુધી એઓ થિયોસોફિકલ સોસાયટીનાં પ્રમુખ હતાં. વિશેષ માહિતી માટે જુઓ એમની અંગ્રેજી આત્મકથા અને ‘કુમાર’, અંક ૪૪, ૪૫, તથા ‘મહાજન મંડળ’. નરેશનનું નાનું અંગ્રેજી ચરિત્ર પણ સારું છે. ‘મહાસમાના પ્રમુખો’ માં તથા ‘હમારે રાષ્ટ્રપતિ’માં પણ છે.

પા. ૧૫. રુઘ્ણાલય : [રુઘ્ણ (માંદો) + આલય (સ્થાન)] માંદાને રાખવાનું સ્થાન, ઇસ્પિતાલ. ઇસ્પિતાલ અને દવાખાનામાં ફેર છે તે ધ્યાનમાં લેવું.

તંખૂરો : [ફા. તંબૂર] તંબૂરામાં દંડ નાખી ત્રણ લોહાના અને એક પિત્તળનો તાર ચડાવી બનાવેલું વાદ્ય. તાનપૂરો.

તબલાં : [અ. તબલ] ચર્મવાદ્ય.

રામપ્રસાદ : ૧૮મી સદીમાં થઈ ગયેલા બંગાળના સંત કવિ. એ દેવીભક્ત હતા. એમનાં ભજનોમાં ભક્તિની મસ્તી ભરી છે.

કાળભૈરવ : શિવના અંશમાંથી જન્મેલો ભૈરવ. જુઓ આગળ પૃ. ૪૫.

તીક્ષ્ણદ્રષ્ટ : તીક્ષ્ણ દાહોવાળા, મોટી કાયાવાળા, પ્રલયના અગ્નિ સમા ભૈરવ, અમે તને નમસ્કાર કરીએ છીએ. તું અમને રજા આપ.

ત્રિસ્થળી : [ત્રિ (ત્રણ) + સ્થળ (સ્થળ)] પ્રયાગ, કાશી અને ગયા.

ગયાવળો : ગયાના રહેવાસી પંડાઓ. સરખાવો : ઝેડા-ઝેડાવાળ.

પા. ૧૧. મહાસાગરમાં . . . સરખાવો : મૈત્રી ઉપનિષદમાંની બૃહદ્રથ રાજની ઉક્તિ :

‘મહાસાગરો સુકાઈ નય છે, પર્વતો ગભડી પડે છે, ધ્રુવ પોતાના મંડળમાંથી ચલાયમાન થાય છે, અહમંડળો ભેદાઈ નય છે, પૃથ્વી દૂખી નય છે, દેવો પદ્મપ્ર થાય છે.’

સંતતિ: [સમ (સારી રીતે) + તતિ (તન્ = વિસ્તાર થવો)] જેનો બહુ વિસ્તાર થાય તે. પુત્રકન્યા.

ભૂતની પેઠે . . . જેઈએ : આપણા લોકોમાં એવી માન્યતા છે કે ભૂતને અવળા પગ હોય છે. યુરોપમાં માન્યતા એવી છે કે ભૂતના પગને પંખને બદલે ખરી હોય છે.

વિષ્ણુ : [વિષ્ (વ્યાપવું) + ણુ] વિશ્વમાં વ્યાપીને રહેલ.

જેમ વિષ્ણુ . . . રહે છે : સંભારો પેલો રમૂજ શ્લોક :

અસારે સ્વલુ સંસારે સારં શ્વશુરમંદિરમ્ ।

ક્ષીરાવ્ધૌ ચ હરિઃ શેતે શિવઃ શેતે હિમાલયમ્ ॥

પા. ૧૭. સંભાષણ : [સમ (સાથે) + માષ્ (ખાલવું) + અન] વાતચીત.

કોણ પડો : પ્રયોગ ખરાબર નથી. ‘કયો પડો’ જેઈએ.

આભો : [અદ્મુત > અન્મૂઓ > આભો (?)] આશ્ચર્યચકિત.

સીતાનો શાપ : પ્રસંગ એવો છે કે એક વાર રામ, સીતા અને લક્ષ્મણ ફરતાં ફરતાં ફલ્ગુને તીરે આવી પહોંચ્યાં. ત્યાં રામને એકાએક યાદ આવ્યું કે આજે મારે પિતૃશ્રાદ્ધનો દિવસ છે, એટલે તેમણે લક્ષ્મણને ગામમાં સામગ્રી લેવા મોકલ્યો. લક્ષ્મણને આવતાં વાર થઈ એટલે રામ પોતે ગામમાં ગયા. પણ એવામાં શ્રાદ્ધનું મુહૂર્ત વહી જવા લાગ્યું એટલે સીતાએ નાહી ઘોઈને જે કંઈ વસ્તુ હતી તે વડે પોતાના પતિને બદલે પોતે તેમના પિતૃઓને પિંડદાન કર્યું, અને પિતૃઓ ભારે સંતોષ સાથે હાથ લાંબાવીને પિંડ લઈ ગયા. જતી વખતે સીતાએ કહ્યું, ‘આપ લોકો જાતે પિંડ લઈ ગયા છો એ વસ્તુ મારા પતિ શી રીતે માનશે ?’ ત્યારે આકાશવાણી થઈ કે, ‘તું સાક્ષી રાખ.’ આથી સીતાએ ફલ્ગુ નદી, ગાય, અગ્નિ અને કેવડાને સાક્ષી રાખ્યાં.

ત્યાર પછી રામલક્ષ્મણ બંન્ની સામગ્રી લઈને આવી પહોંચ્યા ને સીતાને ચતુ તૈયાર કરવા કહ્યું. પણ સીતા કશું ખોલ્યાં નહીં તેમ ચતુની તૈયારી પણ તેમણે કરી નહીં. આખરે રામે પૂછ્યું ત્યારે સીતાએ બધી વાત માંડીને કહી સંભળાવી. પણ રામલક્ષ્મણને એ પર વિશ્વાસ આવ્યો નહીં. ત્યારે સીતાએ ફલ્ગુ નદી વગેરે સાક્ષીઓનો હવાલો આપ્યો, પણ

તેમણે બધાંયે કહ્યું કે, ‘અમે એમાંનું કશું જાણતાં નથી.’ એટલે નિરુપાયે સીતાએ ફરી ચરુ તૈયાર કર્યો અને રામે પિંડદાન માટે પિતૃઓને આહ્વાન કર્યું ત્યારે આકાશવાણી થઈ કે જનકીએ અમને તૃપ્ત કર્યા છે. પણ રામે આ માન્યું નહીં એટલે બીજી વાર આકાશવાણી થઈ. તેનાથી પણ રામને સંતોષ થયો નહીં એટલે સૂર્યે જાતે આવીને સાક્ષી પૂરી ત્યારે રામને ખાતરી થઈ.

આમ સાક્ષી હોવા છતાં વાત છુપાવી એટલે સીતાજીએ એ ચારેને આ પ્રમાણે શાપ આપ્યા, ‘કલ્પ, તું પાતાળમાં વહેશે. કેવડા, તું શિવને અગ્રાહ્ય થઈશ. ગાય, તારું મોં અપવિત્ર ગણાશે પણ પૂંછડું પવિત્ર લેખાશે. અગ્નિ, તું સર્વભક્ષક થશે.’

એતસ્મિનન્તરે દેવી શાપં તેભ્યોઽદદાત્ પુનઃ ॥

નદિ ! ત્વયા શ્રુતં યચ્ચ દૃષ્ટં યચ્ચ તથા પુનઃ ।

સત્યં નિવેદિતં નૈવ પાતાલે ત્વં વહાધુના ॥

કેતકિ ! ત્વં શિવાયેહ ન યોગ્યા ભવ સર્વદા ।

ન સત્યં કથિતં વાદ્ય તથા ત્વં ફલમાપ્નુહિ ॥

સન્નિવૃષ્ટે તથા ગાં ષ ઓવાચ જનકાત્મજા ।

યદિ સત્યં ત્વયા નોક્તમીદૃશી ત્વં ભવાધુના ॥

પુચ્છે શુદ્ધા મુખેઽયોગ્યા ભવ ત્વં સર્વદાનધે ।

દેવનાં મુખમગ્ને ! ત્વં યદિ સત્યં ન ભાષિતમ્ ॥

સર્વભક્ષી ભવ ત્વં ચ વચનાન્મમ સત્તમ ।

કેતકિ ! ત્વં તથા નૈવ યથા દૃષ્ટં શ્રુતં તથા ॥

શિવાય વલ્લભા મા મૂઃ સર્વકાલમુદાહૃતા ।

અિતિ શાપં તદા પ્રાપ્તા યથાયોગ્યં ગતાસ્તદા ॥

— શિવપુરાણ, અધ્યાય ૩૦

પા. ૧૮. ચરુ : હવન કે યજ્ઞને માટે રાંધેલા ચોખા. એ ચોખા જેમાં રાંધવામાં આવે છે તે વાસણને પણ ચરુ જ કહે છે.

ધર્મશીલા : જીએ આગળ પા. ૨૪-૨૫.

ગજવું : [ગુહ્ય > ગૂહ્ય > ઘૂંજું > ગજવું] વરતુ સંતાડવાનું સ્થાન.

પોમૈટમ : વાળમાં ધાલવાનો ચરખીના જેવો ગાઠો સુગંધી પદાર્થ.

પા. ૧૯. પ્રતારણા : છેતરપિંડી, વિડંબના.

નિષ્કામ : [નિઃ (નથી) + કામ (વાસના) જેમાં]

પા. ૨૦. શિરસ્તો : [કા. શરિસ્તહ] પ્રથા, નિયમ.

પા. ૨૨. ઝૂંચે . . સર્વદા : ઉપરની પંક્તિઓમાં આનો સાર આવી ન જાય છે.

પા. ૨૩. સમયઃ પ્રતિપાલ્યતામ્ : કોલ પાળજો.

સમયઃ કોલ, કરાર.

મહાકૃત્ય : કટાક્ષમાં આ શબ્દ વાપર્યો છે.

પા. ૨૫. વળગદા : આ કથા સાથે વળ ખનાવવા માટે પોતાનાં હાડકાં આપનાર દધીચિ ઋષિની કથા સરખાવવા જેવી છે.

લોકાનાં : લોકોના રક્ષણ માટે અને જગતની મુક્તિને ખાતર.

નિતેન્દ્રિય : [જાત (જીતી છે) + અન્દ્રિય (ઇન્દ્રિયો) જેણે એવો] ઇન્દ્રિયોને વશમાં રાખનાર; અઘ્યાયારી.

કામં ક્રોધં : સાર ઉપર આવી નય છે. છેલ્લી પંક્તિમાં આપેલી પાખંડની વ્યાખ્યા જોવા જેવી છે : વાસનાપૂર્વક કરેલું કામ તે પાખંડ.

પા. ૨૬. ઉઃશાપ : શાપનું નિવારણ.

ગોખલો : [સં. ગવાક્ષ > ગચ્છલ > ગોખ] આકાર ગાયની આંખ જેવો હોય છે માટે. સરખાવો : કોશીસું કપિશીર્ષમ્ : વાંદરાં બેઠાં હોય એવા દેખાય છે માટે ગઢના કાંગરાને કપિશીર્ષ કહે છે.

લાહોર સંગ્રહસ્થાનમાં ૪૯ દિવસના ઉપવાસ કરનાર બુદ્ધની કાળા પથ્થરની મૂર્તિ છે. આંખોનું વર્ણન લખતી વખતે એ દૃષ્ટિ આગળ હતી. એ મૂર્તિનું ચિત્ર 'બુદ્ધચરિત' (નવજીવન પ્રકાશન મંદિર)માં જોવા મળે છે.

ભારતીય યુદ્ધ : મહાભારતનું યુદ્ધ.

અહોરાત્ર : [અહ : (દિવસ) + રાત્રો] દિવસરાત.

માર : બૌદ્ધ ધર્મમાં કહેલી આસુરી સંપત્તિઓની અધિષ્ઠાતા વ્યક્તિ; સેતાન.

પા. ૨૭. ભગવાન નચિકેતા : વાજશ્રવા મુનિના પુત્ર. આની કથા કોપનિષદમાં છે. પિતાના કલ્યાણ ખાતર એ યમને ત્યાં ગયા હતા. યમે વરદાન આપતાં એમણે અઘ્યાયજ્ઞાનની માગણી કરી અને યમે આગળ ધરેલાં પ્રલોભનો ન ગણકારી આખરે તે જ્ઞાન પ્રાપ્ત થયું.

અક્ષય્ય : જોને ક્ષય ન થાય એવું.

ધ્રુવ : ઉત્તાનપાદ રાજાનો પુત્ર. અપરમાએ અપમાન કરી બાપને ખોળે ન બેસવા દીધો એટલે ઉગ્ર તપ કરી એણે તારાઓમાં અચળ સ્થાન મેળવ્યું હતું.

આ જ આસન . . . નથી : 'લલિતવિસ્તર' નામના કાવ્યમાં આવતા નીચેના શ્લોકનો ભાવાર્થ :

અિહાસને શુષ્યતુ મેં શરીરં ત્વગસ્થિમાંસં વિલયં ચ યાતુ ।

અપ્રાપ્ય બોધિં (પ્રજ્ઞાં) વહુકલ્પદુર્લભાં નૈવાસનાત્કાયમિદં ચલિષ્યતિ ॥

સૂત્ય : સાચો, શુભ.

યુદ્ધ થયા : જન્યત — જ્ઞાની થયા.

વરાન્ન : ઉત્તમ અન્ન, પાચસ.

પુરાતન : [પુરા (પહેલાં) + તન (વિદ્યમાન)]

અશ્વત્થ : પીપળો. એ પવિત્ર વૃક્ષ ગણાય છે. એની ઉત્પત્તિકથા પદ્મપુરાણમાં આ પ્રમાણે આપી છે : જલંધરની પત્ની કાલનેમિની કન્યાનું નામ વૃંદા હતું. તે મહાન સતી હતી, જલંધરે ઇન્દ્રને હરાવી અમરાપુરી કબજે કરી, એટલે ઇન્દ્ર શિવને શરણે ગયો. શિવે જલંધર સામે યુદ્ધ માંડયું. વૃંદાએ પતિરક્ષા માટે વિષ્ણુની પૂજા આરંભી. જ્યાં સુધી એની પૂજા ચાલુ રહે ત્યાં સુધી જલંધર મરે નહીં. આથી વિષ્ણુ જલંધરવેશે વૃંદા સામે હાજર થયા. પતિને યુદ્ધમાંથી સાબ પાછા આવતા જોઈ પતિનું સ્વાગત કરવા સતી પૂજા અધૂરી મૂકી બિઠી. ત્યાં યુદ્ધક્ષેત્રમાં જલંધરનું મૃત્યુ નીપજ્યું. વૃંદાને આ છળકપટની ખબર પડતાં તે વિષ્ણુને શાપ દેવા તૈયાર થઈ. સતીના શાપથી ગભરાઈને તેને એવું કહીને શાંત પાડી કે તું પતિ સાથે સહગમન કર. તારી ભરતમાંથી તુલસી, ધાત્રી (આંબળાં), પલાશ (ખાખરા) અને પીપળો એ ચાર વૃક્ષો ઉત્પન્ન થશે. સતીએ સહગમન ક્યું અને આ રીતે એ વૃક્ષો ઉત્પન્ન થયાં.

પ્રસન્ન : નિર્મળ. જે પાણીમાંની માછી ખરાબર ઠરી ગઈ હોય અને પાણી નીતયું થઈ ગયું હોય તે પ્રસન્ન કહેવાય. એવું નિર્મળ, પારદર્શક મન તે પ્રસન્ન મન. એથી બિલકુંડે ડહોળાયેલું. સરખાવો : પ્રસન્નસલિલા. પ્રસાદરતુ પ્રસન્નતા ।

નાનીન્ય : નવીનતા. 'ય' પ્રત્યયવાળાં ભાવવાચક નામોનો વપરાશ મરાઠીમાં વિશેષ છે. કાકાસાહેબનાં લખાણોમાં પણ એનો વપરાશ વધારે જોવામાં આવે છે. જુઓ પાવિત્ર્ય, શૈલ્ય વગેરે.

પા. ૨૮. શૂન્ય : [શુ (વિશેષ) + યૂત (ખાલી) + ય] તદ્દન ખાલી.

અખાડો : [સં. અક્ષઘાટ > અક્ષઘાટો > અખાડો]

અનેરો : [અન્યતર] જુદી જ જાતનો, નવતર.

પા. ૨૯. સુજલા, સુફલા, મલયજનીતલા : આપણા રાષ્ટ્રગીતમાંના શબ્દો. એ ગીત મૂળ બંગાળ માટે લખાયું હતું એટલે અહીં ઓચિત્ય.

રામકૃષ્ણ પરમહંસ : પરિચય માટે જુઓ 'કાલેલકરના લેખો ભા. ૧લો', પા. ૧૫ અને 'કિશોર' વર્ષ ૩જી, અંક ૧લો. માયાવતી મઠ તરફથી પરમહંસનું વિસ્તૃત જીવન પ્રસિદ્ધ થયેલું છે. સરતું સાહિત્ય વર્ધક કાર્યાલય તરફથી એમના ઉપદેશના ગ્રંથો બહાર પડેલા છે તેમાં પણ જીવન આપેલું છે. રોમે રોલાં અને મેક્સમૂલરનાં લખેલાં અંગ્રેજ ચરિત્રો પણ પ્રસિદ્ધ છે.

વિવેકાનંદ : જગતભરમાં હિંદુ ધર્મની વિજયપતાકા ફરકાવનાર, રામકૃષ્ણના શિષ્ય. સરતું સાહિત્ય વર્ધક કાર્યાલયે એમનું વિસ્તૃત જીવન બહાર પાડેલું છે. રોમે રોલાંનું અંગ્રેજી તો છે જ. તે ઉપરાંત માયાવતી મઠ તરફથી પણ એક પ્રસિદ્ધ થયેલ છે.

બિપિન પાલ : 'લાલ-બાલ-પાલ'ની ત્રિપુટીમાંના સુપ્રસિદ્ધ રાષ્ટ્રવાદી આગેવાન. એમની આત્મકથાનો પહેલો ભાગ 'The Story of My Life and Times' નામે બહાર પડેલો છે. 'ઇન્ડિયન નેશન બિલ્ડર્સ' માં એમનું જીવન મળશે.

અરવિંદ ઘોષ : એક વખતના ઉગ્રમતવાદી રાષ્ટ્રનેતા અને આજના વિખ્યાત યોગી. 'અરવિંદ ઘોષનું તત્ત્વજ્ઞાન' એ નામના પુસ્તકમાં એમનું જીવન આપેલું છે. 'ઇન્ડિયન નેશન બિલ્ડર્સ' માં પણ છે.

ખુદીરામ બોઝ : મુજફરપુરમાં પહેલો બોમ્બ ફેડનાર બંગાળી યુવક.

કનૈયાલાલ દત્ત : પોતાની ટોળીના કૂટેલા નરેન્દ્ર ગોસ્વામીને જલની-હસ્તિપતાલમાં પૂરો કરી ફાંસીએ જનાર બંગાળાનો ક્રાંતિકારી યુવક. વિશેષ માહિતી માટે જુઓ 'ઉપેન્દ્રની આત્મકથા', 'કુમાર', અંક ૭૬.

બાંગલા : બંગાળીમાં બંગાળને 'બાંગલા' કહે છે.

આનંદમઠ : બંકિમચંદ્રની વિખ્યાત નવલકથા, જેમાં 'વંદે માતરમ્' ગીત આવે છે.

તેતું કારણ . . . હતું : યાત્રા દરમિયાન અને સાધકદશામાં સીતેલાં કપડાં ન પહેરવાં એવો સંકલ્પ કર્યો હતો તેથી.

ભદ્રપુરુષ : ઉજળિયાત ભાઈ.

પા. ૩૦. મહાશય : બંગાળીમાં એ સામાન્ય સંબોધન છે.

અનિષ્ટ : [અન્ (નહીં) + ષિષ્ટ (ધમ્મલો)] નહીં ધમ્મલો કે ન ધમ્મવા જેવો, અપ્રિય.

અભયદાન : [અ (નહી) + મય + દાન] ભયાર્તને 'ભય નથી' 'ખીશ મા' કહીને હિંમત આપવી તે.

સમાધિ : [સ્મ (સારી રીતે) + આધા (મૂકવું)] મૃત દેહને સૂમિમાં રાખવાનું સ્થાન; કબર.

સંશયવાદ : આમ હશે કે તેમ હશે એવો સંશય પોષવું તત્ત્વજ્ઞાન. Agnosticism.

સુષુપ્તિ : [સુ (અત્યંત, સારી પેઢે) + સ્વપ્ (ઊંઘવું)] ગાઢ નિદ્રા.

સંગેમરમર : [ફા. સંગ-મિ-મર્મર; સંગ=પથ્થર] આરસપહાણ. સરખાવો : સંગીન, સંગદિલ, સંગસાર, સંગતરાશ.

પા. ૩૨. અલખદત્તો : (અ. આલખાલિક = વસ્ત્ર) ખં. આલખાલ્લા, આલખેલ્લા, ખાસ આકારનો ડગલો.

આગળો : [સં. અર્ગલ]

આધુનિક : [અધુના (હમણાં) + ચિક (ને લગવું)] હાલનું.

કોળિયો : [સં. કવલ]

પ્રાયો ગચ્છતિ : સંભારો :

સ્વવાટો દિવસેશ્વરસ્ય કિરણૈઃ સંતાપિતો મસ્તકે
વાંચ્છન્ દેશમનાતપં વિધિવશાત્ તાલસ્ય મૂલં ગતઃ ।

તત્રાપ્યસ્ય મહાફલેન પતતા ભગ્નં સશબ્દં શિરઃ

પ્રાયો ગચ્છતિ યત્ર ભાગ્યરહિતસ્તત્રૈવ ચાન્ત્યાપદઃ ॥

સરખાવો : જ્યાં જાય ઊકે ત્યાં દરિયો સૂકો.

અકરમીનો દરિયો કાણો.

પા. ૩૩ લિંગાયત : શિવલિંગની પૂજા કરનાર.

શાસ્ત્રમાં : જાંદોગ્ય ઉપનિષદમાં.

આહારશુદ્ધો : આહારની શુદ્ધિમાં સત્ત્વની શુદ્ધિ રહેલી છે. જાંદોગ્ય ૭-૨૧-૨.

પરીક્ષા : [પરિ (ચારે બાજુથી) + ક્ષીક્ષ (જોવું)] ચારે કારથી તપાસવું. સરખાવો : પરિચય, પરિસ્થિતિ, પરિષદ.

પા. ૩૪. 'પ્રયુદ્ધ ભારત' : આજે પણ એ માસિક ચાલુ છે અને હિંદુસ્તાનનાં ઉત્કૃષ્ટ માસિકોમાં એની ગણના થાય છે.

સમાધિ લીધી : વિદેહ થયા.

પરમહંસનાં ધર્મપત્ની : શારદામાતા. પતિની ધર્મસાધનામાં હેરા પણ બાધા ન નાખતાં પોતે પણ પતિનું શિષ્યત્વ સ્વીકારી ધર્મ-સાધનામાં જ જીવન વિતાડનાર શ્રદ્ધાચારિણી.

પા. ૩૫. આત્મનો હિતાય : આત્માના (પોતાના) હિતને ખાતર.

જગત્: સુખાય : જગતના સુખને ખાતર.

રામકૃષ્ણ મિશન : સ્વામી રામકૃષ્ણના અવસાન પછી તેમનું કાર્ય આગળ ચલાવવા તેમના શિષ્યોએ આ સંસ્થાની સ્થાપના કરી. હિંદુસ્તાનમાં અનેક ઠેકાણે એની શાખાઓ છે. એ દેવીઓ માટે હસ્તિપતાલ ચલાવે છે, દુકાળ, રેલ જેવા સંકટના પ્રસંગોએ પીડિતોને મદદ કરે છે. અને તે ઉપરાંત ધર્મસાધના અને ધર્મપ્રચારનું કામ પણ કરે છે.

પા. ૩૬. સાધુ ચલતા મલા : કહેવત આ પ્રમાણે છે : પાની વહતા મલા, સાધુ ચલતા મલા. સરખાવો : વહતી ગંગા, ચલતા ધરમ.

મુખ્ય અર્થ—સાધુ સ્થાનાંતર ન કરે તો સ્થાનની આસક્તિમાં સપડાય, માટે સાધુ ચલતા ભલા.

નવા અર્થમાં—સાધુ અથવા કોઈ પણ માણસ જેને આસન પર આવવાનું મળે છે તે ચાલે નહીં તો એની ફાંદ વધે.

અનુદાયાી : [અનુ (પાછળ) + યા (જવું)] પાછળ જનાર, અનુસરનાર.

સાધારણ : ઉભય-સાધારણ, બંને સમજ શકે એવી.

આર્જવ : [ઋજુ (સીધું, સરળ) + અ (ભાવર્થ)] સરળતા.

વાત્સલ્ય : વત્સ (વાહરડું) એ ઉપરથી વત્સલ એટલે બાળક ઉપર પ્રેમ રાખનાર. બાળક પ્રત્યેના માબાપના પ્રેમને વત્સલતા કે વાત્સલ્ય કહે છે.

ચૈતન્ય : શ્રીકૃષ્ણ ચૈતન્ય. શ્રીગૌરાંગ પ્રભુને નામે પ્રસિદ્ધ થયેલા બંગાળના ભક્ત. એમને પ્રેમભક્તિપ્રધાન સંપ્રદાય આજે પણ બંગાળ, વૃંદાવન, ગુજરાત વગેરે પ્રાંતોમાં ચાલે છે. વિશેષ પરિચય માટે જુઓ, 'ભારતના સંતપુરુષો ભા. ૧ લો', 'શ્રીચૈતન્ય મહાપ્રભુ' 'શ્રીકૃષ્ણ ચૈતન્ય', 'ગૌરાંગ મહાપ્રભુ', અંગ્રેજીમાં શિશિરકુમાર ઘોષનું 'Lord Gaurang' જાણીતું છે.

હિ-૧૬

પા. ૩૭. નેડાનેડી : બંગાળીમાં નેડા એટલે ખોડો થાય છે. આ સાધુઓનાં માથાં મૂંડાવેલાં હોય છે એટલે એમને નેડાનેડી કહે છે.

બહિષ્કૃત : [બહિ : (બહાર) + કૃત (કરેલું)] જેને બહાર કાઢી મૂક્યું છે એવું — હઠધૃત.

ધૃષ્ટતા : [ધૃષ્ (ઉદ્ધત થવું)] ઉદ્ધતાઈ.

પા. ૩૮. વૈષ્ણવ : [વિષ્ણુ + વ (ને લગતું)] વિષ્ણુને માનનાર. બ પ્રત્યય લાગતાં આદિ સ્વરની વૃદ્ધિ અને અંત્ય સ્વરનો લોપ થાય છે. સરખાવો : પૃથા - પાર્થ; શંકર - શાંકર.

સકંજો : [ફા. શિકંજહ (અપરાધીને સજા કરવાનો એક પ્રકારનો સંચો)] હેડ. એ ઉપરથી જળ.

સનાતન . . . શક્યો છે : હિંદુ ધર્મના રૂઢિચુસ્ત અનુયાયીઓએ જ્યારે જ્યારે એને રૂઢિવાનો - બંધિયાર બનાવી દેવાનો પ્રયત્ન કર્યો છે ત્યારે ત્યારે કોઈ મહાન ક્રાંતિકારી પુરુષ જાગ્યો જ છે, અને તેણે હિંદુ ધર્મનાં મૂળતત્ત્વોને સાચવી તેને ચૂંચળાવવા મથનાર રૂઢિઓને તોડીને એને મુક્ત કર્યો છે. આને લીધે જ એ આજ સુધી જીવતો રહેવા પામ્યો છે.

તંગ : [ફા. તંગ (સાંકડું)] દંડું ને પરાણે પહોંચે એવું. સરખાવો : તંગિયો, તંગડી, તંગ, તંગારા.

માતાલ : બંગાળી શબ્દ જાણી જોઈને વાપરેલો છે.

જબરદસ્ત : [ફા. જબર (ઉપર) + દસ્ત (હાથ)] જેનો હાથ ઉપર હોય તે જબરદસ્ત; સત્તા ચલાવનાર, મોટું. એ ઉપરથી જબરદસ્તી. એથી ઊલટો શબ્દ 'જેરદસ્ત', (જેર = નીચે) હાથ નીચેનો, દબાયેલો.

ખેહોશ : [ફા. વે (વગરનો) + હોશ (ભાન)] ભાન વગરનો. સરખાવો : ખેશરમ, ખેઅદબ, ખેશુમાર, ખેહદ.

પા. ૩૯. મેજબાન : [ફા. મેજ (જમવા બેસતી વખતે પાથરવામાં આવતું કપડું) + વાન (વાળો)] જમવા નોતરનાર, યજમાન. એથી ઊલટો શબ્દ મહેમાન.

ફલાહાર : એ ઉપરથી ગુજરાતી 'ફરાળ' શબ્દ થયો છે.

જમણો : જમવામાં વપરાતો.

સિદ્ધ અને નિષિદ્ધ : શાસ્ત્રમાં જે વસ્તુ કરવાની છૂટ હોય તે સિદ્ધ અને જે કરવાની મના હોય તે નિષિદ્ધ. સરખાવો : ખોટ અખોટ.

ટિપ્પણ

૨૪૩

પા. ૪૦. અયિ ભુવનમનોમોહિની : કવિવર રવીન્દ્રનાથનું એ પંક્તિથી શરૂ થતું રાષ્ટ્રગીત.

અયિ ભુવનમનોમોહિની
નિર્મલ સૂર્યકરોજ્જ્વલ ધરણી
જનક - જનની - જનનિ અયિ૦

નીલ - સિંધુ-જલ-ધોત - ચરણ-તલ
અનિલ - વિકંપિત-શ્યામલ - અંચલ
અબર - ચુંબિત - ભાલ-હિમાચલ
શુભ્ર તુષાર-કિરીટનિ અયિ૦

પ્રથમ પ્રભાત-હૃદય તવ ગગને
પ્રથમ સામ-રવ તવ તપોવને
પ્રથમ પ્રચારિત તવ વન-ભવને
જ્ઞાન ધર્મ કત કાવ્ય-કાહિની અયિ૦

ચિર કલ્યાણમયી તુમિ ધન્ય,
દેશ વિદેશે વિતરિછ અન્ન,
બહુવી-જમુના વિગલિત કરુણા-
પુણ્ય-પીયૂષ સ્તન્ય-વાહિની અયિ૦

પા. ૪૧. રામદાસી સંપ્રદાય : શ્રી સમર્થ રામદાસ સ્વામીએ સ્થાપેલા મંપ્રદાય. એ સંપ્રદાયનો મુખ્ય હેતુ સમાજની ઐહિક અને પારલૌકિક ઉન્નતિ કરવી એ છે. રામદાસે પોતે હરિકથા, રાજકારણ, અને સાવધપણાને પોતાના સંપ્રદાયનાં પ્રધાન લક્ષણ ગણાવ્યાં છે. એમાં પ્રવૃત્તિ-નિવૃત્તિનો યોગ્ય સમન્વય સાધવામાં આવેલા છે. સાવધપણા અને પ્રયત્ન પર એઓ ખૂબ ભાર મૂકતા. આત્મિક અને રાજકીય મુક્તિ માટે એ બંનેની જરૂર છે. અસુરસંહારક અને દેવોને બંધનમુક્ત કરતાર સદાચારી રામની ઉપાસના એ સંપ્રદાયમાં થાય છે. વળી એમાં દાસભારુતિની ભીમભારુતિ તરીકે ઉપાસના કહેલી છે.

દસ નામ : તીર્થ, આશ્રમ, વન, અરણ્ય, ગિરિ, પર્વત, સાગર, સરસ્વતી, ભારતી અને પુરી.

તીર્થાશ્રમવનારણ્યગિરિપર્વતસાગરાઃ ।

સરસ્વતી ભારતી ચ પુરો નામાન્તિ વૈ દશ ॥

ચાર મઠ : દક્ષિણમાં શૃંગગિરિમાં શૃંગગિરિ અથવા શૃંગેરી, પશ્ચિમમાં દ્વારકામાં શારદા, પૂર્વમાં શ્રીક્ષેત્ર, પુરીમાં ગોવર્ધન, અને ઉત્તરમાં બદરિકાશ્રમમાં જ્યોતિર્મઠ.

બ્રહ્મચારીના ચાર પ્રકાર : ઉત્તરના આનંદ, દક્ષિણના ચૈતન્ય, પૂર્વના પ્રકાશ, અને પશ્ચિમના સ્વરૂપ કહેવાય છે. .

સમુદ્રયુત્ત : જુઓ ટિપ્પણ પા. ૬.

ટોડરમલ : એ અયોધ્યા પ્રાંતનો એક ક્ષત્રિય સરદાર શેરશાહ પાસે હતો. એણે અકબરના રાજ્ય દરમિયાન જમીનમહેસૂલની ઉત્તમ વ્યવસ્થા કરી આપી હતી તેથી એ નણીતો થયો. એ શૂર સેનાપતિ પણ હતો. તેણે બંગાળ પ્રાંત જીતીને અકબરના રાજ્યમાં સામેલ કર્યો હતો. ૧૫૮૯માં એ અવસાન પામ્યો.

શિવાજી : એણે રાજ્યવ્યવસ્થામાં અષ્ટપ્રધાનની યોજના દાખલ કરી ખૂબ કુશળતા બતાવી હતી.

જ્ઞાનેશ્વરી : મહારાષ્ટ્રના તેરમા સૈકાના એક મુખ્ય સંત. તેઓ તથા તેમનાં બીજાં ભાંડુઓ નિવૃત્તિનાથ, સોપાનદેવ અને મુક્તાબાઈ મહારાષ્ટ્રનાં સંતોમાં અગ્રણી અને સમર્થ તત્ત્વવિવેચક હતાં. જ્ઞાનેશ્વરે ગીતા પર લખેલી 'ભાવાર્થ-દીપિકા' દીકા જ્ઞાનેશ્વરી તરીકે ઓળખાય છે. તેમના બીજા ગ્રંથો સ્વાત્માનુભવ, અમૃતાનુભવ, પંચીકરણ અને પાંસષ્ટી છે. ખાસ કરીને તેમની જ્ઞાનેશ્વરીમાં વાણી અત્યંત સરસ અને ઉપમા, રૂપકો અને દૃષ્ટાંતથી પરિપૂર્ણ હોવાથી તે અધ્યાત્મ સાથે સાહિત્યનો પણ એક ઉત્તમ ગ્રંથ ગણાય છે. 'જીવતા તહેવારો'ની મરાઠી આવૃત્તિમાં જ્ઞાનેશ્વર ઉપર એક લેખ છે.

રામદાસ : સત્તરમા સૈકાની શરૂઆતમાં થયેલા મહારાષ્ટ્રના એક રાજકારણકુશળ સંત. પરદેશી એટલે કે તે વખતે મુસલમાની અમલને લીધે આખા દેશમાં આવેલી દૈન્યાવસ્થા તેમને બહુ ખૂંચી ગયી તેમના ઉપદેશમાં રામભક્તિ સાથે સ્વરાજ્ય સ્થાપવાની વાત પણ હતી. તેઓ શિવાજીના ગુરુ હતા અને તેમના કહેવાથી શિવાજીએ પોતાના ઝંડાનો રંગ ભગવો રાખ્યો હતો. કહેવાય છે કે, આપણા દેશના લગભગ બધા પ્રાંતોમાં તેમણે પોતાના ઉપદેશનો પ્રચાર કરવા માટે ત્રણસો ઉપર આશ્રમો સ્થાપન કર્યા હતા.

કુલ દેવત : કુળદેવતા.

પા. ૪૩. પુરાતત્ત્વ ખાતું : પુરાણી વસ્તુઓની શોધખોળ કરનારું ખાતું.

ખજરંગ : [સં. વજ્રાંગ] વજ્રના જેવા મજબૂત શરીરવાળો, હુનુમાન.

અશોકના શિલાલેખની પેઠે : અશોકે બૌદ્ધધર્મનો પ્રચાર કરવા માટે તે ધર્મની મુખ્ય મુખ્ય આજ્ઞાઓ હિંદુસ્તાનના જુદા જુદા પ્રાંતોમાં લોકોની ભાષામાં પથ્થર ઉપર કોતરાવી હતી. ગુજરાતમાં ગિરનારની તળેટીમાં આવેા એક શિલાલેખ છે.

પા. ૪૪. માનવવંશશાસ્ત્રી : માનવજાતિના વિકાસના શાસ્ત્રનો અભ્યાસ કરનાર વિક્ષાત. અંગ્રેજીમાં એને એન્ટ્રોપોલોજિસ્ટ' Anthropologist કહે છે.

બહોજલાલી : [ફા. જાહ (પદવી) + આ. જહાલી (મોટાઈ)] આબાદી, વૈભવ.

સત્ય...પરમાકાશ : સત્યસ્વરૂપ, જ્ઞાનસ્વરૂપ, અનંત, નિત્ય, અનાકાશ, પરમાકાશ. આ સ્તોત્ર ગોવિંદાષ્ટક નામે પ્રખ્યાત છે.

પવનકુમારને માથે પંખો : હુનુમાન પોતે વાયુના પુત્ર ગણાય છે, એટલે એમને વાયુ ઢોળવામાં અનૌચિત્ય છે.

પંખો : [સં. પક્ષ (પાંખ)] પાંખના જેવો આકાર હોય છે અને પાંખની પેઠે હવાને મારવામાં જ વપરાય છે, માટે એવું નામ.

પા. ૪૫. વેંત : [સં. વિતસ્તિ > વિહંત > વેંત]

ગુજરા : [ફા. હિ. ગુજરાહ] નિર્વાહ.

તંદુરસ્ત : [ફા. તન્ (શરીર) + દુસ્ત (ઠીક)] શરીર સાદું—નીરોગી હોય એવો.

કનિયાખોર : [અ. કનિયમ્હ (લડાઈ) + જોર (ફા. સુદંત = ખાતું ઉપરથી)] લડાઈ કરનાર, તોફાની. સરખાવે : હરામખોર, રુશવતખોર, કીનાખોર, ચુગલખોર, શેખીખોર, હલાલખોર, સૂદખોર, નફાખોર.

પા. ૪૬. સ્વામીનારાયણ સંપ્રદાય : સહજનંદ સ્વામીએ સ્થાપેલો સંપ્રદાય. એના પ્રધાન દેવ શ્રીકૃષ્ણ છે. વલ્લભસંપ્રદાયની પૂનપક્ષતિ કાયમ રાખી તેમાં કેટલાક સુધારા એમણે કર્યા છે. એમનાં મંદિરોમાં સ્ત્રીપુરુષોની દર્શનની નય્યા જુદી હોય છે. સ્ત્રીઓને ઉપદેશ પણ ગુરુપત્ની કરે છે. ગુરુનો ચરણસ્પર્શ પણ સ્ત્રીઓને કરવાનો હોતો નથી. એના સાધુઓમાં બ્રહ્મચારી, સાધુ અને પાળા એવા ત્રણ વર્ગો છે. સૌએ બ્રહ્મચર્ય પાળવાનું હોય છે. બે બે સાથે ફરે એવો નિયમ છે. વડતાળમાં એમનું મુખ્ય મંદિર છે. અગદાવાદમાં પણ એ સંપ્રદાયનું મોટું મંદિર છે. શિક્ષાપત્રી એ એમનો

મુખ્ય ગ્રંથ છે અને દરેક બહેલા માણસોને તેનો રોજ પાઠ કરવાની ફરજ ગણાય છે. ગુજરાતના પાટીદારો, કોળી વગેરે લોકોમાં આ પંથનો વિશેષ પ્રચાર છે. આચારશુદ્ધિ ઉપર એણે ખૂબ ભાર મૂક્યો છે. જુઓ કિશોરલાલ-ભાઈની ચોપડી.

શ્રી સહજનનંદ સ્વામી : અયોધ્યા પાસે છપચા ગામે જન્મેલા અને પાછળથી ગુજરાત કાઠિયાવાડમાં આવી રહેલા સહજનનંદ સ્વામી રામાનંદના શિષ્ય હતા અને તેમના અવસાન પછી તેમની ગાદીએ આવ્યા હતા. પાછળથી એમણે પોતાનો સ્વતંત્ર પંથ સ્થાપ્યો.

માયા : હરદ્વાર.

કાંચી : કાંચીવરમ્ — મદ્રાસની નૈઋત્યના દ્રાવિડ રાજ્યની પ્રાચીન રાજધાની.

અવન્તિકા : માળવાના રાજ વિક્રમની રાજધાની, ક્ષિપ્રા નદીને કાંઠે આવેલી ઉગ્ગયિની — ઉગ્ગન.

વરસાદ . . . થઈ ગયા : સરખાવો મેઘદૂત.

तस्यास्ति ऋतैर्वनगजमदैर्वासितं वांतवृष्टि-

र्जम्बुकुंजप्रतिहतरयं तोयमादाय गच्छेः ।

अन्तःसारं घन तुलयितुं नानिलः शक्यति त्वाम्

रिक्तः सर्वो भवति हि लघुः पूर्णना गौरवाय ॥

પા. ૪૭. યોગનિદ્રા : ચિત્ત વિષયાંતર ન કરે એવી નિદ્રા; ગાઢ નિદ્રા.

વૈરાગ્ય ખંડમાં : ઉત્તરખંડની સરખામણીમાં બનાવેલો શબ્દ. આપણાં પુરાણોમાં પૃથ્વીના નવ ખંડો ગણાવેલા છે. તે નવખંડ પૃથ્વીની બહાર.

વહેતી : જગ્ = ચાલવું સદા ચાલે છે માટે દુનિયા જગત કહેવાય છે. એટલે અહીં આ વિશેષણ વાપર્યું છે.

વૃદ્ધ ટોલ્ડેટોય . . . હશે ! : રશિયાના આ મહાન વિચારક અને સાહિત્યકાર પોતાના વિચારોને આચારમાં મૂકવાના પ્રયત્નો કર્યા જ કરતા હતા. આમાં એમની પત્ની તરફથી વારે વારે દખલ થયા કરતી હતી. આખરે ઉત્તર વયમાં કંટાળીને એઓ છૂપી રીતે ઘર છોડીને ચાલ્યા ગયા, અને થોડા જ સમયમાં એમનું અવસાન થયું. એમના જીવનપરિચય માટે જુઓ 'મહાત્મા ટોલ્ડેટોય'.

રુશવત : [અ. રિશ્વત] લાંચ.

એટલે ખારણું . . . રહેવાનો : હવે આવા દાખલા નથી
જોવામાં આવતા.

પા. ૪૮. ડાર્વિન : ચાર્લ્સ રોબર્ટ (૧૮૦૯-૮૨). વિદ્યાર્થી દશામાંથી
જ એને પ્રાણીશાસ્ત્ર અને વનસ્પતિશાસ્ત્રનો શોખ હતો. એટલે અભ્યાસ પૂરો
થતાં જ એ 'બીગલ' વહાણ સાથે દક્ષિણ અમેરિકા અને પ્રશાંત મહા-
સાગરમાં શોધજોળ કરવા બિપડી ગયો. એ પ્રવાસ દરમિયાન એણે પ્રાણીઓનું
અને જંગલી લોકોનું જે નિરીક્ષણ કર્યું તેને વિષે એણે બે પુસ્તકો લખ્યાં.
એકમાં પ્રવાસનું વર્ણન અને બીજામાં એ પ્રવાસ દરમિયાન જોયેલાં પ્રાણીઓ
વિષે માહિતી આપી. આ પછી એણે પોતાના સિદ્ધાંતનું પ્રતિપાદન કર્યું
અને તેણે વિજ્ઞાનશાસ્ત્રીઓમાં ભારે બહાપોહ મચાવ્યો.

ડાર્વિનનો સિદ્ધાંત એ છે કે, વનસ્પતિ તેમ જ પ્રાણીઓની દરેક
જાતિ પોતે પોથી શકે એના કરતાં વધારે સંતતિને જન્મ આપે છે અને
જીવવાનાં પૂરતાં સાધનોને અભાવે માહોમાંહે કલહ જાગે છે. તેમાં જે બીજાં
કરતાં વધારે બળવાન અને કુદરતની કઠોરતા અને વિષમ પરિસ્થિતિની સામે
ટકવાની વધારે લાયકાતવાળા હોય તે ટકે છે. આમ આ ટકેલાંની ઓલાદને
પણ ફરી વાર જીવનકલહમાં બિતરબું પડે છે અને તેમાંથી જે વધારે ખડતલ
હોય તે ટકે છે. કાળે કરીને મૂળ પ્રાણીની શરીરરચના, ભુક્ષિશક્તિ વગેરેમાં
એટલું બધું ફેરફાર થઈ જાય છે કે, તે એક નવા જ પ્રકારનું પ્રાણી બની
જાય છે. આમ એક યોનિમાંથી અનેક યોનિઓનો ઉદ્ભવ થાય છે. આ
નિયમને પ્રકૃતિની વરણી (Natural selection), જીવનકલહ (Struggle
for existence), તથા યોગ્યતમનો નિસ્તાર (Survival of the fittest)
એ નામે ડાર્વિન આપ્યાં છે.

બ્રિન્સ કોપેટકિન : રશિયાના અમીરકુળમાં જન્મેલા આ પ્રખર
વિદ્વાન ભૂસ્તરવિદ્યા, સંગીત, કળા, સમાજશાસ્ત્ર, ફિલસૂફી વગેરે વિષયોના
બિંદા અભ્યાસી હતા, સત્તાવીસ ભાષાના જાણકાર હતા. ઉપરાંત તેઓ
મનુષ્યોમાં ક્રાંતિ ફેલાવવા માટે ખેડૂતો અને મનુષ્યોની સ્થિતિનો બિંદો
અભ્યાસ કરી ચોપાનિયાં પણ લખતા. એમને ત્રણ ચાર દેશોની જેલોનો
અનુભવ હતો. એમણે પોતાના જીવનનો પાછલો ભાગ ઇંગ્લંડમાં ગાળ્યો
અને તે દરમિયાન અનેક અભ્યાસપૂર્ણ પુસ્તકો લખ્યાં. એમનું આત્મચરિત્ર
'એક ક્રાંતિકારની આત્મકથા' નામે ગુજરાતીમાં બિતરી ચૂક્યું છે.
ડાર્વિનના સિદ્ધાંતની સામે પડી એમણે પણ શાસ્ત્રીય શોધો દ્વારા એવું
સિદ્ધ કર્યું કે, પ્રાણીઓ કે જાતિઓ ટકે છે તે એકબીજાને મારવાની વૃત્તિને

લીધે નહીં, પણ પરસ્પર સહાય કરવાની વૃત્તિને લીધે. એકબીજા માટે ખમવાની વૃત્તિ એ જ મુખ્યત્વે સમાજને ટકાવનારી વૃત્તિ છે, અને જ્યાં એ નથી ત્યાં નર્ચો સ્વાર્થ અને આત્મધાતી વિગ્રહ પ્રવર્તે છે. સમાજની પ્રગતિ થવામાં આ પરસ્પર સહાય અને સહકારનું તત્ત્વ જ વધારે ઉપકારક નીવડયું છે. આ સંબંધે વિશેષ માહિતી માટે 'સહાયવૃત્તિ' જુઓ. એ ઉપરાંત એમનાં 'ભૂખમરનો ઉપાય' અને 'ક્રાંતિ' એ બે પુસ્તકો પણ ગુજરાતીમાં ઉપલબ્ધ છે.

પા. ૪૮. ડાકું : હિંદી શબ્દ છે. અર્થ લૂંટારો.

ડાકુઓમાં . . . હોય છે : એ વાક્યમાં 'વિરોધાભાસ' અલંકાર છે. અંગ્રેજીમાં એને Oxymoron કહે છે. બે વિરોધી દેખાતી વસ્તુઓને ભેગી મૂકવી એ એનું લક્ષણ છે. પછીના વાક્યમાં પણ એવું જ છે.

રાહત : [અ. રાહત = સુખ, એન. રવહ તેણે શ્વાસ લીધો ઉપરથી] આરામ, અહીં છૂટછાટ.

દામદૂપટ : દૂપટ દામ, બમણા દામ.

રંજડવું : [ફા. રંજ દિલગીરી : રંજીદન દુઃખી થવું.] ખીડા કરવી, દુઃખ દેવું.

પા. ૪૯. બાધાર્થ : [સં. વ્યગ્ર?] મૂઢતા.

ચોગ સધાયો : ભેગા થયા.

ધન કે પતાકા : ધન મોટી અને ચિહ્નવાળી હોય છે, પતાકા નાની અને ચિહ્ન વિનાની હોય છે.

ઘોઠ : [મ + ઘૂઠ (વઠ = વહન કરવું + ત)] મોટો.

વાચાસિદ્ધિ : જે ખોલે તે થાય એ શક્તિને વાચાસિદ્ધિ કહે છે. અહીં વાણીની શક્તિના અર્થમાં શબ્દ વપરાયો છે. એના ગડગડાટથી ભલભલા હુકો પીનારાઓનાં મન હોભાતાં હતાં એવો અર્થ છે.

પા. ૫૦. ત્રિશંકુ : હરિશ્ચંદ્રનો પિતા. એને સદેહે સ્વર્ગમાં જવાની ઇચ્છા થઈ, પણ એના ગુરુ વસિષ્ઠ અને તેના પુત્રોએ એ ઇચ્છા પાર પાડવામાં એને મદદ કરવાની ના પાડી. આથી એ વિશ્વામિત્ર પાસે ગયો. તેણે પોતાના તપના પુણ્યથી એને સ્વર્ગમાં મોકલ્યો પણ ઇંદ્ર વગેરે દેવોએ એને પાછા કાઢ્યો, એટલે એ 'ત્રાહિ ત્રાહિ' કરતો જાંધે માથે નીચે પડવા લાગ્યો. વિશ્વામિત્રે 'થોભ થોભ' કહીને તેને વચમાં જ અટકાવ્યો અને ત્યાં નવી નક્ષત્રમાળા રચી આપી. જુઓ : વાલ્મીકિ રામાયણ, બાલકાંડ, અધ્યાય ૫૭-૬૧.

વીરભદ્ર: દક્ષના યજ્ઞમાં ભંગ પાડનાર શિવગણ.

એને . . . ભાષામાં: આપણા પોલીસો સભ્ય ભાષા બોલતા નથી હોતા, એને વિષે આ કટાક્ષ છે.

પા. પર. નગાધિરાજ: [નગ (પર્વત)+અધિરાજ] મહાકવિ કાલિદાસના 'કુમારસંભવ' મહાકાવ્યના પહેલા શ્લોકમાં આ શબ્દ આવે છે:

અસ્ત્યુત્તરસ્યાં દિશિ દેવતાત્મા હિમાલયો નામ નગાધિરાજ: ।

पूर्वापरो तोयनिधीवगाह्य स्थितः पृथिव्यां अत्र मानदण्डः ॥

શહેનશાહી: [ફા. શાહ-અ-શાહાન્ ઉપરથી વ્યુત્ક્રમ થતાં શાહાન-અ-શાહ થયું. તે ઉપરથી શહેનશાહ થયું.] અર્થ: રાજાઓનો રાજા, મહારાજા. એ ઉપરથી શહેનશાહી.

તરખૂચ: [ફા. તર્વૂજ, તર્વૂજહ]

હિંદુસ્તાનની જખરી . . . ઇચ્છા રહી: બાબરે પોતાના એક પત્રમાં લખ્યું હતું:

‘આખરે હિંદુસ્તાનમાં કંઈક વ્યવસ્થા આવી છે, અને મને ખુદાતાલામાં વિશ્વાસ છે કે તેમની મહેરબાનીથી થોડા વખતમાં બધું બરાબર ગોઠવાઈ જશે. એ કામ પતી જશે કે તરત જ હું, ખુદાની મરજી હશે તો, એક ક્ષણનો પણ વિલંબ કર્યા વિના તમારા તરફ આવવાને ઉપડીશ. એ ભૂમિને આનંદ હૃદયમાંથી શી રીતે ભૂંસાય? જેણે સુરાત્યાગની અને પાક જિંદગી ગાળવાની પ્રતિજ્ઞા લીધેલી છે એવો મારા જેવો માણસ એ સુખી પ્રદેશનાં સ્વાદિષ્ટ તરખૂચને અને દ્રાક્ષાને શી રીતે ભૂલી શકે? હમણું પેલે દહાડે એ લોકો મારી આગળ એક મોટું તરખૂચ લઈ આવ્યા હતા; મેં જેવું તે કાપ્યું કે તરત જ મને ઘર યાદ આવ્યું, અને મને થયું કે હું મારી જન્મભૂમિથી વિખૂટો પડેલો છું. મારાથી રડી દેવાયું.’ જુઓ સ્ટેનલી લેઈન પૂલકૃત ‘બાબર’, પૃ. ૧૯૫.

આર્યોનું મૂળસ્થાન: જુઓ લે. મા. તિલકનું Arctic Home in the Vedas એ નામનું પુસ્તક. એ પહેલાંનું તિલકનું પુસ્તક ‘Orion’ ગુજરાતીમાં ‘મૃગશીર્ષ’ નામે પ્રગટ થયું છે.

ભાષાશાસ્ત્રી: વિખ્યાત જર્મન વિદ્વાન મેક્સમૂલર.

દેશાભિમાની: પૂતાના પ્રસિદ્ધ વિદ્વાન નાના પાવગી.

જીણું: [સં. જૂ (નૂનું થવું, જરી જવું)] જરી ગયેલો.

ઈશાન દિશા : શાસ્ત્રમાં એવું લખ્યું છે. આઠમાં પણ ઈશાન દિશા તરફ અમુક પગલાં ચાલવાનો વિધિ કહ્યો છે. જુઓ આ જ પુસ્તકમાં 'જીવનની તાજગી'માં પા. ૫.

પા. ૫૩. ભત્તરિ : જુઓ શ્લોક

ગંગાતીરે હિમગિરિશિલાવદ્વપદ્માસનસ્ય વ્રહ્મધ્યાનામ્યસનવિધિના યોગનિદ્રાં ગતમ્ય ।
કિંતૈર્માવ્યં મમ મુદિવસૈર્યત્ર ત નિર્વિશંકાઃ કળ્હ્યન્ત જરટહરિણાઃસ્વાંગમંગે મદીયે ॥

ઊધળવું : [સં. ઝડ+હલ્ (જવું)] છટકી જવું, નાસી જવું.

પશુપાતનાય : શંકર. નેપાળની રાજવાની કાટમાંડુમાં એમનું મંદિર છે

ચંદ્રગુપ્ત : હરિ નારાયણ આપટેની નવલકથા 'ચંદ્રગુપ્ત'માં એવું વર્ણન આવે છે કે ચાણક્ય ચંદ્રગુપ્તને કેળવવા માટે હિમાલયમાં લઈ ગયો હતો.

રામદાસ સ્વામી : એમણે બાર વરસ સુધી હિમાલયમાં તપશ્ચર્યા કરી હતી અને ત્યાં જ એમને હનુમાનનો સાક્ષાત્કાર થયો હતો.

અનાયાસે : [અન્ (નહીં) + આયાસ (મહેનત)] વગર મહેનતે.

અસ્થાનત્રયી : ગીતા દર્શાવેલ ત્રણ અને બાહરાયણ બ્રહ્મસૂત્ર — એ ત્રણ ઉપરની વ્યાખ્યા.

પિયર : [સં. પિતૃગૃહ]

મુમૂષુઃ : [સં. મૃ (મરવું) + સ (ઈચ્છાર્થે) + શુ (કર્તાર્થે)] મરવાની ઇચ્છાવાળો. સરખાવો : મુમુક્ષુ જિજ્ઞાસુ, વિજિગીષુ, જિજીવિષુ.

અવધૂત : અવધૂત દત્તાત્રેય વિષે એવી માન્યતા છે કે અશ્વત્થામાની માફક એ ચિરંજીવી છે. એની નાહવાની જગ્યા એક ઠેકાણે છે, બપોરની ભિક્ષાની જગ્યા બીજે ઠેકાણે છે, અને રાત્રે સૂવાની જગ્યા વળી ત્રીજે જ ઠેકાણે છે. જમવા માટે એમણે મહારાષ્ટ્રમાં દરવીર (કોલ્હાપુર) પસંદ કર્યું છે અને રાત્રે સૂવા માટે હિમાલયમાં કેદારનાથ પસંદ કર્યું છે.

દેવતાત્મા નગાધિરાજ : જુઓ પા. પરની ટીપ.

માનદંડ : માપવાનો દંડ, ગજ. સરખાવો : તુલાદંડ.

પા. ૫૪. ધૂમકેતુ : [ધૂમ (ધુમાડો) + કેતુ (વાવટો)] ધુમાડો છે વાવટો જેનો, એવો તારો. પૂંછડિયો તારો.

મહાદેવના વિવાહ . . . કૌતુક કર્યું છે : કવિ કાલિદાસે 'ધુમારસંભવ' મહાકાવ્યમાં આ પ્રસંગો વર્ણવેલા છે.

રધુકુળની . . . સાક્ષી છે : કવિ કાલિદાસનો 'રધુવંશ' જોવા.
રામાયણના 'બાલકાંડ'માં પણ આ કથા વિસ્તારપૂર્વક આપેલી છે.

શિક્ષસ્ત : [ફા. શિક્ષસ્ત (હાર, વૃટ) શિક્ષસ્તન = તોડવું, વૃટવું
ઉપરથી] હાર, પરાજય.

નાસીપાસ : [ફા. નાસિપાસ = ઉપકાર ન માને તે] નિરાશ, નાહમેદ.

પા. ૫૬. ટર્મિનસ : [ગ્રીક ટર્મા (terma) = હદ ઉપરથી]
પ્રાચીન રોમમાં હદનો દેવ પણ ટર્મિનસ કહેવાતો હતો. એ ઉપરથી છંદો,
અંત. રેલવેનું છેલ્લું સ્ટેશન.

પા. ૫૭. ઇદ્રિયકલાપ : ઇદ્રિયોનો સમૂહ.

ઉદાસીનતા : [સં. શુત્ર (બંચે) + આસીન (બેઠેલો) + તા (ભાવાર્થ)]
ગમગીની

વનસ્પતિનાં અસંખ્ય બાળકો : ફૂલો.

પા. ૫૮. આને આપણામાં . . . બહુ ઓછી છે : અર્થ
વિચારો.

સ્વર્ગારોહણ : [સ્વર્ગ + આરોહણ (ચડવું તે)] સ્વર્ગે ચડવું તે. પાંડવોએ
ન્યારે સ્વર્ગારોહણ કર્યું ત્યારે હિમાલય ઉપર થઈને જ કર્યું હતું, એટલે
એ માર્ગમાં આવતો એક એક ડુંગર જાણે એક એક પગથિયું હોય એવી
ઉત્પ્રેક્ષા કરી છે. સરખાવો : પૃ. ૫૪ ઉપર ' મોક્ષની સીડી બની શકે
એવડો બંચો છે. '

' લેડી ઓફ ધ લેક ' : સર વોલ્ટર સ્કોટનું એક દીર્ઘ કાવ્ય.

પા. ૫૯. ભીમતાલ : [ભીમ (મોટું, બચંકર) + તાલ (સરોવર)]
ચાદ કરો :

તાલ તો મૂપાલ તાલ ઔર તો તલૈયાँ हैं ।

गढ़ तो चितौड़ गढ़ और गढ़ गढ़ैयाँ हैं ॥

ત્યાં : સરોવર પાસે, દ્વીપ પાસે નહીં.

મગદૂર : [મ. મગદૂર (તાકાત, શક્તિ) કદર-તે શક્તિમાન હતો
ઉપરથી] શક્તિ, ગજા, તાકાત.

મારા . . . ઓછો થયો હશે : સંભારો વિજ્ઞાનનો નિયમ —
ઠંડીથી વસ્તુ સંકોચ પામે છે. અહીં અતિશયોક્તિ છે.

બાણબટ : સંસ્કૃત ભાષાના વિખ્યાત મહાકવિ. એમનું પ્રસિદ્ધ
પુસ્તક તે કાદંબરી.

અચ્છાદ : [અચ્છ (નિર્મલ) + યુદ્ધ (પાણી)] નિર્મળ જળવાળું. કાદંબરીમાં અચ્છાદ સરોવરનું સુંદર વર્ણન આવે છે.

કાદંબરી કે મહાશ્વેતા : કાદંબરી કથાની નાયિકા અને તેની સખી.

વાદમાંકિ હોત . . . શાપ આપત : કૌંચ યુગલમાંથી એકનો વધ કરનાર પારધિને એમણે આપેલો શાપ

મા નિષાદ પ્રતિષ્ઠાં ત્વમગમઃ શાશ્વતીઃ સમાઃ ।

યત્કૌંચમિથુનાદેકમવધીઃ કામમોહિતમ્ ॥

બાણીતો છે.

ઝખ : સંભારો જ્ઞાણાં મકરશ્ચાસ્મિ — ગોતા અ. ૧૦ શ્લો. ૩૧. અહીં શબ્દાર્થ જ લેવાનો છે.

પા. ૬૦. આર મનૂરના . . . ખેડો હોય : એ ખુરશીને 'સીડન ચેર' કહે છે.

જો એ ઊભો થાત તો ? : વિધ્ય પેટે.

પા. ૬૧. અધ્વખેદ : [અધ્વન્ (રસ્તો) + ખેદ (થાક)] મુસાફરીનો થાક. સંસ્કૃત શબ્દ છે.

એસીરિયાના શરશીર્ષલિપિના : એસીરિયા-એશિયા માઈનોરની ઉત્તર સીમા પર આવેલો પ્રદેશ. બાબિલોનના પતન પછી એની ચડતી કળા થઈ અને એણે પોતાની સંસ્કૃતિનો વિકાસ કર્યો. આજે તો એનાં ખંડેરો નિનેવેહની આસપાસ પડેલાં છે. નિનેવેહમાં ખોદકામ કરતાં ખૂબ મોટું પુસ્તકાલય હાથ લાગ્યું છે, અને તેમાં ગણિત, ભૂગોળ, પશુઓ, પંખીઓ વગેરે સંબંધી શાસ્ત્રીય ગ્રંથો ઉપરાંત કાવ્યના અને પુરાણોના પણ અનેક ગ્રંથો મળી આવ્યા છે, અને બધા ગ્રંથ માટીની ચટ્ટીઓ (ઈટા) ઉપર લખેલા છે. એ લિપિના અક્ષરો બાણુના ફળા જેવા લીટાના બનેલા હોય છે એટલે તેને શરશીર્ષલિપિ કહે છે.

મૈનાક : [મેનકા + અ (અપત્યવાચક)] દક્ષકન્યા સતીની મેનકા નામે સખી હતી. ન્યારે સતીએ દક્ષને ઘેર દેહત્યાગ કર્યો ત્યારે સતી પોતાને પેટ જન્મ લે એ માટે મેનકાએ કઠોર તપશ્ચર્યા આદરી. એથી પ્રસન્ન થઈ ભગવતી કાલીએ તેને વર માગવાનું કહ્યું. મેનકાએ વીર્યવાન અને આયુષ્યમાન સો પુત્રો અને એક કન્યાની માગણી કરી. વર મળ્યા પછી મેનકાએ મૈનાકને જન્મ આપ્યો. પાછળથી ન્યારે ઇંદ્રે પવંતોની પાંખો કાપી નાખી ત્યારે આ મૈનાક સમુદ્રમાં જઈને સંતાઈ ગયો, અને

આજે પણ હજી બહાર નીકળતો નથી. આમ પાંખવાળો પર્વત આજે એ એક જ છે. મૈનાકનું બચ્ચું એટલે ઊડતો હુંગર. સરખાવો :

અદ્વેઃ શૃંગં હરતિ પવનઃ કિસ્વિદિત્યુન્મુસ્વીમીઃ

દૃષ્ટોત્સાહશ્ચકિત્ત્વકિત્તં મુર્ધાસદ્ધાંગનામિઃ । મેધદૂત ૧૪.

પા. ૬૨. મયાસુરઃ મય નામનો અસુર. એ દાનવાનો શિક્ષી હતો, અને ઘણો કુશળ હતો. અનુને કરેલા ઉપકારના બદલામાં એણે પાંડવાને રાજસૂય યજ્ઞ વખતે સહ્યામડપ બાંધી આપ્યો હતો. તેમાં એણે એની ખૂળી કરી હતી કે જ્યાં જળ હોય ત્યાં સ્થળ દેખાય અને સ્થળ હોય ત્યાં જળ દેખાય, જ્યાં ભીંત હોય ત્યાં દ્વાર દેખાય અને દ્વાર હોય ત્યાં ભીંત દેખાય. કેટલાક માને છે કે એ ચીન દેશનો હતો.

કૌશલઃ [સં. કુશ (દાહડો) + લ (લાતિ કે લુનાતિ વાઢે છે)] કુશ વાઢવામાં પાવરધો તે કુશલ. પાછળથી તેનો અર્થ હોશિયાર થયો. તે ઉપરથી ભાવવાચક નામ બન્યું કૌશલ, વિશેષ બુદ્ધિ : ‘કિશોર’ વર્ષ ૨; ‘અંક ૪-૫માં ‘શબ્દપરિચય’ નામે લેખ.

પા. ૬૩. કરડકણ્ઠી : સરખાવો : અંગ્રેજી ‘બાઈટિંગ કોલ્ડ’.

નિરજ્ઞઃ વાદળાં વિનાનું.

પાણિમાના . . . તારાઓને : મોટા મોટા — પ્રથમ અને બીજા શ્રેણીના તારાઓને જ.

પ્રણવભાષ : પ્રણવમંત્રનો નપ. ‘ઓમ’ એ પ્રણવમંત્ર કહેવાય છે. એ સર્વ મંત્રોનું આદિબીજ લેખાય છે. ભાગવતમાં એની ઉત્પત્તિ આ પ્રમાણે આપી છે : પરમેશ્વરે આત્મસંયમ કર્યા પછી તેમના હૃદયકાશમાંથી શબ્દ ઉત્પન્ન થયો હતો. હૃદયકાશમાં અસિદ્ધિ એનો જન્મ થયો. એ બ્રહ્માનો વાચક ગણાય છે. એના અ યુ મ્ એ ત્રણ વર્ણો દ્વારા એ સત્ત્વ રજસ્ અને તમસ્ એ ત્રિગુણો, ઋક્ યજુસ્ અને સામ, એ ત્રણ વેદનો, બૂ ભુવઃ અને સ્વઃ, એ ત્રણ લોકોનો, અને નમ્રત, સુષુપ્તિ અને સ્વપ્ન, એ ત્રણ દશાનો સૂચક ગણાય છે. એમાંથી જ બ્રહ્માએ અંતર્ય, ઉષ્મ, સ્વર, સ્પર્શ, હ્રસ્વ અને દીર્ઘ બધા અક્ષરો સરજ્યા હતા.

મન એવં અર્થ : મન એ જ મનુષ્યના મોક્ષ અને બંધનનું કારણ છે. આખો શ્લોક આ પ્રમાણે છે :

મન એવ મનુષ્યાણાં કારણં વંધમોક્ષયોઃ ।

વંધાય વિષયાસંગિ, મોક્ષે નિર્વિષયં સ્મૃતમ્ ॥

— મૈત્રયુપનિષદ ૬, ૩૪. અમૃતબિંદુ ૨.

પા. ૧૪. ક્ષુદ્ર હૃદયદૌર્બલ્ય : હૃદયની ક્ષુદ્ર નિર્બળતા. જુઓ
ક્ષુદ્ર હૃદયદૌર્બલ્ય ત્યક્ત્વોત્તિષ્ઠ પરંતપ । ગીતા ૨-૩.

શિરસિ મા લિખઃ નસીબમાં લખીશ નહીં. આખો શ્લોક આ પ્રમાણે છે :

અિતર તાપશતાનિ યથેચ્છયા વિતર તાનિ સહે ચતુરાનન ।

*અરસિકેષુ રસામિનિવેદનં શિરસિ મા લિખ મા લિખ મા લિખ ॥

ચીડ : અંગ્રેજીમાં પાઈન.

પા. ૧૫. રામા દયાઘનાઃ અર્થ : હે દયાઘન રામ, ક્ષમા કરીને મને બચાવ. હું ક્યાંનો છું, કાણુ છું, એ પત્તો મેં મેળવ્યો નહીં, આજ લગી અજ્ઞાનમાં વિદ્વતાની શેખી મારી અને દેહને જ આત્મા માની ખેડો, તેથી મારી સ્થિતિ ઉન્મત્ત જેવી થઈ ગઈ. મેં જન્મ ધરીને નકામે માતાને પરિશ્રમ આપ્યો — એ વાત મનમાં ખટક્યા કરે છે.

કરુણાસાગરાઃ અર્થ : હે કરુણાસાગર રાધવ રધુરાન્ત, મારા જીવને વિષયોથી પાગળો કરશો નહીં. . . . પ્રપંચથી એટલે કે આ દુન્યવી જીવનથી મોહાઈને ઠેકાણે ઠેકાણે ભટકી ભટકીને થાકીને મારી ઉંમર હરાઈ ન્ય છે.

સચ્ચિત્સુખઃ સત્ ચિત્ અને આનંદરૂપ તું તો શુદ્ધ પરબ્રહ્મ જ છે.

પા. ૧૬. અશરીરિણી વાણી : આકાશવાણી.

નદીનો . . . લાગે છે : આવી ખેતીને અંગ્રેજીમાં 'ઈરેસ કલ્ટિવેશન' કહે છે.

મનોવેધક : [મનસ (મન) + વેધક (વીંધનારું)] ચિત્તાકર્ષક. આ શબ્દ મરાઠીમાં ખૂબ પ્રચલિત છે. ગુજરાતીમાં એ રૂઢ નથી.

પા. ૧૭. જકાત : [અ. જકાત પોતાની સંપત્તિને આળીસમેા ભાગ ધર્માદામાં આપવાની મુસલમાન ધર્મમાં ફરજ ગણાય છે અને તે જકાત કહેવાય છે.] તે ઉપરથી દાણ, વેરો.

કબરસ્તાન :] અ. કબ્ર (કબર) + સ્તાન ('ઠેકાણું')] જ્યાં શબ દટાતાં હોય તે જગ્યા. સરખાવો : અરબસ્તાન હિંદુસ્તાન.

ઉકરડો : [દેઃ ચુકરડા (અવકાગઃ)] કચરાનો ઢગલો.

સ્વામી : કાકાસાહેબના પરમ મિત્ર અને સાથી, સ્વામી આનંદાનંદ. પરિચય માટે જુઓ 'કાલેલકરના લેખો' ભા. ૧ લો, પા ૯૪.

● એક છાપાના સાહિત્યવિવેચક તરીકે કાકાસાહેબ ખીજ લીટી આ રીતે ફેરવી હતી :

અકવિ-લોક-કવિત્વ વિલોકનં શિરસિ મા લિખ મા લિખ મા લિખ ।

ટિપ્પણ

૨૫૫

મફલર : [અ. મફલ (વીંટલું)] ગળાની આસપાસ વીંટવાનો પટો; ગળપટો.

કફની : [અ. કફની (સીવ્યા વિનાનું જે કપડું માત્ર ફાફીને હાજી લોકો હજની વખતે ગળામાં નાખે છે તે) કફન (શબને વીંટવાનું વસ્ત્ર) ઉપરથી] સાધુઓને પહેરવાનો લાંબો ઝલ્લો.

પા. ૧૮. પુરશ્ચરણ : અમુક હજાર કે લાખ મંત્રનો જપ કરવાનો નિશ્ચય કરી પ્રતસ્થ રહેવું તે.

નિર્વિકલ્પ સમાધિ : જ્ઞાતા અને જ્ઞેયના ભેદ રહિત થઈને અદ્વિતીય પરબ્રહ્મમાં ચિત્ત લગાડવું તે.

રાજ્યક્રમા : ક્ષય રોગ.

લાવણ્યવતી : [લાવણ્ય+વતી] 'લવણ'થી - મીઠાથી ભોજનમાં સ્વાદ આવે છે, તે સારું લાગે છે એ ઉપરથી 'લાવણ્ય' શબ્દ સરસતા અને સૌન્દર્યના અર્થમાં વપરાવા લાગ્યો.

શિયાળો : [શીતકાળ]

પા. ૧૯. અરુણસદશ : અરુણના જેવી.

રક્તિમા : લાલી.

અનુચર : [મનુ (પાછળ) + ચર (ચાલનાર)] નોકર.

પૂર્વમન્વંતર : મન્વંતર એટલે એક મનુનો રાજ્યકાળ પુરાણોમાં ચૌદ મનુઓ ગણેલા છે. દરેક મનુ ૪૩,૨૭,૦૦૦ વર્ષ રાજ્ય કરે છે. ચૌદ મનુનું રાજ્ય પૂરું થાય ત્યારે બ્રહ્માનો એક દિવસ પૂરો થાય. અત્યારે સાતમો મનુ વૈવસ્વત રાજ્ય કરે છે. પૂર્વમન્વંતરના એટલે વૈવસ્વત પહેલાના ચાક્ષુષ મનુના સમયના.

માર્કંડેય : માર્કંડેય પુરાણના કર્તા ઋષિ.

કનકોત્તમં તે દેવી સુવર્ણના જેવી ઉત્તમ કાંતિવાળી, ઝળહળતાં સુવર્ણનાં વસ્ત્રો ધારણ કરનારી, સુવર્ણના વર્ણની અને સુવર્ણનાં ઉત્તમ આભૂષણોવાળી છે.

નંદાં નંદા નામની નંદની જે પુત્રી થશે તેની જે સ્તુતિ, પૂજા અને ધ્યાન કરશે તે ત્રણે લોકને વશ કરી, શકશે. આ બંને શ્લોકો દુર્ગા સપ્તશતીમાંથી લીધેલા છે.

‘દુરસ્ત’ [ફા. દુરસ્ત (ખરું)] વાજબી, યોગ્ય.

‘ભક્તિ અને મુક્તિ-દાયિની’ : આ શબ્દો લેખકે ‘જય જય જગજનની દેવી’થી શરૂ થતી દેવી સ્તુતિમાંથી લીધેલા છે, ‘ભક્તિમુક્તિ-દાયિની ભયહરણી દાલિકા’ એ આખી પંક્તિ છે.

સૈવાંગ એ જો પ્રસન્ન થાય તો માણસને વર અને મુક્તિ આપે છે.

પા. ૭૦. અશ્વિનીકુમાર દત્ત : ખારિસાલના સાધુચરિત લોકનેતા. બંગલંગ સુમયે એમણે સ્થાપેલી અનુશીલન સમિતિઓએ લોકોની સેવા અને જગૃતિ સાધવામાં મહત્વનો ફાળો આપ્યો હતો. એમના લખેલા એ ગ્રંથો 'ભક્તિયોગ' અને 'પ્રેમ' ગુજરાતીમાં બીજી ચૂક્યા છે. વિશેષ પરિચય માટે જુઓ : 'સંયમ અને ભક્તિમાર્ગ' માં એમનું જીવન.

ખિલાફ : [મ. खलफ (સામે થયો) ઉપરથી खिलाफ] વિરુદ્ધ.

નફરત : [મ.] તિરસ્કાર, ઘણા.

આણાફ : ચાણક્ય નામના પ્રસિદ્ધ રાજનીતિજ્ઞ પુરુષના નામ ઉપરથી આ રાજ્ય મરાઠીમાં રૂઢ થયેલો છે, અને તેનો અર્થ ચક્રાર, ચતુરાઈભર્યું એવો થાય છે.

સિંહગઢ ઉપર તાનાજીની ખિંડ : શિવાજીની માતાએ કોંડાણા ગઢની માગણી કરતાં એ સર કરવા માટે પોતાના પુત્રનાં લગ્ન પડતાં મધી તાનાજી માણસરે યુદ્ધે ચડ્યો અને પોતાના પ્રાણને ભોગે એણે તે કિલ્લો સર કર્યો. આ ખખર શિવાજીને મળતાં તેમણે ઉદ્ગાર કાઢ્યો, 'ગઢ આલ પળ સિંહ ગેલા.' સિંહને ભોગે જિતાયેલો એ ગઢ ત્યારથી સિંહગઢ નામે પ્રસિદ્ધ થયો. જે કરાડ ઉપર થઈને તાનાજી ઘેની મદદથી ગઢ પર ચડ્યો હતો, તે સ્થાન લશ્કરી દૃષ્ટિએ ખૂબ મહત્વનું છે.

પા. ૭૧. ભિસ્તી : [ફા. बिहिस्ती = સ્વર્ગનો] પાણી પાવાનું કામ પુણ્યનું છે માટે એને સ્વર્ગનો માણસ ગણ્યો છે.

નિરપેક્ષ : [નિઃ + અપેક્ષા] અપેક્ષા વિનાનો.

પા. ૭૨. નાહક : [મ. ना + हक (ખરું, સાચું)] કારણ વગર, ખાલી, અમરતું.

દખલ : [મ. दखल = અંદર આવવું] વચમાં પડવું, આડા પડવું તે.

શબ્દકંઠપદ્મ : સંસ્કૃતભાષાનો એ નામનો વિખ્યાત કોષ.

વેદાંત : ઉપનિષદ.

તંત્ર : શક્તિપૂજના સિદ્ધાંત-ગ્રંથો.

શક્તિપૂજા : દેવીપૂજા.

બ્રાહ્મ ધર્મ : રાજા રામમોહન રાયે સ્થાપેલ, નિરાકાર પણ સગુણ ઈશ્વરને માનનાર ધર્મ. આપણો પ્રાર્થના સમાજ એ બ્રાહ્મ સમાજનું એક રીતે અનુકરણ છે. જુઓ 'જીવનચર્યા', પૃ. ૧૦૩.

ચેનાઈ 'મીંઢ પથ્થર.

હંસ : એ નામનો તારાસમૂહ 'સિમ્સ'.

દેવો : [દિવ = પ્રકાશનું] પ્રકાશનારા તારા.

પા. ૭૩. ઉપરતિ : વૈરાગ્ય.

શ્રદ્ધાધન : [શ્રદ્ધા એ જ જેનું ધન છે એવો. બહુ] સરખાવો :
માનધન, તપોધન, વૈરાગ્યધન.

અપિં પૂર્વનો કેા દુરાચારી, થૈ અનન્ય ભજે મને,
સાધુ તેને થયો માનો, સાચે માર્ગે ચડી ગયો.

ગીતા, ૯-૩૦

ગુહક : રામ વનવાસ ગયા ત્યારે માર્ગમાં તેમને ગંગાપાર કરનાર
ભીલ રાખ.

શયરી : શ્રદ્ધાધન ભક્ત ભીલડી. જેનાં એકાં બાર રામે આરોગ્યાં હતાં.

પા. ૭૪. કીમિયો : [અ. કોમિયા] હલકી ધાતુને કીમતી ધાતુનું રૂપ
આપવાની (કાદપનિક) વિદ્યા.

પા. ૭૫. એમર્સનના 'સર્કલ્સ' : એ અમેરિકન લેખકે 'સર્કલ્સ'
ઉપર નિબંધ લખેલો છે, તેને વિષે.

જગ્યા : સ્થાન. સાધુઓના આશ્રમને માટે એ હિંદીમાં વપરાય છે.
ઘેટાં : ઘેટાંની પેઠે વગર વિચારે અનુકરણ કરે એવા.

પા. ૭૭. વિવર્ણુ : ખરાબ રંગનું. સરખાવો : સુવર્ણ, સવર્ણ.

ફિરકો : [અ. ફિરકહ] પંથ.

પા. ૭૮. નકશો : [અ. નકશહ] છબી, ચીતરેલો દેખાવ - એ ઉપરથી.

સોમખારગિરિ : આ પછીનું પ્રકરણ જુઓ.

આબોહવા : [ફા. આબ (પાણી) + વ (અને) + હવા] હવાપાણી.

તારીફ : [અ.] વખાણ, પ્રશંસા.

પા. ૭૯. ગુમાસ્તો : [ફા. ગુમાસ્તહ = જેને કાંઈ કામ સોંપવામાં આવ્યું
હોય તે માણસ] મહેતો, કારકુન.

કારખાનું : [ફા. કાર (કામ) + खानह (ઠેકાણું)] કામ કરવાની જગ્યા.
સરખાવો : દવાખાનું, મુસાફરખાનું, હમામખાનું, કિતાબખાનું, ગુસલખાનું.

પા. ૮૦. સુસરે : [સં. શ્વશુર] સસરા.

કંતાન : [અ. કતાન, કતાન એક ભતનું કાપડ] શણિયું, કંતરાણું.

સંતોખાતા : 'વ' નો 'ખ' થયો. સરખાવો : રેવા-રેખા, ભૂષણ-ભૂખણ,
વિષ-વખ, વેષ-મેષ-ભેષ.

પા. ૮૧. મુત્સદ્દી : [અ. તસદ્દી આગળ આવવું ઉપરથી આગળ આવનાર,
આગળ કામ કરનાર] લખનાર, વિકાન, રાજકારણી પુરુષ.

હિ-૧૭

શહર : [અ. શુશુર = નણ્ણું] હોશ, આવડત.

પૈસાનો . . . કરવો પડે છે : આ સહોક્તિ અલંકાર કહેવાય.

અપ્રતિમ : [અ (નથી) + પ્રતિમા (નેડ)] અનેડ.

ઐતિહાસિક અને ભૌગોલિક . . . કરી હશે. : દા. ત.

Fundamental Unity of Indiaના લેખક રાધાકમલ મુખર્જી.

પા. ૮૨. આમદેવતા : ગામની રક્ષક દેવતા.

વણ્ણનાર : [વાણિજ્ય + કાર :]

પેઠ : બનર. મરાઠીમાં ખૂબ પ્રચલિત છે. સરખાવો : શનિવાર પેઠ, બુધવાર પેઠ. એ વારે ભરાતી બનર.

પા. ૮૩. અમારા જેવાઓને : આજકાલના સાધુઓને.

ધર્મર્થો દાનધર્મ કરવા મટે જ ને ધન ચાહે છે, તેણે એ લોભ છોડી દેવો એ વધારે સારું છે.

પા. ૮૪. યથાતથ રચના કરનાર : બુદ્ધિ—કર્મિનીની પરીભૂઃ સ્વયંભૂઃ યાયાતથ્યતોડ્યાન્ વ્યદયાત શાશ્વતીમ્યઃ સમામ્યઃ । બીશોપનિષત્.

પા. ૮૬. અતિથિ : [અતતિ = ગચ્છતિ ન તિષ્ઠતિ ચિતિ ચિતિથિઃ અથવા ન વિચ્છતે તિથિર્યસ્ય = અતિથિઃ] ને કુર્ચા કરે છે, રહેતો નથી, અથવા ક્યારે આવે તે નક્કી નથી, તે અતિથિ; મહેમાન.

પા. ૮૭. કંઠોદ્ધાર : [અ. કંઠ (મીઠી વસ્તુ, ખાંડ, ગોળ વગેરે) ઉપરથી કંનાદ = મીઠાઈનું કામ કરનાર] મીઠાઈ બનાવનાર.

પરિચ્છેદ : વળગાડ.

કર્મણ્યકર્મ ને કર્મમાં અકર્મ અને અકર્મમાં કર્મ બુદ્ધિ છે, તે જ માણસોમાં બુદ્ધિમાન, અને બધાં કર્મો કરતો હોવા છતાં યોગી છે.

કર્મણો કર્મ, વિકર્મ અને અકર્મનો ભેદ સમજવો આવશ્યક છે. કર્મની ગતિ શંકન છે.

પા. ૮૮. તાલીમ : [અં તબ્લોમ; અલમ કેળવણી, વિદ્યા ઉપરથી] શિક્ષણ, કેળવણી.

પા. ૮૯. પાર્વતી : [પર્વત + અ (ને લગતું, તું) = પાર્વત + ઓ (સ્ત્રીવાચક)] પહાડી.

શાસ્ત્રી : સંસ્કૃત કે હિંદી.

ભૈરવઘાટી : બુદ્ધિ પાતું ૯૧.

નીચે : પદમખારીમાં.

એક્ટીરિયોલોજિકલ : [એક્ટીરિયા = એકકોષ જંતુ. એને લગતું શાસ્ત્ર.] જંતુશાસ્ત્ર.

રિંડરપેસ્ટ : [મ્રી. રિંડર, (રિંડ = બળદનું બ. વ.) પેસ્ટ = રોગ] ઢોરને લાગુ પડતો એક રોગ.

પા. ૯૧. સાતમ્ય : [સમાન + આત્મા + ય] એકતા.

વિબંભક : આગલી કથાનો સાર તથા વસ્તુનું સૂચન કરતો નાટકનો ઉપોદ્ધાત - અવતરણ.

ભરતવાક્ય : સંસ્કૃત નાટકમાં અંતે બોલાતો આશીર્વાદનો શ્લોક.

કુરંત : જેનો અંત મુશ્કેલીથી પમાય એવું. સરખાવો : કુર્મ્ય, કુર્ગમ, કુર્વાલ, કુર્બાધ, કુર્દમ, કુર્ચાધન, કુર્ભર, કુર્ભેધ.

પા. ૯૨. બદૌલત : [ફા. વ થી = દૌલત (મહેરબાની, ધન)] ની મહેરબાનીથી, ને લીધે, એ સામાન્ય અર્થ છે. અહીં દૌલતના બીજા અર્થનો લાભ લઈ લેખકે શ્લેષ સાધ્યો છે.

ન ચ તત્પ્રેત્યં તે આપણને પરલોકમાં કે આલોકમાં કામ નથી આવવાનું. ગીતા ૧૭-૨૮.

પા. ૯૩. પુબ્ધવિમાનં 'રધુવંશ' જીઓ.

મેધનું વાહન : 'મેધદૂત' જીઓ.

વિષંગમ-દષ્ટયા : અંગ્રેજી 'બર્ડ્ઝ-આઈ-વ્યૂ' ઉપરથી ચોક્કસો શબ્દ.

અરણ્યોમાં માર્ગ કાઢતો : 'ઉત્તરરામચરિત' જીઓ.

ધીરોદ્વતાં ધરતીને પણ નમાવી દેતી હોય એવી ધીરોદ્ધત ગતિ.

આખો શ્લોક આ પ્રમાણે છે :

દૃષ્ટિસ્તૂર્ણીકૃતજગત્રયસત્ત્વસારા ધીરોદ્વતા નમયતીવ ગતિર્ધરિત્રીમ્ ।
કૌમારકેડપિ ગિરિવદ્ગુરુતાં દધાનો વીરો રસઃ કિમયમેત્યુત દર્પ એવ ॥

અં. રાં. ૬-૧૦

ન વિવૃત્તોં મદન ખુલ્લો પણ નહીં અને ઢાંકેલો પણ નહીં.

આખો શ્લોક આ પ્રમાણે છે :

અભિમુખે મયિ સંહતમીક્ષિતં હસિતમન્યનિમિત્તકૃતોદયમ્ ।
વિનયવારિતવૃત્તિરતસ્તયા ન વિવૃત્તો મદનો ન ચ સંવૃત્તઃ ॥

શાકુંતલ ૧૧-૨-૧૧

પિપાસિતૈં તરસ્યાથી કંઈ કાવ્યરસ પિવાતો નથી. આખો શ્લોક આ પ્રમાણે છે :

બુધ્ધિતૈર્વ્યાકરણં ન બુજ્યતે પિપાસિતૈર્કાવ્યરસો ન પીયતે ।
ન ચ્છંદસા કેનચિદુદ્ધૃતં કુલં હિરણ્યમેવાર્જય નિષ્ફલો ગુણો ॥

શરદના મેઘની પેઠે : સરખાવો :

શરદિ ન વર્ષતિ ગર્જતિ વર્ષતિ વર્ષાસુ નિઃસ્વનો મેઘઃ ।

નીચો વદતિ ન કુરુતે વદતિ ન સાધુઃ કરોત્યેવ ॥

પા. ૯૪. ખાધું પીધું . . . કયું : દરેક વાર્તાને છેડે ‘ખાધું પીધું’ ને રાજ્ય કીધું’ આવે છે, તેમ અહીં પણ આ વાર્તાને અંતે એ શબ્દો મૂક્યા છે. અહીં વાર્તાના રાજકુમાર નથી એટલે સ્વપ્નસૃષ્ટિ પર રાજ્ય કીધું. મતલબ કે ખાઈ પી સૂઈ ગયા.

પા. ૯૫. બાદશાહ-બિરખલ : અકબર બાદશાહ અને બિરખલની ચતુરાઈભરી વાર્તાઓ બાળકોને ખૂબ ગમે છે માટે.

રિયાસત : [મ. રિયાસત] સરદારી હકૂમત - ઉપરથી રાજ્ય.

તારતમ્ય : સંસ્કૃતમાં વધારે અને સૌથી વધારે દર્શાવવા તર અને ત્વ પ્રત્યયો વપરાય છે. એ તરતમને જ લાવવાયક ય પ્રત્યય લગાડી તારતમ્ય શબ્દ બનાવેલો છે. ચલતાઘિતરતાપણું.

કિંવદન્તી : લોકવાયકા, અફવા. અહીં કૃથલીના અર્થમાં વપરાયો છે.

પા. ૯૬. ઉંદરે આદુ ખાધાની પેઠે : આ કહેવત સાથી શરૂ થઈ?

પા. ૯૮. નીલધારા : ગંગાનદીની એક શાખા.

પા. ૯૯. કુલી : [તુર્કી. કુલી (ગુલામ)] મન્દીર, હામાલ.

પા. ૧૦૦. મુખદુર્બળ : બાલવામાં દુર્બળ, બહુ બોલી ન શકે એવા. બંગાળીઓ બાલવામાં પાછા પડે એવા હોતા નથી એટલે આવો ઉલ્લેખ કર્યો છે.

હોમિયોપેથિક : [ગ્રી. Homois = like (સમાન) + Pathos = affection (દર્દ)] દર્દ જેવી જ અસર કરનાર દવા કરવાની પદ્ધતિ; સામ્યોપચાર. સરખાવો : વિષય વિષમૌષયમ્ ।

એલોપથી : [ગ્રી. Allos = other (જુદું) + Pathos = affection (દર્દ)] દર્દ કરતાં જુદી અસર કરનાર દવા કરવાની પદ્ધતિ; અસામ્યોપચાર.

હાઈડ્રોપથી : [ગ્રી. Hudor = water (પાણી) + Pathos = affection (દર્દ)] દર્દ ઉપર પાણીના પ્રયોગ કરવાની પદ્ધતિ; જલોપચાર.

પા. ૧૦૧. પડાવ : મુકામ.

લગીરથ કામનું વર્ણન : ‘લોકમાતા’માં ‘નદી પર નહેર’ એ પ્રકરણમાં જુઓ.

પા. ૧૦૨. મુખવસ્તુ : મરાઠીમાં ખૂબ પ્રચલિત છે એટલે વપરાયો છે. અર્થ ખાંધેપીંધે સુખી.

ફલત્રુતિ : જુઓ આ પુસ્તકનું છેલ્લું પ્રકરણ.

પુસ્ત : [ફા. પુસ્તહ (પાકું) પુસ્તન = પદવું ઉપરથી] પાકી ખુર્કિનું, સમજી, પાકું.

શેર : [મ. શાબીર = કવિ; (શબર = તેણે જાણ્યું) ઉપરથી] કવિત્વ સરખાવો : કવયોડપ્યત્ર મોહિતાઃ । કવિ = જ્ઞાની.

રકાબી : [ફા. રકાબી = લાંબું અને અષ્ટકોણ વાસણ, થાળી] નાની છીછરી થાળી.

પા. ૧૦૪. આલા દરગઝની : [મ. અબ્લા કે બાલી (શ્રેષ્ઠ) + દરગઝ (પદવી) (દરગઝ = તે પગથિયે ચડ્યો) ઉપરથી] શ્રેષ્ઠ કોટીની, ઉત્તમ પ્રતિની.

પા. ૧૦૫. દેવા રેં મરાડી કવિ કેશવસુતની પ્રખ્યાત કવિતા દંવાણે શ્રેવમાંથી આ લીટી લીધી છે. એક માતાં ઘણાં બાળકો મરી ગયાં હતાં, એક જ જીવતું હતું ત્યારે માતા રોઈને પ્રાર્થના કરે છે કે, ‘હે ભગવાન, એટલે તો મારે માટે રાખ.’ શબ્દશઃ અર્થ : ‘હે દેવ !’ પછી તે કુસ્કે છે ‘આટલો તો રહેવા દે.’

લાયબ્રેરિયન : ગ્રંથપાલ.

પુણ્યસ્લોક : સરખાવો : સ્વનામધન્ય.

પા. ૧૦૬. મહાદેવ . . . સ્થાપના છે : જીઓ વિરતાર માટે ‘સ્મરણ-યાત્રા’માં ‘ગોકર્ણુ મહાબળેશ્વરની યાત્રા’.

પા. ૧૦૭. દીપદાન : આ આખું વર્ણન માનવજીવનને લાગુ પડે છે. બખ્ખેની નેડી થઈ જાય છે = લગ્નસંબંધથી નેડાય છે. હોડી = શરીર. સ્નેહ = તેલ કે ધી, માનવપક્ષે સ્નેહ. વાંચો ‘દિરેં’ની ‘જમનાનું પૂર’ વાર્તા.

ચોતાનું સંગીત . . . તારાઓ : સરખાવો : Music of the stars.

પા. ૧૦૮. બહુશ્રુતતા : [બહુ (બહુ વાર) + શ્રુત (વેદાદિ સાંભળ્યાં છે) + તા (ભાવવાયક)] સુશિક્ષિતતા. વિદ્વાન અને બહુશ્રુત વચ્ચે ફેર ખરો ? જીઓ ‘જીવનવિકાસ’ પા. ૨૬.

પા. ૧૦૯. ધર્મો રક્ષતિ રક્ષિતઃ : તમે ધર્મનું રક્ષણ કરો તો તે તમારું રક્ષણ કરશે.

માનસ સરોવર : હિમાલયની પેલી પારનું સરોવર.

રાકસતાલ : માનસ સરોવરની પડખે આવેલું ખીલું સરોવર રાવણહંદ.

ગ્યાનિમા, ગડતોક : બે તિબેટી શહેરો.

પા. ૧૧૦. ચરાતિ ચરતો ભગ : ચાલનારનું નસીબ ચાલે છે. આખું વચન આ પ્રમાણે છે :

આસ્તે ભગ આસીનસ્ય અર્ધસ્તિષ્ઠતિ તિષ્ઠતઃ ।

શેતે નિપદ્યમાનસ્ય ચરાતિ ચરતો ભગઃ ॥

ખસે છે ભાગ્ય ખેડાતું, બિહું બિભા રહેલતું;

સૂતેલાતું રહે સૂતું, ચાલે ભાગ્ય ચલન્તતું. — શેષનાં કાવ્યો, પૃ. ૯૪

અમારા ગળવામાં : યાત્રાળુઓના.

પા. ૧૧૧. આજિજ્ઞા અર્થ : આને અમારા ભાગ્યનો 'મંગળ દિવસ' જિજ્ઞા છે. દયામય વૈકુંઠના દેવ લક્ષ્મીનારાયણનાં અમને દર્શન થયાં છે.

ફળેત : [અ. ફજોહત (બદનામ, ખેત્યાબર)] ખસિયાણું.

દેવચંપાડી : પોતાતું રાંધેલું જ ખાનાર.

થોરો : અમેરિકન નિસર્ગપ્રેમી ચિંતક અને લેખક. સત્યાગ્રહ વિધેના એના વિચારોની ગાંધીજી ઉપર અસર થયેલી. એનો લખેલો 'કાયદાની સામે થવાની ફરજ' નામનો નિબંધ ગાંધીજીએ ગુજરાતીમાં ઉતારેલો છે.

પા. ૧૧૨. અઘ્ર મેં આને મારો જન્મ સફળ થયો, આને મારી ક્રિયા સફળ થઈ.

પા. ૧૧૩. અંથ સાહેબ : શીખોનો ધર્મગ્રંથ.

પા. ૧૧૪. મુખત્યારપત્ર : [અ. મુક્તાર (જેને સત્તા અપાયેલી હોય તે) ન સં. પત્ર] સત્તા આપનારો પત્ર. સામાન્ય રીતે 'મુખત્યારનામું' કહેવાય છે.

પા. ૧૧૫. સવારના નરકમાંથી : સવારમાં શૌચક્રિયા વખતે નરક જેવાં ગંદાં જગત્ વાપરવાં પડે છે તેમાંથી.

પુલિન : કાંઠો, તીર.

ગુહામાં પ્રવેશ કરતા : સરખાવો : ગુહાં પ્રવિષ્ઠં ગહ્વરેષ્ટં પુરાણમ્ । ઉપનિષદ

પા. ૧૧૬. સાફ થયેલાં : કુદરતી રીતે ધસાઈ ને લીસાં થયેલાં.

અર્ધિતઅર્ધાણુ : આવેલું ચાવવું તે. એકની એક વાત ફરી કરવી તે. સરખાવો : પિષ્ટપેષણ.

પા. ૧૧૭. વેણુધમની : [વેણુ (વાંસ) + ધમની (ફૂંકણી)] વાંસની ભૂંગળી.

પા. ૧૧૮. જાનમાલ માથે ચડાવી : જુઓ પા. ૧૨૨.

પા. ૧૧૯. ધર્મરાજનો... જઈ શકે છે : ધર્મરાજ યુધિષ્ઠિર જ્યારે સ્વર્ગમાં ગયા ત્યારે તેમની સાથે તેમનો કૂતરો હતો, તેને બહાર રાખીને અંદર પ્રવેશ કરવાનું કહેવાનાં આવ્યું, પણ ધર્મરાજએ તે વડાદાર કૂતરા વિના સ્વર્ગમાં જવાની ના પાડી. આખરે કૂતરો પણ સાથે ગયો.

આસપાસના... મુશ્કેલ થઈ જાય છે : સરખાવો :

શશિના ચ નિશા નિશયા ચ શશી શશિના નિશયા ચ યથા ગગનમ્ ।

ભવતા ચ સમા સમયા ચ ભવાન્ સમયા ભવતા ચ તથા ભુવનમ્ ॥

વિભૂતિઓનો પણ અંત નથી : સરખાવો :

નાસ્ત્યંતો વિસ્તરસ્ય મે । ગીતા, ૧૦-૧૧.

પા. ૧૨૦. રેખાચિત્ર : અંગ્રેજી 'આઉટલાઈન'.

ચથાદષ્ટ : જેવું જોયું હોય તે પ્રમાણે. 'રિયાલિસ્ટિક'.

પા. ૧૨૧. વિશ્રી : શ્રી (શોભા) વિહીન, ભૂંડું.

પા. ૧૨૩. મગવો રંગ : મગની છાલ જેવો લીલો રંગ.

પા. ૧૨૪. યજ્ઞ ન્યાં નારીની પૂજા થાય છે.

પૂજા : પૂજાનો લાક્ષણિક અર્થ 'માર' અહીં ઉદ્દિષ્ટ છે.

ચંદ્રવિ વહુલમ્ : છંદમાં છૂટ.

જ્ઞાતિભિન્ન : જ્ઞાતિઓને કારણે છિન્નભિન્ન થઈ ગયેલ.

જામરદસ્ત : જુઓ પાના ૩૮ પરની નોંધ.

પા. ૧૨૫. ગડાકું : હુકામાં પીવા માટે, તંબાકુ અને કાકળ કે ગોળના મિશ્રણથી બનાવેલી વસ્તુ.

એક જ રંગનું : કાળું.

વાસકુંક્ષિ : ભોળન પછી ડાબે પડખે સૂવું તે.

પા. ૧૨૬. યો ગાયોના ખલીવદ્ : સ્ત્રીઓ ગાયો જેવી ગરીબ હતી અને ધણી બળદ જેવો હતો માટે.

પા. ૧૨૮. ચથાર્થાને આવશે : જુઓ પાનું ૧૪૮-૫૦, અને ૧૬૪

પા. ૧૨૯. વામનાવતારમાં. . . ખતાવ્યું હતું : જ્યારે બલિવામનને તેવું માગ્યું હતાં આપવાનો સંકલ્પ કરવા ઝારીમાંથી પાણી લેવા ગયો, ત્યારે તેને વામનની ભળમાં ફસાતો બચાવવા શુક્રાચાર્ય ઝારીના નાળયામાં ભરાઈ બેઠા અને પાણી વહેતું અટકાવ્યું. આખરે પાણીનો રસ્તો કરવા દર્ભની સળી નાળયામાં નાખી તેથી શુક્રાચાર્યની એક આંખ ફૂટી ગઈ હતી, એ પ્રસંગનો અહીં ઉલ્લેખ છે.

ગંગાતરંગકળશીકરશીતલાનિ : ગંગાના તરંગના કણોની શીકરને લીધે કંડાં થયેલાં. એ આખો શ્લોક આ પ્રમાણે છે :

ગંગાતરંગકળશીકરશીતલાનિ વિદ્યાધરાધ્યુષિતચારુશિલાતલાનિ ।

સ્થાનાનિ કિં હિમવતઃ પ્રલયં ગતાનિ યત્સાવમાનપરપિંડરતા મનુષ્યાઃ ॥ વૈ. શ. ૨૪ ॥

પા. ૧૩૧. નિષ્કળ : ફળ વિનાનું.

પા. ૧૩૨. સાધના : ધ્યાન ધારણા વગેરે યૌગિક સાધના.

શ્રીચક્ર : તંત્રશાસ્ત્રમાં શ્રીચક્રની પૂજા બતાવેલી છે. એનો આકાર એક વર્તુળમાં સામસામા સમક્ષજ ત્રિકોણ દોર્યા હોય અને વર્તુળની આસપાસ પણ નાના નાના ત્રિકોણો ગોઠવ્યા હોય એવો હોય છે. એ માતાનું

પ્રતીક ગણાય છે અને એથી એની પૂજા થાય છે. દુર્ગાસપ્તશતીની ચોપડીમાં એનું ચિત્ર લેવા મળે છે.

આ શ્રીનગર : ગંગાકિનારે ઉત્તરાખંડમાં આવેલું છે.

આગલાત : ગળાથી માંડીને આખે માથે.

પા. ૧૩૩. વ્રાહ્મણાં ઉપનિષદમાં જનક રાજના યજ્ઞ વખતે ક્ષેપા થયેલા બ્રાહ્મણોને યાજ્ઞવલ્કય મુનિ શાસ્ત્રાર્થ માટે આહવાન કરે છે, તે વખતનાં આ વચનો છે. અહીં એ યાદ આવે એ સ્વાભાવિક છે. એનો અર્થ : તમે બ્રાહ્મણોમાંથી જેની ઇચ્છા હોય તે મને પૂછે, અથવા નેઈએ તો બધા પૂછા. જેની ઇચ્છા હોય તેને હું પૂછું, અથવા સઘળાને હું પૂછું. પણ તે બ્રાહ્મણોની હિંમત ન ચાલી.

ગુંદર : એને આપણે ખેરને કે રાજ કહીએ છીએ.

પા. ૧૩૪. અશ્વત્થઃ સર્વવૃક્ષાણામ્ । : બધાં વૃક્ષોમાં હું અશ્વત્થ છું. ગીતા ૧૦-૨૬.

દંડક : મરાઠીમાં એ શબ્દનો અર્થ રૂઢિ થાય છે. અહીં નિયમના અર્થમાં વપરાય છે.

તત્ર કો મોહઃ એકત્વ જોનારને તેમાં મોહ શો, ને શોક શો ? આ વચનો ઈશોપનિષદમાં આવે છે.

મતલબસિંધુ : ૧૯મા સૈકામાં આચાર્યધર્મનો લોકપ્રિય ગ્રંથ ‘ધર્મસિંધુ’ હતો. એમાં પણ જે વ્યવસ્થા ન મળે તે સ્વાર્થસાધક ‘મતલબ-સિંધુ’માં મળવાની જ; એ શબ્દ ‘ધર્મસિંધુ’ના અનુકરણમાં વિનોદથી બનાવેલો છે.

વ્રહ્માર્પણં

બ્રહ્મમાં નિષ્ઠ યાજ્ઞિકે બ્રહ્માગ્નિ પ્રગટાવીને,
બ્રહ્માર્પણ બુદ્ધિથી હોમી આહુતિ બ્રહ્મરૂપ જે,
બ્રહ્મકર્મની નિષ્ઠાથી, પાર્ય, તે બ્રહ્મ થાય છે.

— ગીતા ૪-૨૪

બોટિયા અબોટિયાનો : બોટઅબોટનો.

પા. ૧૩૫. માર્ગેશ્વરઃ માર્ગમાં — પ્રવાસમાં શૂદ્રની પેઠે આચરવું. આ વચન સ્મૃતિગ્રંથમાં આવેલું છે.

ઉદ્રેક : બહરો.

પા. ૧૩૬. પ્રતિપર્વ રસાવહમ્ : પર્વે પર્વે રસ આપવું. જુઓ :

ભારતં, અક્ષુદ્ધં ચ કલાનાથં ચ વર્ણય ।

શ્લોકાર્થેન પ્રવક્ષ્યામિ, પ્રતિપર્વ રસાવહમ્ ॥

યદ્યપિ : આશ્ચર્યકારક વસ્તુ. બુદ્ધિ કેનોપનિષદ.

નિર્વન : વન વિનાનો ખોડો.

પા. ૧૩૭. કિમિવ હિ મધુરાણાં જેમની આદૃતિ જ મધુર છે તેમને કઈ વસ્તુ શણુગારણ થતી નથી ?

આખો શ્લોક આ પ્રમાણે છે :

સરસિજમનુવિદ્વં શૈવલેનાપિ રમ્યં મલિનમપિ હિમાંશોર્લક્ષ્મ લક્ષ્મીં તનોતિ ।
અિયમધિકમનોજ્ઞા વસ્કલેનાપિ તન્વી કિમિવ હિ મધુરાણાં મંડનં નાકૃતીનામ્ ॥

શાકુન્તલ, ૧.

Will no one : . . . ભાવાર્થ : એ શું ગાઈ રહી છે એ કોઈ મને નહીં કહે ? કદાચ એના આ વિષાદભર્યા સ્વરોમાં કેટલીય બ્દની દુઃખસ્મૃતિઓ અને પુરાણાં યુક્તોની કથા હશે, અથવા કદાચ એમાં હાલની જ કૌટુંબિક કથા તો નહીં હોય ? કદાચ એમાં એને માથે આવી પડેલાં અને ફરી પાછાં આવી પડે એવાં કોઈ સ્વાભાવિક શોક, દુઃખ કે હાનિની તો વાત નહીં હોય ? સરખાવો :

કોઈ કહેશે કે મને શું ગાતી એ ગીત ?

કદાચ કંઈ ગત કાળનું ઉદાસ દ્રવ્યું ચિત્ત !

દુઃખ તણે દિલ દદંને કદા હશે રણકાર ?

જગમાં એવા ઝીલવા હા ! રવ વારંવાર !

‘એકલ લણુનારી’ —

‘રસિકનાં કાવ્યો’ — પૃ. ૧૧૭.

પા. ૧૩૮. એક શ્રુતિ : એક જ સ્વરમાં ગવાયું. આ વૈદિક શબ્દ છે. સરખાવો અંગ્રેજી ‘મોનોટોનસ’.

સીમા : હદ. આ અર્થમાં સીમા શબ્દ આપણે નથી વાપરતા. આજે તો મોટરના રસ્તાઓ થવાથી બધું બદલાઈ ગયું હશે.

પા. ૧૩૯. બ્યુત્થાન : સમાધિમાંથી ઊતરવું અને સામાન્ય સ્થિતિ પર આવવું તે. સમાધિ જો મુક્તાવસ્થા જેવી હોય તો તેમાંથી માણસ ઊતરે છે કેમ ? એ શંકાના જવાબમાં યોગશાસ્ત્ર કહે છે કે, એવું કારણ અદૃષ્ટ છે.

કલિ વિડંબન : સંસ્કૃતમાં એક રમૂજ પ્રકરણ છે, જેમાં અલ્પ-જ્ઞાનીએ સભા કેમ જીતવી એ આપ્યું છે.

અદૃષ્ટ : નસીબ. પંડિતના પ્રશ્નનો જવાબ ત્યાં ન આપ્યો પણ આ જવાબમાં આમ આડકતરી રીતે આપ્યો છે એ નોંધવા જેવું છે.

પા. ૧૪૧. ઘટત્વ . . . ચર્યામાં : શુષ્ક તાત્ત્વિક ચર્યામાં.

પા. ૧૪૨. રમરણ્યાત્રામાં : એ નામની ચોપડીમાં નહીં.

ભીડવાળું એકાંત : કયો અલંકાર થયો? અંગ્રેજીમાં એને

Oxymoron કહે છે.

કષાયમધુર : તૂરાં અને મીઠાં.

પા. ૧૪૩. વાચાસિદ્ધિ અને ક્રિયાફલાશ્રયત્વ : જુઓ — સત્ય-પ્રતિષ્ઠાયાં ક્રિયાફલાશ્રયત્વમ્ ॥ ૩૬, સાધનપાદ, યોગસૂત્રમ્ । સત્યનિષ્ઠની વાણી અમોઘ થઈ નય છે.

પા. ૧૪૪. Home, Sweet Home : પ્રખ્યાત અંગ્રેજી કવિતા.

વિદુર : વિચિત્રવીર્યની સ્ત્રી અંબિકાની દાસીને કૃષ્ણદ્વૈપાયન વ્યાસથી ઉત્પન્ન થયેલો પુત્ર. એ ભારે ભક્ત હતો.

પા. ૧૪૬. ગાંગરતાં ભાંટની પેઠે.

પા. ૧૪૮. Lands intersected : સમુદ્રના સાંકડા ફાંટાથી જુદા પડેલા દેશો એકબીજાને તિરસ્કારે છે. જે રાષ્ટ્રો એક જ સાગરનાં બિંદુની પેઠે ભેગાં ભળી ગયાં હોત તેની વચમાં આવીને પર્વતો તેમની વચ્ચે દુશ્મનાવટ બેલી કરે છે. — કૃપર કવિકૃત 'ટાસ્ક'માંથી.

નાગવેત : એક ભતનું મજબૂત નેતર. એના ઉપર કુદરતી કાળા ડાઘા હોય છે, એટલે નાગ જેવા એના દેખાવ ઉપરથી એ નામ પડ્યું હશે.

પા. ૧૪૯. આસપાસનું અંધારું કયો અલંકાર થયો?

એપગા વાઘ : જંગલના રખેવાળ 'ફારેસ્ટ ગાર્ડ'.

પા. ૧૫૦. શ્રવણાંજલિપુટપેય : જુઓ :

શ્રવણાંજલિપુટપેયં વિરચિતવાન્ભારતાઘ્યમમૃતં યઃ ।

તમહમરાગતૃષ્ણં કૃષ્ણદ્વૈપાયનં વંદે ॥

વેળીસંહાર ૧-૪.

ગાંડપણુ વગર : ચાંદાની અસરથી માણસ ગાંડો થાય છે એવો અંગ્રેજી સાહિત્યનો 'સમય' છે અને એ ઉપરથી જ ગાંડાને 'હ્યુનેટિક' કહે છે. 'હ્યુનાં' એટલે ચંદ્ર. આપણે ત્યાં પણ આવી માન્યતા છે, અને ગાંડાના અર્થમાં 'ચંદ્રક' શબ્દ પણ વપરાય છે.

તત્ત્વેતસાં આખો શ્લોક આ પ્રમાણે છે :

રમ્યાણિ વીક્ષ્ય મધુરાંશ્ચ નિશમ્ય શબ્દાન્ પર્યુત્સુકી ભવતિ યત્સુખિતોઽપિ જન્તુઃ ।
તત્ત્વેતસા સ્મરતિ નૂનમવોધપૂર્વે ભાવસ્થિરાણિ જનનાંતરસૌહૃદાનિ ॥

— શાકુન્તલ — અં. ૫, ૨.

'રમરણ્યાત્રા'માં 'કારવારનું સરુનું વન' વાંચો.

પા. ૧૫૧. યામુન : યમુનાને કાઠે રહેતો. સરખાવો : યામુનકચ્છે = યમુનાને કાઠે.

પા. ૧૫૩. અવ્યાપ્ત : પૂરા વિસ્તાર વિનાની. કારણ કે કેટલાક માણસો કવિતા લખતા નહીં હોય છતાં કવિ હોય, એમ બને છે.

અતિવ્યાપ્ત : વધારે વિસ્તારવાળી. કારણ કે કેટલાક માણસો કવિતા લખતા હોય, પણ કવિ ન હોય, એમ બને છે.

પા. ૧૫૫. સંકુલ યુદ્ધ : જેમાં બધાં માણસો સામઠાં લડતાં હોય એવું યુદ્ધ. અંગ્રેજી general melee : વિરુદ્ધાર્થ શબ્દ — દ્વંદ્વયુદ્ધ = જેમાં બે જ માણસો લડતા હોય એવું યુદ્ધ. મહાભારતમાં આ શબ્દો વપરાયા છે.

પા. ૧૫૬. જીવનકળા : જેના ઉપર જીવનનો આધાર છે એવી કળા — જીવનની કળા.

ત્રિકોણમિતિ : અંગ્રેજી 'ટ્રિગોનોમેટ્રી'.

લેંડસ્કિપ : [ઇં. લેંડ (જમીન) + સ્કિપ (લપસવું)] પર્વત ઉપરથી ઘણી વાર ભેખડો કે માટીના મોઠા સમૂહો ધસી પડે છે તેને અંગ્રેજીમાં 'લેંડસ્કિપ' કહે છે.

પદાર્થસંગ્રહાલય : જ્યાં ખાસ વસ્તુઓના સંગ્રહ કરવામાં આવતો હોય તે સ્થાન. 'મ્યુઝિયમ' ; અભયબંધર.

પા. ૧૫૭. બેગડ : કલાઈનું રંગેલું પતરું.

પા. ૧૬૦. શૈત્યપાવનત્વ : શીતળતા અને પવિત્રતા.

અસિતઋષિ : [અ (નહીં) + સિત (સફેદ) = કાળું] એ નામના એક ઋષિ હિમાલયમાં વાસ કરતા હતા. ભગવાન બુદ્ધના જન્મ વખતે બુદ્ધને જોવા ગયા હતા તે અસિતઋષિ આ જ હશે ? એ જ રીતે ઈસુના જન્મ વખતે જુદા સીમન ઈસુને જોવા ગયેલો.

પા. ૧૬૧. અનાવિદ્ધં રત્નમ્ આખો શ્લોક આ પ્રમાણે છે :

અનાગ્રાતં પુષ્પં કિસલયમલ્લનં કરુઃ હૈ :

અનાવિદ્ધં રત્નં મધુ નવમનાસ્વાદિતરસમ્ ।

અલ્પલ્પં પુણ્યાનાં ફલમિવ ચ તદ્વપમનથં

ન જાને ભોક્તારં કમિહ સમુપસ્થાસ્યતિ ત્રિધિઃ । શા. ૨.

દેહરખા : દેહનું રક્ષણ કરનારા. સરખાવો : ધરરખા, પગરખું, અંગરખું, જીવરખી.

પા. ૧૬૨. દૌરાત્મ્ય : [દુરાત્મા + ય] ખૂરાઈ. સરખાવો : ગુણાનામેવ દૌરાત્માદ ધુરિ ધુર્યો નિયુજ્યતે ।

સુધારાને લીધે બગડ્યા નથી : ક્યો અલંકાર ?

કાચુલકી . . . શૂર : 'ઉપરીકોઠકી' ને બદલે 'પવાલીકી' પણ બોલાય છે.

સ્વાસ્થ્ય : [સ્વસ્થ+ય] સ્વસ્થતા. ય પ્રત્યયવાળાં ભાવવાચક નામો કાકાસાહેબનાં લખાણોમાં વધારે આવે છે. એમને એ વધારે પસંદ છે.

ધ્યાન (સ્વાંગ) : વિચિત્ર રૂપ.

લાસ્ય : (સ્ત્રીઓનું) કોમળ નૃત્ય.

તાંડવ : શિવનું પ્રલયકાળનું ભીષણ નૃત્ય.

પા. ૧૬૩. અનુનય : મનામણાં.

પા. ૧૬૪ આકાશના તોપખાના : વરસાદ સાથે પડતા મોટા કરા.

બિપસતાં : લપસતાંની સાથે મેળ બેસાડવા આ શબ્દ થેાજયો છે.

સમય : મિલન-સ્થાન. અંગ્રેજી 'રૅન્દિવૂ'.

પા. ૧૬૫. ઇષ્ટાપત્તિ : જે વસ્તુ પ્રથમ દર્શને હાડમારી કે વિપત્તિ જેવી લાગે પણ પરિણામે હિત જ કરે, તે ઇષ્ટાપત્તિ કહેવાય.

પા. ૧૬૬. અવતાર : [અવ (નીચે) + તૃ (જવું)] શબ્દશઃ અર્થ લેવો. નીચે પડવાની.

પા. ૧૬૭. પંજરીપાક : પંચાળરી; લક્ષણાથી માર. સરખાવો : કોપરાપાક, મેથીપાક વગેરે.

પા. ૧૬૮. વનગાયો : એને ત્યાંના લોકો ઝણુ કહે છે. આપણે ચમરી કહીએ છીએ. અંગ્રેજી 'ચાક'.

સ્થાવર : [સ્થા (ભિલા રહેવું, સ્થિર રહેવું) + વરં (શીલાર્થે)] જે સ્થિર રહે છે તે, અચળ. સરખાવો : સ્થાવરાણાં હિમાલયઃ — ગીતા ૧૦-૨૫.

અનિકેત : [અ (નથી) + નિકેત (ધર) જેને] ધર વિનાનો.

અનગારિક : [અન્ (નહીં) + અગાર (ધર) + વિક્ર] ધર વિનાનો.

પા. ૧૬૯. ખુશનુમા : [ફા. ખુશનુમા (નમુદન=દેખાડવું ઉપરથી નુમા) સારું દેખાય તેવું] રમણીય.

અઝઝબધર : અઝઝ વસ્તુઓ રાખવાનું સ્થાન. મ્યૂઝિયમ.

ડાકધર : ટપાલ ઓફિસ.

પા. ૧૭૦. ચુનંદા : [ફા. ચુનંદહ વીણનાર, ચુનીદા=વીણેલું. (ચીદન=વીણેલું)] ચૂંટી કાઢેલા. અહીં ગાળો કે ગંદા શબ્દો.

પા. ૧૭૧. શનિમહારાજે . . . કરી હોય : શનિ વક્ર ગ્રહ છે. એને જરામાં વાંકું પડે છે. એની પનોતી સાડા સાત વરસની ગણાય છે.

ખનીજ : ખાણમાં પેદા થયેલો.

જલજ : પાણી વડે તૈયાર થયેલો.

પા. ૧૭૨. અખરોટ ... હવું : આવી વસ્તુઓને અંગ્રેજીમાં 'ફ્રોસિલ' કહે છે. એને માટે કાકાસાહેબે એક ઠેકાણે 'અશિમલ' શબ્દ યોજ્યો છે.

પાણીની ટાંકીઓ : વેગ એટલેા હતો કે ટાંકીઓ ઠલવાતી હોય એમ લાગતું હતું.

પા. ૧૭૩. અનુયાયી : [અનુ (પાછળ) + યાત્રી (જનાર)] યૌગિક અર્થ જ અભિપ્રેત છે.

પા. ૧૭૪. સરવે : Survey.

આસ્તિક્યના પુટ : પટ, પાસ. ઈશ્વર અને વેદાદિ ધર્મશાસ્ત્રો પરનો વિશ્વાસ તે આસ્તિક્ય.

અરેછન્ન : છાના, છપા.

પા. ૧૭૫. સકલં બધાં અંગોને પલાળવાં તે બાથ-bath (સ્નાન)

મલાપહરણ : [મલ (મેલ) + અપહરણ (દૂર કરવે તે)] મેલ કાઢવો તે.

પા. ૧૭૬. પ્રદર્શન : દેખાડ.

ભવતિ-ન-ભવતિ : રકચક, મથામણ.

ઔત્સુક્ય : [ઔત્સુક+ય] ઉત્સુકતા.

પા. ૧૭૭. નૈવ તસ્યં કરવા ન કરવામાં તેનો કંઈ જ સ્વાર્થ નથી. ભૂતમાત્રને વિષે તેને કશો અંગત સ્વાર્થ નથી. — ગીતા ૩-૧૮.

પા. ૧૭૯. યથા કાષ્ઠં જેમ બે લાકડાં સમુદ્રમાં ભેગાં થાય છે અને ભેગાં થઈને પાછાં છૂટાં પડી જાય છે, તેવો માણસોનો પણ સમાગમ છે.

પા. ૧૮૦. કુળકથા : આખા કુળની માહિતી. રામકહાણી.

પા. ૧૮૨. ચીનદેશની લલનાની પેઠે : ચીનની સ્ત્રીઓના પગ મેઝા ન થઈ જાય માટે તાનપણથી જ સખત રીતે જકડી લેવામાં આવે છે.

પા. ૧૮૪. ઓઘી : એક મરાઠી જાંદ.

પા. ૧૮૫. નીલિમા : નીલાશ. સરખાવો : રક્તિમા, લાલિમા, મધુરિમા.

અહીં તારાઓ . . . ચળકતા હતા : સરખાવો : Three stars argent on field azure.

પવાલીકી ચડાઈ : પાકાંતર 'ઉપરીકોટકી'.

અયાતોં એ બ્રહ્મસૂત્રનું પહેલું સૂત્ર છે. હવે અહીંથી બ્રહ્મની ખોજ સર થાય છે.

પા. ૧૮૬. જયદ્રથવધને . . . થઈ : જયદ્રથને સૂર્યાસ્ત પહેલાં મારવાની અથવા જતે બળી મરવાની અભ્યુત્થાને પ્રતિજ્ઞા કરી હતી. સૂર્યાસ્ત થઈ ગયો છે એમ લાગતાં તેણે બળી મરવાની તૈયારી કરી ત્યાં તો કૃષ્ણે પોતાની માયા સંકેલી લીધી એટલે સૂર્ય દેખાવા લાગ્યો. આથી અભ્યુત્થાન સાનંદાશ્ચર્ય પામ્યો. એ પ્રસંગનો અહીં ઉલ્લેખ છે.

લવકપણું : લવચીકતા. ‘લવચીક’ શબ્દ મરાઠી છે. એનો અર્થ વળે એવું થાય છે. એ ઉપરથી આ શબ્દ યોજ્યો છે. સરખાવો : અંગ્રેજી ‘ઈલેસ્ટિક ટ્રેડ’.

પા. ૧૮૭. ડોસીમાના બોળામાં બાળક : આ વિષયનું ચિત્ર જોયું છે ?

એને . . . ગાયા કરશે : વિભક્તિ તરફ ધ્યાન દો.

પા. ૧૮૮. આતશ બહેરામ : જે અગ્નિ પારસીઓ પોતાની સાથે ઈરાનથી હિંદમાં લાવ્યા હતા તે. એની વિશેષ માહિતી માટે ‘બુદ્ધિપ્રકાશ’ વર્ષ ૮૩, અં. ૩૦માં શ્રી તારાપોરવાળાનો લેખ જોવો.

આધાન : મૂકવું તે.

પા. ૧૮૯. સુગાળવા : સૂગવાળા.

પા. ૧૯૦. પર્યાયધર્મ : અમુક વસ્તુને બદલે અમુક વસ્તુ ચાલે એવી ઘટ. પ્રાણીને બદલે તેની લોટની મૂર્તિ ચાલે, સોપારી ચાલે, વગેરે.

દીકરાનો બલિ . . . માન્યો : મહાસ્મદ પયગંબરના પૂર્વજ ઈશ્વરનિષ્ઠ ઇબ્રાહીમને જે પુત્ર હતા. તેમાંના નાનાનું નામ ઇસ્માઈલ. પિતાનું ઇસ્માઈલ પ્રત્યેનું વિશેષ વહાલ દેખી સેતાને ઈશ્વરને કહ્યું, ‘જેઈ તારા ભક્તની ભક્તિ ! તું તો જાણે કે ઇબ્રાહીમ તારો ભક્ત છે, પણ તે તો પુત્રભક્ત છે. જો તે પુત્ર પાછળ કેવો ગાંડો થયો છે.’ ઈશ્વરે ઇબ્રાહીમને સ્વપ્નમાં દર્શન દઈ તેને કુરબાની કરવા કહ્યું. કુરબાનીનો કાયદો છે કે જે વસ્તુ આપણને અત્યંત પ્રિય હોય, જેને આપણે કીમતી ગણતા હોઈએ, તેને કુરબાન કરવી. ઇબ્રાહીમે બીજે દિવસે ગાય કે બકરાની કુરબાની કરી. પણ રાત્રે પાછું તે જ સ્વપ્ન આપ્યું કે કુરબાની કર. તેણે વધારે બલિદાન આપ્યું, છતાં એનું એ જ સ્વપ્ન ! તેણે નમ્ર થઈ ઈશ્વરને પ્રાર્થના કરી અને પૂછ્યું, ‘ઓ માલિક, તું કેાની કુરબાની માગે છે ?’ ઈશ્વરે કહ્યું, ‘તારા વહાલા પુત્રની.’

ભક્તશ્રેષ્ઠ ઇબ્રાહીમના હૃદયને આઘાત સરખો પહોંચ્યો નહીં. એણે ઈશ્વરને સર્વસ્વ અર્પણ કર્યું હતું. બીજે દિવસે દીકરાને લઈને ભક્તરાજ કુરબાનીની જગ્યાએ જવા નીકળ્યા. સેતાને માને અને દીકરાને ઉશ્કેરવાનો

પ્રયત્ન કર્યો, પણ આ પ્રેમાળ કુટુંબમાં ઈશ્વરભક્તિ એટલી સાચી હતી કે ત્રણમાંથી એકે મોહવશ ન થયું. પિતાએ પુત્રની ગરદન પર છરી મૂકી, પણ ઈશ્વરે તે રોકી અને ઇસ્માઈલના બદલામાં એક પશુની જ કુરબાની કબૂલ રાખી. ઇબ્રાહીમ, ઇસ્માઈલ અને ઇસ્માઈલની માતા ત્રણેની પરીક્ષા પૂરી થઈ અને સેતાન ફ્લેટ થયો. જુઓ ‘જવતા તહેવારો’, સંપનો તહેવાર.

આપદ્ધર્મ : આપત્તિ — મુશ્કેલીને વખતે પાળવાનો ધર્મ. સામાન્ય સમયમાં એ ધર્મ પાળવાથી ફળ મળતું નથી એવું મનુસ્મૃતિમાં લખ્યું છે :

આપત્કલ્પેન યો ધર્મં કુરુતેનાપદિ દ્વિજઃ ।

સ નાપ્નોતિ ફલં તસ્ય પરત્રેતિ વિચારિતમ્ ॥

—મનુ ૧૧-૨૮.

ચિરહિમ પ્રદેશ : જ્યાં સદા ખરફ કાયમ રહેતો હોય તેવો પ્રદેશ. અંગ્રેજ — ‘પરપેચ્યુઅલ રનો-રેન્જ’.

મહાપ્રસ્થાન : પાંડવો દ્રૌપદી સહિત હિમાળે હાડ ગાળવા નીકળ્યા હતા તે યાત્રા. સરખાવો : મહાભિનિષ્ક્રમણ.

પા. ૧૯૧. આજકાલની પશ્ચિમના દેશોમાં આવું હોય છે.

સ્વર્ગ સુખાર્થ : મહારાષ્ટ્રના કવિ મોરોપતે લખેલા મહાભારતમાંથી આ પંક્તિ ઉતારી છે.

પા. ૧૯૭. દિગ્વિજય : શંકરાચાર્યે આખા દેશમાં ફરીને શાસ્ત્રાર્થમાં બધા પ્રાંતના વિદ્વાનોને ને આચાર્યોને જીત્યા હતા તેનો અહીં ઉલ્લેખ છે.

સેન્ટ પૉલ : એણે ખ્રિસ્તી ધર્મનું તત્ત્વજ્ઞાન વ્યવસ્થિત રીતે માંડી તેના પ્રચાર માટે માણસોને ચારે કોર મોકલ્યા હતા. એના સંબંધી વિશેષ માહિતી માટે Paul the Jew અને Paul the Christian એ બે પુસ્તક લેવાં.

વેદવ્યાસ : વેદના ગોઠવનાર (વ્યાસ = વ્યવસ્થા કરનાર).

રાજુક : અશોકના વખતમાં પ્રદેશના વહીવટ કરનારને એ નામ અપાયું હતું. જુઓ અશોકના શિલાલેખો.

મંગોલિયન સંસ્કારો : મંગોલિયામાં પણ બૌદ્ધ ધર્મ ફેલાયો હતો. ત્યાંથી પાછો મંગોલિયાના સંસ્કારો સાથે એ હિંદમાં ન આવે એ માટે.

બ્રહ્મચારી . . . વંશવિસ્તાર : આવી ધર્મની વિડંબના ઘણી વાર લેવામાં આવે છે.

પા. ૧૯૯. પવનહડા : ફૂંટખોલ માટે કાંકાસાહેબે યોજેલો શબ્દ — એમાં પવન ભરવામાં આવે છે માટે. સરખાવો : હિંદી ‘હવાગાડી’ = મેટર.

રાજભોગ : ઠાકોરજીને ધરાવાતો. અનેક વાનીનો થાળ.

આમંત્રણના જવાબમાં : ઘંટનાદ જાણે ખોલાવતો હતો.

પા. ૨૦૦. સમાજિસ્ટ : આર્યસમાજ.

પા. ૨૦૧. ગંગા : 'સુરસરિ' પાઠ સાંભળ્યો છે.

અિક નદિયા અિક નાર કહાવત મૈલો હિ નીર મર્યો ।

જવ મિલકરકે એક વરન મયે સુરસરિ નામ પર્યો ॥

એ પાઠ પ્રસિદ્ધ છે.

પા. ૨૦૨. આર્ધીં પહેલાં મુક્ત હતો, હાથે કરીને બંધનમાં પડ્યો

—મારું, મારું એવો છંદ પકડીને.

સાંગતાસિદ્ધિ : સાંગ (સ + અંગ) = સંપૂર્ણ, 'પૂરું' કર્યાની સિદ્ધિ, પૂરો કર્યાના સમાધાન સાથે.

પા. ૨૦૬. સ્વર્ગચિં સ્વર્ગના અમર દેવો પણ, અમને મૃત્યુલોકમાં જન્મ મળે, એવું ઇચ્છે છે.

પા. ૨૦૮. 'ઇડિયટ ઓય' : બાધો છાકરો.

ઠંડો તડકો : ચાંદરણું. સરખાવો : The sun did shine so cold !

અમારી વાતો . . . હોત : સરખાવો : અવિદિતગતયામા રાત્રિરેવ વ્યરંસીત્ ।—શુત્તરરામચરિત્મ ।

પા. ૨૧૦. મુક્તિ મુક્તિં ભોગો અને મોક્ષ બંને પામે છે.

અર્થલાભ : દ્રવ્ય તેમ જ વાક્યોનો અર્થ પણ ખરો.

પા. ૨૧૧. રૌરવ : નરકનો એક પ્રકાર.

વૃથા પાઠો તેનું વાંચેલું વૃથા જશે. અને નકામો શ્રમ કરશે એ જ.

અત્યક્ષ : પરલોકમાં નહીં પણ અહીં જ.

પા. ૨૧૩. તિતિક્ષા : કષ્ટ વેઠવાની વૃત્તિ.

ધામો : સ્થાનો.

પા. ૨૧૪. વિરાટ પુરુષ : આખા વિશ્વરૂપે પ્રગટ થયેલા પરમાત્મા.

પા. ૨૧૭. કર્નલ યંગ હસ્બંડ : હિમાલય ઉપર ચડવાના પ્રયત્નો કરનારમાંનો એક પ્રખ્યાત પુરુષ. એણે લ્હાસા ઉપર પણ હુમલો કર્યો હતો.

રશિયા . . . ઠંડા પવનો : હિમાલય જ ઉત્તરમાંથી આવતા આ ઠંડા પવનોને ખાજે છે.

અમોઘ : વ્યર્થ ન જાય એવી.

जाली - जाली जंगल
जाली - जाली
जाली - जाली

जाली जंगल
जाली जंगल

63